

ਦਸਵੀਂ ਸ਼੍ਰੇਣੀ ਲਈ

ਵੰਨਗੀ

(ਪੰਜਾਬੀ ਕਹਾਣੀਆਂ ਤੇ ਇਕਾਂਗੀ)



ਪੰਜਾਬ ਸਕੂਲ ਸਿੱਖਿਆ ਬੋਰਡ

ਸਾਹਿਬਜ਼ਾਦਾ ਅਜੀਤ ਸਿੰਘ ਨਗਰ

© ਪੰਜਾਬ ਸਰਕਾਰ

ਐਡੀਸ਼ਨ 2016.....1,80,000 ਕਾਪੀਆਂ

All rights, including those of translation, reproduction and annotation etc., are reserved by the Punjab Government.

ਚਿਤਾਵਨੀ

1. ਕੋਈ ਵੀ ਏਜੰਸੀ-ਹੋਲਡਰ ਵਾਧੂ ਪੈਸੇ ਵਸੂਲਣ ਦੇ ਮੰਤਵ ਨਾਲ ਪਾਠ-ਪੁਸਤਕਾਂ 'ਤੇ ਜਿਲਦ-ਸਾਜ਼ੀ ਨਹੀਂ ਕਰ ਸਕਦਾ। (ਏਜੰਸੀ-ਹੋਲਡਰਾਂ ਨਾਲ ਹੋਏ ਸਮਝੌਤੇ ਦੀ ਧਾਰਾ ਨੰ. 7 ਅਨੁਸਾਰ)
2. ਪੰਜਾਬ ਸਕੂਲ ਸਿੱਖਿਆ ਬੋਰਡ ਦੁਆਰਾ ਛਪਵਾਈਆਂ ਅਤੇ ਪ੍ਰਕਾਸ਼ਿਤ ਪਾਠ-ਪੁਸਤਕਾਂ ਦੇ ਜਾਲੀ/ਨਕਲੀ ਪ੍ਰਕਾਸ਼ਨਾਂ (ਪਾਠ-ਪੁਸਤਕਾਂ) ਦੀ ਛਪਾਈ, ਪ੍ਰਕਾਸ਼ਨ, ਸਟਾਕ ਕਰਨਾ, ਜਮ੍ਹਾਂਗੋਰੀ ਜਾਂ ਵਿਕਰੀ ਆਦਿ ਕਰਨਾ ਭਾਰਤੀ ਦੰਡ-ਪ੍ਰਣਾਲੀ ਦੇ ਅੰਤਰਗਤ ਫੌਜਦਾਰੀ ਜੁਰਮ ਹੈ।
(ਪੰਜਾਬ ਸਕੂਲ ਸਿੱਖਿਆ ਬੋਰਡ ਦੀਆਂ ਪਾਠ-ਪੁਸਤਕਾਂ ਬੋਰਡ ਦੇ 'ਵਾਟਰ ਮਾਰਕ' ਵਾਲੇ ਕਾਗਜ਼ ਉੱਪਰ ਹੀ ਛਪਵਾਈਆਂ ਜਾਂਦੀਆਂ ਹਨ।)

ਮੁੱਲ : ₹ 49.00

ਸਕੱਤਰ, ਪੰਜਾਬ ਸਕੂਲ ਸਿੱਖਿਆ ਬੋਰਡ, ਵਿੱਦਿਆ ਭਵਨ, ਫੇਜ਼-8, ਸਾਹਿਬਜ਼ਾਦਾ ਅਜੀਤ ਸਿੰਘ ਨਗਰ-160062 ਰਾਹੀਂ ਪ੍ਰਕਾਸ਼ਿਤ ਅਤੇ ਮੈਸ: ਹੋਲੀਫੇਥ ਇੰਟਰਨੈਸ਼ਨਲ ਪ੍ਰਾ. ਲਿ., ਫੋਕਲ ਪੁਆਇੰਟ ਐਕਸਟੈਨਸ਼ਨ, ਜਲੰਧਰ ਦੁਆਰਾ ਛਾਪੀ ਗਈ।

ਦੋ ਸ਼ਬਦ

ਸਿੱਖਿਆ ਨਿਰੋਲ ਆਪਣੇ ਤੋਂ ਬਾਹਰ ਦੇ ਸੰਸਾਰ ਬਾਰੇ ਗਿਣਵਾਂ-ਤੁਲਵਾਂ ਗਿਆਨ ਹਾਸਲ ਕਰਨਾ ਨਹੀਂ, ਇਸ ਦਾ ਸਭ ਤੋਂ ਅਹਿਮ ਮਹੱਤਵ ਮਨੁੱਖੀ ਮਨ ਤੇ ਰੂਹ ਦਾ ਅਜਿਹਾ ਰੂਪਾਂਤਰਨ ਹੈ ਜਿਹੜਾ ਮਨੁੱਖ ਨੂੰ ਇਸ ਕਾਬਲ ਬਣਾ ਦੇਵੇ ਕਿ ਉਹ ਨਾ ਸਿਰਫ਼ ਆਪਣੀ ਜ਼ਿੰਦਗੀ ਨੂੰ ਸੁਚੱਜ ਅਤੇ ਰੱਜ ਨਾਲ ਜਿਉਂ ਸਕੇ ਬਲਕਿ ਉਹ ਜਿਸ ਸਮਾਜ ਵਿੱਚ ਰਹਿੰਦਾ/ਵਿਚਰਦਾ ਹੈ, ਉਹ ਉਸ ਸਮਾਜ ਦੇ ਹਰ ਕਾਰਜ ਖੇਤਰ ਵਿੱਚ ਆਪਣੀ ਸਿਰਜਣਾਤਮਿਕ ਸ਼ਮੂਲੀਅਤ ਦਾ ਪ੍ਰਗਟਾਵਾ ਕਰ ਸਕੇ ।

ਮਨੁੱਖੀ ਜ਼ਿੰਦਗੀ ਆਪਣੇ-ਆਪ ਵਿੱਚ ਬੜੀ ਖੂਬਸੂਰਤ ਹੈ । ਲੋੜ ਇਸ ਖੂਬਸੂਰਤੀ ਨੂੰ ਪਛਾਣਨ, ਸਲਾਹੁਣ ਤੇ ਇਸ ਨੂੰ ਹੋਰ ਖੂਬਸੂਰਤ ਬਣਾਉਣ ਦੀ ਹੈ । ਸਿੱਖਿਆ ਦਾ ਇਹੋ ਸਭ ਤੋਂ ਉੱਚਾ ਤੇ ਸੁੱਚਾ ਮਨੋਰਥ ਹੋਣਾ ਚਾਹੀਦਾ ਹੈ । ਇਹ ਵੀ ਜ਼ਰੂਰੀ ਹੈ ਕਿ ਮਨੁੱਖ ਵਿੱਚ ਜ਼ਿੰਦਗੀ ਬਾਰੇ ਚੇਤਨਤਾ ਪੈਦਾ ਹੋਵੇ ਤਾਂ ਜੋ ਉਹ ਇਸ ਦੀ ਤੋਰ ਨੂੰ ਵਿਗਿਆਨਿਕ ਤੇ ਉਸਾਰੂ ਸੋਚ ਨਾਲ ਸਮਝ ਸਕੇ, ਇਸ ਦੀ ਧੜਕਣ ਨੂੰ ਮਹਿਸੂਸ ਕਰ ਸਕੇ, ਇਸ ਵਿਚਲੇ ਉਤਰਾਵਾਂ-ਚੜ੍ਹਾਵਾਂ ਦਾ ਅਨੁਸਾਰੀ ਹੋ ਕੇ ਕਿਰਿਆਸ਼ੀਲ ਰਹਿ ਸਕੇ, ਇਸ ਚੰਗੇ-ਮਾੜੇ ਪਹਿਲੂ ਦੀ ਨਿਰਖ-ਪਰਖ ਕਰ ਸਕੇ ਅਤੇ ਮਨੁੱਖ ਦੇ ਮਨੁੱਖ ਪ੍ਰਤਿ ਅਤੇ ਮਨੁੱਖ ਦੇ ਕੁਦਰਤ ਪ੍ਰਤਿ ਪਿਆਰ ਨੂੰ ਆਪਣੀ ਰੂਹ ਦਾ ਰੱਜ ਬਣਾ ਸਕੇ ।

ਮਨੁੱਖ ਦੇ ਇਸ 'ਹਾਸਲ' ਲਈ ਸਮਾਜ ਦੇ ਹੋਰ ਅਨੇਕਾਂ ਪੱਖਾਂ ਵਿੱਚੋਂ ਦੋ ਮਹੱਤਵਪੂਰਨ ਪੱਖ ਹਨ : ਅਧਿਆਪਕ ਤੇ ਕਿਤਾਬਾਂ । ਇੱਥੇ ਸਿਰਫ਼ ਕਿਤਾਬਾਂ ਬਾਰੇ ਹੀ ਜ਼ਿਕਰ ਕਰਨਾ ਬਣਦਾ ਹੈ । ਕਿਤਾਬਾਂ ਤੋਂ ਭਾਵ ਤੁਹਾਡੇ ਕੋਰਸ ਵਿੱਚ ਪੜ੍ਹਾਈਆਂ ਜਾਂਦੀਆਂ ਪਾਠ-ਪੁਸਤਕਾਂ ਤੋਂ ਨਹੀਂ, ਇਹ ਤਾਂ ਉਹ ਚਾਬੀਆਂ ਹਨ ਜੋ ਤੁਹਾਡੇ ਵੱਡੇ ਪੁਸਤਕ-ਸੰਸਾਰ ਦੇ ਬੂਹੇ ਖੋਲ੍ਹਦੀਆਂ ਹਨ । ਸੁਹਿਰਦ ਅਧਿਆਪਕ ਇਹਨਾਂ ਪਾਠ-ਪੁਸਤਕਾਂ ਨੂੰ ਪੜ੍ਹਾਉਂਦੇ ਹੋਏ ਤੁਹਾਡੇ ਮਨਾਂ ਵਿੱਚ ਅਜਿਹਾ ਚਾਨਣ ਪੈਦਾ ਕਰਨ ਕਿ ਤੁਹਾਨੂੰ ਜ਼ਿੰਦਗੀ ਦੇ ਅਗਲੇਰੇ, ਬਿਖੜੇ ਪੈਂਡੇ 'ਤੇ ਰਵਾਨਾ ਹੋਣ ਲਈ ਕਿਸੇ ਡੰਗੋਰੀ ਜਾਂ ਕਿਸੇ ਬੇਗਾਨੇ ਦੀ ਉਂਗਲੀ ਫੜਨ ਦੀ ਲੋੜ ਨਾ ਰਹੇ । ਖੂਬਸੂਰਤੀ ਦੀ ਮੰਜ਼ਲ ਪੈਸੇ ਜਾਂ ਵਿਹਲ ਨਾਲ ਹਾਸਲ ਨਹੀਂ ਹੁੰਦੀ ; ਇਸ ਲਈ ਲਗਾਤਾਰ ਘਾਲਣਾ ਘਾਲਣੀ ਤੇ ਜੂਝਣਾ ਪੈਂਦਾ ਹੈ ਤੇ ਇਸ ਕਰਮਸ਼ੀਲਤਾ ਦੀ ਆਪਣੀ ਹੀ ਕਿਸਮ ਦੀ ਸ਼ੁਮਾਰੀ ਹੈ ।

ਮੇਰੀ ਦਿਲੀ ਇੱਛਾ ਹੈ ਕਿ ਇਹ ਪਾਠ-ਪੁਸਤਕਾਂ ਤੁਹਾਡੀਆਂ ਸ਼੍ਰੇਣੀਆਂ ਜਾਂ ਪਰੀਖਿਆਵਾਂ ਪਾਸ ਕਰਨ ਤੱਕ ਹੀ ਸੀਮਿਤ ਨਾ ਰਹਿਣ ਸਗੋਂ ਤੁਹਾਡੇ ਮਨਾਂ ਵਿੱਚ, ਜਾਣੇ-ਪਛਾਣੇ ਤੇ ਅਨਜਾਣੇ ਦੀ ਗਹਿਰਾਈ ਤੱਕ ਜਾਣ ਦੀ ਭਖਦੀ, ਅਮੋੜ ਤੇ ਸਦੀਵੀ ਤਾਘ ਪੈਦਾ ਕਰਨ ਦਾ ਸਮਰੱਥ ਵਸੀਲਾ ਬਣ ਜਾਣ ।

ਇਸ ਪਾਠ-ਪੁਸਤਕ ਨੂੰ ਦਫ਼ਤਰੀ ਪੱਧਰ ਉੱਤੇ ਪੰਜਾਬੀ ਵਿਕਾਸ ਕੇਂਦਰ ਦੇ ਵਿਸ਼ਾ-ਮਾਹਰ ਸ਼੍ਰੀਮਤੀ ਜਸਵੀਰ ਕੌਰ ਤੇ ਸ਼੍ਰੀਮਤੀ ਪਰਮਿੰਦਰ ਕੌਰ ਨੇ ਤਿਆਰ ਕੀਤਾ । ਸੁਖੇਂ-ਸਮੇਂ ਤੇ ਸ਼੍ਰੀਮਤੀ ਰਵਿੰਦਰ ਕੌਰ, ਵਿਸ਼ਾ-ਮਾਹਰ ਅਤੇ ਸ਼੍ਰੀਮਤੀ ਰਜਿੰਦਰ ਕੌਰ, ਸੀਨੀਅਰ ਪ੍ਰੋਜੈਕਟ ਅਫ਼ਸਰ ਨੇ ਪੂਰਾ ਸਹਿਯੋਗ ਦਿੱਤਾ ।

ਇਸ ਪੁਸਤਕ ਨੂੰ ਤਿਆਰ ਕਰਦਿਆਂ ਖੇਤਰ ਵਿੱਚੋਂ ਆਏ ਵਿਦਵਾਨ ਸ. ਮਨਮੋਹਨ ਸਿੰਘ ਦਾਊਂ (ਸ਼੍ਰੇਣੀ ਸਾਹਿਤਕਾਰ), ਸ. ਜਸਵੀਰ ਸਿੰਘ ਲੰਗੜੇਆ (ਸੇਵਾ ਮੁਕਤ ਪੰਜਾਬੀ ਅਧਿਆਪਕ), ਡਾ. ਰਣਜੋਧ ਸਿੰਘ ਅਤੇ ਸ੍ਰੀ ਸੁਖਵਿੰਦਰ ਸਿੰਘ (ਸਕੂਲ-ਅਧਿਆਪਕ) ਦੀਆਂ ਸੇਵਾਵਾਂ ਪ੍ਰਾਪਤ ਕੀਤੀਆਂ ਅਤੇ ਜਿਹੜੇ ਲੇਖਕਾਂ ਦੀਆਂ ਰਚਨਾਵਾਂ ਸ਼ਾਮਲ ਕੀਤੀਆਂ ਗਈਆਂ ਹਨ, ਉਹਨਾਂ ਦਾ ਪੰਜਾਬ ਸਕੂਲ ਸਿੱਖਿਆ ਬੋਰਡ ਵੱਲੋਂ ਤਹਿ-ਦਿਲੋਂ ਧੰਨਵਾਦ ਕੀਤਾ ਜਾਂਦਾ ਹੈ ।

ਪਿਆਰੇ ਵਿਦਿਆਰਥੀਓ ! ਭਵਿੱਖ ਵਿੱਚ ਤੁਹਾਡੇ ਲਈ ਹੋਰ ਵੀ ਖੂਬਸੂਰਤ ਨਿਰੋਈਆਂ ਕਦਰਾਂ-ਕੀਮਤਾਂ ਪੈਦਾ ਕਰਨ ਅਤੇ ਜ਼ਿੰਦਗੀ ਵਿੱਚ ਮੋਹ ਜਗਾਉਣ ਵਾਲੀਆਂ ਪਾਠ-ਪੁਸਤਕਾਂ ਉਪਲਬਧ ਕਰਨ ਦੇ ਇਰਾਦੇ ਨਾਲ.....

ਚੇਅਰਪਰਸਨ

ਪੰਜਾਬ ਸਕੂਲ ਸਿੱਖਿਆ ਬੋਰਡ

ਵਿਸ਼ਾ-ਸੂਚੀ

ਕਹਾਣੀਆਂ

		ਪੰਨਾ
ਭੂਮਿਕਾ		1
1. ਕੁਲਫੀ :	ਸੁਜਾਨ ਸਿੰਘ	13
2. ਮੜੀਆਂ ਤੋਂ ਦੂਰ :	ਰਘੁਬੀਰ ਢੰਡ	20
3. ਅੰਗ-ਸੰਗ :	ਵਰਿਆਮ ਸੰਧੂ	32
4. ਬੰਮ ਬਹਾਦਰ :	ਗੁਰਬਖਸ਼ ਸਿੰਘ	47
5. ਬਾਗ਼ੀ ਦੀ ਧੀ :	ਗੁਰਮੁਖ ਸਿੰਘ ਮੁਸਾਫ਼ਿਰ	58
6. ਧਰਤੀ ਹੇਠਲਾ ਬਲਦ :	ਕਲਵੰਤ ਸਿੰਘ ਵਿਰਕ	69
7. ਇੱਕ ਪੈਰ ਘੱਟ ਤੁਰਨਾ :	ਅਜੀਤ ਕੌਰ	78

ਇਕਾਂਗੀ

1. ਬੰਬ ਕੇਸ :	ਬਲਵੰਤ ਗਾਰਗੀ	95
2. ਨਾਇਕ :	ਗੁਰਸਰਨ ਸਿੰਘ	110
3. ਸਮੁੰਦਰੋਂ ਪਾਰ :	ਕਪੂਰ ਸਿੰਘ ਘੁੰਮਣ	128
4. ਜ਼ਫ਼ਰਨਾਮਾ :	ਡਾ. ਹਰਚਰਨ ਸਿੰਘ	150
5. ਦੂਜਾ ਵਿਆਹ :	ਸੰਤ ਸਿੰਘ ਸੇਖੋਂ	167

THE UNIVERSITY OF CHICAGO PRESS
54 EAST LAKE STREET, CHICAGO, ILL. 60607
U.S.A. AND CANADA
LONDON: ROUTLEDGE Kegan Paul, 11 BEDFORD SQUARE, W.C.1A 3EF
ENGLAND

1980

1980

1980

1980

ਕਹਾਣੀ

ਭੂਮਿਕਾ

ਕਹਾਣੀ ਕੀ ਹੈ ?

ਕਹਾਣੀ ਦਾ ਇਤਿਹਾਸ ਬੜਾ ਪੁਰਾਣਾ ਹੈ। ਲਿਖਤੀ ਰੂਪ ਵਿੱਚ ਵੇਦਾਂ ਤੋਂ ਲੈ ਕੇ ਹੁਣ ਤੱਕ ਕਹਾਣੀ ਕਿਸੇ ਨਾ ਕਿਸੇ ਰੂਪ ਵਿੱਚ ਲਿਖੀ ਜਾਂ ਸੁਣੀ ਜਾਂਦੀ ਰਹੀ ਹੈ। ਲੋਕ-ਸਾਹਿਤ ਵਿੱਚ ਇਸ ਦੀ ਹੋਂਦ ਇਸ ਤੋਂ ਬਹੁਤ ਸਮਾਂ ਪਹਿਲੋਂ ਸੀ। ਕਹਾਣੀ ਸ਼ਾਇਦ ਉਦੋਂ ਸ਼ੁਰੂ ਹੋਈ ਜਦੋਂ ਮਨੁੱਖ ਨੇ ਆਪਣੇ ਕੀਤੇ ਬਾਰੇ ਦੂਜੇ ਨੂੰ ਦੱਸਣਾ ਜਾਂ ਦੂਜੇ ਤੋਂ ਉਸ ਦੇ ਕੀਤੇ ਬਾਰੇ ਪੁੱਛਣਾ ਸ਼ੁਰੂ ਕੀਤਾ। ਆਦਿ-ਵਾਸੀ ਜੀਵਨ ਸਮੇਂ ਜਦੋਂ ਗਰੇਹ ਦੇ ਕਿਸੇ ਇੱਕ ਮਨੁੱਖ ਨੇ ਕੋਈ ਵੱਡਾ ਸ਼ਿਕਾਰ ਮਾਰ ਕੇ, ਉਸ ਬਾਰੇ ਗਰੇਹ ਨੂੰ ਆ ਦੱਸਿਆ ਹੋਣਾ ਹੈ ਤਾਂ ਇਹ ਪਹਿਲੀ ਕਹਾਣੀ ਸੀ। ਉਦੋਂ ਬਾਸ਼ਾਂ ਦੀ ਰਗੜ ਨਾਲ ਜੰਗਲ ਸੜਦੇ ਹੋਣਗੇ। ਜਵਾਲਾਮੁਖੀ ਫਟਦੇ ਹੋਣਗੇ, ਨਦੀਆਂ-ਦਰਿਆਵਾਂ ਵਿੱਚ ਹੜ੍ਹ ਆਉਂਦੇ ਹੋਣਗੇ ਤੇ ਉਦੋਂ ਦਾ ਮਨੁੱਖ ਕੁਦਰਤ ਦੇ ਇਹਨਾਂ ਸਾਰੇ ਵਹਿਣਾਂ ਨੂੰ ਸਮਝਣ-ਜਾਣਨ ਤੋਂ ਅਸਮਰਥ ਹੋਵੇਗਾ ਪਰ ਇਸ ਦਾ ਅਰਥ ਇਹ ਨਹੀਂ ਕਿ ਉਹ ਕੁਦਰਤ ਦੇ ਇਹਨਾਂ ਕਰੋੜਾਂ ਬਾਰੇ ਗੱਲ ਨਹੀਂ ਕਰਦਾ ਹੋਵੇਗਾ। ਸਿੱਟੇ ਵਜੋਂ ਉਸ ਨੇ ਰੱਬ ਸਿਰਜ ਲਿਆ, ਦੇਵੀ-ਦੇਵਤੇ ਸਿਰਜ ਲਏ ਤੇ ਇਹਨਾਂ ਨਾਲ ਕਹਾਣੀਆਂ ਜੋੜ ਲਈਆਂ। ਇਹਨਾਂ ਕਹਾਣੀਆਂ ਰਾਹੀਂ ਉਸ ਕਾਲ ਦਾ ਮਨੁੱਖ ਇੱਕ-ਦੂਜੇ ਨਾਲ ਗੱਲਾਂ ਕਰਦਾ ਸੀ, ਇੱਕ ਦੂਜੇ ਦੇ ਅਨੁਭਵ ਤੇ ਤਜਰਬੇ ਨੂੰ ਸਮਝਦਾ ਸੀ। ਇਹ ਕਹਾਣੀਆਂ ਅਜੇ ਵੀ ਪੀੜ੍ਹੀ-ਦਰ-ਪੀੜ੍ਹੀ ਚੱਲੀਆਂ ਆਉਂਦੀਆਂ ਹਨ ਕਿਉਂ ਜੁ ਇਹਨਾਂ ਕਹਾਣੀਆਂ ਵਿੱਚ ਉਸ ਵੇਲੇ ਦੇ ਮਨੁੱਖ ਦਾ ਅਨੁਭਵ ਹੈ ਇਸ ਲਈ ਅੱਜ ਦਾ ਮਨੁੱਖ ਨਵੀਆਂ ਖੋਜਾਂ ਤੇ ਨਵੀਂ ਸੋਝੀ ਰਾਹੀਂ ਇਹਨਾਂ ਦੇਵ-ਕਹਾਣੀਆਂ ਜਾਂ ਪਰੀ-ਕਹਾਣੀਆਂ ਵਿੱਚੋਂ ਉਸ ਵੇਲੇ ਦੇ ਸਮਾਜਿਕ ਜੀਵਨ ਨੂੰ ਲੱਭਣ ਤੇ ਸਮਝਣ ਵਿੱਚ ਲੱਗਾ ਹੋਇਆ ਹੈ। ਅੱਜ ਦੀ ਖੋਜ ਇਸ ਸਿੱਟੇ 'ਤੇ ਅੱਪੜ ਚੁੱਕੀ ਹੈ ਕਿ ਇਹ ਸਭ ਮਿਥਿਹਾਸਿਕ ਕਥਾਵਾਂ ਫਜ਼ੂਲ ਵਾਧੂ ਜਾਂ ਗੱਪ ਆਦਿ ਨਹੀਂ ਸਗੋਂ ਇਹਨਾਂ ਵਿੱਚੋਂ ਸਾਨੂੰ ਸਾਡੇ ਯੁੱਗਾਂ ਪੁਰਾਣੇ ਵੱਡੇ-ਵਡੇਰਿਆਂ ਦੇ ਜੀਵਨ-ਢੰਗ ਦਾ ਪਤਾ ਲਗਦਾ ਹੈ।

ਹਰ ਮਨੁੱਖ ਕੇਵਲ ਭੌਤਿਕ ਰੂਪ ਵਿੱਚ ਨਹੀਂ ਜਿਊਂਦਾ, ਉਸ ਦਾ ਇੱਕ ਮਾਨਸਿਕ-ਜਗਤ ਵੀ ਹੁੰਦਾ ਹੈ। ਉਸ ਦੇ ਮਾਨਸਿਕ-ਜਗਤ ਦੇ ਭੌਤਿਕ ਰੂਪ ਵਿੱਚ ਉਸ ਦੀ ਹੋਂਦ ਨਾਲ ਬੜਾ ਗਹਿਰਾ ਸੰਬੰਧ ਹੁੰਦਾ ਹੈ। ਸ਼ਾਇਦ ਇਹੋ ਕਾਰਨ ਹੈ ਕਿ ਯੁੱਗ ਬੀਤ ਜਾਣ ਕਰਕੇ ਕਬੀਲਾ-ਜੀਵਨ ਦੀਆਂ ਵੱਖ-ਵੱਖ ਭੌਤਿਕ ਇਕਾਈਆਂ ਦੇ ਰੂਪ ਵਿੱਚ ਜਿਊਂਦਾ ਮਨੁੱਖ ਅੱਜ ਭਰੇ-ਪੂਰੇ ਸੰਸਾਰ ਵਜੋਂ ਵਿਕਸਿਤ ਹੋ ਚੁੱਕਾ ਹੈ। ਕੁਦਰਤੀ ਅਵਸਥਾ ਤੇ ਸੱਭਿਅਤਾ ਦੇ ਪੜਾਅ 'ਤੇ ਪੁੱਜ ਚੁੱਕਾ ਹੈ। ਇਹ ਵਿਕਾਸ ਕੇਵਲ ਭੌਤਿਕ ਰੂਪ ਵਿੱਚ ਨਹੀਂ

ਹੋਇਆ ਸਗੋਂ ਜਿਉਂ-ਜਿਉਂ ਮਨੁੱਖ ਮੁਢਲੀ ਅਵਸਥਾ ਤੋਂ ਸੱਭਿਅਤਾ ਦੀ ਅਵਸਥਾ ਵੱਲ ਵਿਕਾਸ ਕਰਦਾ ਆਇਆ ਹੈ ਤਿਉਂ-ਤਿਉਂ ਉਸ ਦਾ ਮਾਨਸਿਕ-ਜਗਤ ਵੀ ਵਿਸ਼ਾਲ ਹੁੰਦਾ ਗਿਆ ਹੈ। ਅੱਜ ਦਾ ਮਨੁੱਖ ਫ੍ਰਾਂਸੀਸੀ, ਅੰਗਰੇਜ਼, ਰੂਸੀ, ਵੀਅਤਨਾਮੀ ਹੁੰਦਾ ਹੋਇਆ ਵੀ ਸਮੁੱਚੇ ਸੰਸਾਰ ਦੀ ਇੱਕ ਕੜੀ ਹੈ। ਸਮੁੱਚੇ ਮਨੁੱਖੀ-ਜਗਤ ਵਿੱਚ ਉਸ ਦੀ ਇੱਕ ਥਾਂ ਹੈ। ਤਦੇ ਹੀ ਜੇ ਸੰਸਾਰ ਵਿੱਚ ਕਿਸੇ ਥਾਂ ਵੀ ਇੱਕ ਅਨਿਆਈਂ ਮੌਤ ਹੁੰਦੀ ਹੈ ਤਾਂ ਸਭ 'ਮਨੁੱਖਾਂ' ਦੇ ਅੰਦਰੋਂ ਕੁਝ ਟੁੱਟਦਾ-ਭੱਜਦਾ ਹੈ। ਉਹ ਸੋਚਦਾ ਹੈ ਕਿ ਅਣਮਨੁੱਖੀ ਘਟਨਾ ਉਸ ਦੇ ਗਲੀ-ਗੁਆਂਢ ਵਿੱਚ ਹੀ ਕਿਤੇ ਵਾਪਰੀ ਹੈ ਤੇ ਉਹ ਹੋਈ 'ਮੌਤ' ਦੇ ਨੜੇ ਵਿੱਚ ਸ਼ਾਮਲ ਹੈ। ਮਨੁੱਖਾਂ ਦੀ ਇਹ ਆਪਸੀ ਸਾਂਝ ਤੇ ਰਿਸਤੇ ਮਨੁੱਖਾਂ ਦੇ ਆਪਣੇ-ਆਪਣੇ ਮਨਾਂ ਤੱਕ ਹੀ ਸੀਮਿਤ ਨਹੀਂ ਰਹੇ ਤੇ ਨਾ ਹੀ ਇਹ ਅਵਸਥਾ ਰਹੀ ਕਿ ਕੁਝ ਗੈਰ-ਕੁਦਰਤੀ ਜਾਂ ਅਣਮਨੁੱਖੀ ਘਟਨਾ ਵਾਪਰ ਜਾਣ 'ਤੇ ਮਨੁੱਖ ਆਪਣੀ ਕਿਰਿਆ-ਪ੍ਰਤੀਕਿਰਿਆ ਜਾਂ ਅਨੁਭਵ ਦੀ ਪਛਾਣ ਨੂੰ ਕਿਸੇ ਗ਼ੈਬੀ ਸ਼ਕਤੀ ਵਿੱਚ ਲੱਭੇ ਤੇ ਫਿਰ ਇਸ ਨੂੰ ਹੋਰਨਾਂ ਨਾਲ ਸਾਂਝਾ ਕਰਨ ਲਈ ਕਿਸੇ ਗ਼ੈਬੀ ਸ਼ਕਤੀ, ਦੇਵੀ-ਦੇਵਤੇ ਆਦਿ ਦੀ ਕਹਾਣੀ ਦਾ ਸਹਾਰਾ ਲਵੇ। ਇਹ ਬੜੀ ਵੱਡੀ ਵਿਗਿਆਨਿਕ ਸਚਾਈ ਹੈ ਕਿ ਜੇ ਮਨੁੱਖ 'ਜਿਉਂਦਾ' ਹੈ ਉਸ ਨੇ ਅਨੁਭਵ ਜ਼ਰੂਰ ਕਰਨਾ ਹੈ ਤੇ ਜੇ ਅਨੁਭਵ ਨੂੰ ਹੋਰਨਾਂ ਨਾਲ ਸਾਂਝਾ ਕਰਨ ਦੀ ਤਾਂਘ ਮਨੁੱਖ ਵਿੱਚ ਨਾ ਹੁੰਦੀ ਤਾਂ ਉਹ ਮਨੁੱਖ ਵਜੋਂ ਕਦੇ ਦਾ ਮਰ-ਚੁੱਕਾ ਹੁੰਦਾ ਤੇ ਇੱਕ ਪਸ਼ੂ ਰਹਿ ਗਿਆ ਹੁੰਦਾ। ਪਰ ਅਜਿਹਾ ਹੋਣਾ ਨਹੀਂ ਸੀ, ਕੁਦਰਤ ਦਾ ਇਹ ਨੇਮ ਹੀ ਨਹੀਂ ਸੀ, ਇਸੇ ਕਰ ਕੇ ਅਜਿਹਾ ਹੋਇਆ ਨਹੀਂ।

ਅੱਜ ਦਾ ਮਨੁੱਖ, ਮਨੁੱਖ ਹੋਣ ਦੇ ਨਾਤੇ ਆਲੇ-ਦੁਆਲੇ ਬਾਰੇ ਅਨੁਭਵ ਕਰਦਾ ਹੈ ਤੇ ਉਸ ਅਨੁਭਵ ਨੂੰ ਹੋਰਨਾਂ ਨਾਲ ਸਾਂਝਾ ਕਰਦਾ ਹੈ। ਅਨੁਭਵ ਨੂੰ ਸਾਂਝਾ ਕਰਨ ਲਈ ਜਾਂ ਮਨ ਦੀ ਭੜਾਸ ਕੱਢਣ ਲਈ ਉਹ ਗੱਲ-ਬਾਤ ਤੇ ਇਲਾਵਾ ਬੋਲੀ ਦੇ ਕਈ ਹੋਰ ਸਾਧਨਾਂ ਦੀ ਵਰਤੋਂ ਵੀ ਕਰਦਾ ਹੈ। ਪਰ ਇੱਕ ਸਾਧਨ ਹੋਰ ਵੀ ਹੈ ਤੇ ਉਹ ਹੈ ਸਾਹਿਤ ਦਾ। ਜੇ ਕੁਝ ਆਲੇ-ਦੁਆਲੇ ਵਾਪਰਦਾ ਹੈ ਤੇ ਉਸ ਨਾਲ ਅਨੁਭਵਸ਼ੀਲ ਮਨੁੱਖ ਦੇ ਮਨ ਦਾ ਜਿਹੜਾ ਸੰਤੁਲਨ ਡੋਲਦਾ ਹੈ ਉਸ ਨੂੰ ਮੁੜ ਕਾਇਮ ਕਰਨ ਲਈ ਉਹ ਸਾਹਿਤ ਲਿਖਣ ਤੇ ਸਾਹਿਤ ਪੜ੍ਹਨ ਦਾ ਸਹਾਰਾ ਲੈਂਦਾ ਹੈ।

ਮਨੁੱਖੀ ਮਨ ਦੀਆਂ ਕਈ ਤਹਿਆਂ ਹੁੰਦੀਆਂ ਹਨ। ਕਿਤੇ ਉਹ ਸਿੱਧ-ਪੱਧਰਾਂ ਤੇ ਸਾਵਾਂ ਹੁੰਦਾ ਹੈ, ਕਿਤੇ ਅਤਿ-ਭਾਵਕ। ਕਿਤੇ ਉਹ ਭਾਵਕ ਵੀ ਹੁੰਦਾ ਹੈ ਪਰ ਬੁੱਧੀ ਦੀ ਵਰਤੋਂ ਕਰਦਾ ਹੋਇਆ ਡੋਲਦਾ ਨਹੀਂ। ਇਸ ਤਰ੍ਹਾਂ ਦੀਆਂ ਤਹਿਆਂ ਮੁਤਾਬਕ ਹੀ ਉਸ ਦਾ ਮਨ ਜਦੋਂ ਕਿਸੇ ਮਾਧਿਅਮ ਰਾਹੀਂ ਪ੍ਰਗਟ ਹੁੰਦਾ ਹੈ ਤਾਂ ਇਸ ਮਾਧਿਅਮ ਦੀਆਂ ਕਈ ਤਹਿਆਂ ਹੋ ਜਾਂਦੀਆਂ ਹਨ। ਕਿਤੇ ਤਰਕ-ਪੂਰਨ ਵਿਚਾਰ, ਕਿਤੇ ਭਾਵਕ-ਮਾਨਸਿਕਤਾ ਤੇ ਕਿਤੇ ਭਾਵਕਤਾ ਦੀ ਗਹਿਰਾਈ ਵਿੱਚ ਵਿਵੇਕ। ਅਨੁਭਵ ਦੇ ਮਾਧਿਅਮ ਦੀਆਂ ਇਹਨਾਂ ਵੱਖ-ਵੱਖ ਤਹਿਆਂ ਦੇ ਅਨੁਕੂਲ ਹੀ ਸਾਹਿਤ ਦੇ ਵੱਖ-ਵੱਖ ਰੂਪ ਹੋਂਦ ਵਿੱਚ ਆਏ ਹਨ।

ਪਹਿਲੀ ਤਹਿ ਦੇ ਅਨੁਕੂਲ ਵਾਰਤਕ, ਦੂਜੀ ਦੇ ਅਨੁਕੂਲ ਕਵਿਤਾ ਅਤੇ ਤੀਜੀ ਦੇ ਅਨੁਕੂਲ ਗਲਪ ਦੇ ਸਾਰੇ ਭੇਦ ਹੋਂਦ ਵਿੱਚ ਆਏ ਹਨ। ਸੋ, ਕਹਾਣੀ ਤੀਜੀ ਤਹਿ ਦੇ ਅਨੁਕੂਲ ਰੂਪ ਹੈ ਜਿਸ ਵਿੱਚ ਭਾਵਕਤਾ ਵੀ ਹੁੰਦੀ ਹੈ ਤੇ ਇਸ ਭਾਵਕਤਾ ਵੀ ਗਹਿਰਾਈ ਵਿੱਚ ਵਿਚਾਰ ਤੇ ਵਿਵੇਕ ਵੀ। ਕੇਵਲ ਘਟਨਾ-ਕ੍ਰਮ ਜਾਂ ਕਥਾ-ਕ੍ਰਮ ਕਿਸੇ ਰਚਨਾ ਨੂੰ ਕਹਾਣੀ ਨਹੀਂ ਬਣਾ ਸਕਦਾ। ਘਟਨਾ ਜਾਂ ਕਥਾ ਭਾਵਕਤਾ ਵਿਚਾਰ ਤੇ ਵਿਵੇਕ ਦਾ ਵਾਹਕ ਬਣ ਕੇ ਆਉਂਦੇ ਹਨ। ਦੁਨੀਆ ਭਰ ਦੇ ਸਾਹਿਤ ਵਿੱਚ ਜਿੱਥੇ ਕਿਤੇ ਵੀ ਕਹਾਣੀ ਨਾਂ ਦੀ ਚੀਜ਼ ਹੈ, ਉਸ ਵਿੱਚ ਜੇ ਉਪਰੋਕਤ ਸਿਫਤ ਨਹੀਂ ਤਾਂ ਉਹ ਕੇਵਲ ਘਟਨਾ ਜਾਂ ਕਥਾ ਹੈ, ਕਹਾਣੀ ਨਹੀਂ।

ਕਹਾਣੀ ਦੀ ਬਣਤਰ :

ਉਪਰੋਕਤ ਵਿਚਾਰ ਦੀ ਰੋਸ਼ਨੀ ਵਿੱਚ ਕਹਾਣੀ ਨਾਂ ਦੀ ਇਸ ਸਾਹਿਤਕ ਵੰਨਗੀ ਦੀ ਬਣਤਰ, ਇਸ 'ਸੰਜਮ' ਦੇ ਸਮੁੱਚੇ ਨਿਰਮਾਣਕਾਰੀ ਤੱਤਾਂ ਉੱਤੇ ਸੰਖੇਪ ਜਿਹੀ ਵਿਚਾਰ ਕਰਨੀ ਵੀ ਜ਼ਰੂਰੀ ਹੈ। ਇਹਨਾਂ ਤੱਤਾਂ ਨੂੰ ਮੋਟੇ ਤੌਰ 'ਤੇ ਛੇ ਭਾਗਾਂ ਵਿੱਚ ਵੰਡਿਆ ਜਾ ਸਕਦਾ ਹੈ:-

1. ਕਥਾ-ਵਸਤੂ 2. ਪਾਤਰ-ਚਿਤਰਨ 3. ਵਾਰਤਾਲਾਪ 4. ਵਾਤਾਵਰਨ
5. ਸ਼ੈਲੀ 6. ਮਨੋਰਥ

1. ਕਥਾ-ਵਸਤੂ :

ਕਹਾਣੀ ਦਾ ਵਿਸ਼ਾ ਕੋਈ ਵੀ ਹੋ ਸਕਦਾ ਹੈ ਪਰ ਉਸ ਵਿਸ਼ੇ ਨੂੰ ਪ੍ਰਗਟ ਕਰਨ ਲਈ ਲੇਖਕ ਜੋ ਵਸਤੂ ਚੁਣਦਾ ਹੈ, ਉਸ ਦਾ ਖਾਸਾ ਕਥਾਤਮਿਕ ਹੁੰਦਾ ਹੈ ਅਰਥਾਤ ਉਹ ਵਿਸ਼ੇ ਅਨੁਕੂਲ ਇੱਕ ਘਟਨਾ ਜਾਂ ਕੁਝ ਘਟਨਾਵਾਂ ਨੂੰ ਇੱਕ ਸਿਲਸਿਲੇਬੱਧ ਤਰਤੀਬ ਵਿੱਚ ਜੋੜਦਾ ਹੈ। ਇੱਕ ਘਟਨਾ ਹੋਣ ਦੀ ਸੂਰਤ ਵਿੱਚ ਉਸ ਘਟਨਾ ਦੇ ਹੀ ਵੱਖ-ਵੱਖ ਪਹਿਲੂਆਂ ਤੇ ਇੱਕ ਤੋਂ ਵੱਧ ਘਟਨਾਵਾਂ ਹੋਣ ਦੀ ਸੂਰਤ ਵਿੱਚ ਇਹਨਾਂ ਘਟਨਾਵਾਂ ਦੇ ਆਪਸੀ ਸੰਬੰਧ ਨੂੰ ਉਜਾਗਰ ਕਰਦਾ ਹੋਇਆ ਕਹਾਣੀ ਵਿਚਲੀ ਕਥਾ ਨੂੰ ਅੱਗੇ ਤੋਰਦਾ ਹੈ। ਇਹੇ ਕਾਰਨ ਹੈ ਕਿ ਅਸੀਂ ਜਦੋਂ ਕੋਈ ਕਹਾਣੀ ਪੜ੍ਹਦੇ ਹਾਂ ਤਾਂ ਉਸ ਕਹਾਣੀ ਵਿਚਲੀ ਕਹਾਣੀ ਤੋਂ ਇਲਾਵਾ ਉਹਨਾਂ ਰੰਗਾਂ ਦੇ ਭਾਵਾਂ ਨੂੰ ਵੀ ਸਮਝ ਤੇ ਮਾਣ ਰਹੇ ਹੁੰਦੇ ਹਾਂ ਜੋ ਲੇਖਕ ਘਟਨਾਵਾਂ ਦੇ ਆਪਸੀ ਸੰਬੰਧ ਸਥਾਪਿਤ ਕਰਕੇ ਪ੍ਰਗਟ ਕਰ ਰਿਹਾ ਹੁੰਦਾ ਹੈ। ਸਧਾਰਨ ਸ਼ਬਦਾਂ ਵਿੱਚ ਕਹਾਣੀ ਵਿਚਲੇ ਕਥਾ-ਵਸਤੂ ਦੇ ਚਾਰ ਪੜਾਅ ਹੁੰਦੇ ਹਨ, ਅਰੰਭ, ਮੱਧ, ਸਿਖਰ ਤੇ ਅੰਤ। ਕਹਾਣੀ ਦੇ ਸਿਰਲੇਖ ਦੇ ਮੁਢਲੇ ਹਿੱਸੇ ਨੂੰ ਅਰੰਭ ਕਿਹਾ ਜਾਂਦਾ ਹੈ। ਇਸ ਦੀ ਕੋਈ ਖਾਸ ਪ੍ਰਮਾਣਿਕ ਵਿਧੀ ਨਹੀਂ। ਲੇਖਕ ਆਪਣੇ ਬਿਆਨ-ਢੰਗ ਅਨੁਸਾਰ ਕਹਾਣੀ ਸ਼ੁਰੂ ਕਰਦਾ ਹੈ। ਕਈ ਵਾਰ ਸਿੱਧਾ ਹੀ ਕਈ ਵਾਰ ਕਹਾਣੀ ਵਿਚਲੇ ਪਾਤਰ ਦੀ ਜਾਣ-ਪਛਾਣ ਕਰਾ ਕੇ, ਕਈ ਵਾਤਾਵਰਨ ਦਾ ਜ਼ਿਕਰ ਕਰਕੇ ਜਾਂ ਕਹਾਣੀ ਵਿਚਲੇ ਪਾਤਰਾਂ ਦੇ

ਵਾਰਤਾਲਾਪ ਤੋਂ ਅਤੇ ਹੋਰ ਵੀ ਕਈ ਢੰਗਾਂ ਨਾਲ ਕਹਾਣੀ ਸ਼ੁਰੂ ਕੀਤੀ ਜਾ ਸਕਦੀ ਹੈ। ਇਸ ਦਾ ਸੰਬੰਧ ਕਿਸੇ ਬਾਹਰੀ ਪ੍ਰਮਾਣਿਕ ਤਕਨੀਕ ਨਾਲ ਨਹੀਂ ਸਗੋਂ ਲੇਖਕ ਦੀ ਆਪਣੀ ਮਾਨਸਿਕ ਬਣਤਰ ਨਾਲ ਹੁੰਦਾ ਹੈ। ਵਿਦਿਆਰਥੀਆਂ ਨੂੰ ਇਸ ਸੰਗ੍ਰਹਿ ਵਿਚਲੀਆਂ ਕਹਾਣੀਆਂ ਦੇ ਵੱਖਰੀ ਵੱਖਰੀ ਤਰ੍ਹਾਂ ਸ਼ੁਰੂ ਹੋਣ ਤੋਂ ਹੀ ਇਸ ਤੱਥ ਦਾ ਅੰਦਾਜ਼ਾ ਭਲੀ-ਭਾਂਤ ਹੋ ਜਾਵੇਗਾ।

2. ਪਾਤਰ - ਚਿਤਰਨ :

ਕਹਾਣੀ ਦਾ ਦੂਜਾ ਮਹੱਤਵਪੂਰਨ ਤੱਤ ਹੈ- ਪਾਤਰ-ਚਿਤਰਨ। ਕਹਾਣੀ ਇੱਕ ਜਾਂ ਇੱਕ ਤੋਂ ਵੱਧ ਪਾਤਰਾਂ ਦੀ ਆਪਸੀ ਕਿਰਿਆ-ਪ੍ਰਤੀਕਿਰਿਆ ਰਾਹੀਂ ਅੱਗੇ ਤੁਰਦੀ ਹੈ ਕਿਉਂ ਜੋ ਕਹਾਣੀ ਜ਼ਿੰਦਗੀ ਦੇ ਕਿਸੇ ਪਹਿਲੂ ਨੂੰ ਲੈ ਕੇ ਲਿਖੀ ਗਈ ਹੁੰਦੀ ਹੈ ਇਸ ਲਈ ਸਫਲ ਕਹਾਣੀ ਉਹੋ ਹੁੰਦੀ ਹੈ ਜਿਸ ਵਿਚਲੇ ਪਾਤਰ ਸਾਨੂੰ ਆਮ ਵਰਗੇ ਲੱਗਣ, ਯਥਾਰਥਕ ਹੋਣ। ਫਿਰ ਸਵਾਲ ਪੈਦਾ ਹੁੰਦਾ ਹੈ ਕਿ ਜੇ ਪਾਤਰ ਆਮ ਵਰਗੇ ਹੀ ਲੱਗਣੇ ਹਨ ਤਾਂ ਉਹਨਾਂ ਨੂੰ ਕਹਾਣੀ ਵਿੱਚ ਲਿਆਉਣ ਦੀ ਕੀ ਲੋੜ ਹੈ? ਇਸ ਦਾ ਉੱਤਰ ਸਿੱਧਾ ਹੈ। ਅਸੀਂ ਸਾਹਿਤ ਰਾਹੀਂ ਨਾ ਕੇਵਲ ਲੇਖਕ ਦੇ ਨਿੱਜੀ ਅਨੁਭਵ ਤੋਂ ਜਾਣੂ ਹੁੰਦੇ ਹਾਂ ਸਗੋਂ ਨਿੱਤ ਦੇ ਵਾਹ ਵਿਚਲੀ ਜ਼ਿੰਦਗੀ ਬਾਰੇ ਵੀ ਆਪਣੇ ਅਨੁਭਵ ਨੂੰ ਵਿਸ਼ਾਲ ਕਰਦੇ ਹਾਂ। ਕਹਾਣੀ ਵਿਚਲੇ ਇਹ ਪਾਤਰ ਜਿਹੜੇ ਆਲੇ-ਦੁਆਲੇ ਵਿੱਚੋਂ ਹੀ ਹੁੰਦੇ ਹਨ ਤੇ ਸਾਡੇ ਆਪਣੇ ਵਾਂਗ ਹੀ ਸਧਾਰਨ ਨਜ਼ਰ ਆਉਂਦੇ ਹਨ ਜਦੋਂ ਲੇਖਕ ਦੇ ਅਨੁਭਵ ਵਿੱਚੋਂ ਦੀ ਲੰਘ ਕੇ ਕਹਾਣੀ ਦੇ ਪਾਤਰਾਂ ਵਜੋਂ ਪੇਸ਼ ਹੁੰਦੇ ਹਨ ਤਾਂ ਸਾਡੇ ਅੱਗੇ ਇਹਨਾਂ ਦੀ ਸਧਾਰਨਤਾ ਪਿੱਛੇ ਮਨੁੱਖੀ ਅਨੁਭਵ ਦਾ ਵਿਸ਼ਾਲ ਸੰਸਾਰ ਉਜਾਗਰ ਹੋ ਜਾਂਦਾ ਹੈ। ਸਫਲ ਪਾਤਰ-ਚਿਤਰਨ ਉਹ ਹੁੰਦਾ ਹੈ ਜਿਸ ਵਿੱਚ ਲੇਖਕ ਆਪਣੇ ਮੂੰਹੋਂ ਕਿਸੇ ਪਾਤਰ ਬਾਰੇ ਕੁਝ ਚੰਗਾ ਮਾੜਾ ਨਾ ਕਹੇ ਸਗੋਂ ਪਾਤਰ ਨੂੰ ਅਜਿਹੇ ਢੰਗ ਨਾਲ ਉਸਾਰੇ ਕਿ ਪਾਤਰਾਂ ਦੇ ਦੂਜੇ ਪਾਤਰਾਂ ਜਾਂ ਜ਼ਿੰਦਗੀ ਪ੍ਰਤਿ ਵਤੀਰੇ ਤੋਂ ਹੀ ਸਾਨੂੰ ਉਸ ਦੀ ਸਮੁੱਚੀ ਸਖ਼ਸੀਅਤ ਦਾ ਪਤਾ ਲੱਗੇ।

3. ਵਾਰਤਾਲਾਪ :

ਦੇ ਪਾਤਰਾਂ ਵਿੱਚ ਆਪਸੀ ਗੱਲ-ਬਾਤ ਨੂੰ ਹੀ ਵਾਰਤਾਲਾਪ ਕਿਹਾ ਜਾਂਦਾ ਹੈ। ਨਾਟਕ ਤਾਂ ਵਾਰਤਾਲਾਪ ਬਿਨਾਂ ਹੋ ਹੀ ਨਹੀਂ ਸਕਦਾ ਪਰ ਨਾਵਲ, ਮਹਾਂਕਾਵਿ ਤੇ ਕਹਾਣੀ ਵਿੱਚ ਵੀ ਇਸ ਦੀ ਮਹੱਤਤਾ ਘੱਟ ਨਹੀਂ। ਗੱਲ-ਬਾਤ ਸਾਡੇ ਆਪਸੀ ਸੰਚਾਰ ਦਾ ਧੁਰਾ ਹੈ ਤੇ ਕਹਾਣੀ ਵਿੱਚ ਵੀ ਜ਼ਿੰਦਗੀ ਦਾ ਯਥਾਰਥਕ ਚਿਤਰ ਪੇਸ਼ ਹੋਣਾ ਹੈ ਤਾਂ ਉੱਥੇ ਵੀ ਥਾਂ-ਥਾਂ ਵਾਰਤਾਲਾਪ ਆਏਗੀ। ਕਹਾਣੀ ਵਿੱਚ ਸਫਲ ਵਾਰਤਾਲਾਪ ਉਹ ਹੁੰਦੇ ਹਨ ਜੋ ਉਸ ਵਿੱਚ ਵਧੇਰੇ ਵਾਸਤਵਿਕਤਾ ਲਿਆਉਣ, ਪਾਤਰਾਂ ਦੇ ਅੰਦਰਲੇ ਕਿਰਦਾਰਾਂ ਨੂੰ ਉਘਾੜਨ, ਉਹਨਾਂ ਦੇ ਮਾਨਸਿਕ ਤਣਾਅ ਨੂੰ ਪ੍ਰਗਟ ਕਰਨ, ਸੰਖੇਪ ਤੇ ਭਾਵਪੂਰਤ ਹੋਣ, ਬੋਝਲ ਤੇ ਬਣਾਉਟੀ ਨਾ ਹੋਣ।

4. ਵਾਤਾਵਰਨ :

ਕਹਾਣੀਕਾਰ ਆਪਣਾ ਵਿਸ਼ਾ-ਵਸਤੂ ਜ਼ਿੰਦਗੀ ਵਿੱਚੋਂ ਲੈਂਦਾ ਹੈ। ਜ਼ਿੰਦਗੀ ਦੇ ਜਿਸ ਖਿੱਤੇ ਵਿੱਚੋਂ ਉਹ ਆਪਣਾ ਪਲਾਟ ਜਾਂ ਪਾਤਰ ਚੁਣਦਾ ਹੈ, ਉਸ ਖਿੱਤੇ ਦਾ ਸਮਾਜਿਕ, ਸੱਭਿਆਚਾਰਿਕ ਵਾਤਾਵਰਨ ਦਾ ਜ਼ਿਕਰ ਵੀ ਕਹਾਣੀ ਵਿੱਚ ਲਿਆਉਂਦਾ ਹੈ। ਤਦੇ ਹੀ ਉਸ ਕਹਾਣੀ ਵਿਚਲਾ ਪਾਤਰ ਉਸ ਧਰਤੀ ਦਾ ਪਾਤਰ ਲਗਦਾ ਹੈ। ਇਸ ਵਾਤਾਵਰਨ ਦਾ ਵਿਸਥਾਰ ਵਿੱਚ ਚਿਤਰਨ ਕਹਾਣੀ ਦੀ ਸੀਮਾ ਵਿੱਚ ਸੰਭਵ ਨਹੀਂ ਹੁੰਦਾ ਪਰ ਇੱਕ ਸਫਲ ਕਥਾਕਾਰ ਕੁਝ ਸੂਖਮ ਛੇਹਾਂ ਨਾਲ ਹੀ ਪਾਠਕ ਨੂੰ ਸਮੁੱਚੇ ਵਾਤਾਵਰਨ ਦਾ ਅਹਿਸਾਸ ਕਰਾ ਸਕਦਾ ਹੈ। ਬਣਾਉਣੀ ਜਾਂ ਕਾਲਪਨਿਕ ਪੱਧਰ ਉੱਤੇ ਚਿਤਰਿਆ ਗਿਆ ਵਾਤਾਵਰਨ ਅਕੇਵੇਂ ਭਰਪੂਰ ਤੇ ਰਸ-ਹੀਣ ਹੁੰਦਾ ਹੈ।

5. ਸੈਲੀ :

ਹਰ ਲੇਖਕ ਦਾ ਇੱਕ ਆਪਣਾ ਬਿਆਨ-ਢੰਗ ਹੁੰਦਾ ਹੈ। ਇਸੇ ਨਿੱਜੀ ਬਿਆਨ ਢੰਗ ਨੂੰ ਹੀ ਸੈਲੀ ਕਿਹਾ ਜਾਂਦਾ ਹੈ। ਕੋਈ ਲੇਖਕ ਵਰਨਣ ਉੱਤੇ ਜ਼ੋਰ ਦਿੰਦਾ ਹੈ, ਕੋਈ ਵਾਰਤਾਲਾਪ 'ਤੇ ਕੋਈ ਖ਼ਤਾਂ ਦੇ ਰੂਪ ਵਿੱਚ ਕਹਾਣੀ ਬਣਾਉਂਦਾ ਹੈ ਤੇ ਕੋਈ ਡਾਇਰੀ ਲਿਖਣ ਵਾਂਗ। ਕੋਈ ਸਧਾਰਨ ਫ਼ਿਕਰੇ ਵਰਤੋਂ ਵਿੱਚ ਲਿਆਉਂਦਾ ਹੈ ਤੇ ਕੋਈ ਲੱਛੇਦਾਰ। ਕੋਈ ਸੁਝਾਉ ਫ਼ਿਕਰਿਆਂ ਦੀ ਵਰਤੋਂ ਕਰਦਾ ਹੈ ਤੇ ਕੋਈ ਸਪਾਟ ਬਿਆਨ ਨੂੰ ਉੱਤਮ ਸਮਝਦਾ ਹੈ। ਕੋਈ ਕੁਝ ਲਫਜ਼ਾਂ ਦੀ ਵਾਰ-ਵਾਰ ਵਰਤੋਂ ਕਰਦਾ ਹੈ ਤੇ ਕੋਈ ਕੁਝ ਫ਼ਿਕਰਿਆਂ ਨੂੰ ਦੁਹਰਾਉਂਦਾ ਹੈ। ਇੰਝ ਜਿੰਨੇ ਲੇਖਕ, ਓਨੇ ਹੀ ਬਿਆਨ-ਢੰਗ ਪਰ ਸਾਰੇ ਹੀ ਬਿਆਨ-ਢੰਗ ਸੈਲੀ ਬਣਨ ਦੀ ਸਮਰੱਥਾ ਨਹੀਂ ਰਖਦੇ। ਅਸਲ ਵਿੱਚ ਕੋਈ ਬਿਆਨ-ਢੰਗ ਸੈਲੀ ਓਦੋਂ ਬਣਦਾ ਹੈ ਜਦੋਂ ਉਹ ਲੇਖਕ ਦੀ ਮਾਨਸਿਕਤਾ ਦਾ ਅਨਿੱਖੜਵਾਂ ਅੰਗ ਬਣ ਜਾਂਦਾ ਹੈ। ਇਸ ਪਾਠ-ਪੁਸਤਕ ਦੇ ਕਹਾਣੀ-ਸੰਗ੍ਰਹਿ ਵਿੱਚ ਸ਼ਾਮਲ ਕਹਾਣੀਆਂ ਤੋਂ ਵਿਦਿਆਰਥੀਆਂ ਨੂੰ ਸੈਲੀ ਦੀ ਵੰਨਗੀ ਦਾ ਗਿਆਨ ਹੋ ਜਾਵੇਗਾ।

6. ਮਨੋਰਥ :

ਅਸੀਂ ਪਹਿਲਾਂ ਕਿਹਾ ਹੈ ਕਿ ਸਾਹਿਤ ਮਨੁੱਖੀ ਸੰਚਾਰ ਦਾ ਮਾਧਿਅਮ ਹੈ। ਅਸੀਂ ਸਾਹਿਤ ਰਾਹੀਂ ਇੱਕ ਦੂਜੇ ਨਾਲ ਆਪਣਾ ਅਨੁਭਵ ਸਾਂਝਾ ਕਰਦੇ ਹਾਂ। ਲੇਖਕ ਆਪਣੇ ਦ੍ਰਿਸ਼ਟੀਕੋਣ ਤੋਂ ਆਲੇ-ਦੁਆਲੇ ਦੀ ਜ਼ਿੰਦਗੀ ਦਾ ਅਧਿਐਨ ਕਰਦਾ ਹੈ ਤੇ ਇਸ ਤੋਂ ਉਸ ਦਾ ਜੋ ਅਨੁਭਵ ਬਣਦਾ ਹੈ ਉਸੇ ਨੂੰ ਹੀ ਆਪਣੀ ਰਚਨਾ ਵਿੱਚ ਪੇਸ਼ ਕਰਦਾ ਹੈ। ਲੇਖਕ ਦਾ ਇਹ ਅਨੁਭਵ ਹੀ ਕਹਾਣੀ ਵਿਚਲਾ ਮਨੋਰਥ ਹੁੰਦਾ ਹੈ। ਕੋਈ ਸਾਹਿਤ-ਰਚਨਾ ਮਨੋਰਥਹੀਣ ਨਹੀਂ ਹੁੰਦੀ ਪਰ ਕਈ ਵਾਰ ਇੰਝ ਹੁੰਦਾ ਹੈ ਕਿ ਕੁਝ ਲੇਖਕ ਆਪਣੇ ਸਿਲਪ ਤੇ ਹੁਨਰ

ਵਿੱਚ ਏਨੇ ਮਾਹਰ ਨਹੀਂ ਹੁੰਦੇ ਤੇ ਸਿੱਟੇ ਵਜੋਂ ਉਹਨਾਂ ਦੇ ਅਨੁਭਵ ਦਾ ਸੰਚਾਰ ਨਹੀਂ ਹੁੰਦਾ ਅਰਥਾਤ ਮਨੋਰਥ ਸਪਸ਼ਟ ਰੂਪ ਵਿੱਚ ਉੱਘੜ ਕੇ ਸਾਹਮਣੇ ਨਹੀਂ ਆਉਂਦਾ।

ਇਸ ਪਾਠ-ਪੁਸਤਕ ਦੇ ਕਹਾਣੀ ਭਾਗ ਵਿੱਚ ਸੰਬੰਧਿਤ ਲੇਖਕਾਂ ਅਤੇ ਉਹਨਾਂ ਦੀਆਂ ਕਹਾਣੀਆਂ, ਸੁਜਾਨ ਸਿੰਘ : 'ਕੁਲਫੀ', ਰਘੁਬੀਰ ਢੰਡ : 'ਮੜੀਆਂ ਤੋਂ ਦੂਰ', ਵਰਿਆਮ ਸਿੰਘ ਸੰਧੂ : 'ਅੰਗ-ਸੰਗ', ਗੁਰਬਖਸ਼ ਸਿੰਘ : 'ਬੰਮ ਬਹਾਦੁਰ', ਗੁਰਮੁਖ ਸਿੰਘ ਮੁਸਾਫ਼ਿਰ : 'ਬਾਗ਼ੀ ਦੀ ਧੀ', ਕੁਲਵੰਤ ਸਿੰਘ ਵਿਰਕ : 'ਧਰਤੀ ਹੇਠਲਾ ਬਲਦ', ਅਜੀਤ ਕੌਰ : 'ਇੱਕ ਪੈਰ ਘੱਟ ਤੁਰਨਾ', ਸ਼ਾਮਲ ਕੀਤੀਆਂ ਗਈਆਂ ਹਨ। ਇਹਨਾਂ ਤੋਂ ਇਲਾਵਾ ਹੋਰ ਵੀ ਬਹੁਤ ਸਾਰੇ ਕਹਾਣੀਕਾਰਾਂ ਨੇ ਕਹਾਣੀਆਂ ਲਿਖ ਕੇ ਪੰਜਾਬੀ ਸਾਹਿਤ ਨੂੰ ਅਮੀਰ ਬਣਾਉਣ ਵਿੱਚ ਆਪਣਾ ਯੋਗਦਾਨ ਪਾਇਆ ਹੈ ਅਤੇ ਪਾ ਰਹੇ ਹਨ।

* * * * *

ਸੁਜਾਨ ਸਿੰਘ ਦੀ ਇਹ ਪੁਸਤਕ ਹੈ।

ਇਕਾਂਗੀ

ਭੂਮਿਕਾ

ਨਾਟਕ ਕੀ ਹੈ ?

ਨਾਟਕ ਇੱਕ ਦਰਸ਼ਨੀ-ਕਲਾ ਹੈ। ਇਸ ਵਿੱਚ ਮਨੁੱਖੀ ਜੀਵਨ ਨਾਲ ਸੰਬੰਧਿਤ ਕਿਸੇ ਵੀ ਕਹਾਣੀ ਨੂੰ ਢੁਕਵੇਂ ਪਾਤਰਾਂ ਦੀ ਵਾਰਤਾਲਾਪ ਰਾਹੀਂ, ਘਟਨਾਵਾਂ ਨੂੰ ਰੰਗ-ਮੰਚ ਉੱਤੇ ਵਾਪਰਦਾ ਦਿਖਾਇਆ ਜਾਂਦਾ ਹੈ। ਇਸ ਲਈ ਹਰੇਕ ਨਾਟਕਕਾਰ ਆਪਣੇ ਨਾਟਕ ਦੀ ਰਚਨਾ ਰੰਗ-ਮੰਚੀ ਨਿਯਮਾਂ ਨੂੰ ਮੁੱਖ ਰੱਖ ਕੇ ਕਰਦਾ ਹੈ।

ਇਕਾਂਗੀ ਤੇ ਇਕਾਂਗੀ ਦੀ ਬਣਤਰ :

ਇਕਾਂਗੀ ਨਾਟਕ ਦਾ ਇੱਕ ਰੂਪ ਹੈ। ਇਸ ਦੀ ਪੇਸ਼ਕਾਰੀ ਦੀ ਤਕਨੀਕ ਪੂਰੇ ਨਾਟਕਾਂ ਨਾਲੋਂ ਵੱਖਰੀ ਹੁੰਦੀ ਹੈ। ਇਸ ਵਿੱਚ ਜੀਵਨ ਦੀ ਇੱਕ ਘਟਨਾ, ਇੱਕ ਕਾਤਰ ਜਾਂ ਇੱਕ ਸਮੱਸਿਆ ਨੂੰ ਵਿਸ਼ਾ ਬਣਾਇਆ ਜਾਂਦਾ ਹੈ। ਇਸ ਦੀ ਰੂਪ-ਰੇਖਾ ਨੂੰ ਪਲਾਟ ਜਾਂ ਗੋਦ ਕਹਿੰਦੇ ਹਨ। ਇਸ ਦਾ ਮਾਧਿਅਮ ਵਾਰਤਾਲਾਪ ਹੁੰਦਾ ਹੈ। ਇਸ ਦੀ ਸਮੱਸਿਆ ਨੂੰ ਅੱਗੇ ਤੋਰਨ ਵਾਲੇ ਇਕਾਂਗੀ ਦੇ ਪਾਤਰ ਹੁੰਦੇ ਹਨ। ਉਹਨਾਂ ਪਾਤਰਾਂ ਦੇ ਕੁਝ ਮਨੋਰਥ ਜਾਂ ਉਦੇਸ਼ ਹੁੰਦੇ ਹਨ ਜਿਸ ਕਰਕੇ ਉਹ ਦੂਜਿਆਂ ਨਾਲ ਸੰਵਾਦ ਰਚਾਉਂਦੇ ਹਨ। ਪਾਤਰਾਂ ਦੇ ਹਾਵ-ਭਾਵ ਵੀ ਹੁੰਦੇ ਹਨ ਜਿਨ੍ਹਾਂ ਵਿੱਚ ਹਾਸ-ਪਿਆਰ, ਡਰ ਜਾਂ ਬੀਰਤਾ ਪ੍ਰਧਾਨ ਹੁੰਦੀ ਹੈ। ਇਕਾਂਗੀਕਾਰ ਦਾ ਇੱਕ ਦ੍ਰਿਸ਼ਟੀਕੋਣ ਵੀ ਹੁੰਦਾ ਹੈ। ਕਈ ਇਕਾਂਗੀ ਨਿਰੋਲ ਹਾਸ-ਰਸ ਵਾਲੇ, ਹਾਸ-ਰਸ ਵਿੱਚ ਵਿਅੰਗ ਵਾਲੇ, ਰੋਮਾਂਸ ਭਰਪੂਰ ਜਾਂ ਸੂਰਬੀਰਤਾ ਦੇ ਭਾਵ ਵਾਲੇ ਹੁੰਦੇ ਹਨ। ਨਾਟਕਕਾਰ ਦੇ ਜੀਵਨ ਪ੍ਰਤਿ ਦ੍ਰਿਸ਼ਟੀਕੋਣ ਜਾਂ ਨਾਟਕ ਦੇ ਅੰਦਰਲੇ ਵਾਤਾਵਰਨ ਨੂੰ ਮੁੱਖ ਰੱਖ ਕੇ ਨਾਟਕ ਜਾਂ ਇਕਾਂਗੀ ਸੁਖਾਂਤ ਤੇ ਦੁਖਾਂਤ ਦੇ ਕਿਸਮਾਂ ਵਿੱਚ ਵੰਡਿਆ ਜਾ ਸਕਦਾ ਹੈ। ਜਿਨ੍ਹਾਂ ਇਕਾਂਗੀਆਂ ਦਾ ਅੰਤ ਖੁਸ਼ੀ ਨਾਲ ਹੋਵੇ, ਉਹਨਾਂ ਨੂੰ ਸੁਖਾਂਤ ਅਤੇ ਜਿਨ੍ਹਾਂ ਦਾ ਅੰਤ ਦੁੱਖ ਭਰਿਆ ਹੋਵੇ, ਉਹਨਾਂ ਨੂੰ ਦੁਖਾਂਤ ਇਕਾਂਗੀ ਕਹਿੰਦੇ ਹਨ।

ਇਕਾਂਗੀ, ਜਿਵੇਂ ਕਿ ਇਸ ਦੇ ਨਾਂ ਤੋਂ ਹੀ ਸਪਸ਼ਟ ਹੁੰਦਾ ਹੈ, ਵਿੱਚ ਇੱਕੋ ਅੰਕ ਹੁੰਦਾ ਹੈ। ਇਸ ਵਿੱਚ ਬਹੁਤਾ ਵਿਸਥਾਰ ਨਹੀਂ ਹੁੰਦਾ ਅਤੇ ਅੱਧੇ-ਪੌਣੇ ਘੰਟੇ ਵਿੱਚ ਖੇਡਿਆ ਜਾ ਸਕਦਾ ਹੈ। ਇਸ ਨੂੰ ਖੇਡਣ ਲਈ ਮੰਚ-ਸੱਜਾ ਆਦਿ ਦਾ ਖਰਚ ਵੀ ਘੱਟ ਅਤੇ ਉਚੇਚ ਵੀ ਘੱਟ ਕਰਨੀ ਪੈਂਦੀ ਹੈ। ਇਸ ਦੀ ਚਾਲ ਤਿੱਖੀ, ਵਾਰਤਾਲਾਪ ਸੰਜਮ ਭਰਪੂਰ ਤੇ ਸਾਰਥਕ, ਪ੍ਰਭਾਵ ਬੱਝਵਾਂ, ਪਾਤਰ ਬੋਲ਼ੇ ਤੇ ਇੱਕਰਸ ਹੁੰਦਾ ਹੈ। ਇਸ ਦਾ ਅਚਨਚੇਤ ਅਰੰਭ ਹੁੰਦਾ ਹੈ ਅਤੇ ਤੇਜ਼ੀ ਨਾਲ ਸਿਖਰ 'ਤੇ ਪਹੁੰਚ ਕੇ ਖਤਮ ਹੋ ਜਾਂਦਾ ਹੈ। ਸੰਖੇਪਤਾ, ਸਪਸ਼ਟਤਾ ਤੇ ਤੀਬਰਤਾ ਇਸ ਦੇ ਮੁੱਖ ਲੱਛਣ ਹਨ।

ਇਕਾਂਗੀ ਦਾ ਪਿਛੋਕੜ:

ਮਨੁੱਖ ਵਿੱਚ ਨਕਲ ਦੀ ਰੁਚੀ ਜਮਾਦਰੂ ਹੋਣ ਕਰ ਕੇ ਇਹ ਇੱਕ ਨਾਟਕੀ-ਜੀਵ ਹੈ। ਇਸੇ ਨਕਲ ਦੀ ਰੁਚੀ ਨਾਲ ਹੀ ਮਨੁੱਖ ਨੇ ਬਹੁਤ ਕੁਝ ਸਿੱਖਿਆ ਅਤੇ ਵਿਕਾਸ ਕੀਤਾ ਹੈ। ਨਕਲ ਲਾਉਣੀ, ਕਿਸੇ ਦਾ ਰੂਪ ਧਾਰਨਾ, ਸਾਂਗ ਲਾਉਣੀ ਆਦਿ ਇੱਕ ਤਰ੍ਹਾਂ ਮੁਢਲੇ ਇਕਾਂਗੀ ਹੀ ਹਨ। ਆਦਿ-ਮਨੁੱਖ ਨੇ ਆਪਣੀਆਂ ਮੁਢਲੀਆਂ ਲੋੜਾਂ ਦੇ ਪ੍ਰਸ਼ਨਾਂ, ਤੈਨੂੰ ਕੀ ਲੱਭਾ? ਤੂੰ ਡਰਿਆ ਹੋਇਆ ਕਿਉਂ ਹੈ? ਪਾਣੀ ਕਿੱਥੇ ਹੈ? ਤੇਰੇ ਨਾਲ ਕੀ ਵਾਪਰੀ? ਦੇ ਜੁਆਬ ਇਸ਼ਾਰੇ, ਸੰਕੇਤਾਂ ਅਤੇ ਆਪਣੀ ਅਵਾਜ਼ ਦੇ ਉਤਰਾਅ-ਚੜ੍ਹਾਅ ਨਾਲ ਦਿੱਤੇ ਹੋਣਗੇ ਜੋ ਇਕਾਂਗੀ ਦੇ ਪ੍ਰਕਿਰਤਿਕ ਸਰੋਤ ਕਹੇ ਜਾ ਸਕਦੇ ਹਨ ਪਰ ਆਧੁਨਿਕ ਰੂਪ ਵਿੱਚ ਇਕਾਂਗੀ ਵੀਹਵੀਂ ਸਦੀ ਦੇ ਪਹਿਲੇ ਦਹਾਕੇ ਦੀ ਉਪਜ ਹੈ। ਇਕਾਂਗੀ ਦੇ ਅਰੰਭ ਬਾਰੇ ਇੱਕ ਕਹਾਣੀ ਪ੍ਰਚਲਿਤ ਹੈ। ਕਿਹਾ ਜਾਂਦਾ ਹੈ ਕਿ ਲੇਡਨ ਦੇ ਇੱਕ ਪ੍ਰਸਿੱਧ ਥਿਏਟਰ ਵਿੱਚ ਦਰਸ਼ਕਾਂ ਦੀ ਉਡੀਕ ਵਿੱਚ ਅਕਸਰ ਨਾਟਕ ਟੋਲੇ ਅਸਲ ਨਾਟਕ ਸ਼ੁਰੂ ਹੋਣ ਤੋਂ ਪਹਿਲਾਂ ਕੋਈ ਨਿੱਕੀ ਖੇਡ ਖੇਡਿਆ ਕਰਦੇ ਸਨ। ਦਸ-ਪੰਦਰਾਂ ਮਿੰਟ ਤੱਕ ਪਰਦੇ ਦੇ ਅੱਗੇ ਅਜਿਹਾ ਨਿੱਕਾ ਨਾਟਕ ਹੁੰਦਾ ਸੀ ਅਤੇ ਉਸ ਪਿੱਛੋਂ ਅਸਲ ਨਾਟਕ ਦਾ ਪਰਦਾ ਚੁੱਕਿਆ ਜਾਂਦਾ ਸੀ। ਇਸ ਕਰ ਕੇ ਇਸ ਪਹਿਲੀ ਖੇਡ ਦਾ ਨਾਂ 'ਪਰਦਾ ਉਠਾਉ' ਪੈ ਗਿਆ। 'ਬਾਂਦਰ ਦਾ ਪੰਜਾ' (ਮੰਕੀ ਜ ਪਾਅ) ਅਤੇ 'ਇੱਕ ਵਿਆਹ ਦਾ ਪ੍ਰਬੰਧ ਹੋ ਗਿਆ ਹੈ' (ਏ ਮੈਰੇਜ ਹੈਜ ਬਿਨ ਅਰੇਂਜਡ) ਮਸ਼ਹੂਰ 'ਪਰਦਾ ਉਠਾਉ' ਝਾਕੀਆਂ ਨੂੰ ਵੇਖ ਕੇ ਦਰਸ਼ਕ ਏਨੇ ਪ੍ਰਸੰਨ ਹੋਏ ਕਿ ਸਾਰੇ ਦੇ ਸਾਰੇ ਅਸਲ ਪੂਰੇ ਨਾਟਕ ਨੂੰ ਵੇਖੇ ਬਗ਼ੈਰ ਹਾਲ ਵਿੱਚੋਂ ਉੱਠ ਕੇ ਚਲੇ ਗਏ। ਇਸ ਤਰ੍ਹਾਂ ਇਕਾਂਗੀ ਦੀ ਸ਼ੁਰੂਆਤ ਹੋਂਦ ਲਈ ਰਾਹ ਖੁੱਲ੍ਹ ਗਿਆ। ਪ੍ਰਬੰਧਕਾਂ ਨੂੰ ਪਤਾ ਲੱਗ ਗਿਆ ਕਿ ਛੋਟੇ ਆਕਾਰ ਦਾ ਇਕਹਿਰਾ ਸਫਲ ਨਾਟਕ ਵੀ ਦਰਸ਼ਕਾਂ ਨੂੰ ਪ੍ਰਵਾਨ ਹੋ ਸਕਦਾ ਹੈ। ਇਸ ਤਰ੍ਹਾਂ ਇਕਾਂਗੀ ਲਿਖਣ ਤੇ ਖੇਡਣ ਦੀ ਲਹਿਰ ਸ਼ੁਰੂ ਹੋ ਗਈ।

ਪੰਜਾਬੀ ਇਕਾਂਗੀ ਦਾ ਵਿਕਾਸ:

ਪੰਜਾਬੀ ਲੋਕ ਖੁੱਲ੍ਹੇ-ਫੁੱਲ੍ਹੇ ਤੇ ਹਸਮੁਖ ਸੁਭਾਅ ਵਾਲੇ ਹਨ। ਪੰਜਾਬ ਵਿੱਚ ਵਿਆਹ-ਸ਼ਾਦੀਆਂ ਵਿੱਚ ਸਾਂਗ ਰਚਾ ਕੇ ਜਾਣੀਆਂ ਨੂੰ ਠਿੱਠ ਕਰਨਾ ਆਮ ਸੀ। ਕਿਸੇ ਮੰਡੇ ਨੇ ਲਾੜੇ ਦੀ ਮਾਂ ਬਣ ਕੇ ਜੰਵ ਵਿੱਚ ਆ ਜਾਣਾ ਤੇ ਲਾੜੇ ਦੀ ਮਾਂ ਦਾ ਸਾਂਗ ਕਰਨਾ। ਇਸੇ ਤਰ੍ਹਾਂ ਪੰਜਾਬ ਵਿੱਚ ਸਾਂਗ, ਭੱਟਾਂ ਦੀਆਂ ਵਾਰਾਂ, ਬਾਜ਼ੀਗਰਾਂ ਦੇ ਕਰਤੱਵ ਅਤੇ ਪੁਤਲੀਆਂ ਦੇ ਖੇਲ੍ਹ ਕਈ ਭਾਂਤ ਦੇ ਲੋਕ-ਨਾਟਕ ਹਨ ਜਿਨ੍ਹਾਂ ਵਿੱਚ ਠਿੱਠ ਹੈ, ਟਕੋਰ ਹੈ, ਚੋਭ ਹੈ, ਹਾਸਾ ਹੈ ਅਤੇ ਗੰਭੀਰ ਚੋਟ ਹੈ। ਇੰਝ ਅਸੀਂ, ਆਖ ਸਕਦੇ ਹਾਂ ਕਿ ਪੰਜਾਬੀ ਵਿੱਚ ਇਕਾਂਗੀ ਦਾ ਅਣਮਾਜਿਆ ਰੂਪ ਚਿਰਾਂ ਤੋਂ ਹੀ ਆਮ ਪ੍ਰਚਲਿਤ ਸੀ ਪਰ ਪੰਜਾਬ ਵਿੱਚ ਇਕਾਂਗੀ ਦਾ ਆਧੁਨਿਕ ਰੂਪ ਸ਼੍ਰੀਮਤੀ ਨੌਰਾ ਰਿਚਰਡਜ਼ ਦੀ ਪ੍ਰੇਰਨਾ ਨਾਲ ਅਰੰਭ ਹੋਇਆ। ਲਾਹੌਰ

ਆਉਣ ਤੋਂ ਪਹਿਲਾਂ ਨੌਰਾ ਰਿਚਰਡਜ਼ ਆਇਰਲੈਂਡ ਰਹਿੰਦੀ ਸੀ ਅਤੇ ਉੱਥੇ ਚੱਲ ਰਹੀ ਇਕਾਂਗੀ ਲਹਿਰ ਨਾਲ ਪੂਰੀ ਤਰ੍ਹਾਂ ਸੰਬੰਧਿਤ ਸੀ। ਉਸ ਨੇ ਪੰਜਾਬੀ ਵਿਦਿਆਰਥੀਆਂ ਨੂੰ ਪ੍ਰੇਰਨਾ ਦੇ ਕੇ ਸਮਕਾਲੀ ਵਿਸ਼ਿਆਂ ਵਾਲੇ ਇਕਾਂਗੀ ਲਿਖਵਾਉਣੇ ਸ਼ੁਰੂ ਕਰ ਦਿੱਤੇ। ਸ਼੍ਰੀਮਤੀ ਨੌਰਾ ਰਿਚਰਡਜ਼ ਵੱਲੋਂ ਕਰਵਾਏ ਗਏ ਇਕਾਂਗੀ ਨਾਟਕ ਮੁਕਾਬਲਿਆਂ ਲਈ ਇਕਾਂਗੀ ਲਿਖੇ ਗਏ। ਈਸ਼ਵਰ ਚੰਦਰ ਨੰਦਾ ਦਾ ਲਿਖਿਆ ਇਕਾਂਗੀ 'ਦੁਲਹਨ' 1913 ਈ: ਵਿੱਚ ਇਸ ਮੁਕਾਬਲੇ ਵਿੱਚ ਪਹਿਲੇ ਦਰਜੇ 'ਤੇ ਰਿਹਾ। ਇਵੇਂ ਹੀ ਇੱਕ ਹੋਰ ਮੁਕਾਬਲੇ ਵਿੱਚ 'ਬੇਬੇ ਰਾਮ ਭਜਨੀ' ਇਕਾਂਗੀ ਨੇ ਦੂਜੇ ਦਰਜੇ ਦਾ ਇਨਾਮ ਪ੍ਰਾਪਤ ਕੀਤਾ। ਇਸ ਤਰ੍ਹਾਂ ਆਧੁਨਿਕ ਪੰਜਾਬੀ ਇਕਾਂਗੀ ਦੇ ਵਿਕਾਸ ਦੀ ਕਹਾਣੀ ਅੱਗੇ ਤੁਰਦੀ ਹੈ। ਇਸ ਦੇ ਵਿਕਾਸ ਦੇ ਇਤਿਹਾਸ ਨੂੰ ਚਾਰ ਪੜਾਵਾਂ ਵਿੱਚ ਵੰਡਿਆ ਜਾ ਸਕਦਾ ਹੈ।

ਪਹਿਲਾ ਪੜਾਅ ਆਧੁਨਿਕ ਪੰਜਾਬੀ ਇਕਾਂਗੀ ਦੇ ਜਨਮਦਾਤਾ ਈਸ਼ਵਰ ਚੰਦਰ ਨੰਦਾ ਦੇ ਨਾਟਕਾਂ ਤੋਂ ਮੰਨਿਆ ਜਾਂਦਾ ਹੈ। ਸ਼੍ਰੀਮਤੀ ਨੌਰਾ ਰਿਚਰਡਜ਼ ਦੀ ਮੁਢਲੀ ਪ੍ਰੇਰਨਾ ਤੋਂ ਮਗਰੋਂ ਨੰਦਾ ਨੇ ਬਹੁਤ ਸਾਰੇ ਇਕਾਂਗੀ-ਸੰਗ੍ਰਹਿ ਤੇ ਪੂਰੇ ਨਾਟਕ ਲਿਖੇ।

ਨੰਦਾ ਤੋਂ ਬਾਅਦ ਦੂਜਾ ਦੌਰ ਡਾ. ਮੋਹਨ ਸਿੰਘ ਉਬਰਾਇ/ਦੀਵਾਨਾ ਦੇ ਸੰਗ੍ਰਹਿ 'ਪੰਖੜੀਆਂ' ਛਪਣ ਨਾਲ ਹੋਇਆ। ਉਸ ਤੋਂ ਪਿੱਛੋਂ ਡਾ. ਹਰਚਰਨ ਸਿੰਘ, ਸੰਤ ਸਿੰਘ ਸੇਖੋਂ, ਕਰਤਾਰ ਸਿੰਘ ਦੁੱਗਲ, ਬਲਵੰਤ ਗਾਰਗੀ, ਪਾਂਧੀ ਨਨਕਾਣਵੀ, ਡਾ. ਅਮਰੀਕ ਸਿੰਘ ਆਦਿ ਇਕਾਂਗੀ ਦੇ ਖੇਤਰ ਵਿੱਚ ਕਿਰਿਆਸ਼ੀਲ ਹੋਏ।

ਇਕਾਂਗੀ ਦੇ ਵਿਕਾਸ ਦਾ ਤੀਜਾ ਪੜਾਅ ਭਾਰਤ ਤੇ ਪੰਜਾਬ ਦੀ ਵੰਡ ਨਾਲ ਆਇਆ। ਇਸ ਵੰਡ ਵੇਲੇ ਏਨੇ ਜੁਲਮ ਹੋਏ ਕਿ ਸੱਭਿਅਤਾ ਕੰਬ ਉੱਠੀ। ਇਸ ਕੌਮੀ ਦੁਖਾਂਤ ਦੇ ਸੋਗ ਅਨੁਭਵ ਦਾ ਸਾਰੇ ਸਾਹਿਤ-ਰੂਪਾਂ 'ਤੇ ਪ੍ਰਭਾਵ ਪਿਆ। ਗੁਰਦਿਆਲ ਸਿੰਘ ਖੋਸਲਾ, ਕਰਤਾਰ ਸਿੰਘ ਦੁੱਗਲ, ਰੇਸ਼ਨ ਲਾਲ ਅਹੂਜਾ ਅਤੇ ਹਰਸਰਨ ਸਿੰਘ ਨੇ ਇਸ ਵੰਡ ਤੋਂ ਪ੍ਰਭਾਵਿਤ ਹੋ ਕੇ ਇਕਾਂਗੀ ਲਿਖੇ।

ਇਕਾਂਗੀ ਦੇ ਵਿਕਾਸ ਦਾ ਚੌਥਾ ਪੜਾਅ ਪੰਜਾਬੀ ਵਿੱਚ ਐੱਮ.ਏ. ਦੀ ਪੜ੍ਹਾਈ ਸ਼ੁਰੂ ਹੋਣ ਨਾਲ ਹੋਇਆ। ਡਾ. ਹਰਚਰਨ ਸਿੰਘ, ਸੰਤ ਸਿੰਘ ਸੇਖੋਂ ਤੇ ਬਲਵੰਤ ਗਾਰਗੀ ਦੇ ਇਕਾਂਗੀ ਪੜ੍ਹਾਏ ਜਾਣ ਲੱਗੇ।

ਨਵੀਂ ਪੀੜ੍ਹੀ ਦੇ ਪ੍ਰਤਿਨਿਧ ਸਾਹਿਤਕਾਰਾਂ ਸੁਰਜੀਤ ਸਿੰਘ ਸੇਠੀ, ਡਾ. ਗੁਰਦਿਆਲ ਸਿੰਘ ਫੁੱਲ, ਕਪੂਰ ਸਿੰਘ ਘੁੰਮਣ, ਗੁਰਚਰਨ ਸਿੰਘ ਜਸੂਜਾ, ਡਾ. ਚਰਨਦਾਸ ਸਿੱਧੂ, ਗੁਰਸਰਨ ਸਿੰਘ, ਡਾ. ਅਜਮੇਰ ਸਿੰਘ ਔਲਖ, ਡਾ. ਆਤਮਜੀਤ ਸਿੰਘ, ਹਰਪਾਲ ਟਿਵਾਣਾ ਆਦਿ ਸਾਰੇ ਪ੍ਰਤਿਨਿਧ ਇਕਾਂਗੀਕਾਰਾਂ ਨੇ ਇਕਾਂਗੀ ਲਿਖਣ ਤੇ ਖੇਡਣ ਵਿੱਚ ਆਪਣੇ-ਆਪਣੇ ਤਜਰਬੇ ਕੀਤੇ ਹਨ। ਅੱਗੋਂ ਇਕਾਂਗੀ ਲਿਖਣ ਵਾਲੇ ਨਵੇਂ ਸਾਹਿਤਕਾਰ ਵੀ ਇਹ ਤਜਰਬੇ ਕਰ ਰਹੇ ਹਨ।

ਅੱਜ-ਕੱਲ੍ਹ ਸਕੂਲਾਂ ਕਾਲਜਾਂ ਵਿੱਚ ਇਕਾਂਗੀ ਖੇਡਣੇ ਵਿੱਦਿਆ ਦਾ ਇੱਕ ਅੰਗ ਬਣ ਗਿਆ ਹੈ। ਅੰਤਰ-ਸਕੂਲ ਅਤੇ ਅੰਤਰ-ਕਾਲਜ ਇਕਾਂਗੀਆਂ ਦੇ ਮੁਕਾਬਲੇ ਕਰਾਏ ਜਾਂਦੇ ਹਨ। ਟੈਲੀਵੀਜ਼ਨ ਨੇ ਵੀ ਇਕਾਂਗੀ ਨੂੰ ਆਮ ਲੋਕਾਂ ਤੱਕ ਪਹੁੰਚਾਉਣ ਵਿੱਚ ਮਦਦ ਕੀਤੀ ਹੈ। ਇਸ ਲਈ ਅੱਜ ਪੂਰੇ ਨਾਟਕਾਂ ਨਾਲੋਂ ਇਕਾਂਗੀ ਵਧੇਰੇ ਹਰਮਨ ਪਿਆਰਾ ਹੋ ਗਿਆ ਹੈ। ਪੰਜਾਬ ਸਕੂਲ ਸਿੱਖਿਆ ਬੋਰਡ, ਮੁਹਾਲੀ ਵੱਲੋਂ ਇਕਾਂਗੀ ਖੇਡਣ ਦੀ ਪਿਰਤ ਨੂੰ ਜਿਉਂਦਿਆਂ ਰੱਖਣ ਲਈ ਹਰ ਸਾਲ ਵਿੱਦਿਅਕ ਮੁਕਾਬਲਿਆਂ ਵਿੱਚ ਸੀਨੀਅਰ ਸੈਕੰਡਰੀ ਸ਼੍ਰੇਣੀਆਂ ਲਈ ਇਕਾਂਗੀ ਮੁਕਾਬਲੇ ਕਰਵਾਏ ਜਾਂਦੇ ਹਨ।

ਇਸ ਪਾਠ-ਪੁਸਤਕ ਦੇ ਇਕਾਂਗੀ ਭਾਗ ਵਿੱਚ ਸੰਬੰਧਿਤ ਲੇਖਕਾਂ ਅਤੇ ਉਹਨਾਂ ਦੇ ਇਕਾਂਗੀ : ਬਲਵੰਤ ਗਾਰਗੀ: 'ਬੰਬ ਕੇਸ', ਗੁਰਸ਼ਰਨ ਸਿੰਘ: 'ਨਾਇਕ', ਕਪੂਰ ਸਿੰਘ ਘੁਮਣ: 'ਸਮੁੰਦਰੋਂ ਪਾਰ', ਸੰਤ ਸਿੰਘ ਸੇਖੋਂ: 'ਦੂਜਾ ਵਿਆਹ' ਸ਼ਾਮਲ ਕੀਤੇ ਗਏ ਹਨ। ਇਹਨਾਂ ਤੋਂ ਇਲਾਵਾ ਹੋਰ ਵੀ ਬਹੁਤ ਇਕਾਂਗੀਕਾਰਾਂ/ਨਾਟਕਕਾਰਾਂ ਨੇ ਆਪਣੀਆਂ ਰਚਨਾਵਾਂ ਲਿਖਕੇ ਪੰਜਾਬੀ ਸਾਹਿਤ ਦੀ ਝੋਲੀ ਵਿੱਚ ਪਾਈਆਂ ਹਨ ਅਤੇ ਪਾ ਰਹੇ ਹਨ।

* * * * *

ਸੁਜਾਨ ਸਿੰਘ

(1909-1993)

ਲੇਖਕ ਬਾਰੇ :

ਪ੍ਰਿੰਸੀਪਲ ਸੁਜਾਨ ਸਿੰਘ ਦਾ ਜਨਮ 1909 ਈ. ਵਿੱਚ ਮਾਤਾ ਸ਼੍ਰੀਮਤੀ ਜਮਨਾ ਦੇਵੀ ਅਤੇ ਪਿਤਾ ਸ੍ਰ. ਹਕੀਮ ਸਿੰਘ ਦੇ ਘਰ ਹੋਇਆ। ਗਿਆਰਾਂ ਵਰ੍ਹਿਆਂ ਦੀ ਛੋਟੀ ਉਮਰੇ ਹੀ ਉਹਨਾਂ ਦੇ ਪਿਤਾ ਦਾ ਦਿਹਾਂਤ ਹੋ ਗਿਆ। ਹੁਣ ਉਹਨਾਂ ਦੇ ਸਾਹਮਣੇ ਇੱਕ ਸਮੱਸਿਆ ਪੈਰਾਂ ਸਿਰ ਖੜੇ ਹੋਣ ਦੀ ਤੇ ਦੂਜੀ ਵਿੱਦਿਆ ਪ੍ਰਾਪਤ ਕਰਨ ਦੀ ਸੀ ਅਤੇ ਉਹ ਦੋਹਾਂ ਵਿੱਚ ਹੀ ਜੇਤੂ ਰਹੇ। ਉਹਨਾਂ ਨੇ ਗੋਦਾਮ ਕੀਪਰੀ ਤੋਂ ਲੈ ਕੇ ਕਾਲਜ ਦੇ ਪ੍ਰਿੰਸੀਪਲ ਤੱਕ, ਨੌਕਰੀ ਦਾ ਸਫ਼ਰ ਤੈਅ ਕੀਤਾ।

ਜ਼ਿੰਦਗੀ ਨਾਲ ਇਸ ਸਿੱਧੇ ਵਾਹ ਸਦਕਾ ਉਹਨਾਂ ਦੀਆਂ ਕਹਾਣੀਆਂ ਵਿੱਚ ਪੇਸ਼ ਮਨੁੱਖੀ ਚਿੱਤਰ ਵਾਸਤਵਿਕ ਹਨ। ਸੁਜਾਨ ਸਿੰਘ ਨੇ ਆਪਣੀਆਂ ਸਾਰੀਆਂ ਕਹਾਣੀਆਂ ਵਿੱਚ ਜੋ ਪਾਤਰ ਪੇਸ਼ ਕੀਤੇ ਹਨ, ਉਹ ਨਿਮਨ-ਵਰਗ ਦੇ ਸਧਾਰਨ ਮਨੁੱਖ ਹਨ। ਉਹਨਾਂ ਨੇ, ਉਹਨਾਂ ਦੇ ਜੀਵਨ ਦੀਆਂ ਅੱਕੜਾਂ ਤੇ ਮਾਨਸਿਕਤਾ ਨੂੰ ਨਿਸ਼ਚਿਤ ਕਰਨ ਵਾਲੇ ਸਮਾਜਿਕ-ਆਰਥਿਕ ਆਧਾਰਾਂ ਵੱਲ ਪਾਠਕਾਂ ਦਾ ਧਿਆਨ ਖਿੱਚਿਆ ਹੈ।

ਉਹਨਾਂ ਦੇ ਕਹਾਣੀ-ਸੰਗ੍ਰਹਿ : 'ਦੁੱਖ-ਸੁੱਖ ਤੋਂ ਪਿੱਛੋਂ', 'ਨਰਕਾਂ ਦੇ ਦੇਵਤੇ', 'ਮਨੁੱਖ ਤੇ ਪਸ਼ੂ', 'ਸਭ ਰੰਗ', 'ਨਵਾਂ ਰੰਗ', 'ਸਵਾਲ ਜਵਾਬ' ਅਤੇ 'ਸ਼ਹਿਰ ਤੇ ਗ੍ਰਾਂ' ਹਨ। 'ਰਾਸਲੀਲਾ', 'ਪ੍ਰਾਹੁਣਾ', 'ਕੁਲਫ਼ੀ', 'ਪਾਸੇ ਦਾ ਸੋਨਾ', 'ਬਾਗਾਂ ਦਾ ਰਾਖਾ', 'ਪਠਾਣ ਦੀ ਧੀ', 'ਕਲਮ ਜਾਗ ਪਈ' ਆਦਿ ਉਹਨਾਂ ਦੀਆਂ ਪ੍ਰਸਿੱਧ ਕਹਾਣੀਆਂ ਹਨ।

ਸੁਜਾਨ ਸਿੰਘ ਨੂੰ ਸਾਹਿਤ ਅਕਾਦਮੀ ਵੱਲੋਂ ਉਹਨਾਂ ਦੀ ਕਹਾਣੀ 'ਸ਼ਹਿਰ ਤੇ ਗ੍ਰਾਂ' ਲਈ ਰਾਸ਼ਟਰੀ ਪੁਰਸਕਾਰ ਨਾਲ ਸਨਮਾਨਿਤ ਕੀਤਾ ਗਿਆ।

ਹਥਲੀ ਪਾਠ-ਪੁਸਤਕ ਵਿੱਚ ਸੁਜਾਨ ਸਿੰਘ ਦੀ ਕਹਾਣੀ 'ਕੁਲਫ਼ੀ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

'ਕੁਲਫ਼ੀ' ਕਹਾਣੀ ਵਿੱਚ ਸੁਜਾਨ ਸਿੰਘ ਨੇ ਘੱਟ ਤਨਖ਼ਾਹ ਲੈਣ ਵਾਲੇ ਮੁਲਾਜ਼ਮ ਦੀ ਆਰਥਕ ਹਾਲਤ ਦਾ ਚਿੱਤਰ ਪੇਸ਼ ਕੀਤਾ ਹੈ। ਘੱਟ ਤਨਖ਼ਾਹ ਲੈਣ ਕਰਕੇ ਉਹ ਆਪਣੀ 'ਕੁਲਫ਼ੀ' ਖਾਣ ਦੀ ਖਾਹਸ਼ ਨੂੰ ਦਿਲ ਵਿੱਚ ਹੀ ਦਬਾਅ ਲੈਂਦਾ ਹੈ। ਇੱਥੋਂ ਤੱਕ ਕਿ ਕਾਕੇ (ਆਪਣਾ ਪੁੱਤਰ) ਦੇ 'ਕੁਲਫ਼ੀ' ਮੰਗਣ 'ਤੇ ਉਹ ਬਹਾਨੇ 'ਤੇ ਬਹਾਨਾ ਲਾਉਂਦਾ ਹੈ। ਕਾਕੇ ਦੇ 'ਮੁਰਮੁਰੇ' ਮੰਗਣ 'ਤੇ ਕਹਿੰਦਾ ਹੈ ਕਿ 'ਮੁਰਮੁਰਾ ਭੈੜਾ ਹੁੰਦਾ' 'ਮੁਰਮੁਰਾ

ਗੰਦਾ ਹੁੰਦੈ।' ਸ਼ਾਮ ਨੂੰ 'ਬਜ਼ਾਰੋਂ' 'ਕੁਲਫ਼ੀ' ਖਾਵਾਂਗੇ' ਦਾ ਬਹਾਨਾ ਲਾ ਦਿੰਦਾ ਹੈ। ਲੇਖਕ ਆਪਣੀ ਭੈੜੀ ਆਰਥਿਕ ਦਸ਼ਾ ਤੋਂ ਤੰਗ ਆ ਕੇ ਆਪਣੇ ਮਾਲਕ ਨੂੰ ਤਨਖ਼ਾਹ ਵਧਾਉਣ ਲਈ ਕਹਿਣ ਤੋਂ ਵੀ ਡਰਦਾ ਹੈ ਮਤਾ ਕਿਧਰੇ ਉਸ ਨੂੰ ਨੌਕਰੀ ਤੋਂ ਜਵਾਬ ਨਾ ਮਿਲ ਜਾਵੇ। ਕਹਾਣੀ ਵਿੱਚ ਲੇਖਕ ਆਪਣੇ ਆਪ ਨੂੰ ਇੱਕ ਅਸਫ਼ਲ ਪਿਤਾ ਸਮਝਦਾ ਹੈ ਕਿਉਂਕਿ ਉਹ ਆਪਣੇ ਬੱਚੇ ਦੀ ਛੋਟੀ ਜਿਹੀ ਮੰਗ (ਕੁਲਫ਼ੀ ਤੇ ਮੁਰਮੂਰੇ) ਪੂਰੀ ਕਰਨ ਤੋਂ ਅਸਮਰਥ ਹੈ। ਕਾਕਾ ਰਾਤ ਨੂੰ ਸੌਂਦਿਆਂ-ਸੌਂਦਿਆਂ ਵੀ 'ਕੁਫ਼ੀ-ਕੁਫ਼ੀ' ਬੁੜਬੁੜਾਉਂਦਾ ਹੈ। ਪਤਨੀ ਵੱਲੋਂ ਕਾਕੇ ਨੂੰ ਗਾਲ ਕੱਢਣ 'ਤੇ ਲੇਖਕ ਦਾ ਮਨ ਤੜਫ ਉੱਠਦਾ ਹੈ।

ਅੰਤ ਵਿੱਚ 'ਕੁਲਫ਼ੀ' ਖਾ ਰਹੇ ਸ਼ਾਹਾਂ ਦੇ ਮੁੰਡੇ ਤੋਂ ਕਾਕਾ ਉਸ ਦੇ ਹੱਥੋਂ ਕੁਲਫ਼ੀ ਖੋ ਲੈਂਦਾ ਹੈ ਤੇ ਉਸ ਨੂੰ ਢੁੱਡ ਮਾਰ ਕੇ ਸੁੱਟ ਦਿੰਦਾ ਹੈ। ਜਦੋਂ ਉਸ ਦੀ ਮਾਂ ਇਸ ਕੋਈ ਹਰਕਤ 'ਤੇ ਕਾਕੇ ਨੂੰ ਮਾਰਨ ਲਗਦੀ ਹੈ ਤਾਂ ਲੇਖਕ ਕਹਿੰਦਾ ਹੈ, 'ਕੁਝ ਵੰਡ ਸੁਦੈਣੇ, ਕਾਇਰ ਪਿਉ ਦੇ ਘਰ ਬਹਾਦਰ ਮੁੰਡਾ ਜੰਮਿਆ।'

* * * * *

ਕੁਲਫੀ

- ਸੁਜਾਨ ਸਿੰਘ

ਮਹੀਨਾ ਮੁੱਕਣ 'ਤੇ ਸੀ ਪਰ ਮੁੱਕਣ ਵਿੱਚ ਨਹੀਂ ਸੀ ਆਉਂਦਾ। ਸੋਚ ਰਿਹਾ ਸਾਂ, ਮਹੀਨੇ ਦੇ ਪਹਿਲੇ ਅੱਧ ਦੇ ਪੰਦਰਾਂ ਦਿਨ ਕਿਵੇਂ ਝੱਟ-ਪੱਟ ਮੁਕ ਜਾਂਦੇ ਹਨ ਤੇ ਤਨਖਾਹ ਵੀ ਉਹਨਾਂ ਪੰਦਰਾਂ ਦਿਨਾਂ ਦੇ ਨਾਲ ਹੀ ਕਿਵੇਂ ਉੱਡ-ਪੁੱਡ ਜਾਂਦੀ ਹੈ। ਮੈਨੂੰ ਪੱਠੇ ਦੀ ਸਫ਼ ਚੁਭ ਰਹੀ ਸੀ। ਪਾਸਾ ਵੱਟ ਕੇ ਪਿੱਠ ਤੇ ਹੱਥ ਫੇਰਿਆ ਤਾਂ ਸਫ਼ ਦੀਆਂ ਪਿੜੀਆਂ ਪਿੰਡੇ ਵਿੱਚ ਖੁਭੀਆਂ ਹੋਈਆਂ ਸਨ।

“ਮਲਾਈ ਵਾਲੀ ਕੁਲਫੀ”, ਠੰਢੀ-ਠਾਰ ਅਵਾਜ਼ ਵਿੱਚ ਕੁਲਫੀ ਵਾਲੇ ਨੇ ਹੋਕਾ ਦਿੱਤਾ। ਉਸ ਦੀ ਅਵਾਜ਼ ਕਿੰਨਾ ਚਿਰ ਮੇਰੇ ਕੰਨਾਂ ਵਿੱਚ ਗੂੰਜਦੀ ਰਹੀ। ਚਿੱਟੀ ਦੁੱਧ ਕੁਲਫੀ ਸਾਕਾਰ ਮੇਰੀਆਂ ਅੱਖਾਂ ਸਾਹਮਣੇ ਨੱਚਣ ਲੱਗੀ। ਮੇਰੇ ਮੂੰਹ ਵਿੱਚ ਪਾਣੀ ਆ ਗਿਆ ਪਰ ਮੈਂ ਬੇਵੱਸ ਸਾਂ। ਪੈਸੇ ਦੀ ਤੰਗੀ ਹਵਾਲਾਤ ਦੀ ਤੰਗੀ ਤੋਂ ਵੀ ਭੈੜੀ ਹੁੰਦੀ ਹੈ।

ਮੇਰੀ ਦੁਪਹਿਰ ਮਗਰੋਂ ਦੀ ਨੀਂਦ ਹਾਲੀ ਪੂਰੀ ਨਹੀਂ ਸੀ ਹੋਈ ਕਿ ਮੈਨੂੰ ਮੇਰੇ ਛੋਟੇ ਕਾਕੇ ਨੇ ਹਲੂਣ ਕੇ ਜਗਾ ਹੀ ਦਿੱਤਾ। ਮੈਂ ਖਿੜਿਆ ਹੋਇਆ ਸਾਂ ਪਰ ਕਾਕੇ ਦੀ ਤੋਤਲੀ ਅਵਾਜ਼ ਨੇ ਮੈਨੂੰ ਸਾਂਤ ਕਰ ਦਿੱਤਾ।

“ਦਾ ਜੀ, ਕਿੰਨੀਆਂ ਆਜਾਂ ਮਾਰੀਆਂ, ਜਾਗਦੇ ਈ ਨਹੀਂ ਤੁਛੀਂ।”

“ਹਾਂ, ਹਾਂ ਤੂੰ ਕੀ ਕਹਿੰਨੈ? ਦੱਸ ਵੀ”, ਮੈਂ ਕੁਝ ਕਾਹਲੇ ਪੈ ਕੇ ਪੁੱਛਿਆ।

“ਤੱਕਾ, ਇੱਕ ਤੱਕਾ ਦਿਓ, ਦਾ ਜੀ।”

ਪਰ ਟਕਾ ਮੇਰੇ ਕੋਲ ਹੈ ਨਹੀਂ ਸੀ। ਮੇਰੇ ਕੋਲ ਅੱਜ ਕੁਝ ਵੀ ਨਹੀਂ ਸੀ। ਜੂਨ ਦੀ ਛੱਬੀ ਤਾਰੀਖ਼ ਸੀ। ਘਰ ਦਾ ਖ਼ਰਚ, ਬਜ਼ਾਰ ਦੀ ਉਧਾਰ ਦੀ ਸਾਖ 'ਤੇ ਮਸੀਂ ਤੁਰ ਰਿਹਾ ਸੀ।

“ਤੱਕਾ ਦਿਓ ਵੀ ਨਾ, ਦਾ ਜੀ।”

ਬਾਹਰ ਮੁਹਮੂਰੇ ਵਾਲਾ ਉੱਚੀ-ਉੱਚੀ ਸਾਡੇ ਬੂਹੇ ਅੱਗੇ ਹੋਕੇ ਦੇ ਰਿਹਾ ਸੀ।

ਕੋਈ ਜਵਾਬ ਸੋਚਣ ਵਾਸਤੇ ਸਮਾਂ ਕੱਢਣ ਲਈ ਮੈਂ ਕਿਹਾ, “ਕਾਕਾ ਤੂੰ ਟਕਾ ਕੀ ਕਰਨੈ?”

“ਖਚਣੈ ਮੈਂ ਤੱਕਾ, ਹੋਰ ਕੀ ਕਰੀਦੈ ਤੱਕੇ ਨੂੰ?”

ਮੈਨੂੰ ਪਤਾ ਏ, ਪਹਿਲੇ ਜੰਗ ਤੋਂ ਮਗਰੋਂ ਜਦੋਂ ਬੜੀ ਮਹਿੰਗਾਈ ਹੋ ਗਈ ਸੀ, ਸਾਨੂੰ ਧੋਲਾ ਖ਼ਰਚਣ ਨੂੰ ਮਿਲਦਾ ਸੀ ਤੇ ਧੋਲੇ ਦੇ ਮਸੱਦੀ ਰਾਮ ਤੋਂ ਲਿਆਂਦੇ ਹੋਏ ਛੋਲੇ ਮੁੱਕਣ ਵਿੱਚ ਹੀ ਨਾ ਸਨ ਆਉਂਦੇ। ਹੁਣ ਆਨੇ ਦੇ ਵੀ ਓਨੇ ਛੋਲੇ ਨਹੀਂ ਸਨ ਮਿਲ ਸਕਦੇ ਤੇ ਆਮਦਨ ਮੇਰੀ, ਮੇਰੇ ਪਿਤਾ ਦੀ ਆਮਦਨ ਦੇ ਪਾਸਕ ਵੀ ਨਹੀਂ ਸੀ, ਹਾਲਾਂ ਕਿ ਮੇਰੀ

ਪੜ੍ਹਾਈ ਮੇਰੇ ਪਿਤਾ ਤੋਂ ਕਈ ਗੁਣਾ ਵੱਧ ਸੀ। ਮੈਂ ਦੁਨੀਆ ਦੀ ਆਰਥਿਕ ਦਸ਼ਾ ਅਤੇ ਇਸ ਦਸ਼ਾ ਨੂੰ ਬਣਾਉਣ ਤੇ ਕਾਇਮ ਰੱਖਣ ਵਾਲੇ, ਧਨ ਕੁਬੇਰਾਂ 'ਤੇ ਵਿਚਾਰ ਕਰਨ ਲੱਗ ਪਿਆ।

ਬਾਹਰੋਂ ਫੇਰ 'ਮੁਰਮੁਰਾ, ਛੋਲੇ ਦਾ ਹੋਕਾ ਗੂੰਜਿਆ ਤੇ ਨਾਲ ਹੀ ਕਾਕੇ ਆਖਿਆ, 'ਤੱਕਾ ਦਿਓ ਵੀ ਨਾ, ਦਾ ਜੀ।'

"ਤੱਕਾ ਭੈੜਾ ਹੁੰਦਾ ਹੈ," ਮੈਂ ਹਾਲਾਤ ਤੋਂ ਪੈਦਾ ਹੋਈ ਬਦ-ਹਵਾਸੀ ਜਿਹੀ ਵਿੱਚ ਕਿਹਾ।

"ਹੁੰ, ਤੱਕਾ ਵੀ ਕਦੇ ਭੈਰਾ ਹੁੰਦਾ, ਦਾ ਜੀ? ਤੱਕੇ ਦਾ ਮੁਰਮੁਰਾ ਆਉਂਦੈ।"

"ਮੁਰਮੁਰਾ ਭੈੜਾ ਹੁੰਦੈ", ਮੈਂ ਆਖਿਆ ਤੇ ਬਾਕੀ ਗੱਲ ਹਾਲੇ ਮੇਰੇ ਮੂੰਹ ਵਿੱਚ ਹੀ ਸੀ ਕਿ ਕਾਕੇ ਨੇ ਕਿਹਾ, 'ਮੁਰਮੁਰਾ ਤੇ ਮਿੱਠਾ ਹੁੰਦੈ।'

ਇਸ ਦਲੀਲ ਦਾ ਮੇਰੇ ਕੋਲ ਕੋਈ ਉੱਤਰ ਨਹੀਂ ਸੀ। ਮੈਂ ਵੀ ਮਿੱਠੇ ਦਾ ਲੋਭੀ ਹਾਂ ਪਰ ਫਿਰ ਵੀ ਮੈਂ ਆਪਣੀ ਫੋਕੀ ਹਿਕਮਤ ਜਣਾਉਂਦਿਆਂ ਕਿਹਾ, 'ਮੁਰਮੁਰੇ ਨਾਲ ਖੰਘ ਲੱਗ ਜਾਂਦੀ ਏ ਬੱਚੂ।'

"ਤੁਸੀਂ ਤੱਕਾ ਦੇ ਦਿਓ। ਮੈਨੂੰ ਨਹੀਂ ਲਗਦੀ-ਲਗਦੀ ਖੰਘ।"

ਮੁੰਡਾ ਮੱਛਰਾਂਦਾ ਜਾਪਦਾ ਸੀ। ਟਕਾ ਮੇਰੇ ਕੋਲ ਹੋ ਨਹੀਂ ਸੀ। ਮੈਂ ਕਾਕੇ ਨੂੰ ਟਾਲਣ ਲਈ ਉਸ ਨੂੰ ਪਤਾ ਨਹੀਂ ਕਿਉਂ ਕਹਿ ਦਿੱਤਾ-ਖਬਰੇ ਵੱਡਾ ਲੋਭ ਦੇ ਕੇ ਭੁਲਾਉਣ ਲਈ।

"ਮੁਰਮੁਰਾ ਗੰਦਾ ਹੁੰਦੈ! ਅਸੀਂ ਸ਼ਾਮੀ ਬਜ਼ਾਰੋਂ ਕੁਲਫੀ ਖਾਵਾਂਗੇ।"

ਮੁਰਮੁਰੇ-ਛੋਲੇ ਵਾਲਾ ਹੁਣ ਟਲ ਚੁੱਕਾ ਸੀ। ਕਾਕਾ ਜੀ ਮੇਰੀ ਆਸ ਤੋਂ ਉਲਟ ਸ਼ਾਮੀ ਕੁਲਫੀ ਖਾਣੀ ਮੰਨ ਗਿਆ। ਮੈਂ ਸਮਝਿਆ ਬਲਾ ਟਲੀ। ਮੈਂ ਸੋਚਿਆ ਕਿਤੇ ਕੋਈ ਹੋਰ ਛਾਬੜੀ ਵਾਲਾ ਨਾ ਆ ਜਾਵੇ। ਸੋ, ਮੈਂ ਕੱਪੜੇ ਪਾ ਕੇ ਕਤਕਦੀ ਚੁੱਪ ਵਿੱਚ ਬਾਹਰ ਨਿਕਲ ਗਿਆ ਤੇ ਸੜਕਾਂ 'ਤੇ ਸਮਾਂ ਕਤਲ ਕਰਦਾ ਰਿਹਾ। ਕੀਮਤੀ ਸਮਾਂ ਮੈਂ ਇੱਕ ਟਕੇ ਦੀ ਮੰਗ ਤੋਂ ਬਚਣ ਲਈ ਨਾਸ ਕਰਦਾ ਰਿਹਾ ਸਾਂ।

ਮੈਂ ਆਪਣੇ ਮਾਲਕ ਨੂੰ ਕਿਉਂ ਨਹੀਂ ਕਹਿੰਦਾ ਕਿ ਮੇਰਾ ਇੰਨੇ ਵਿੱਚ ਗੁਜ਼ਾਰਾ ਨਹੀਂ ਹੁੰਦਾ ਪਰ ਸੁਣੇਗਾ ਕੌਣ? ਇਕੱਲੇ ਦੀ ਅਵਾਜ਼ ਭਾਵੇਂ ਕਿੱਡੀ ਉੱਚੀ ਹੋਵੇ, ਸੁਣੀ ਨਹੀਂ ਜਾਂਦੀ। ਲੋੜਵੰਦ ਇਕੱਠੇ ਹੋ ਨਹੀਂ ਸਕਦੇ। ਜੇ ਹੋ ਜਾਣ ਤਾਂ ਰਹਿਣ ਨਹੀਂ ਦਿੱਤੇ ਜਾਂਦੇ ਤਾਂ ਜੇ ਇਕੱਠੀ ਮੰਗ ਨਾ ਕਰਨ। ਮੰਗ ਕੀਤਿਆਂ ਕਈ ਵਾਰੀ ਨੌਕਰੀਓਂ ਜਵਾਬ ਹੋ ਜਾਂਦਾ ਹੈ। ਮੈਂ ਡਰ ਗਿਆ। ਬੇਰੁਜ਼ਗਾਰੀ ਦੇ ਭਿਆਨਕ ਭਵਿੱਖ ਨੇ ਮੈਨੂੰ ਕੰਬਾ ਦਿੱਤਾ। ਕਾਇਰਾਂ ਵਾਂਗ ਮੈਂ ਸਦਾ ਤੋਂ ਚੁੱਪ ਰਿਹਾ ਸਾਂ ਤੇ ਹੁਣ ਵੀ ਚੁੱਪ ਰਹਿਣ ਦਾ ਫ਼ੈਸਲਾ ਕੀਤਾ।

ਸ਼ਾਮੀ ਇਹ ਸਮਝ ਕੇ ਕਿ ਕਾਕਾ ਛੇਤੀ ਸੌਂ ਜਾਂਦਾ ਹੈ, ਮੈਂ ਦੱਬੀਂ ਪੈਰੀਂ ਘਰ ਪਹੁੰਚਿਆ। ਅਵਾਜ਼ ਨਾ ਮਾਰੀ, ਕੇਵਲ ਕੁੰਡਾ ਹੀ ਖੜਕਾਇਆ। ਉੱਤੇ ਹੀ ਅਵਾਜ਼

ਆਈ, 'ਦਾ ਜੀ, ਆਇਆ ਜੇ।' ਤੇ ਥੋੜ੍ਹੇ ਚਿਰ ਮਗਰੋਂ ਕਾਕੇ ਨੇ ਆਣ ਬੁਹਾ ਖੋਲ੍ਹਿਆ।

'ਦਾ...ਜੀ...ਕੁਲਫੀ ਖਾਣ ਜਾਣਾ ਜੇ?' ਉਸ ਨੇ ਆਸ ਭਰਪੂਰ ਲਹਿਜੇ ਵਿੱਚ ਪੁੱਛਿਆ।

'ਉੱਤੇ ਚੱਲ, ਉੱਤੇ।' ਮੈਂ ਕਿਹਾ।

ਕਾਕਾ ਨਿਮੋੜਣਾ ਜਿਹਾ ਹੋ ਕੇ ਅੱਗੇ ਲੱਗ ਤੁਰਿਆ, ਮੰਜੇ ਤੇ ਬੈਠ ਕੇ ਕਾਕੇ ਨੂੰ ਗੋਦ ਵਿੱਚ ਲੈ ਕੇ ਮੈਂ ਪਿਆਰ ਨਾਲ ਕਿਹਾ, 'ਹੁਣ ਰਾਤ ਪੈ ਗਈ ਏ, ਕੁਲਫੀ ਕੱਲ੍ਹ ਖਾਵਾਂਗੇ।'

ਮਾਮੂਲ ਤੋਂ ਉਲਟ ਕਾਕਾ ਚੁੱਪ ਕਰ ਰਿਹਾ। ਕਿੰਨਾ ਚਿਰ ਅਸਮਾਨ ਵੱਲ ਤੱਕ ਕੇ ਕੁਝ ਸੋਚਦਾ ਰਿਹਾ। ਫੇਰ ਆਖਣ ਲੱਗਾ, 'ਦਾ... ਜੀ, ਤਾਰੇ ਪਈਏ ਹੁੰਦੇ ਨੇ ਨਾ। ਵੱਡਾ ਭਾ ਆਖਦਾ ਸੀ ਤਾਰੇ ਪਈਏ ਹੁੰਦੇ ਨੇ ਤੇ ਦਾ...ਜੀ, ਸਾਰੇ ਪਈਏ ਸਾਡੇ ਕੋਥੇ ਤੇ ਕਿਉਂ ਨਹੀਂ ਵਰ੍ਹ ਪੈਂਦੇ?'

ਮੈਂ ਇਹ ਆਖ ਕੇ 'ਤਾਰੇ ਰੁਪਈਏ ਨਹੀਂ ਹੁੰਦੇ।' ਮਾਨੋ ਉਸ ਦਾ ਸੁਰਗ ਢਾਹ ਛੱਡਿਆ। ਉਹ ਮੰਜੇ ਤੇ ਲੇਟ ਗਿਆ ਤੇ ਅਸਮਾਨ ਵੱਲ ਦੇਖਦਾ ਆਖਰ ਸੌਂ ਹੀ ਗਿਆ।

ਦੂਸਰੇ ਦਿਨ ਕੰਮ ਤੇ ਮੈਂ ਆਪਣੇ ਸਾਥੀਆਂ ਤੋਂ ਕੁਝ ਮੰਗਣ ਦੀ ਕੋਸ਼ਿਸ਼ ਕਰਦਾ ਰਿਹਾ ਪਰ ਹੀਆ ਨਹੀਂ ਸੀ ਪੈਂਦਾ। ਮੰਗਣਾ ਬਹੁਤ ਹੀ ਔਖਾ ਕੰਮ ਹੈ। ਮੌਤ ਜਿੰਨਾ ਦੁੱਖ ਹੁੰਦਾ ਹੈ ਮੰਗਣ ਵਿੱਚ।

ਆਖਰ ਇੱਕ ਸਾਥੀ ਕੋਲੋਂ ਤਿੰਨ ਰੁਪਏ ਲੈ ਹੀ ਲਏ। ਜਦ ਘਰ ਆਇਆ ਤਾਂ ਕਾਕਾ ਦੁਪਹਿਰ ਦੀ ਨੀਂਦ ਲੈ ਰਿਹਾ ਸੀ। ਰੋਟੀ ਖਵਾਉਂਦਿਆਂ ਸ਼੍ਰੀਮਤੀ ਜੀ ਨੇ ਤਿੰਨ ਰੁਪਏ ਮੁੱਛ ਲਏ। ਅੱਧ ਮਣ ਲੱਕੜੀਆਂ, ਸ਼ਾਮ ਦੀ ਸਬਜ਼ੀ, ਲੂਣ, ਤੇਲ ਆਦਿ ਵਿੱਚ ਕਾਕੇ ਦੇ ਜਾਗਣ ਤੋਂ ਪਹਿਲਾਂ ਉਹ ਤਿੰਨੇ ਰੁਪਏ ਮੁੱਕ ਗਏ। ਮੈਂ ਕਿਹਾ ਵੀ ਕਿ ਕਾਕੇ ਨੂੰ ਕੁਲਫੀ ਖਵਾਉਣੀ ਹੈ ਪਰ ਉਹਨਾਂ ਕਹਿ ਛੱਡਿਆ, 'ਬੜਾ ਉਹਨੂੰ ਯਾਦ ਰਹਿਣੈ। ਮੈਂ ਟਕਾ ਦੇ ਛੱਡਾਂਗੀ ਮੁਰਮੁਰੇ ਲਈ।'

ਕਾਕੇ ਜਾਗਦਿਆਂ ਹੀ ਕੁਲਫੀ ਮੰਗੀ। ਚੀਕ-ਚਿਹਾੜਾ ਪੈ ਗਿਆ। ਕੱਲ੍ਹ ਵਾਲਾ ਮੁਰਮੁਰਾ ਤੇ ਟਕਾ ਮਨਜ਼ੂਰ ਨਹੀਂ ਸਨ। ਆਖਰ ਸ਼ਾਮ ਨੂੰ ਕੁਲਫੀ ਖਵਾਉਣ ਦਾ ਵਾਇਦਾ ਕਰ ਕੇ ਛੁਟਕਾਰਾ ਪਾਇਆ ਤੇ ਕਾਕੇ ਨੇ ਟਕਾ ਮੇਰੇ ਕੋਲ ਜਮ੍ਹਾਂ ਕਰਵਾ ਦਿੱਤਾ। ਸ਼ਾਮ ਤੋਂ ਪਹਿਲੋਂ ਹੀ ਮੈਂ ਖੇਡਣ ਦਾ ਬਹਾਨਾ ਕਰ ਕੇ ਨਿਕਲ ਗਿਆ ਤੇ ਢੇਰ ਰਾਤ ਗੁਜ਼ਰੀ ਮੁੜਿਆ। ਕਾਕੇ ਨੂੰ ਸੁੱਤਾ ਦੇਖ ਕੇ ਸਾਹ ਵਿੱਚ ਸਾਹ ਆਇਆ। ਰੋਟੀ ਖਵਾਉਂਦਿਆਂ ਸ਼੍ਰੀਮਤੀ ਜੀ ਨੇ ਦੱਸਿਆ ਕਿ ਕਾਕਾ ਬੜਾ ਚਿਰ ਮੈਨੂੰ ਉਡੀਕਦਾ ਰਿਹਾ ਸੀ। ਮੈਂ ਕਾਕੇ ਦੇ ਨਾਲ ਲੰਮਾ ਪਿਆ ਬੜਾ ਬੇਚੈਨ ਰਿਹਾ। ਨੀਂਦ ਆਉਂਦੀ ਹੀ ਨਹੀਂ ਸੀ ਪਰ ਆਖਰ ਪਤਾ ਨਹੀਂ ਕਦੋਂ ਆ ਗਈ। ਨੀਂਦ ਤੇ ਆਖਦੇ ਨੇ, ਸੂਲਾਂ 'ਤੇ ਵੀ ਆ ਜਾਂਦੀ ਹੈ।

ਅੱਧੀ ਰਾਤ ਤੋਂ ਮਗਰੋਂ ਦਾ ਵੇਲਾ ਸੀ। ਕਾਕਾ ਕੁਝ ਸੁੱਤਾ ਬੇਚੈਨ ਜਾਪਦਾ ਸੀ। ਉਸ ਦੇ-ਤਿੰਨ ਵਾਰੀ ਢਿੱਡ ਵਿੱਚ ਲੱਤਾਂ ਮਾਰੀਆਂ ਸਨ। ਹੁਣ ਉਸ ਬਾਂਹ ਉਲਟਾ ਕੇ ਮੇਰੇ ਮੂੰਹ 'ਤੇ ਮਾਰੀ। ਜਾਗਿਆ ਤਾਂ ਮੈਂ ਅੱਗੇ ਹੀ ਹੋਇਆ ਸਾਂ, ਹੁਣ ਚੇਤਨ ਹੋ ਗਿਆ। ਕਾਕਾ ਕੁਝ ਬੁੜਬੁੜਾਇਆ। ਮੈਨੂੰ ਕੁਝ ਪਤਾ ਨਾ ਲੱਗਾ। ਫਿਰ ਉਹ ਉੱਚੀ ਬੁੜਬੁੜਾਇਆ 'ਕੁਛੀ, ਕੁਛੀ ਦਾ.....ਜੀ ਕੁਛੀ।' ਮੈਂ ਬਿਹਬਲ ਹੋ ਉੱਠਿਆ। 'ਸਰਦਾਰ ਜੀ ਜਾਗਦੇ ਓ?' ਸ਼੍ਰੀਮਤੀ ਨੇ ਆਖਿਆ ਤੇ ਇਹ ਜਾਣ ਕੇ ਕਿ ਮੈਂ ਜਾਗਦਾ ਹਾਂ, ਉਸ ਜਾਰੀ ਰੱਖਿਆ, 'ਖਸਮਾਂ-ਖਾਣਾ ਸੁੱਤਾ ਪਿਆ ਵੀ ਕੁਲਫ਼ੀਆਂ ਮੰਗਦੇ।' ਮੇਰੇ ਤੇ ਮਾਨੇ ਬਿਜਲੀ ਪੈ ਗਈ ਸੀ। ਮੈਂ ਚੁੱਪ ਰਿਹਾ ਤੇ ਕਾਕਾ ਵੀ ਚੁੱਪ ਹੋ ਗਿਆ।

ਸਵੇਰੇ ਜਾਗ ਕੇ ਕਾਕੇ ਕੁਲਫ਼ੀ ਦੀ ਮੰਗ ਕੋਈ ਨਾ ਕੀਤੀ। ਮੇਰੇ ਕੰਮ ਤੋਂ ਮੁੜ ਕੇ ਆਉਂਦਿਆਂ ਵੀ ਉਸ ਮੈਥੋਂ ਕੁਝ ਨਾ ਮੰਗਿਆ। ਰੋਟੀ ਖਾ ਕੇ ਮੈਂ ਦੁਪਹਿਰ ਦੀ ਨੀਂਦ ਲੈਣ ਲਈ ਲੇਟ ਗਿਆ। ਉਸ ਚੁਭਣ ਵਾਲੀ ਸਫ਼ ਉੱਤੇ ਅਤੇ ਹੁਦਾਰ ਨਾ ਲੈ ਸਕਣ ਦੀ ਅਸਫ਼ਲਤਾ 'ਤੇ ਝੂਰਦਾ ਰਿਹਾ। ਫੇਰ ਮੈਨੂੰ ਨੀਂਦ ਆ ਗਈ। ਮੇਰੀ ਨੀਂਦ ਹਾਲੇ ਅਧਵਾਟੇ ਹੀ ਸੀ ਕਿ ਗਲੀ ਵਿੱਚ ਕਿਸੇ ਕੁਲਫ਼ੀ ਵਾਲੇ ਹੋਕਾ ਦਿੱਤਾ, 'ਠੰਢੀ-ਠਾਰ ਕੁਲਫ਼ੀ, ਮਜ਼ੇਦਾਰ ਕੁਲਫ਼ੀ!' ਮੈਂ ਜਾਗ ਪਿਆ। ਕਾਕਾ ਮੇਰੇ ਲਾਗੇ ਰਬੜ ਦੀ ਪਾਟੀ ਬਤਕ ਨਾਲ ਖੇਡ ਰਿਹਾ ਸੀ। ਦੂਸਰੀ ਅਵਾਜ਼ 'ਤੇ ਉਸ ਦੇ ਕੰਨ ਖੜ੍ਹੇ ਹੋ ਗਏ। ਬਤਕ ਨੂੰ ਸੁੱਟ ਕੇ ਉਹ ਖੜ੍ਹਾ ਹੋਇਆ। ਬੂਹੇ ਲਾਗੇ ਜਾ ਕੇ ਉਹ ਖੜ੍ਹਾ ਹੋ ਕੇ ਬਾਹਰ ਦੇਖਣ ਲੱਗ ਪਿਆ। ਮੈਂ ਸੋਚਿਆ, ਹੁਣ ਮੈਨੂੰ ਜਗਾਉਣ ਆਵੇਗਾ ਪਰ ਉਹ ਉੱਥੇ ਹੀ ਖੜ੍ਹਤਾ ਰਿਹਾ। ਫੇਰ ਉਹ ਬਾਹਰ ਤੁਰ ਗਿਆ। ਮੈਂ ਛੋਪਲੀ-ਛੋਪਲੀ ਉੱਠ ਕੇ ਬੂਹੇ ਚੜ੍ਹੇ ਆ ਖੜ੍ਹਤਾ। ਕੁਲਫ਼ੀ ਵਾਲਾ ਸਾਹਮਣੇ ਸਾਹ ਜੀ ਦੇ ਲੜਕੇ ਨੂੰ ਕੁਲਫ਼ੀ ਕੱਢ ਕੇ ਦੇਣ ਦੇ ਆਹਰ ਵਿੱਚ ਸੀ। ਇਹ ਮੁੰਡਾ ਗਲੀ ਦਾ 'ਬੁਲੀ' ਸੀ ਤੇ ਆਪਣੇ ਤੋਂ ਛੋਟਿਆਂ ਮੁੰਡਿਆਂ ਨੂੰ ਸਦਾ ਕੁੱਟਿਆ ਕਰਦਾ ਸੀ। ਇਹ ਕੋਈ ਅੱਠਾਂ ਕੁ ਵਰ੍ਹਿਆਂ ਦਾ ਸੀ ਤੇ ਸਾਡੇ ਕਾਕੇ ਤੋਂ ਤਿੰਨ ਕੁ ਸਾਲ ਵੱਡਾ ਸੀ। ਕਾਕਾ ਸਿਪਾਹੀਆਂ ਵਾਂਗ ਲੱਤਾਂ ਚੌੜੀਆਂ ਕਰਕੇ ਲੱਕ ਪਿੱਛੇ ਹੱਥ ਜੋੜੀ ਖੜ੍ਹਾ ਸੀ। ਕੁਲਫ਼ੀ ਵੱਲ ਉਹ ਗਹੁ ਨਾਲ ਦੇਖ ਰਿਹਾ ਸੀ ਪਰ ਉਸ ਕੁਲਫ਼ੀ ਵਾਲੇ ਭਾਈ ਕੋਲੋਂ ਕੁਲਫ਼ੀ ਨਹੀਂ ਸੀ ਮੰਗੀ। ਜਿਉਂ ਹੀ ਕੁਲਫ਼ੀ ਵਾਲੇ ਨੇ ਸਾਹਾਂ ਦੇ ਮੁੰਡੇ ਦੇ ਹੱਥ 'ਤੇ ਕੁਲਫ਼ੀ ਦੀ ਪਲੇਟ ਰੱਖੀ, ਕਾਕਾ ਧੁੱਸ ਦੇ ਕੇ ਉਸ ਨੂੰ ਪੈ ਗਿਆ। ਅੱਹ ਗਈ ਪਲੇਟ, ਅੱਹ ਗਈ ਕੁਲਫ਼ੀ, ਫਲੂਦਾ ਤੇ ਚਮਚਾ ਤੇ ਮੇਰੀ ਵਿੱਚ ਡਿੱਗਾ ਸਾਹਾਂ ਦਾ ਮੁੰਡਾ। ਕਿਸੇ ਜੇਤੂ ਵਾਂਗ ਕਾਕਾ ਉਸ ਦੇ ਵੱਲ ਦੇਖਦਾ ਰਿਹਾ। ਸਾਹਾਂ ਦਾ ਮੁੰਡਾ ਗੁੱਸਾ ਖਾ ਕੇ ਉਠਿਆ-ਕੁਲਫ਼ੀ ਦਾ ਨੁਕਸਾਨ ਤੇ ਆਪਣੀ ਹੇਠੀ ਉਸ ਨੂੰ ਜਿਵੇਂ ਨਵਾਂ ਜੋਸ਼ ਦੇ ਰਹੀ ਸੀ। ਜਿਉਂ ਹੀ ਉਹ ਉੱਠਿਆ, ਕਾਕੇ ਨੇ ਫੇਰ ਉਸ ਨੂੰ ਇੱਕ ਐਸੀ ਢੱਫ਼ ਮਾਰੀ ਕਿ ਉਹ ਫਿਰ ਮੇਰੀ ਵਿੱਚ ਜਾ ਪਿਆ ਤੇ ਚੀਕਾਂ ਮਾਰਨ ਲੱਗ ਪਿਆ। ਕੁਲਫ਼ੀ ਵਾਲਾ ਕਾਕੇ ਨੂੰ ਚਪੇੜ ਲੈ ਕੇ ਪਿਆ। ਮੈਂ ਨੱਸ ਕੇ ਕਾਕੇ ਨੂੰ ਚੁੱਕ ਲਿਆ। ਕੁਲਫ਼ੀ ਵਾਲੇ ਨੇ ਸਾਹਾਂ ਦੇ ਮੁੰਡੇ ਨੂੰ ਉਠਾ ਲਿਆ। ਸਾਹਣੀ,

ਜੇ ਕਿਸੇ ਦਾ ਕੋਈ ਉਲਾਂਭਾ ਨਹੀਂ ਸੀ ਸੁਣਦੀ, ਅੱਜ ਸਾਡੇ ਉਲਾਂਭਾ ਦੇਣ ਲਈ ਆਈ।
ਕਾਕੇ ਦਾ ਸਰੀਰ ਭਖ ਰਿਹਾ ਸੀ। ਸ਼੍ਰੀਮਤੀ ਨੇ ਕਿਹਾ, "ਆ ਖਸਮਾਂ ਖਾਣਿਆਂ ਤੂੰ ਲੱਗੇ
ਹੁਣੇ ਉਲਾਂਭੇ ਲਿਆਉਣ?" ਤੇ ਮਾਰਨ ਲਈ ਚਪੇੜ ਉਘਾਰੀ। ਮੈਂ ਕਿਹਾ, "ਕੁਝ ਵੰਡ
ਸੁਦੈਣੇ, ਕਾਇਰ ਪਿਉ ਦੇ ਘਰ ਬਹਾਦਰ ਮੁੰਡਾ ਜੇਮਿਐ।"

ਸ਼ਬਦ-ਅਰਥ :

ਪਿਤੀਆਂ - ਸਭ ਤੇ ਤੀਲਿਆਂ ਦੇ ਨਿਸ਼ਾਨ। ਟਕਾ - ਦੋ ਪੈਸੇ ਦਾ ਪੁਰਾਣਾ ਸਿੱਕਾ।
ਧੋਲਾ - ਪੁਰਾਣਾ ਸਿੱਕਾ। ਧਨ-ਕੁਬੇਰ - ਧਨੀ ਆਦਮੀ, ਬਹੁਤ ਅਮੀਰ ਆਦਮੀ। ਹਿਕਮਤ
- ਹਕੀਮੀ, ਵੈਦ-ਵਿੱਦਿਆ। ਮੱਛਰਦਾ - ਸ਼ਰਾਰਤਾਂ ਕਰਦਾ। ਬਲਾ ਟਲੀ - ਮੁਸੀਬਤ
ਟਲੀ। ਮਾਮੂਲ - ਨਿੱਤ ਵਾਂਗ, ਹਮੇਸ਼ਾਂ ਦੀ ਤਰ੍ਹਾਂ। ਬਿਹਬਲ - ਬੇਚੈਨ, ਕਾਹਲਾ। ਛੋਪਲੀ-
ਛੋਪਲੀ - ਦੱਬੇ ਪੈਰ, ਮਲਕੜੇ ਜਿਹੇ। ਧੁੱਸ ਦੇ ਕੇ - ਜ਼ੋਰ ਨਾਲ ਅੱਗੇ ਵਧਣਾ।

ਪਾਠ-ਅਭਿਆਸ

1. 'ਕੁਲਫੀ' ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਕੁਲਫੀ ਵਾਲੇ ਦਾ ਹੋਕਾ ਸੁਣ ਕੇ ਲੇਖਕ ਕੀ ਸੋਚਣ ਲੱਗਾ ?
3. 'ਤੁਸੀਂ ਤੱਕਾ ਦੇ ਦਿਓ, ਮੈਨੂੰ ਨਹੀਂ ਲਗਦੀ-ਲੁੱਗਦੀ ਖੰਘ।' ਕਾਕੇ ਦੇ ਇਹਨਾਂ
ਸ਼ਬਦਾਂ ਤੋਂ ਕੀ ਭਾਵ ਹੈ ?
4. ਲੇਖਕ ਆਪਣੇ ਪਿਤਾ ਦੇ ਸਮੇਂ ਦੀ ਤੁਲਨਾ ਆਪਣੇ ਸਮੇਂ ਨਾਲ ਕਿਉਂ ਕਰਦਾ
ਹੈ ?
5. ਲੇਖਕ, ਮਾਲਕ ਤੋਂ ਤਨਖਾਹ ਵਧਾਉਣ ਦੀ ਮੰਗ ਤੋਂ ਸੰਕੋਚ ਕਿਉਂ ਕਰ ਰਿਹਾ
ਸੀ ?
6. ਸਾਹਾਂ ਦੇ ਮੁੰਡੇ ਤੋਂ 'ਕੁਲਫੀ' ਬੋਹਣ 'ਤੇ ਕਾਕੇ ਦੇ ਮਾਪਿਆਂ ਦੀ ਕੀ ਪ੍ਰਤਿ-
ਕਿਰਿਆ ਸੀ ?
7. ਕਾਕਾ ਸੁਪਨੇ ਵਿੱਚ ਕਿਉਂ ਬੁੜਬੁੜਾ ਰਿਹਾ ਸੀ ?
8. ਲੇਖਕ ਇਸ ਕਹਾਣੀ ਵਿੱਚ ਕੀ ਸੰਦੇਸ਼ ਦੇਣਾ ਚਾਹੁੰਦਾ ਹੈ ?

* * * * *

ਰਘੁਬੀਰ ਢੰਡ

(1934-1990)

ਲੇਖਕ ਬਾਰੇ :

ਰਘੁਬੀਰ ਢੰਡ ਦਾ ਜਨਮ 1 ਨਵੰਬਰ, 1934 ਈ: ਨੂੰ ਮਾਤਾ ਸ੍ਰੀ ਮਤੀ ਗੁਜਰੀ ਅਤੇ ਪਿਤਾ ਸ੍ਰੀ ਗੰਗਾ ਰਾਮ ਦੇ ਘਰ ਪਿੰਡ ਜੰਡਾਲੀ ਕਲਾਂ, ਜ਼ਿਲ੍ਹਾ ਸੰਗਰੂਰ ਵਿਖੇ ਹੋਇਆ। ਉਹਨਾਂ ਨੇ ਐੱਮ. ਏ. ਇਤਿਹਾਸ, ਪੰਜਾਬ ਯੂਨੀਵਰਸਿਟੀ, ਚੰਡੀਗੜ੍ਹ ਤੋਂ ਕੀਤੀ। ਫਿਰ ਵਿਦੇਸ਼ (ਇੰਗਲੈਂਡ) ਰਹਿੰਦਿਆਂ ਪੀ. ਐਚ. ਡੀ. ਦੀ ਡਿਗਰੀ ਪ੍ਰਾਪਤ ਕੀਤੀ।

ਇੰਗਲੈਂਡ ਦੀ ਖੁਸ਼ਹਾਲੀ ਪਿੱਛੇ ਜੋ ਦਰਦ ਅਤੇ ਵੇਦਨਾ ਉਹਨਾਂ ਨੇ ਮਹਿਸੂਸ ਕੀਤੀ, ਉਸ ਨੂੰ ਬੜੇ ਕਲਾਪੂਰਨ ਢੰਗ ਨਾਲ ਆਪਣੀਆਂ ਕਹਾਣੀਆਂ ਵਿੱਚ ਪੇਸ਼ ਕੀਤਾ ਹੈ। ਉਹਨਾਂ ਦੀਆਂ ਕਹਾਣੀਆਂ ਵਿੱਚ ਵਿਦੇਸ਼ ਦੇ ਪਰਿਪੇਖ ਵਿੱਚ ਵੱਖ-ਵੱਖ ਵਿਅਕਤੀਆਂ ਵਿਚਲੇ ਦੁੱਦ ਦੀ ਖੂਬਸੂਰਤ ਪੇਸ਼ਕਾਰੀ ਹੈ।

'ਬੋਲੀ ਧਰਤੀ', 'ਉਸ ਪਾਰ', 'ਕਾਇਆ ਕਲਪ', 'ਸ਼ਾਨੇ ਪੰਜਾਬ' ਆਦਿ ਉਹਨਾਂ ਦੇ ਕਹਾਣੀ-ਸੰਗ੍ਰਹਿ ਹਨ। ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ 'ਉਸ ਪਾਰ' ਕਹਾਣੀ-ਸੰਗ੍ਰਹਿ 'ਤੇ ਉਹਨਾਂ ਨੂੰ ਪੁਰਸਕ੍ਰਿਤ ਕੀਤਾ ਗਿਆ।

ਹਥਲੀ ਪਾਠ-ਪੁਸਤਕ ਵਿੱਚ ਉਹਨਾਂ ਦੀ ਕਹਾਣੀ 'ਮੜ੍ਹੀਆਂ ਤੋਂ ਦੂਰ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

ਰਘੁਬੀਰ ਢੰਡ ਦੀ ਕਹਾਣੀ 'ਮੜ੍ਹੀਆਂ ਤੋਂ ਦੂਰ' ਰੋਜ਼ੀ-ਰੋਟੀ ਕਮਾਉਣ ਦੇ ਚੱਕਰ ਵਿੱਚ ਇੰਗਲੈਂਡ ਜਾ ਵੱਸੇ ਪੰਜਾਬੀਆਂ ਦੀ ਵਿਥਿਆ ਨੂੰ ਬਿਆਨ ਕਰਦੀ ਹੈ। ਪਰਵਾਸੀ ਪੰਜਾਬੀ ਆਪਣੇ ਪੰਜਾਬ ਦੀ ਧਰਤੀ ਨਾਲੋਂ ਟੁੱਟ ਚੁੱਕੇ ਹਨ। ਉਹਨਾਂ ਦੇ ਉੱਥੇ ਜੰਮੇ-ਪਲੇ ਬੱਚਿਆਂ ਨੂੰ ਆਪਣੀ ਸੱਭਿਅਤਾ ਬਾਰੇ ਕੋਈ ਗਿਆਨ ਨਹੀਂ। ਪੈਸੇ ਕਮਾਉਣ ਦੀ ਦੌੜ ਵਿੱਚ ਉਹ ਇੰਨਾ ਜ਼ਿਆਦਾ ਗੁਸਤ ਹੋ ਚੁੱਕੇ ਹਨ ਕਿ ਉਹਨਾਂ ਕੋਲ ਵਿਹਲ ਨਾਂ ਦੀ ਕੋਈ ਚੀਜ਼ ਨਹੀਂ ਹੈ। ਇਸ ਪਦਾਰਥਿਕ ਦੌੜ ਵਿੱਚ ਇੱਕ ਸੰਵੇਦਨਸ਼ੀਲ ਵਿਅਕਤੀ ਇਕੱਲੇਪਣ ਦੇ ਸੰਤਾਪ ਨੂੰ ਬੁਰੀ ਤਰ੍ਹਾਂ ਭੋਗਦਾ ਹੈ। ਆਲੇ-ਦੁਆਲੇ ਇੰਨਾ ਸੁੱਖ-ਅਰਾਮ ਹੋਣ ਦੇ ਬਾਵਜੂਦ ਉਸ ਦੀ ਆਤਮਾ ਬੇਅਰਾਮ 'ਤੇ ਬੇਚੈਨ ਰਹਿੰਦੀ ਹੈ।

ਇਸ ਕਹਾਣੀ ਦੀ ਮੁੱਖ-ਪਾਤਰ ਮਾਸੀ, ਇੰਗਲੈਂਡ ਵੱਸਦੇ ਆਪਣੇ ਪੁੱਤਰ ਕੋਲ ਤਰਲੇ ਮਿੰਨਤਾ ਕਰਕੇ ਆਉਂਦੀ ਹੈ। ਪਹਿਲਾਂ ਇੰਗਲੈਂਡ ਦਾ ਸੁੱਖ-ਅਰਾਮ ਮਾਸੀ ਨੂੰ

ਬਹੁਤ ਪ੍ਰਭਾਵਿਤ ਕਰਦਾ ਹੈ ਪਰ ਕੁਝ ਸਮੇਂ ਬਾਅਦ ਹੀ ਮਾਸੀ ਘਬਰਾ ਜਾਂਦੀ ਹੈ ਜਦੋਂ ਉਸ ਦੇ ਨੂੰਹ-ਪੁੱਤਰ ਕੋਲ ਉਸ ਨਾਲ ਗੱਲ ਕਰਨ ਦਾ ਸਮਾਂ ਨਹੀਂ ਹੁੰਦਾ ਕਿਉਂਕਿ ਉਹ ਦੋਵੇਂ ਕੰਮਾਂ-ਕਾਰਾਂ ਵਿੱਚ ਮਸਰੂਫ਼ ਹੁੰਦੇ ਹਨ। ਉਸ ਦੇ ਪੋਤੇ-ਪੋਤੀਆਂ ਨੂੰ ਵੀ ਦਾਦੀ ਨਾਲ ਕੋਈ ਮੋਹ ਪਿਆਰ ਨਹੀਂ ਹੈ। ਇੰਝ ਮਾਸੀ ਅਜਿਹੇ ਵਾਤਾਵਰਨ ਵਿੱਚ ਘੋਰ ਉਦਾਸੀ ਦੇ ਖੂਹ ਵਿੱਚ ਡਿਗ ਜਾਂਦੀ ਹੈ। ਅੰਤ ਆਪਣੇ ਪੁੱਤਰ ਦੇ ਦੇਸਤ ਦੀਆਂ ਮਿੰਨਤਾ ਕਰਕੇ ਕਹਿੰਦੀ ਹੈ ਕਿ ਉਸ ਨੂੰ ਕਿਵੇਂ ਨਾ ਕਿਵੇਂ ਇੰਡੀਆ ਵਾਪਸ ਭਿਜਵਾ ਦੇਵੇ। ਉਹ ਇੰਗਲੈਂਡ ਬਾਰੇ ਕਹਿੰਦੀ ਹੈ, "ਇਹ ਤਾਂ ਮੜੀਆਂ ਤੋਂ ਵੀ ਦੂਰ ਦੀ ਕੋਈ ਸ਼ੈਅ ਏ। ਮੜੀਆਂ ਵਿੱਚ ਤਾਂ ਫਿਰ ਵੀ ਚੜ੍ਹਦੀ ਧੁੱਪ ਆਂਦੀ ਏ, 'ਵਾ ਵਗਦੀ ਏ ਅਤੇ ਪੰਛੀ ਚਹਿਕਦੇ ਨੇ.....।"

* * * * *

ਮੜੀਆਂ ਤੋਂ ਦੂਰ

- ਰਘੁਬੀਰ ਢੰਡ

ਹਾਲੀ ਮਸਾਂ ਨੇ ਵੱਜੇ ਹੋਣਗੇ ਕਿ ਟੈਲੀਫ਼ੋਨ ਦੀ ਘੰਟੀ ਵੱਜਣੀ ਸ਼ੁਰੂ ਹੋ ਗਈ। ਇੰਨੇ ਸਵਖਤੇ । ਹੌਲ ਜਿਹਾ ਪੈਣ ਲੱਗ ਪਿਆ। ਸੁੱਖ ਹੋਵੇ-ਪਤਨੀ, ਨੂੰਹ, ਪੁੱਤ, ਧੀ ਰਾਜੀ ਖੁਸ਼ੀ ਆਪਣੇ-ਆਪਣੇ ਕੰਮਾਂ 'ਤੇ ਪਹੁੰਚ ਗਏ ਹੋਣ। ਟੈਲੀਫ਼ੋਨ ਚੁੱਕਣ ਤੋਂ ਪਹਿਲਾਂ ਮੈਂ ਬੋਲ ਕੇ ਆਖਿਆ, "ਸੁੱਖ ਰੱਖੀ ! " . . . ਤੇ ਟੈਲੀਫ਼ੋਨ ਚੁੱਕਿਆ,

"ਹੈਲੋ !"

"ਬੇਟਾ, ਮੈਂ ਮਾਸੀ ਆਂ । ਤੂੰ ਮੇਰੇ ਕੋਲ ਆ ਸਕਨੇ ?"

"ਕਿਉਂ ਨੀ ਮਾਸੀ ਜੀ ? ਤੁਸੀਂ ਹੁਕਮ ਕਰੋ ਤੇ ਮੈਂ ਨਾ ਆਵਾਂ । ਉਂਝ ਸੁੱਖ ਤਾਂ ਹੈ?"

"ਫ਼ਿਕਰ ਵਾਲੀ ਗੱਲ 'ਤੇ ਕੋਈ ਨਹੀਂ ਬੇਟਾ। ਮੈਂ ਬਹੁਤ ਉਦਾਸ ਆਂ ।"

"ਬਸ ਹੁਣੇ ਆਇਆ।"

ਆਖ ਮੈਂ ਟੈਲੀਫ਼ੋਨ ਰੱਖ ਦਿੱਤਾ । ਫ਼ਿਕਰ ਵਾਲੀ ਗੱਲ ਤਾਂ ਕੋਈ ਨਹੀਂ। ਇਹ ਗੱਲ ਮਾਸੀ ਤੂੰ ਖੂਬ ਕਹੀ । ਕੀ ਇੰਗਲੈਂਡ ਵਿੱਚ ਇਸ ਤੋਂ ਵੱਡੀ ਫ਼ਿਕਰ ਵਾਲੀ ਗੱਲ ਵੀ ਕੋਈ ਹੋ ਸਕਦੀ ਹੈ ਕਿ ਕੋਈ ਬੰਦਾ ਉਦਾਸ ਹੋਵੇ ? ਇਹ ਤਾਂ ਬਿਲਕੁਲ ਅਜਿਹੀ ਗੱਲ ਹੈ ਜਿਵੇਂ ਇੰਡੀਆ ਵਿੱਚ ਕੋਈ ਤੁਹਾਨੂੰ ਟੈਲੀਫ਼ੋਨ ਕਰੇ ਕਿ ਜੇ ਤੂੰ ਨਾ ਆਇਆ ਤਾਂ ਸਾਡੇ ਰੋਟੀ ਨਹੀਂ ਪੱਕਣੀ। ਇਹ ਵੱਖਰੀ ਗੱਲ ਹੈ ਕਿ ਜਿਸ ਨੂੰ ਰੋਟੀ ਦਾ ਸੰਸਾ ਹੋਵੇ, ਟੈਲੀਫ਼ੋਨ ਉਹਦੀ ਮਾਰ ਵਿੱਚ ਨਹੀਂ ਹੁੰਦਾ। ਰੋਟੀ ਨਾ ਪੱਕਣ ਨਾਲ ਸਰੀਰ ਮਰ ਜਾਂਦਾ ਹੈ ਤੇ ਉਦਾਸੀ ਨਾਲ ਰੂਹ ਤੜਫ਼-ਤੜਫ਼ ਮਰ ਜਾਂਦੀ ਹੈ।

ਮੈਂ ਤਿਆਰ ਹੁੰਦਾ ਅਤੇ ਤੁਰਿਆ ਜਾਂਦਾ ਮਾਸੀ ਦੀ ਉਦਾਸੀ ਦੀ ਕਲਪਨਾ ਕਰਦਾ-ਕਰਦਾ ਆਪ ਉਦਾਸ ਹੋ ਗਿਆ ।

ਮਾਸੀ ਦਾ ਪੁੱਤ, ਬਲਵੰਤ ਰਾਏ ਕੁਝ ਮਹੀਨੇ ਪਹਿਲਾਂ ਜਦੋਂ ਇੰਡੀਆ ਗਿਆ ਤਾਂ ਮਾਸੀ ਜਾਣੀ ਉਹਦੀ ਮਾਂ, ਉਸ ਨੂੰ ਤੱਤੀਆਂ-ਤੱਤੀਆਂ ਸੁਣਾਉਣ ਲੱਗੀ :

"ਰੁੜ੍ਹ ਜਾਣਿਆ। ਤੈਨੂੰ ਪੱਚੀ ਸਾਲ ਹੋ ਗਏ, ਵਲਾਇਤ ਰਹਿੰਦੇ ਨੂੰ। ਢੇਵੇਂ ਕੁੜੀਆਂ ਤੇ ਮੁੰਡਾ ਵੀ ਉੱਥੇ ਹੀ ਜੰਮੇ, ਪਲੇ ਤੇ ਜਵਾਨ ਹੋਏ । ਰੰਨ ਦਾ ਹੀ ਬਣ ਕੇ ਰਹਿ ਗਿਆ ਏਂ ਨਾ ! ਲੋਕਾਂ ਦੇ ਮੁੰਡਿਆਂ ਨੇ ਆਪਣੀਆਂ ਮਾਂਵਾਂ ਕਿੰਨੀ-ਕਿੰਨੀ ਵਾਰ ਬੁਲਾਈਆਂ। ਤੈਨੂੰ ਕੋਈ ਸ਼ਰਮ-ਹਯਾ ਨੀ ? ਆਂਢਣਾਂ-ਗੁਆਂਢਣਾਂ ਮੈਨੂੰ ਬੋਲੀ ਮਾਰਦੀਆਂ ਨੇ। ਕੀ ਮੂੰਹ ਵਿਖਾਵਾਂ ਉਹਨਾਂ ਨੂੰ ? ਮਾਂਵਾਂ ਦਾ ਕੀਤਾ ਤਾਂ ਪੁੱਤ ਸਾਰੀ ਉਮਰ ਨੀ ਦੇ ਸਕਦੇ। ਤੇਰਾ ਭਾਰ ਚੁੱਕਿਆ, ਜਨਮ-ਪੀੜਾਂ ਸਹੀਆਂ, ਤੇਰਾ ਗੰਦ ਹੁੰਝਿਆ, ਆਪ ਗਿੱਲੇ ਥਾਂ ਪਈ ਤੈਨੂੰ ਸੁੱਕੇ

ਥਾਂ ਪਾਇਆ ਪਰ ਤੂੰ ਮੈਨੂੰ ਇੱਕ ਵਾਰ ਵੀ ਇੰਗਲੈਂਡ ਨੀ ਵਿਖਾਇਆ।... ਉਂ, ਉਂ,.....
ਉਂ ! ਉਹ ਭੁੱਖਾਂ ਮਾਰ ਰੋਣ ਲੱਗ ਪਈ।'

ਆਪਣੀ ਮਾਂ ਦੀ ਦਰਦਨਾਕ ਖਾਹਿਸ਼ ਸੁਣ ਬਲਵੰਤ ਰਾਏ ਉਹਦੇ ਨਾਲ ਲੱਗ, ਮੰਜੇ 'ਤੇ ਬਹਿ ਗਿਆ। ਉਹਦੀਆਂ ਅੱਖਾਂ ਪ੍ਰੰਝੀਆਂ ਤੇ ਗਲਵੱਕੜੀ ਪਾ ਆਖਣ ਲੱਗਿਆ,
'ਬੀਬੀ, ਤੁਹਾਨੂੰ ਹਿੰਦੋਸਤਾਨੀਆਂ ਨੂੰ ਸਿੱਧੀ ਤੇ ਸਪਸ਼ਟ ਗੱਲ ਕਰਨੀ ਪਤਾ ਨੀ ਕਦੋਂ ਆਵੇਗੀ। ਇੰਝ ਘੇਰ ਕੇ ਗੱਲ ਕਰਦੇ ਹੋ ਜਿਵੇਂ ਤੁਮਾਕੂ ਦੇ ਖੇਤ 'ਚੋਂ ਸਹਾ ਕੱਢਣਾ ਹੋਵੇ। ਤੂੰ ਇੰਗਲੈਂਡ ਜਾਣਾ ਈ? ਬੱਸ ਗੱਲ ਖਤਮ। ਤੈਨੂੰ ਮੈਂ ਨਾਲ ਲੈ ਜਾਵਾਂਗਾ।'

ਤੇ ਮਾਸੀ ਜਾਣੀ ਬਲਵੰਤ ਰਾਏ ਦੀ ਮਾਂ ਇੰਗਲੈਂਡ ਆ ਗਈ। ਹਾਂ, ਉਸ ਨੇ ਇੰਗਲੈਂਡ ਆਉਣ ਤੋਂ ਪਹਿਲਾਂ ਆਪਣੀਆਂ ਸਹੇਲੀਆਂ ਕੋਲ ਦੋਹਰ-ਤਿਹਰ ਲਾ ਦੱਸਿਆ,
'ਭੈਣੋਂ, ਕਿਸੇ ਦਾ ਤਾਂ ਇੱਕ ਅੱਧਾ ਹੋਵੇਗਾ, ਮੇਰੇ ਤਾਂ ਸੁੱਖ ਨਾਲ ਪੰਜੇ ਸਰਵਣ ਨੇ।'

ਵਲਾਇਤ ਪੁੱਜਦਿਆਂ ਸਾਰ, ਪਹਿਲੇ ਐਤਵਾਰ ਨੂੰ, ਅਸੀਂ ਬਲਵੰਤ ਰਾਏ ਤੇ ਉਹਦੀ ਪਤਨੀ ਬਿੰਦੂ, ਉਹਨਾਂ ਦੇ ਤਿੰਨਾਂ ਬੱਚਿਆਂ ਅਤੇ ਖਾਸ ਮਹਿਮਾਨ ਮਾਸੀ ਨੂੰ ਖਾਣੇ 'ਤੇ ਸੱਦਿਆ। ਕਿਆ ਬਾਤਾਂ ਸਨ ਮਾਸੀ ਦੀਆਂ। ਏਨੀ ਸੋਹਣੀ ਔਰਤ। ਜੀਅ ਕੀਤਾ ਕਿ ਬਲਵੰਤ ਨੂੰ ਆਖਾਂ, 'ਤੂੰ ਬਈ, ਕੀਹਦੇ 'ਤੇ ਗਿਐਂ? ਕਣਕ 'ਚ ਕਾਂਗਿਆਰੀ।'

ਮਾਸੀ ਕੀ ਸੀ, ਕਮਾਲ ਸੀ। ਪੰਜ ਫੁੱਟ ਚਾਰ ਇੰਚ ਲੰਮੀ। ਨਾ ਮੋਟੀ ਨਾ ਸੋਟੀ। ਵਾਲ ਬਹੁਤੇ ਚਿੱਟੇ ਕੂਲੇ ਤੇ ਚਮਕੀਲੇ, ਮੋਟੀਆਂ ਅੱਖਾਂ, ਤਿੱਖਾ ਨੱਕ। ਸਭ ਤੋਂ ਖੂਬਸੂਰਤ ਸਨ ਬੁੱਲ੍ਹ-ਪਤਲੇ ਮਹੀਨ ਤੇ ਕੂਲੇ ਜਿਵੇਂ ਸ਼ਹਿਦ ਮਲ-ਮਲ ਪਾਲੇ ਹੋਣ। ਮੈਂ ਪੈਰੀਂ ਹੱਥ ਲਾਏ 'ਤੇ ਮੇਰੀ ਪਤਨੀ ਨੇ ਹੱਥ ਜੋੜ ਨਮਸਤੇ ਬੁਲਾਈ। ਮਾਸੀ ਨੇ ਉਸ ਨੂੰ ਗਲਵੱਕੜੀ ਵਿੱਚ ਲਿਆ ਜਿਵੇਂ ਅਸੀਂ ਉਹਦੇ ਬਹੁਤ ਹੀ ਆਪਣੇ ਹੁੰਦੇ ਹਾਂ। ਮੈਂ ਉਹਨਾਂ ਨੂੰ ਬਿਠਾਉਂਦਿਆਂ ਆਖਿਆ, 'ਬੀਬੀ ਜੀ, ਮੈਂ ਬੜਾ ਖੁਸ਼ ਆਂ ਕਿ ਆਪਣੇ ਮੁਲਕ ਵਿੱਚ ਅਜੇ ਤੁਹਾਡੇ ਵਰਗੇ ਮੋਹ ਕਰਨ ਵਾਲੇ ਲੋਕ ਜਿਉਂਦੇ ਨੇ। ਇੱਥੇ ਤਾਂ ਬੀ ਨਾਸ ਹੋ ਗਿਐਂ..... ਬਲਵੰਤ ਯਾਰ, ਬੱਚਿਆਂ ਨੂੰ ਕਿਉਂ ਨੀ ਲਿਆਂਦਾ?' ਮੈਂ ਬੱਚੇ ਨਾਲ ਨਾ ਵੇਖ ਸਵਾਲ ਕੀਤਾ।

'ਉਹ ਯਾਰ, ਸਾਡੇ ਆਖੇ ਨੀ ਲਗਦੇ। ਆਏ ਨੀ।' ਬਲਵੰਤ ਨੇ ਜਵਾਬ ਦਿੱਤਾ। ਉਹ ਬੜਾ ਹੀ ਸੱਚਾ ਤੇ ਸਪਸ਼ਟ ਬੰਦਾ ਸੀ। ਫੜਾਕ ਮੂੰਹ 'ਤੇ ਗੱਲ ਮਾਰਦਾ ਸੀ।

'ਨਹੀਂ ਭਾਈ ਸਾਹਿਬ, ਇਹਨਾਂ ਦੀ ਤਾਂ ਮਜ਼ਾਕ ਕਰਨ ਦੀ ਆਦਤ ਏ। ਲੜਕਾ ਆਪਣੇ ਫ਼ਰੈਂਡਾਂ ਨਾਲ ਬਾਹਰ ਗਿਆ ਹੋਇਐ। ਲੜਕੀਆਂ ਨੂੰ ਆਪਣੀ ਬੇਲੀ ਨਹੀਂ ਆਂਦੀ। ਬੋਰ ਹੀ ਹੋਣਾ ਸੀ ਵਿਚਾਰੀਆਂ ਨੇ।' ਪਤਨੀ ਨੇ ਪੜਦਾ ਪਾਇਆ ਜਿਵੇਂ ਹਰ ਮਾਂ ਪਾਉਂਦੀ ਹੈ।

ਇਸੇ ਮਿਲਨੀ ਵਿੱਚ ਅਸੀਂ ਮਾਸੀ ਨੂੰ ਬੀਬੀ ਜੀ ਦੀ ਥਾਂ ਮਾਸੀ ਜੀ ਆਖਣ ਲੱਗ ਪਏ । ਦਰਅਸਲ ਉਹਦੇ ਇੱਕ ਦੇ ਸਬਦ-ਵੰਝਿਆ, ਡਿੱਗੀ ਆਇਕ ਮੇਰੀ ਪਤਨੀ ਨੇ ਨੇਟ ਕਰਦਿਆਂ ਆਖਿਆ, “ਤੁਸੀਂ ਤਾਂ ਉੱਧਰ ਪਾਕਿਸਤਾਨ ਤੋਂ ਆਏ ਲਗਦੇ ਹੋ।”

“ਹਾਂ ਧੀਏ, ਰਾਵਲਪਿੰਡੀਓਂ।

“ਮੇਰੇ ਮਾਤਾ ਜੀ ਵੀ ਰਾਵਲਪਿੰਡੀ ਦੇ ਨੇ ।”

“ਫਿਰ ਤੇ ਤੂੰ ਮੇਰੀ ਭਣੇਵੀਂ ਹੋਈ ਕਿ.....।”

“ਹਾਂ, ਮਾਸੀ ਜੀ।”

ਪਹਿਲੀ ਮਿਲਨੀ ਵਿੱਚ ਹੀ ਸਾਡਾ ਮਾਸੀ ਨਾਲ ਅੰਤਾਂ ਦਾ ਮੋਹ ਹੋ ਗਿਆ। ਮਾਸੀ ਦੇ ਪੁੱਤਰ ਬਲਵੰਤ ਰਾਏ ਨੇ ਅਪਣੇ ਸਪਸ਼ਟ ਸੁਭਾਅ ਅਨੁਸਾਰ ਸਪਸ਼ਟ ਗੱਲ ਕੀਤੀ, “ਵੇਖੋ ਬੀਬੀ ਜੀ, ਅਸੀਂ ਤਾਂ ਕੁੱਤੇ ਦੀ ਮੌਤ ਮਰਨ ਵਾਲੇ ਲੋਕ ਆਂ। ਸਵੇਰੇ ਛੇ ਵਜੇ ਸ਼ੌਧ ਖੋਲ੍ਹਦੇ ਆਂ। ਸ਼ਾਮ ਨੂੰ ਨੌਂ-ਦਸ ਵਜੇ ਬੰਦ ਕਰਦੇ ਆਂ। ਘਰ ਪਰਤ ਆਧ-ਸੁੱਤੇ ਹੀ ਰੋਟੀ ਖਾਂਦੇ ਆਂ। ਤੁਸੀਂ ਆਪਣਾ ਦਿਲ ਆਪ ਹੀ ਲਾਉਣਾ ਏ। ਜੇ ਕਦੀ ਉਦਾਸ ਹੋਵੋ ਤਾਂ ਇਹਨਾਂ ਨੂੰ ਫੋਨ ਕਰ ਲੈਣਾ। ਇਹ ਤੁਹਾਡੀ ਖ਼ਬਰ-ਸਾਰ ਲੈ ਲੈਣਗੇ। ਬੰਦੇ ਚੰਗੇ ਨੇ। ਨਾਲੇ ਇਹਨਾਂ ਕੋਲ ਵਕਤ ਏ।”

“ਕਿਉਂ ਪੁੱਤਰ, ਕੋਈ ਕੰਮ-ਧੰਦਾ ਨਹੀਂ ਕਰਦੇ?”..... ਮਾਸੀ ਨੇ ਸਾਨੂੰ ਸਵਾਲ ਕੀਤਾ, ਜਿਸ ਦਾ ਸਾਡੀ ਥਾਂ ਉਹਦੇ ਪੁੱਤਰ ਨੇ ਹੀ ਜਵਾਬ ਦਿੱਤਾ, “ਕੰਮ ਤਾਂ ਕਰਦੇ ਨੇ। ਪਰ ਸਾਡੇ ਵਾਂਗ ਕੁੱਤੇ ਦੀ ਮੌਤ ਨੀ ਮਰਦੇ। ਨੌਕਰੀ ਪੇਸ਼ਾ ਲੋਕ ਨੇ। ਨੌਂ ਵਜੇ ਜਾਂਦੇ ਨੇ ਤੇ ਪੰਜ ਵਜੇ ਘਰ। ਸਨਿੱਚਰ, ਐਤ ਦੀਆਂ ਪੂਰੀਆਂ ਦੇ ਛੁੱਟੀਆਂ। ਇਹੋ-ਜਿਹੇ ਲੋਕ ਸਾਡੇ ਲਈ ਤਾਂ ਵਿਹਲੇ ਹੀ ਹੁੰਦੇ ਨੇ।”

ਮਾਸੀ ਦਾ ਸੁਭਾਅ ਬਹੁਤ ਮਿਲਾਪਤਾ ਤੇ ਮਿੱਠਾ ਸੀ। ਅਸੀਂ ਤਾਂ ਉਸ ਨੇ ਮੁੱਲ ਹੀ ਲੈ ਲਏ। ਅਗਲਾ ਐਤਵਾਰ ਆਇਆ ਤਾਂ ਅਸੀਂ ਮਾਸੀ ਨੂੰ ਪੁੱਛਿਆ ਕਿ ਗੁਰਦਵਾਰੇ ਜਾਵੇਗੇ ਕਿ ਮੰਦਰ?

ਮਾਸੀ ਨੇ ਜਵਾਬ ਦਿੱਤਾ, “ਪੁੱਤਰ ਕੋਈ ਫ਼ਰਕ ਨੀ ਦੋਵੇਂ ਥਾਂ ਚਲੇ ਚੱਲਾਂਗੇ। ਸਵੇਰੇ ਗੁਰਦਵਾਰੇ, ਸ਼ਾਮੀ ਮੰਦਰ।”

ਮਾਸੀ ਜੀ, ਇਹੋ-ਜਿਹੇ ਸਹਾਨ ਲੋਕ ਤਾਂ ਘੱਟ ਹੀ ਵੇਖੇ ਨੇ ਜਿਹੜੇ ਗੁਰਦਵਾਰੇ ਤੇ ਮੰਦਰ ਦੋਹਾਂ ਥਾਂਵਾਂ 'ਤੇ ਜਾਣ। ਤੁਸੀਂ ਤਾਂ ਕਮਾਲ ਕਰ ਦਿੱਤੀ।

ਨਹੀਂ ਬੇਟਾ, ਇਹ ਫ਼ਰਕ ਵਾਲੀ ਬੀਮਾਰੀ ਤਾਂ ਹੁਣੇ ਚੱਲੀ ਏ। ਉੱਧਰ ਸਾਡੇ ਪਾਕਿਸਤਾਨ ਵਿੱਚ ਤਾਂ ਹਿੰਦੂਆਂ ਨੂੰ ਗੁਰੂ-ਘਰ ਨਾਲ ਬੜਾ ਪਿਆਰ ਸੀ। ਉਹ ਇੱਕ ਪੁੱਤਰ ਨੂੰ ਤਾਂ ਸਿੱਖ ਜ਼ਰੂਰ ਬਣਾਂਦੇ ਸਨ।

ਮੈਨੂੰ ਮਾਸੀ ਦੀ ਗੱਲ ਬਹੁਤ ਚੰਗੀ ਲੱਗੀ। ਇਸ ਵਿੱਚ ਲੁਕੀ ਨੇਕ ਭਾਵਨਾ ਨੇ ਮੈਨੂੰ ਕੀਲ ਲਿਆ। 'ਬਗੀਚੀ ਵਿੱਚ ਭਾਂਤ-ਭਾਂਤ ਦੇ ਫੁੱਲ ਲਹਿਰਾ ਰਹੇ ਹੋਣ ਤਾਂ ਬਗੀਚੀ ਦੀ ਆਭਾ ਨੂੰ ਚਾਰ ਚੰਨ ਲੱਗ ਜਾਂਦੇ ਹਨ,' ਮੈਂ ਸੋਚਿਆ।

ਮੈਂ ਤੇ ਮੇਰੀ ਪਤਨੀ ਮਾਸੀ ਨੂੰ ਗੁਰਦਵਾਰੇ ਤੇ ਮੰਦਰ ਲੈ ਕੇ ਜਾਣ ਲਈ ਤਿਆਰ ਹੋ ਗਏ। ਬਲਵੰਤ ਤੇ ਉਹਦੀ ਪਤਨੀ, ਉਹਨਾਂ ਦੇ ਲੜਕੇ ਤੇ ਦੋਹਾਂ ਧੀਆਂ ਨੂੰ ਆਖਿਆ, 'ਬਈ, ਮਾਂ ਤਾਂ ਤੁਹਾਡੀ ਐ। ਤੁਸੀਂ ਵੀ ਨਾਲ ਸੰਗਤ ਕਰੋ।' ਬਲਵੰਤ ਰਾਏ ਨੇ ਫਿਰ ਖਰੀ ਤੇ ਸਪਸ਼ਟ ਗੱਲ ਕਰਦਿਆਂ ਜਵਾਬ ਦਿੱਤਾ, 'ਭਾਈ ਸਾਹਿਬ! ਐਤਵਾਰ ਨੂੰ ਸਾਨੂੰ ਸਿਰਫ਼ ਚਾਰ ਘੰਟੇ ਵਿਹਲੇ ਮਿਲਦੇ ਨੇ। ਉਹੀ ਸਮਾਂ ਸਾਡੀ ਜ਼ਿੰਦਗੀ ਦਾ ਸੁਰਗ ਹੁੰਦਾ ਏ। ਜਿਸ ਵਿੱਚ ਨ੍ਹਾ-ਧੋ ਲੈਂਦੇ ਆਂ, ਮਨਮਰਜ਼ੀ ਦੀ ਤਾਜ਼ੀ ਰੋਟੀ ਖਾ ਲੈਂਦੇ ਤੇ ਸੌ ਲੈਂਦੇ ਆਂ। ਇਹ ਸੁਰਗ ਸਾਥੋਂ ਨਾ ਖੋਹੋ।'

'ਠੀਕ ਐ, ਨਹੀਂ ਖੋਹਦਾ। ਤੂੰ ਬਈ ਅਨੰਤ ? ਚੱਲ ਮੰਦਰ, ਗੁਰਦਵਾਰੇ, ਯਾਰ ! ਮਾੜੀ-ਮੋਟੀ ਆਪਣੀ ਸੱਭਿਅਤਾ ਦਾ ਪਤਾ ਲੱਗੇਗਾ।' ਮੈਂ ਉਹਨਾਂ ਦੇ ਲੜਕੇ ਨੂੰ ਆਖਿਆ।

'ਸੋਰੀ ਅੰਕਲ ਜੀ, ਮੈਂ ਆਪਣੇ ਫ਼ਰੈਂਡਾਂ ਨਾਲ ਆਲਰੈਡੀ ਪ੍ਰੋਗਰਾਮ ਬਣਾਇਆ ਹੋਇਐ, ਉਥੇ ਵੀ ਮੈਨੂੰ ਸਮਝ ਨੀ ਪੈਂਦੀ ਕਿ ਉਹ ਕੀ ਕਹਿੰਦੇ ਨੇ। ਬਹੁਤ ਬੋਰ ਹੋ ਜਾਂਦਾ ਹਾਂ।'

'ਤੂੰ ਭਾਈ ਅਨੰਤ ?'

'ਮੈਂ ਅੰਕਲ ਜੀ, ਅੱਜ ਟੈਲੀ ਵੇਖਣੈ।'

'ਤੂੰ ਭਾਈ ਮੀਰਾ ?' ... ਅਖੀਰ ਮੈਂ ਉਹਨਾਂ ਦੀ ਭਲੀਮਾਣਸ ਜਿਹੀ ਕੁੜੀ ਨੂੰ ਪੁੱਛਿਆ।

ਮੈਂ ਅੰਕਲ ਜੀ, ਨਾ ਜਾਵਾਂ ਤਾਂ ਤੁਸੀਂ ਮਾਈਡ ਤਾਂ ਨਹੀਂ ਕਰੋਗੇ ? ਮੈਨੂੰ ਮੰਦਰ ਗੁਰਦਵਾਰੇ ਜਾਣਾ ਚੰਗਾ ਨੀ ਲਗਦਾ। ਪਿਛਲੇ ਸਮੇਂ ਦੀਆਂ ਨਾ ਸਮਝ ਆਣ ਵਾਲੀਆਂ ਗੱਲਾਂ ਕਰਦੇ ਨੇ। ਘਰ ਹੀ ਠਹਿਰਾਗੀ ਤੇ ਮੰਮੀ ਦੀ ਹੈਲਪ ਕਰਾਂਗੀ। ਪਰ ਜੇ ਤੁਸੀਂ ਆਖੋ ਤਾਂ ਚਲਦੀ ਹਾਂ।'

'ਨਹੀਂ ਬੇਟਾ, ਤੂੰ ਘਰ ਹੀ ਰਹਿ। ਮਾਂ ਦੀ ਸੇਵਾ ਕਰਮਾਂ ਨਾਲ ਹੀ ਮਿਲਦੀ ਐ। ... ਪਰ ਜਿਹੜੇ ਘਰ ਵਿੱਚ ਮਾਂ-ਬਾਪ ਸਵੇਰੇ ਛੇ ਵਜੇ ਤੋਂ ਰਾਤ ਦੇ ਦਸ ਵਜੇ ਤੀਕ ਆਪਣੇ ਬੱਚਿਆਂ ਦਾ ਮੂੰਹ ਵੀ ਨਹੀਂ ਵੇਖਦੇ, ਉੱਥੇ ਖ਼ੈਰ ਕਰਮ ਤਾਂ ਕਿਸੇ ਦੇ ਕੀ ਚੰਗੇ ਹੋ ਸਕਦੇ ਨੇ..... ਅੱਛਾ, ਸਾਸਰੀ ਕਾਲ ਤੇ ਨਸਮਤੇ ... ਅਸੀਂ ਚੱਲੇ।'

ਇਹ ਸਿਲਸਿਲਾ ਕਈ ਹਫ਼ਤੇ ਜਾਰੀ ਰਿਹਾ। ਮਾਸੀ ਪੁਰਾਣੇ ਵੇਲਿਆਂ ਦੀ ਔਰਤ ਸੀ। ਪੁਰਾਣੇ ਸਮਿਆਂ ਦੀਆਂ ਔਰਤਾਂ ਵਿੱਚ ਇੱਕ ਚੀਜ਼ ਤਾਂ ਸਾਝੀ ਹੁੰਦੀ ਹੈ ਕਿ ਉਹ ਕਰਮ ਕਰਦੀਆਂ ਹਨ। ਸੋਚਦੀਆਂ ਅਤੇ ਬੂਰਦੀਆਂ ਨਹੀਂ। ਮਨ ਵਿੱਚ ਵਿਚਾਰ ਆਇਆ ਨਹੀਂ

ਤੇ ਉਹ ਉੱਠ ਕੇ ਤੁਰੀਆਂ ਨਹੀਂ। ਮਾਸੀ ਗੁਰਦਵਾਰੇ ਗਈ, ਮੱਥਾ ਟੇਕਿਆ, ਦੋ ਬੋਲ ਬਾਣੀ ਦੇ ਸੁਣੇ, ਮੁੜ ਮੱਥਾ ਟੇਕਿਆ ਤੇ ਮੇਰੀ ਪਤਨੀ ਨੂੰ ਪੁੱਛਣ ਲੱਗੀ, "ਲੰਗਰ ਕਿੱਧਰ ਐ, ਧੀਏ?" ਮੇਰੀ ਪਤਨੀ ਉਸ ਨੂੰ ਲੰਗਰ ਵਿੱਚ ਲੈ ਗਈ। ਮਾਸੀ ਨੇ ਏਪ੍ਰਨ ਬੰਨ੍ਹਿਆ ਤੇ ਰੋਟੀਆਂ ਪਕਾਉਣ ਲੱਗ ਪਈ। ਇਸ ਕਰਮ ਦਾ ਅਸਰ ਆਮ ਸੇਵਕਾਂ 'ਤੇ ਤਾਂ ਪੈਣਾ ਹੀ ਸੀ, ਪ੍ਰਧਾਨ 'ਤੇ ਵੀ ਪਿਆ ਹਾਲਾਂ ਕਿ ਧਾਰਮਿਕ ਅਦਾਰਿਆਂ ਦੇ ਪ੍ਰਧਾਨਾਂ 'ਤੇ ਆਮ ਸੇਵਕਾਂ ਵੱਲੋਂ ਕੀਤੇ ਚੰਗੇ ਕਰਮਾਂ ਦਾ ਅਸਰ ਘੱਟ ਹੀ ਪੈਂਦਾ ਹੈ। ਉਸ ਨੇ ਵੀ ਮੈਨੂੰ ਵਾਰ-ਵਾਰ ਕਿਹਾ ਕਿ ਮਾਤਾ ਜੀ ਨੂੰ ਲੈ ਕੇ ਆਇਆ ਕਰੋ। ਇਹੋ-ਜਿਹੀ ਸੇਵਾ ਭਾਵਨਾ ਵਾਲੇ ਜਿਉੜਿਆਂ ਸਦਕਾ ਹੀ ਗੁਰੂ ਘਰ ਆਬਾਦ ਨੇ। ਆਪਣੀ ਘਰ ਵਾਲੀ ਨੂੰ ਤਾਂ ਮੈਂ ਜਦੋਂ ਵੀ ਲੰਗਰ ਦੀ ਸੇਵਾ ਲਈ ਆਖਦਾਂ ਉਹਦੇ ਉੱਲਾਂ ਉੱਠ ਆਉਂਦੀਆਂ ਨੇ। ਪ੍ਰਧਾਨ ਵੀ ਬਲਵੰਤ ਰਾਏ ਵਾਂਗ ਸਪਸ਼ਟ ਬੰਦਾ ਜਾਪਦਾ ਸੀ।

ਇਸੇ ਤਰ੍ਹਾਂ ਮੰਦਰ ਵਿੱਚ ਮਾਸੀ ਨੇ ਭਜਨ ਗਾਏ ਤੇ ਧੂੜਾਂ ਪੱਟ ਦਿੱਤੀਆਂ। ਇੱਥੇ ਵੀ ਪ੍ਰਧਾਨ ਸਾਹਿਬ ਇੰਨੇ ਪ੍ਰਭਾਵਿਤ ਹੋਏ ਕਿ ਆਪ ਪੰਜਾਬੀ ਹੁੰਦਿਆਂ ਵੀ ਮੈਨੂੰ ਹਿੰਦੀ ਵਿੱਚ ਬੇਨਤੀ ਕੀਤੀ, "ਅਰੇ ਭਾਈ, ਮਾਤਾ ਜੀ ਕੋ ਹਰ ਵੀਕ ਲੇ ਕਰ ਆਇਆ ਕਰੋ। ਅੱਛੇ ਭਜਨ ਗਾਨੇ ਵਾਲੇ ਤੇ ਮਿਲਤੇ ਹੀ ਨਹੀਂ।"

ਇਹਨਾਂ ਸਾਰੀਆਂ ਗੱਲਾਂ ਤੋਂ ਵੱਧ ਮਾਸੀ ਨੂੰ ਇੰਗਲੈਂਡ ਦੇ ਰਹਿਣ-ਸਹਿਣ ਨੇ ਪ੍ਰਭਾਵਿਤ ਕੀਤਾ। ਬੱਸ ਮਹਾਂ-ਪ੍ਰਸੰਨਤਾ ਦੇ ਵੇਗ ਵਿੱਚ ਇੰਗਲੈਂਡ ਦੀਆਂ ਸਿਫਤਾਂ ਤੇ ਇੰਡੀਆ ਦੀਆਂ ਕੁਸਿਫਤਾਂ ਕਰਦੀ ਰਹਿੰਦੀ।

"ਬੇਟਾ, ਵੇਖਣ ਤੇ ਸੁਣਨ 'ਚ ਬਹੁਤ ਫਰਕ ਐ। ਜੇ ਸੁਰਗ ਕਿਤੇ ਹੋਵੇਗਾ ਵੀ ਤਾਂ ਉਹ ਇੰਗਲੈਂਡ ਤੋਂ ਚੰਗੇਰਾ ਨਹੀਂ ਹੋਵੇਗਾ। ਏਅਰਪੋਰਟ 'ਤੇ ਉੱਤਰੀ ਤਾਂ ਏਨੇ ਗੋਰੇ-ਚਿੱਟੇ ਲੋਕ ਤੇ ਏਨੀ ਸਫ਼ਾਈ ਵੇਖ ਮੇਰੀਆਂ ਤਾਂ ਅੱਖਾਂ ਚੁੰਧਿਆ ਗਈਆਂ। ਏਨੀਆਂ ਚੌੜੀਆਂ ਤੇ ਸਾਫ਼-ਸੁਥਰੀਆਂ ਸੜਕਾਂ, ਭਾਵੇਂ ਜੀਭ ਨਾਲ ਚੱਟ ਲਵੇ। ਕੋਈ ਹਾਰਨ ਨਹੀਂ ਵਜਾਂਦਾ। ਇੰਡੀਆ 'ਚ ਤਾਂ ਬੱਸਾਂ ਟਰੱਕਾਂ ਵਾਲੇ ਕੰਨਾ ਦੇ ਪੜਦੇ ਪਾੜ ਦਿੰਦੇ ਨੇ। ਤੇ ਗੰਦ? ਤੋਬਾ-ਤੋਬਾ!"

ਅੱਜ ਮੇਰਾ ਬਲਵੰਤ ਦੱਸਦਾ ਸੀ ਕਿ ਇਹਨਾਂ ਮੁਲਕਾਂ ਤੋਂ ਮੱਖਣ, ਦੁੱਧ ਤੇ ਪਨੀਰ ਸੰਭਾਲਿਆ ਨਹੀਂ ਜਾ ਰਿਹਾ। ਇਸ ਲਈ ਮੁਫ਼ਤ ਵੰਡਿਆ ਜਾ ਰਿਹਾ ਏ। ਮੈਂ ਤਾਂ ਆਹਨੀ ਆਂ ਕਿ ਸੁਰਗ ਵਿੱਚ ਵੀ ਏਨੀਆਂ ਨੇਅਮਤਾਂ ਨਹੀਂ ਹੋ ਸਕਦੀਆਂ। ਨਾਲੇ ਪੁੱਤਰ, ਸੁਰਗ ਕਿਹੜਾ ਕਿਸੇ ਨੇ ਵੇਖਿਆ ਏ। ਵਾਹ-ਵਾਹ! ਅੰਗਰੇਜ਼ ਨੇ ਐਵੇਂ ਤੇ ਨਹੀਂ ਨਾ ਦੁਨੀਆ 'ਤੇ ਰਾਜ ਕੀਤਾ

ਪਰ ਮਾਸੀ ਜੀ, ਅਸੀਂ ਤਾਂ ਮੱਖਣ ਦੀ ਥਾਂ ਮਾਰਜਰੀਨ ਖਾਂਦੇ ਆਂ ਤਾਂ ਕਿ ਮੋਟੇ ਨਾ ਹੋ ਜਾਈਏ । ਦੁੱਧ ਵੀ ਬਹੁਤ ਚਰਬੀ ਵਧਾਉਂਦਾ ਏ । ਇਸੇ ਲਈ ਘੱਟ ਕਰੀਮ ਵਾਲਾ ਦੁੱਧ ਪੀਂਦੇ ਆਂ । ਮੇਰੀ ਪਤਨੀ ਨੇ ਆਖਿਆ ।

ਮਾਸੀ, ਮੇਰੀ ਪਤਨੀ ਨੂੰ ਝਈ ਲੈ ਕੇ ਪਈ, "ਤਾਂਹੀਉਂ ਤਾਂ ਫਾਂਕੜ ਪਈ ਲਗਦੀ ਏ"। ਦੁੱਧ ਮੱਖਣ ਤਾਂ ਰਿਸੀਆਂ-ਮੁਨੀਆਂ 'ਤੇ ਮਹਾਰਾਜਿਆਂ ਦੀ ਖੁਰਾਕ ਸੀ ਜਿਹੜੇ ਵੇਦ ਗ੍ਰੰਥ ਲਿਖਦੇ ਸਨ ਤੇ ਯੁੱਧ ਕਰਦੇ ਸਨ । ਨਾ ਮੇਰੀ ਧੀ, ਖਾਇਆ ਪੀਆ ਕਰ । ਇਹ ਜਿਹੜੀਆਂ ਤੇਰੇ ਮੋਢਿਆਂ ਅਤੇ ਤ੍ਰਿਕਲ 'ਚ ਪੀੜਾਂ ਰਹਿੰਦੀਆਂ ਨੇ ਨਾ, ਜੇ ਦਿਨਾਂ ਵਿੱਚ ਨਾ ਚੱਕੀਆਂ ਜਾਣ ਤਾਂ ਮੈਨੂੰ ਫੜ ਲਵੀਂ"

ਉਹ ਤਾਂ ਠੀਕ ਐ ਮਾਸੀ ਜੀ ਪਰ ਵੇਖੋ ਮੌਸਮ ਕਿੰਨਾ ਭੈੜਾ ਰਹਿੰਦੈ । ਸਾਰਾ ਦਿਨ ਕੈਦੀਆਂ ਵਾਂਗ ਅੰਦਰ ਤਾੜੇ ਰਹੀਦਾ ਏ । ... ਮੈਂ ਆਖਿਆ ।

ਮਾਸੀ ਨੂੰ ਮੇਰੀ ਗੱਲ ਬਹੁਤ ਬੁਰੀ ਲੱਗੀ । ਬੋਲੀ, "ਕੀ ਹੋਇਆ ਏ ਮੌਸਮ ਨੂੰ ? ਗਰਮੀ ਦਾ ਤਾਂ ਨਾਂ-ਨਿਸ਼ਾਨ ਨਹੀਂ ਏਥੇ । ਇੰਡੀਆ ਦੀ ਗਰਮੀ ਸ਼ਾਇਦ ਤੁਸੀਂ ਭੁੱਲ ਗਏ ਹੋ । ਤੋਬਾ ਮੇਰੇ ਰਾਮ ! ਇਨਸਾਨ ਸੁੱਕੇ ਤਾਲਾ ਭੂਤ ਬਣ ਜਾਂਦਾ ਏ । ਸਰਦੀਆਂ ਵਿੱਚ ਹਮੇਸ਼ਾਂ ਬਿਆਈਆਂ ਫਟੀਆਂ ਰਹਿੰਦੀਆਂ ਨੇ । ਅੱਧੀ ਰਾਤ ਤੀਕਰ ਢਿੱਡ 'ਚ ਗੋਡੇ ਲੈ ਕੇ ਪੈਂਦੇ ਆਂ ਤਾਂ ਕਿਤੇ ਜਾ ਕੇ ਪੈਰ ਜ਼ਰਾ ਗਰਮ ਹੁੰਦੇ ਨੇ । ਜ਼ਰਾ ਬਰਸਾਤਾਂ ਲੱਗ ਜਾਣ ਤਾਂ ਚਿੱਕੜ ਹੀ ਚਿੱਕੜ । ਮੱਛਰ ਏਨੇ ਕਿ ਹੁਣ ਇੰਡੀਆ ਵਿੱਚ ਘਰ-ਘਰ ਮਲੇਰੀਏ ਦੇ ਰੋਗੀ ਪਏ ਰਹਿੰਦੇ ਨੇ । ਅੰਦਰ ਕਿਉਂ ਤਾੜੇ ਰਹੇ ? ਏਨੇ ਸੋਹਣੇ ਮਕਾਨ ? ਗਲੀਚੇ । ਚੜ੍ਹੀ ਘੰਟੇ ਗਰਮ ਪਾਣੀ, ਭਾਵੇਂ ਚੁਬੱਚੇ ਭਰ-ਭਰ ਨਹਾਵੇ । ਗੈਸ ਦੇ ਹੀਟਰ ਤੇ ਕੁੱਕਰ । ਟੈਲੀਵਿਜ਼ਨ ਵੀਡੀਓ ਤੇ ਕਮਰੇ-ਕਮਰੇ ਵਿੱਚ ਟੇਪ ਰਿਕਾਰਡਰਾਂ, ਬਾਹਰ ਕਾਰਾਂ । ਬਹਿਸਤ ਵਿੱਚ ਵੀ ਇਹੋ-ਜਿਹੇ ਸੁੱਖ ਨਹੀਂ ਜੇ ਹੋਣੇ । ਸੁਕਰ ਕਰ ਪੁੱਤਰ, ਸੁਕਰ । ਜੇ ਇੰਡੀਆ 'ਚ ਹੁੰਦਾ ਤਾਂ ਮਾਸਾਂ ਕਿਤੇ ਸਕੂਟਰੀ ਜੁੜਨੀ ਸੀ । ਉਹ ਵੀ ਜੇ ਦੇਵੇਂ ਕੰਮ ਕਰਦੇ ਹੁੰਦੇ ।"

ਜਦੋਂ ਦੀ ਮਾਸੀ ਇੰਗਲੈਂਡ ਆਈ ਸੀ, ਹੋਰ ਦੀ ਹੋਰ ਹੋ ਗਈ ਸੀ । ਉਹ ਇੰਗਲੈਂਡ ਦੀ ਇੱਥੋਂ ਤੀਕ ਦੀਵਾਨੀ ਹੋ ਗਈ ਕਿ ਇੱਕ ਦਿਨ ਮੈਨੂੰ ਤੇ ਮੇਰੀ ਪਤਨੀ ਨੂੰ ਆਖਣ ਲੱਗੀ, "ਬੇਟਾ, ਮੈਂ ਤਾਂ ਬਲਵੰਤ ਨੂੰ ਆਖਣ ਲੱਗੀ ਜ਼ਰਾ ਬਿਜਕਦੀ ਆਂ । ਤੁਸੀਂ ਮੌਕਾ ਵੇਖ ਕੇ ਗੱਲ ਕਰਨਾ । ਜੇ ਉਹ ਮੈਨੂੰ ਪੱਕੇ ਤੌਰ ਤੇ ਇੱਥੇ ਰੱਖ ਲਵੇ ਤਾਂ ਮੇਰੀ ਵੀ ਅੰਤਲੀ ਉਮਰ ਸੁਰਗ ਵਿੱਚ ਕੱਟ ਜਾਵੇਗੀ । ਜਦੋਂ ਵਾਪਸ ਜਾਣ ਦਾ ਖਿਆਲ ਆਂਦਾ ਏ ਤਾਂ ਹੋਲ ਪੈਣ ਲੱਗ ਜਾਂਦਾ ਏ । ਫਿਰ ਹੌਲੀ-ਹੌਲੀ ਉਹਦੇ ਬਾਉ ਜੀ ਵੀ ਆ ਜਾਣਗੇ । ਸਾਡਾ ਦੋਹਾਂ ਦਾ ਜਹਾਨ 'ਤੇ ਆਣਾ ਸੁਫਲਾ ਹੋ ਜਾਵੇਗਾ । ਪਰਮਾਤਮਾ ਤੁਹਾਨੂੰ ਭਾਗ ਲਾਵੇ ।"

ਇੱਕ ਦਿਨ ਮੈਂ ਬੀਮਾਰ ਹੋ ਗਿਆ ਤੇ ਘਰ ਵਿੱਚ ਇਕੱਲਾ ਪਿਆ-ਪਿਆ ਅੱਕ ਗਿਆ। ਮਾਸੀ ਨੂੰ ਫੋਨ ਕੀਤਾ ਕਿ ਜੇ ਸੰਭਵ ਹੋਵੇ ਤਾਂ ਆ ਜਾਵੇ। ਮਾਸੀ ਜਿੱਥੇ ਖਲੋਤੀ ਸੀ ਉੱਥੋਂ ਹੀ ਆ ਗਈ। ਬੜੇ ਫਿਕਰ ਨਾਲ ਪੁੱਛਣ ਲੱਗੀ, "ਕੀ ਗੱਲ ਬੇਟਾ, ਠੀਕ ਤਾਂ ਹੋ ?"

"ਮਾਸੀ ਜੀ, ਬੁਖਾਰ ਸੀ ਜਰਾ। ਮੈਂ ਆਖਿਆ ਚਲੋ ਛੁੱਟੀ ਹੀ ਲੈ ਲੈਂਦੇ ਆਂ ਪਰ ਇਹ ਮੜ੍ਹੀਆਂ ਵਰਗੀ ਚੁੱਪ ਖਾਣ ਨੂੰ ਆਉਂਦੀ ਐ। ਕੀ ਜਿੰਦਗੀ ਐ ? ਸੱਤ ਸਾਲ ਏਸ ਮਕਾਨ ਵਿੱਚ ਰਹਿੰਦਿਆਂ ਹੋ ਗਏ ਪਰ ਕਦੇ ਕੋਈ ਗੁਆਂਢੀ ਸਾਡੇ ਘਰ ਨੀ ਆਇਆ। ਉਸ ਮੁਲਕ ਵਿੱਚ ਰਹਿਣ ਦਾ ਕੀ ਹੱਜ ਐ ਜਿੱਥੇ ਸੋ 'ਚੋਂ ਪਚੰਨਵੇਂ ਬੰਦੇ ਤੁਹਾਨੂੰ ਜਾਣਦੇ ਹੀ ਨਾ ਹੋਣ।"

ਜਾਹਰ ਹੈ ਕਿ ਮਾਸੀ ਨੂੰ ਮੇਰੀ ਗੱਲ ਪਸੰਦ ਨਹੀਂ ਸੀ ਆਉਣੀ ਤੇ ਨਾ ਹੀ ਆਈ। ਉਹ ਬਹੁਤ ਪਿਆਰ ਪਰ ਬਹੁਤ ਹੀ ਦ੍ਰਿੜ੍ਹਤਾ ਨਾਲ ਬੋਲੀ, "ਵੇਖ ਬੇਟਾ, ਉਝ ਤਾਂ ਤੇਰੀ ਮਰਜ਼ੀ ਏ ਪਰ ਤੂੰ ਮੜ੍ਹੀਆਂ-ਸਿਵਿਆਂ ਵਰਗੇ ਕੁਲਹਿਣੇ ਤੇ ਨਹਿਸ਼ ਬੋਲ ਨਾ ਬੋਲਿਆ ਕਰ। ਤੇਰੀ ਘਰ ਵਾਲੀ, ਤੇਰਾ ਪੁੱਤ, ਤੇਰੀ ਨੂੰਹ, ਤੇਰੀ ਧੀ-ਵੇਖ ਕਿੰਨਾ ਖੁਸ਼ ਪਰਿਵਾਰ ਏ ਤੇਰਾ। ਸਭ ਤੋਂ ਵੱਡੀ ਗੱਲ ਇਹ ਕਿ ਇੰਗਲੈਂਡ ਵਰਗੇ ਸੁਰਗ 'ਚ ਬੈਠਾ ਏਂ। ਸੋ ਵਾਰ ਧਰਤੀ ਨਿਮਸ਼ਕਾਰ ਪੁੱਤਰ। ਜਿੱਥੇ ਤੀਕ ਲੋਕਾਂ ਦੀ ਗੱਲ ਏ, ਇੰਡੀਆ ਵਿੱਚ ਵੀ ਲੋਕ ਹੁਣ ਪਹਿਲਾਂ ਵਾਂਗ ਮਿਲਣਸਾਰ ਨਹੀਂ ਰਹੇ। ਚੰਡੀਗੜ੍ਹ ਵਰਗੇ ਸ਼ਹਿਰਾਂ ਵਿੱਚ ਵੀ ਇੱਕ ਗੁਆਂਢੀ ਦੀ ਦੂਜੇ ਗੁਆਂਢੀ ਨਾਲ ਕੋਈ ਸਾਂਝ ਨਹੀਂ। ਸਾਰੇ ਅੱਗ ਲੱਗੀ ਵਾਂਗ ਫਿਰਦੇ ਨੇ। ... ਏਥੇ ਪੁੱਤਰ, ਬੜੀਆਂ ਬਹਾਰਾਂ ਨੇ। ਅਖਰੋਟ ਜੇਡੀ ਤਾਂ ਬਦਾਮ ਦੀ ਗਿਰੀ ਏ ਏਥੇ। ਕਾਜੂ, ਲੋਂਗ-ਲਾਚੀਆਂ ਕਿਵੇਂ ਰੁਲਦੇ ਫਿਰਦੇ ਨੇ। ਨਾ ਮੇਰਾ ਪੁੱਤਰ, ਮੜ੍ਹੀਆਂ ਵਰਗੇ ਬੋਲ ਨਾ ਬੋਲਿਆ ਕਰ।"

ਪਰ ਅੱਜ ਮਾਸੀ ਨੂੰ ਕੀ ਹੋ ਗਿਆ ਸੀ ? ਉਹ ਤੇ ਉਦਾਸ ਜਾਪ ਰਹੀ ਸੀ।

ਮੈਂ ਹੁਣ ਤੁਰਿਆ ਜਾ ਰਿਹਾ ਸਾਂ ਅਤੇ ਮਾਸੀ ਦੇ ਘਰ ਤੋਂ ਬਹੁਤ ਦੂਰ ਨਹੀਂ ਸਾਂ। ਹਾਈ ਐਸ ਵਿੱਚੋਂ ਲਿੰਟਨ ਰੋਡ 'ਤੇ ਪੈ ਗਿਆ ਸੀ। ਕਿਣ-ਮਿਣ ਹੋ ਰਹੀ ਸੀ। ਹਲਕੀ-ਹਲਕੀ ਧੁੰਦ ਦੀ ਚਾਦਰ ਦੀ ਝੁੰਬ ਮਾਰੀ ਮਕਾਨਾਂ ਦੀਆਂ ਕਤਾਰਾਂ ਇੰਢ ਖਲੋਤੀਆਂ ਸਨ ਜਿਵੇਂ ਕਿਸੇ ਆਦਮਖੌਰ ਦਿਉ ਦਾ ਪਹਿਰਾ ਹੋਵੇ। ਸਿਰਫ਼ ਘਰ ਖਲੋਤੇ ਸਨ, ਬੰਦੇ ਦੀ ਜਾਤ ਤੀਕ ਨਜ਼ਰ ਨਹੀਂ ਸੀ ਆ ਰਹੀ। ਇੰਨੇ ਸੋਹਣੇ ਘਰ ਬੰਦੇ ਦੀ ਜਾਤ ਬਿਨਾਂ ਕਿੰਨੇ ਭਿਆਨਕ ਲੱਗ ਰਹੇ ਸਨ। ਕਾਲੀ ਛੱਤ ਦੀ ਟੀਸੀ 'ਤੇ ਇੱਕ ਕਾਲੇ ਪੰਛੀ ਨੇ ਧੌਣ ਚੁੱਕੀ ਤੇ ਉੱਡ ਗਿਆ। ਚੁੱਪ ਹੋਰ ਵੀ ਭਿਆਨਕ ਹੋ ਗਈ।

ਮੈਂ ਘੰਟੀ ਵਜਾਈ ਤਾਂ ਮਾਸੀ ਨੇ ਇੱਕ ਦਮ ਬੁਹਾ ਖੋਲ੍ਹ ਦਿੱਤਾ ਜਿਵੇਂ ਮੈਨੂੰ ਹੀ ਉਡੀਕ ਰਹੀ ਹੋਵੇ। ਮੈਂ ਪੈਰਾਂ ਵੱਲ ਝੁਕਿਆ 'ਤੇ ਉਸ ਨੇ ਮੇਰਾ ਸਿਰ ਪਲੇਸਿਆ ਪਰ ਮੇਰੇ ਸਿਰ 'ਤੇ

ਜਿਹੜਾ ਹੱਥ ਟਿਕਿਆ, ਉਸ ਵਿੱਚ ਨਾ ਹੀ ਪਹਿਲਾਂ ਵਰਗੀ ਜਾਨ ਸੀ, ਨਾ ਹੀ ਨਿੱਘ ਤੇ ਨਾ ਹੀ ਥਰਥਰਾਹਟ । ਬਿਲਕੁਲ ਜਿਵੇਂ ਕਿਸੇ ਨੇ ਕੋਈ ਮਰੀ ਹੋਈ ਚੀਜ਼ ਹੌਲੀ-ਦੇਏ ਮੇਰੇ ਸਿਰ 'ਤੇ ਰੱਖ ਦਿੱਤੀ ਹੋਵੇ ।

ਮਾਸੀ ਜੀ, ਕੀ ਗੱਲ ਬੁਝੇ-ਬੁਝੇ ਲੱਗਦੇ ਹੋ ?

ਬੱਸ ਉਸ ਦੇ ਦੀਦਿਆਂ ਨੂੰ ਜਿਵੇਂ ਬੋਲਾਂ ਦੀ ਹੀ ਉਡੀਕ ਸੀ । ਭੁੱਬਾ ਮਾਰ-ਮਾਰ ਰੋਣ ਲੱਗ ਪਈ।

ਮੈਂ ਨੇੜੇ ਹੋ ਗਲਵੱਕੜੀ ਪਾਇਆਂ ਆਖਿਆ, 'ਮਾਸੀ ਜੀ, ਆਏਂ ਨਾ ਕਰੋ । ਮੈਨੂੰ ਦੱਸੋ ਕੀ ਗੱਲ ਐ ? ਤੁਹਾਡੀ ਹਰ ਤਕਲੀਫ਼ ਦੂਰ ਕਰਨ ਦੀ ਕੋਸ਼ਿਸ਼ ਕਰਾਂਗੇ ।'

ਸੈਟੀ 'ਤੇ ਬਹਿ ਮਾਸੀ ਨੇ ਮੇਰੇ ਅੱਗੇ ਇੰਝ ਹੱਥ ਜੋੜੇ ਜਿਵੇਂ ਉਸ ਨੇ ਕੋਈ ਬਹੁਤ ਵੱਡੀ ਸੁੱਖ ਸੁੱਖਣੀ ਹੋਵੇ ਤੇ ਮੈਂ ਉਸ ਦੀ ਸੁੱਖ ਪੂਰੀ ਕਰ ਸਕਦਾ ਹੋਵਾਂ । ਮੈਂ ਬੜਾ ਸ਼ਰਮਿੰਦਾ ਹੋ ਉਸ ਦੇ ਜੁੜੇ ਹੋਏ ਹੱਥ ਖੋਲ੍ਹ ਦਿੱਤੇ ਤੇ ਮਾਸੀ ਨੇ ਆਖਿਆ, 'ਪੁੱਤਰ ! ਤੂੰ ਰਹਿੰਦੀ ਦੁਨੀਆਂ ਤੀਕ ਜੀਵੇਂ, ਤੇਰੀ ਭਾਗਵਾਨ, ਤੇਰੇ ਬੱਚੇ ਜੀਣ ! ਮੇਰੇ 'ਤੇ ਇੱਕ ਅਹਿਸਾਨ ਕਰ । ਬਲਵੰਤ ਨੂੰ ਆਖ ਕਿ ਮੈਨੂੰ ਛੇਤੀ ਤੋਂ ਛੇਤੀ ਇੰਡੀਆ ਭੇਜ ਦੇਵੇ ।' ਇੰਝ ਆਖ ਮਾਸੀ ਮੁੜ ਜਾਰ-ਜਾਰ ਰੋਣ ਲੱਗ ਪਈ ।

ਮੈਂ ਤਾਂ ਜਿਵੇਂ ਚਕਰਾ ਹੀ ਗਿਆ ਤੇ ਆਖਿਆ, 'ਹੈ ! ਤੁਸੀਂ ਤੇ ਇੰਡੀਆ ?' ਤੁਸੀਂ ਤਾਂ ਇੰਗਲੈਂਡ ਦੀਆਂ ਦਾਤਾਂ ਤੇ ਗੁਣ ਗਾਉਂਦੇ ਨਹੀਂ ਸੀ ਥਕਦੇ । ਤੁਸੀਂ ਤਾਂ ਬਾਊ ਜੀ ਨੂੰ ਵੀ ਬੁਲਾ, ਪੱਕੇ ਤੌਰ 'ਤੇ ਇੱਥੇ ਰਹਿਣਾ ਚਾਹੁੰਦੇ ਸੀ ਕੀ ਗੱਲ ਬਲਵੰਤ, ਤੁਹਾਡੀ ਨੂੰਹ ਜਾਂ ਬੱਚਿਆਂ ਨੇ ਤਾਂ ਨੀ ਕੁਝ ਆਖਿਆ ਤੁਹਾਨੂੰ ?'

ਮਾਸੀ ਜ਼ਰਾ ਸੰਭਲੀ ਤੇ ਬੋਲੀ, 'ਪੁੱਤਰ ਦੁੱਖ ਤਾਂ ਇਹੀ ਏ ਕਿ ਇੱਥੇ ਕੋਈ ਕਿਸੇ ਨੂੰ ਕੁਝ ਨਹੀਂ ਕਹਿੰਦਾ । ਸਵੇਰੇ ਤਾਂ ਪਤਾ ਹੀ ਨਹੀਂ ਲੱਗਦਾ ਉਹ ਕਦੋਂ ਚਲੇ ਜਾਂਦੇ ਨੇ । ਰਾਤ ਨੂੰ ਕਿਤੇ ਦਸ ਵਜੇ ਤੋਂ ਵੀ ਪਿੱਛੋਂ ਆਉਂਦੇ ਨੇ ਤੇ ਇੰਨੇ ਥੱਕੇ ਹੋਏ ਹੁੰਦੇ ਨੇ ਕਿ ਜੇ ਮੈਂ ਕੋਈ ਗੱਲ ਕਰਾਂ ਜਾਂ ਤਾਂ ਲਾਹ ਕੇ ਰੱਖ ਦਿੰਦੇ ਨੇ ਜਾਂ ਹਾਂ - ਹੂੰ ਕਰ ਛੱਡਦੇ ਨੇ । ਬਸ ਬੀਅਰ ਦਾਰੂ ਪੀ, ਦੋ ਰੋਟੀਆਂ ਨਿਗਲ ਆਪਣੇ ਕਮਰੇ ਵੱਲ ਨੱਸ ਜਾਂਦੇ ਨੇ । ਮੈਂ ਆਖਣੀਆਂ - 'ਬੰਤ ਬੇਟਾ' ਆਹ ਇੰਡੀਆ ਤੋਂ ਤੇਰੇ ਬਾਊ ਜੀ ਦੀ ਚਿੱਠੀ ਆਈ ਹੈ, ਨਾਲੇ ਤੇਰੀ ਭੈਣ ਦੀ ਵੀ । ... ਬੱਸ ਬੇਦਿਲੀ ਜਿਹੀ ਨਾਲ ਆਖ ਦੇਵੇਗਾ - ਬੀਬੀ, ਤੂੰ ਹੀ ਜਵਾਬ ਦੇ ਦੇਵੀ । ਮੇਰੇ ਕੋਲ ਪੜ੍ਹਨ ਦਾ ਵਕਤ ਨਹੀਂ ਏ ।'

ਤੁਸੀਂ ਮਾਸੀ ਜੀ, ਆਪਣੀ ਨੂੰਹ ਨਾਲ ਗੱਲ-ਬਾਤ ਕਰਿਆ ਕਰੋ । ਉਹਦੇ ਨਾਲ ਦੁਕਾਨ 'ਤੇ ਚਲੇ ਜਾਇਆ ਕਰੋ । ਔਰਤਾਂ ਨਾਲ ਔਰਤਾਂ ਦੀ ਬੜੀ ਸਾਂਝ ਹੁੰਦੀ ਐ । ... ਮੈਂ ਮਾਸੀ ਨੂੰ ਇਸ ਭਵ-ਸਾਗਰ 'ਚੋਂ ਕੱਢਣ ਲਈ ਸੁਝਾਉ ਦਿੱਤਾ ।

ਮਾਸੀ ਹੱਸੀ - ਉਦਾਸ ਤੇ ਵਿਅੰਗਮਈ ਹਾਸਾ ! ਤੇ ਆਖਣ ਲੱਗੀ, "ਵੇਖ ਪੁੱਤਰ, ਗੱਲ ਕੀਤੀ ਦੂਰ ਚਲੀ ਜਾਂਦੀ ਏ। ਇਹ ਕੋਈ ਨੌਂਹ ਏ ? ਇਸ ਦੀ ਸਿਰਫ਼ ਸ਼ਕਲ ਹੀ ਇੰਡੀਅਨ ਏ, ਬਾਕੀ ਸਭ ਕੁਝ ਗੋਰੀਆਂ ਤੋਂ ਵੀ ਭੈੜਾ ਏ। ਏਹਨੇ ਕਦੀ ਮੇਰੇ ਪੈਰਾਂ ਨੂੰ ਹੱਥ ਨੀ ਲਾਇਆ। ਕਦੀ ਨੀ ਆਖਿਆ ਕਿ ਬੀਬੀ ਕੋਈ ਆਪਣੀ ਸੱਭਿਅਤਾ ਜਾਂ ਮਾਣ-ਮਰਿਆਦਾ ਬਾਰੇ ਗੱਲ ਸੁਣਾਉ। ਇੱਕ ਦਿਨ ਕਹੇ-ਕਹਾਏ ਮੈਨੂੰ ਦੁਕਾਨ 'ਤੇ ਲੈ ਤਾਂ ਗਈ ਪਰ ਪਿਛਲੇ ਪਾਸੇ ਇੱਕ ਖੁਰੇ ਜਿੰਨੀ ਥਾਂ ਸੀ ਜਿਥੇ ਮੈਨੂੰ ਪੰਦਰਾਂ ਘੰਟੇ ਤਾੜੀ ਰੱਖਿਆ। ਸਾਹ ਘੁਟ ਗਿਆ ਮੇਰਾ। ਔਤਰੀ ਕੈਦ ਵਿੱਚ ਪਤਾ ਨੀ ਲੋਕ ਕਿਵੇਂ ਰਹਿ ਲੈਂਦੇ ਨੇ ਭਾਈ ।"

ਤਾਂ ਫਿਰ ਪੋਤੇ-ਪੋਤੀਆਂ ਨਾਲ ਦਿਲ ਪਰਚਾਇਆ ਕਰੇ। ਮੂਲ ਨਾਲੋਂ ਵਿਆਜ ਪਿਆਰਾ ਹੁੰਦੇ ।

ਮਾਸੀ ਦੇ ਬੁੱਲ੍ਹਾਂ 'ਤੇ ਫਿਰ ਦੁੱਖ ਭਰੀ ਤੇ ਵਿਅੰਗਮਈ ਮੁਸਕਾਨ ਤੜਫੀ, "ਪੋਤੇ ਪੋਤੀਆਂ.... ਮੁੰਡਾ ਤੇ ਛੋਟੀ ਕੁੜੀ ਤਾਂ ਉੱਥੇ ਹੀ ਇਹਨਾਂ ਦੇ ਕਹਿਣੇ 'ਚ ਨਹੀਂ। ਮੁੰਡਾ ਤਾਂ ਬਹੁਤਾ ਬਾਹਰ ਹੀ ਫਿਰਦਾ ਰਹਿੰਦਾ ਏ। ਜਦੋਂ ਘਰ ਹੋਵੇ ਤਾਂ ਟੈਲੀ ਦੁਆਲੇ ਜਾਂ ਆਪਣੇ ਕਮਰੇ ਵਿੱਚ ਕੰਨ-ਖਾਣੇ ਅੰਗਰੇਜ਼ੀ ਦੇ ਗਾਣੇ ਸੁਣਦਾ ਰਹਿੰਦਾ ਏ। ਛੋਟੀ ਕੁੜੀ ਦੇ ਮੈਨੂੰ ਉੱਥੇ ਹੀ ਲੱਛਣ ਚੰਗੇ ਨੀ ਜਾਪਦੇ। ਕਈ ਵਾਰ ਮੈਂ ਇੱਕ ਭੈੜੇ ਜਿਹੇ ਵਾਲਾਂ ਵਾਲੇ ਮੁੰਡੇ ਨੂੰ ਉਹਦੇ ਨਾਲ ਗੇਟ ਤੀਕ ਆਉਂਦੇ ਵੇਖਿਆ ਏ। ਮੈਂ ਬਲਵੰਤ ਨਾਲ ਗੱਲ ਕਰਨੀ ਤਾਂ ਠੀਕ ਨੀ ਸਮਝੀ ਕਿ ਕੁੜੀ ਨੂੰ ਧੌਲ-ਧੌਫਾ ਨਾ ਕਰੇ। ਨੂੰਹ ਨਾਲ ਗੱਲ ਕੀਤੀ ਸੀ। ਪਤਾ ਈ ਉਸ ਨੇ ਕੀ ਜਵਾਬ ਦਿੱਤਾ ?"

ਕੀ ਜਵਾਬ ਦਿੱਤਾ ?

ਨਾ ਆਖਣ ਲੱਗੀ, "ਬੀਬੀ, ਇੰਡੀਆ ਦਾ ਮੁੰਡਾ ਤਾਂ ਸਾਡੀਆਂ ਕੁੜੀਆਂ ਨੇ ਲੈਣਾ ਨਹੀਂ। ਸਾਡੇ ਕੋਲ ਮੁੰਡੇ ਲੱਭਣ ਦਾ ਵਕਤ ਨਹੀਂ। ਸਗੋਂ ਚੰਗਾ ਹੈ ਕਿ ਆਪੇ ਲੱਭ ਲੈਣਗੀਆਂ....." ਕੀ ਆਖਦੀ ਮੈਂ ? 'ਬੱਸ ਚੁੱਪ-ਚਾਪ ਸੁਣ ਲਈ ਤੇ ਪੀਂ ਗਈ ਪਰ ਸਾਰੀ ਰਾਤ ਆਪਣੇ ਆਪ ਵਿੱਚ ਰਿੱਝਦੀ ਰਹੀ। ਹੇ ਭਗਵਾਨ ! ਏਥੇ ਵੱਸਦੇ ਲੋਕਾਂ ਦਾ ਕੀ ਬਣੇਗਾ ?"

ਮੈਂ ਮਾਸੀ ਨੂੰ ਜ਼ਰਾ ਰੰਗ ਵਿੱਚ ਲਿਆਉਣ ਲਈ ਆਖਿਆ, "ਤੁਸੀਂ ਕੋਈ ਫਿਕਰ ਨਾ ਕਰੋ। ਇਹਨਾਂ ਕੋਲ ਪੈਸੇ ਬਥੇਰੇ ਨੇ । ਇਹਨਾਂ ਦੇ ਬਹੁਤ ਸੋਹਣੇ ਬਕਸੇ ਬਣਨਗੇ। ਨਾ ਕਿਸੇ ਨੂੰ ਫੁੱਲ ਚੁਗਣੇ ਪੈਣਗੇ ਤੇ ਨਾ ਹਰਦਵਾਰ ਜਾਣਾ ਪਵੇਗਾ। ਇਹ ਲੋਕ ਬੇਹੱਦ ਖੁਸ਼ ਨੇ ਆਪਣੀ ਉੱਲੂਆਂ ਦੀ ਦੁਨੀਆ ਵਿੱਚ। ਇਹ ਬਿਲਕੁਲ ਪਸੰਦ ਨਹੀਂ ਕਰਦੇ ਕਿ ਕੋਈ ਇਹਨਾਂ ਲਈ ਚਿੰਤਾ ਕਰੇ।... ਬੜੀ ਕੁੜੀ ਤਾਂ ਬੜੀ ਚੰਗੀ ਐ। ਉਹਦੇ ਨਾਲ ਗੱਲ-ਬਾਤ ਕਰਿਆ ਕਰੋ।"

ਚੰਗੀ ਤਾ ਸਾਇਦ ਹੋਵੇਗੀ ਪਰ ਬੋਲੀ ਦੀ ਕੋਈ ਸਾਂਝ ਨਹੀਂ। ਬੱਸ ਹੈਲੋ ਤੇ ਗੁੱਡ ਨੈਟ ਕਰਨ ਲੱਗੀ ਮੈਨੂੰ ਚੁੰਮ ਜ਼ਰੂਰ ਲੈਂਦੀ ਏ। ਘੜੀ ਕੁ ਕਾਲਜੇ ਵਿੱਚ ਠੰਢ ਪੈ ਜਾਂਦੀ ਏ। ਬੱਸ ਮੁੜ ਉਹੀ ਚੁੱਪ ਤੇ ਉਦਾਸੀ ਜਿਹੜੀ ਘੰਟਿਆਂ ਬੱਧੀ ਨਹੀਂ ਟੁਟਦੀ।

ਮਾਸੀ ਦੀਆਂ ਗੱਲਾਂ ਤੋਂ ਮੈਂ ਉਸ ਦੀ ਹਾਲਤ ਦਾ ਅੰਦਾਜ਼ਾ ਲਾ ਬੜਾ ਫਿਕਰਮੰਦ ਹੁੰਦਾ ਜਾ ਰਿਹਾ ਸਾਂ। ਕੋਈ ਨਾ ਕੋਈ ਤਾਂ ਰੁਝੇਵਾਂ ਚਾਹੀਦਾ ਹੈ। ਇੰਝ ਤਾਂ ਪਾਗਲ ਹੋ ਜਾਵੇਗੀ ਵਿਚਾਰੀ। ਇਸੇ ਹਾਲਤ ਦੇ ਹੱਲ ਲਈ ਮੈਂ ਕੁਝ ਨਾ ਕੁਝ ਪੁੱਛੀ-ਦੱਸੀ ਜਾ ਰਿਹਾ ਸਾਂ।

ਬੱਚਿਆਂ ਲਈ ਖਾਣਾ ਬਣਾਇਆ ਕਰੋ। ਨਾਲੇ ਇਹ ਸੁਆਦ ਲੈਣਗੇ, ਨਾਲੇ ਤੁਹਾਡਾ ਵਕਤ ਕੱਟ ਜਾਇਆ ਕਰੇਗਾ।

ਮਾਸੀ ਡਾਢੇ ਦੁੱਖ ਨਾਲ ਬੋਲੀ, ਪੰਜੇ ਜਣਿਆਂ ਦੇ ਪੰਜਾਹ ਰਾਹ ਨੇ। ਕੋਈ ਕਿਸੇ ਨੂੰ ਖੋਚਲ ਹੀ ਨਹੀਂ ਦਿੰਦਾ। ਇੰਡੀਆ ਵਿੱਚ ਸਵੇਰੇ-ਸ਼ਾਮ ਨਿਆਣਿਆਂ ਨੇ ਅਸਮਾਨ ਸਿਰ 'ਤੇ ਚੁੱਕਿਆ ਹੁੰਦਾ ਏ ਕਿ ਮਾਤਾ ਜੀ, ਮੈਂ ਪਰੱਠੀ ਖਾਣੀ ਏ। ਮਾਤਾ ਜੀ, ਮੈਂ ਗੋਭੀ ਨਾਲ ਫੁਲਕਾ ਖਾਣਾ ਏ। ਮਾਤਾ ਜੀ, ਮੈਂ ਚਾਹ ਪੀਣੀ ਏ। ਮਾਤਾ ਜੀ, ਮੈਂ ਦੁੱਧ ਵਿੱਚ ਪੱਤੀ ਪਾ ਕੇ ਪੀਣੀ ਏ... ਪਰ ਏਥੇ ਕਿਚਨ ਵਿੱਚ ਵੜਦੇ ਨੇ ਤੇ ਡੌਬਿਆਂ 'ਚੋਂ ਕਾਰਨਵਲੇਸ ਪਲੇਟ ਵਿੱਚ ਪਾ, ਵਿੱਚ ਦੁੱਧ ਦੀ ਬੋਤਲ ਉਲੱਦ ਖਾ ਕੇ ਅੱਹ ਜਾਂਦੇ ਨੇ ਜਾਂ ਮਾਸ-ਮਛੀ ਤਲ-ਤਲ ਖਾਈ ਜਾਂਦੇ ਨੇ। ਮੇਰਾ ਤਾਂ ਪੁੱਤਰ ਧਰਮ ਭ੍ਰਿਸ਼ਟ ਕਰ ਛੱਡਿਆ ਸੂ। ਇੰਡੀਆ ਜਾਂਦੀ ਹੀ ਪਹਿਲਾਂ ਹਰਦਵਾਰ ਨਹਾ ਕੇ ਹੀ ਘਰ ਵੜਾਂਗੀ।

"ਨਾ, ਮਾਸੀ ਜੀ, ਜਿਉਂਦੇ ਜੀਅ ਹਰਦਵਾਰ ਨਾ ਜਾਣਾ।" ... ਮੈਂ ਮਜ਼ਾਕ ਕੀਤਾ।

ਪਰ ਮਾਸੀ ਤਾਂ ਹੋਰ ਵੀ ਗੰਭੀਰ ਹੋ ਗਈ ਸੀ। ਅਤਿ ਨਿਮਰਤਾ ਨਾਲ ਬੋਲੀ, "ਪੁੱਤਰ, ਜੇ ਤੂੰ ਮੈਨੂੰ ਇੰਡੀਆ ਘਲਾਉਣ 'ਚ ਮੇਰੀ ਮਦਦ ਕਰੇਂ ਤਾਂ ਮੈਂ ਤੇਰਾ ਅਹਿਸਾਨ ਉਮਰ-ਭਰ ਨਹੀਂ ਭੁੱਲਾਂਗੀ। ਨਹੀਂ ਤਾਂ ਮੈਂ ਘੁਟ-ਘੁਟ ਕੇ ਮਰ ਜਾਵਾਂਗੀ।" ਆਖ ਉਹ ਮੁੜ ਜ਼ਾਰ-ਜ਼ਾਰ ਰੋਣ ਲੱਗ ਪਈ।

ਮੈਂ ਮਾਸੀ ਦੀਆਂ ਅੱਖਾਂ ਪੂੰਝੀਆਂ। ਉਹਦੀਆਂ ਅੱਖਾਂ ਵਿੱਚ ਤਾਂ ਸਰਜ ਮਰਿਆ ਪਿਆ ਸੀ। ਮੇਰੀਆਂ ਆਪਣੀਆਂ ਅੱਖਾਂ ਭਰ ਆਈਆਂ। ਤਸੱਲੀ ਦਿੰਦਿਆਂ ਆਖਿਆ, "ਮਾਸੀ ਜੀ, ਕੋਈ ਫਿਕਰ ਨਾ ਕਰੋ। ਹੁਣ ਤੁਹਾਨੂੰ ਇੰਡੀਆ ਜਾਣਾ ਹੀ ਚਾਹੀਦਾ। ਨਹੀਂ ਤਾਂ ਤੁਹਾਨੂੰ ਇਹ ਮੜ੍ਹੀਆਂ ਵਰਗੀ ਇਕੱਲ ਨਿਗਲ ਜਾਵੇਗੀ।"

ਮੈਂ ਮਾਸੀ ਨੂੰ ਅੱਖਾਂ ਪੂੰਝਣ ਲਈ ਟਿਸੂ ਫੜਾਇਆ। ਮੇਰੇ ਵੱਲੋਂ ਦਰਸਾਈ ਹਮਦਰਦੀ ਤੇ ਤਸੱਲੀ ਨਾਲ ਮਾਸੀ ਜ਼ਰਾ ਸੰਭਲ ਗਈ ਤੇ ਆਪਣੇ ਆਪੇ ਵਿੱਚ ਆਉਂਦੀ ਆਖਣ ਲੱਗੀ, "ਪੁੱਤਰ ਮੈਂ ਤਾਂ ਆਪ ਮਰ ਕੇ ਵੇਖ ਲਿਆ ਏ। ਇਹ ਤਾਂ ਮੜ੍ਹੀਆਂ ਤੋਂ ਵੀ ਦੂਰ ਦੀ ਕੋਈ ਸ਼ੈਅ ਏ। ਮੜ੍ਹੀਆਂ ਵਿੱਚ ਤਾਂ ਫਿਰ ਵੀ ਚੜ੍ਹਦੀ ਧੁੱਪ ਆਂਦੀ ਏ। ਵਾ ਵਗਦੀ ਏ। ਪੱਛੀ ਚਹਿਕਦੇ ਨੇ....."

ਸ਼ਬਦ-ਅਰਥ :

ਕਾਂਗਿਆਰੀ - ਕਣਕ ਵਿੱਚ ਉੱਗੀ ਬੂਟੀ। ਕੀਲ ਲਿਆ - ਵਸ ਵਿੱਚ ਕਰ ਲਿਆ, ਬੰਨ੍ਹ ਲਿਆ। ਮਾਈਂਡ ਕਰਨਾ - ਮਹਿਸੂਸ ਕਰਨਾ, ਬੁਰਾ ਮਨਾਉਣਾ। ਤ੍ਰਿਕਲ-ਮੋਢਿਆਂ ਅਤੇ ਧੌਣ ਦਾ ਵਿਚਲਾ ਹਿੱਸਾ।

ਪਾਠ-ਅਭਿਆਸ

1. 'ਮੜੀਆਂ ਤੋਂ ਦੂਰ' ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਵਿਦੇਸ਼ਾਂ (ਇੰਗਲੈਂਡ) ਆਏ ਬਲਵੰਤ ਰਾਏ ਨੂੰ ਉਸ ਦੀ ਮਾਂ ਕੀ ਕਹਿੰਦੀ ਹੈ ?
3. ਲੇਖਕ ਦੀ ਮਾਸੀ ਦਾ ਸੁਭਾਅ ਕਿਹੋ-ਜਿਹਾ ਹੈ ?
4. ਵਿਦੇਸ਼ ਵਿੱਚ ਰਹਿੰਦੇ ਭਾਰਤੀ ਬੱਚਿਆਂ ਦਾ ਆਪਣੇ ਮਾਪਿਆਂ ਪ੍ਰਤਿ ਕਿਹੋ-ਜਿਹਾ ਵਤੀਰਾ ਹੈ ?
5. ਮਾਸੀ ਵੱਲੋਂ ਅਜਿਹੀ ਕਿਹੜੀ ਗੱਲ ਕਹੀ ਗਈ ਜਿਸ ਨੇ ਲੇਖਕ ਨੂੰ ਕੀਲ ਲਿਆ ?
6. ਮਾਸੀ ਨੇ ਲੇਖਕ ਨੂੰ ਮੜੀਆਂ-ਸਿਵਿਆਂ ਵਰਗੇ ਨਹਿਸ਼ ਬੋਲ ਬੋਲਣ ਤੋਂ ਕਿਉਂ ਵਰਜਿਆ ?
7. "ਮੈਂ ਆਖਨੀਆਂ—ਬੇਤ ਬੇਟਾ, ਆਹ ਇੰਡੀਆ ਤੋਂ ਤਰੇ ਬਾਊ ਜੀ ਦੀ ਚਿੱਠੀ ਆਈ ਹੈ, ਨਾਲੇ ਤੇਰੀ ਭੈਣ ਦੀ ਵੀ", ਮਾਸੀ ਨੇ ਇਹ ਸ਼ਬਦ ਲੇਖਕ ਨੂੰ ਕਿਉਂ ਕਹੇ ?
8. ਮਾਸੀ ਇੰਗਲੈਂਡ ਤੋਂ ਇੰਡੀਆ ਨੂੰ ਮੁੜ ਕਿਉਂ ਪਰਤ ਆਉਣਾ ਚਾਹੁੰਦੀ ਹੈ ?

* * * * *

ਵਰਿਆਮ ਸਿੰਘ ਸੰਧੂ

(1945)

ਲੇਖਕ ਬਾਰੇ :

ਵਰਿਆਮ ਸੰਧੂ ਦਾ ਜਨਮ 10 ਸਤੰਬਰ, 1945 ਈ: ਨੂੰ ਮਾਤਾ ਸ਼੍ਰੀਮਤੀ ਜੋਗਿੰਦਰ ਕੌਰ ਅਤੇ ਪਿਤਾ ਸ੍ਰੀ ਦੀਦਾਰ ਸਿੰਘ ਦੇ ਘਰ, ਪਿੰਡ ਚਵਿੰਡਾ ਕਲਾਂ, ਜ਼ਿਲ੍ਹਾ ਅੰਮ੍ਰਿਤਸਰ ਵਿਖੇ ਹੋਇਆ। ਉਹ ਐੱਮ. ਫਿੱਲ. ਪੰਜਾਬੀ ਹਨ। ਉਹ ਲਾਇਲਪੁਰ ਖ਼ਾਲਸਾ ਕਾਲਜ ਜਲੰਧਰ ਵਿੱਚ ਪੰਜਾਬੀ ਦੇ ਲੈਕਚਰਾਰ ਲੱਗੇ ਰਹੇ ਅਤੇ ਉੱਥੋਂ ਹੀ ਸੇਵਾ-ਮੁਕਤ ਹੋਏ।

ਸੰਧੂ ਪੰਜਾਬੀ ਦੇ ਸਿਰਮੌਰ ਕਹਾਣੀਕਾਰਾਂ ਵਿੱਚੋਂ ਹਨ। ਉਹਨਾਂ ਨੇ ਪੰਜਾਬੀ ਕਹਾਣੀ ਦੇ ਮੁਹਾਂਦਰੇ ਨੂੰ ਬਦਲ ਕੇ ਰੱਖ ਦਿੱਤਾ। ਉਹਨਾਂ ਨੇ ਆਪਣੀਆਂ ਕਹਾਣੀਆਂ ਵਿੱਚ ਅਜੋਕੇ ਪੇਂਡੂ ਸਮਾਜ ਦੀ ਛੋਟੀ ਕਿਸਾਨੀ, ਕਿਰਤੀਆਂ ਅਤੇ ਨਿਮਨ ਮੱਧ-ਵਰਗੀ ਪਾਤਰਾਂ ਦੇ ਦੁਖਾਂਤ ਨੂੰ ਬੜੀ ਡੂੰਘਾਈ ਨਾਲ ਬਿਆਨਿਆ ਹੈ।

ਉਹਨਾਂ ਦੇ ਚਾਰ ਕਹਾਣੀ-ਸੰਗ੍ਰਹਿ : 'ਲੋਹੇ ਦੇ ਹੱਥ', 'ਅੰਗ-ਸੰਗ', 'ਭੱਜੀਆਂ ਬਾਹੀ' ਅਤੇ 'ਚੋਬੀ ਕੂਟ' ਛਪ ਚੁੱਕੇ ਹਨ। 'ਚੋਬੀ ਕੂਟ' ਕਹਾਣੀ-ਸੰਗ੍ਰਹਿ ਨੂੰ ਸਾਹਿਤ ਅਕਾਦਮੀ, ਦਿੱਲੀ ਪੁਰਸਕਾਰ ਪ੍ਰਾਪਤ ਹੋਇਆ। ਵਰਿਆਮ ਸਿੰਘ ਸੰਧੂ ਨੇ ਸਫ਼ਰਨਾਮੇ, ਇੱਕ ਜੀਵਨੀ ਅਤੇ ਤਿੰਨ ਆਲੋਚਨਾ ਦੀਆਂ ਪੁਸਤਕਾਂ ਵੀ ਲਿਖੀਆਂ ਹਨ। ਲੰਮੀ ਕਹਾਣੀ ਨੇ ਸੰਧੂ ਨੂੰ ਬੇਹੱਦ ਪ੍ਰਸਿੱਧੀ ਤੇ ਪ੍ਰਵਾਨਗੀ ਹਾਸਲ ਕਰਵਾਈ।

ਹਥਲੀ ਪਾਠ-ਪੁਸਤਕ ਵਿੱਚ ਵਰਿਆਮ ਸਿੰਘ ਸੰਧੂ ਦੀ ਪ੍ਰਤਿਨਿਧ ਕਹਾਣੀ 'ਅੰਗ-ਸੰਗ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

ਇਸ ਕਹਾਣੀ ਵਿੱਚ ਲੇਖਕ ਨੇ ਛੋਟੇ ਕਿਸਾਨ ਪਰਿਵਾਰ ਦੀਆਂ ਤੰਗੀਆਂ-ਤੁਰਸੀਆਂ, ਮਜ਼ਬੂਰੀਆਂ ਅਤੇ ਨਸ਼ੇ ਦੀਆਂ ਭੈੜੀਆਂ ਆਦਤਾਂ ਕਾਰਨ ਹੋਈ ਮੰਦਹਾਲੀ ਨੂੰ ਬਾਖ਼ੂਬੀ ਬਿਆਨ ਕੀਤਾ ਹੈ।

'ਅੰਗ-ਸੰਗ' ਕਹਾਣੀ ਵਿੱਚ ਕਰਤਾਰ ਸਿੰਘ ਨਸ਼ਿਆਂ ਦਾ ਆਦੀ ਸੀ ਜਿਸ ਕਾਰਨ ਉਸ ਨੂੰ ਆਪਣੀ ਜ਼ਿੰਦਗੀ ਤੋਂ ਛੋਟੀ ਉਮਰੇ ਹੀ ਹੱਥ ਧੋਣੇ ਪਏ। ਉਸ ਦੀ ਮੌਤ ਤੋਂ ਬਾਅਦ ਉਸ ਦਾ ਪੁੱਤਰ ਅਮਰੀਕ ਸਿੰਘ ਜੋ ਸਰਕਾਰੀ ਨੌਕਰੀ ਕਰਦਾ ਹੈ ਤੇ ਬਹੁਤਾ ਘਰੋਂ ਬਾਹਰ ਹੀ ਰਹਿੰਦਾ ਹੈ, ਦੇ ਸਿਰ ਘਰ ਦੀਆਂ ਸਾਰੀਆਂ ਜ਼ਿੰਮੇਵਾਰੀਆਂ ਅਤੇ ਮੁਸ਼ੀਬਤਾਂ ਦਾ ਪਹਾੜ ਟੁੱਟ ਪੈਂਦਾ ਹੈ। ਛੋਟੀ ਭੈਣ ਦੇ ਵਿਆਹ ਦੀ ਜ਼ਿੰਮੇਵਾਰੀ ਵੀ ਅਮਰੀਕ ਨੇ ਹੀ ਨਿਭਾਉਣੀ ਸੀ। ਪਿਤਾ ਦੀ ਮੌਤ ਤੋਂ ਬਾਅਦ ਉਹ ਆਪਣੇ ਆਪ ਨੂੰ ਵੀ ਕੋਸਦਾ ਹੈ ਕਿ ਜੇ ਉਹ ਪਿਤਾ ਦੇ ਜਿਉਂਦਿਆਂ ਉਸ ਵੱਲ ਧਿਆਨ ਦਿੰਦਾ ਤਾਂ ਸ਼ਾਇਦ ਉਸ ਨੂੰ ਅਤੇ ਉਸ ਦੇ ਪਰਿਵਾਰ ਨੂੰ ਇਹ ਦਿਨ ਦੇਖਣੇ ਨਾ ਪੈਂਦੇ।

ਅੰਗ-ਸੰਗ

ਵਰਿਆਮ ਸਿੰਘ ਸੰਧੂ

ਅੱਜ ਭੋਗ ਪੈ ਗਿਆ ਸੀ। ਰਸਮ ਅਨੁਸਾਰ ਵੱਡੇ ਮੁੰਡੇ ਅਮਰੀਕ ਨੂੰ ਨਾਨਕੇ ਜ਼ਿੰਮੇਵਾਰੀ ਦੀ ਪੱਗ ਬਨਾ ਗਏ ਸਨ।

ਸਾਰਾ ਪਰਿਵਾਰ ਹਨੇਰੀ ਰਾਤ ਵਿੱਚ ਬਾਹਰ ਆਪੋ ਆਪਣੀਆਂ ਮੰਜੀਆਂ 'ਤੇ ਲੇਟਿਆ ਹੋਇਆ ਸੀ। ਇੱਕ ਚੁੱਪ ਹਨੇਰੇ ਵਾਤਾਵਰਨ ਵਿੱਚ ਤਣੀ ਹੋਈ ਸੀ। ਉਹ ਜੇ ਜਾ ਚੁੱਕਾ ਸੀ, ਅਜੇ ਵੀ ਮੁਸਕਰਾਉਂਦਾ, ਹੱਸਦਾ, ਗੁੱਸੇ ਹੁੰਦਾ, ਰੋਂਦਾ, ਮੱਝਾਂ ਚੋਂਦਾ, ਪੱਠੇ ਕੁਤਰਦਾ, ਡੰਗਰ ਖੋਲ੍ਹਦਾ-ਬੰਨ੍ਹਦਾ, ਉਹਨਾਂ ਨੂੰ ਪਾਣੀ ਪਿਆਉਂਦਾ, ਹਲ ਵਾਹੁੰਦਾ, ਜੀਆਂ ਨੂੰ ਵਰਚਾਉਂਦਾ, ਮਾਰਦਾ-ਕੁੱਟਦਾ, ਵੱਖ-ਵੱਖ ਰੂਪਾਂ ਵਿੱਚ ਸਾਰੇ ਜੀਆਂ ਦੇ ਮਨ ਅੰਦਰ ਚੱਲਦੀ ਫਿਲਮ ਵਾਂਗ ਚਿਹਰੇ ਬਦਲ ਰਿਹਾ ਸੀ। ਉਹ ਚੁੱਪ ਬੁੱਲ੍ਹਾਂ ਨਾਲ, ਉਸ ਨਾਲ ਕੀਤੀਆਂ ਗੱਲਾਂ ਦੁਹਰਾ ਰਹੇ ਸਨ। ਉਹਨਾਂ ਨੂੰ ਲੱਗਦਾ ਸੀ ਜਿਵੇਂ ਉਹ ਗਿਆ ਨਹੀਂ, ਉਹਨਾਂ ਦੇ ਅੰਗ-ਸੰਗ ਸੀ, ਇਸੇ ਘਰ ਵਿੱਚ। ਉਹਨਾਂ ਦੇ ਕੋਲ ਹੀ ਪਰ੍ਹੇ ਡੰਗਰਾਂ ਕੋਲ ਸੁੱਤਾ ਹੋਇਆ। ਸ਼ਰਾਬ ਵਿੱਚ ਗੁੱਟ।

ਅਮਰੀਕ, ਜੋ ਸਰਕਾਰੀ ਮੁਲਾਜ਼ਮ ਸੀ, ਲੇਟਿਆ ਹੋਇਆ ਪਿਛਲੇ ਦਿਨਾਂ ਬਾਰੇ ਸੋਚ ਰਿਹਾ ਸੀ, ਜਿਹੜੇ ਦਿਨ ਉਸ ਦੇ ਪਿਤਾ ਕਰਤਾਰ ਸਿੰਘ ਦੀ ਮੌਤ ਤੋਂ ਪਿੱਛੋਂ ਇੱਕ ਕਾਲੇ ਪਰਛਾਵੇ ਵਾਂਗ ਉਸ ਦੇ ਨਾਲ-ਨਾਲ ਤੁਰੇ ਸਨ। ਇਹਨਾਂ ਦਿਨਾਂ ਵਿੱਚ ਉਹ ਆਪਣੀ ਉਮਰ ਨਾਲੋਂ ਆਪਣੇ ਆਪ ਨੂੰ ਵੱਡਾ ਮਹਿਸੂਸ ਕਰਨ ਲੱਗ ਪਿਆ ਸੀ ਜਿਵੇਂ ਕੁਲੇ ਵਹਿੜਕੇ ਨੂੰ ਹਲੀਂ ਜੋਅ ਦਿੱਤਾ ਹੋਵੇ। ਉਸ ਨੂੰ ਤਾਂ ਅਜੇ ਇਸ ਦਾ ਚਿੱਤ-ਚੇਤਾ ਵੀ ਨਹੀਂ ਸੀ। ਉਸ ਨੂੰ ਤਾਂ ਛੋਟਾ ਮਹਿੰਦਰ ਲੈਣ ਗਿਆ ਸੀ ਤੇ ਉਸ ਤੋਂ ਹੀ ਪਤਾ ਲੱਗਾ ਸੀ ਕਿ ਕਰਤਾਰ ਸਿੰਘ ਨੇ ਖ਼ਬਰੇ ਰਾਤੀਂ ਬਹੁਤਾ ਨਸ਼ਾ ਪੀ ਲਿਆ ਸੀ ਜਾਂ ਖ਼ਬਰੇ 'ਵਾ ਵੱਜ' ਗਈ ਸੀ। ਸਵੇਰੇ ਜਦੋਂ ਚਾਹ ਬਣਾ ਕੇ ਡੰਗਰਾਂ ਕੋਲ ਸੁੱਤੇ ਨੂੰ ਅਮਰੀਕ ਦੀ ਮਾਂ ਜਾਗੀਰ ਕੌਰ ਜਗਾਉਣ ਗਈ ਤਾਂ ਉਹ ਬੇਹੋਸ਼ ਪਿਆ ਸੀ। ਸਾਹ 'ਘਰੜ-ਘਰੜ' ਕਰਕੇ ਆ ਰਿਹਾ ਸੀ। ਉਸੇ ਵੇਲੇ ਪਿੰਡ ਦੇ ਡਾਕਟਰ ਨੂੰ ਸੱਦਿਆ ਗਿਆ ਤੇ ਉਸ ਦੇ ਜੁਆਬ ਦੇਣ 'ਤੇ ਟੈਕਸੀ ਕਰਕੇ ਉਸ ਨੂੰ ਸ਼ਹਿਰ ਹਸਪਤਾਲ ਲੈ ਆਂਦਾ ਸੀ ਤੇ ਦੂਜੇ ਦਿਨ ਮਹਿੰਦਰ, ਅਮਰੀਕ ਦੀ ਮਾਂ ਤੇ ਅਮਰੀਕ ਤਿੰਨੋਂ ਕਰਤਾਰ ਸਿੰਘ ਦੀ ਲਾਸ਼ ਸ਼ਾਮ ਦੇ ਘੁਸਮੁਸੇ ਵਿੱਚ ਪਿੰਡ ਲੈ ਆਏ ਸਨ। ਵੱਡੀ ਕੁੜੀ ਬੰਸੇ-ਜੇ ਪਿਉ ਦੀ ਬੀਮਾਰੀ ਸੁਣ ਕੇ ਸਹੁਰਿਉਂ ਆ ਗਈ ਹੋਈ ਸੀ - ਪਿਤਾ ਦੀ ਲਾਸ਼ ਆਈ ਸੁਣ ਕੇ ਚੀਕਾਂ ਮਾਰਦੀ ਹੋਈ ਪਿਉ ਦੀ ਲਾਸ਼ 'ਤੇ ਆ ਡਿੱਗੀ।

ਸਾਰਾ ਪਰਿਵਾਰ ਧਾਹਾਂ ਮਾਰ ਰਿਹਾ ਸੀ। ਲੋਕ ਜੁੜ ਗਏ ਸਨ। ਤੇ ਉਹ ਸਾਰੀ ਰਾਤ ਉਹਨਾਂ ਦੀ ਰੋਂਦਿਆਂ ਗੁਜ਼ਰੀ ਸੀ। ਸਵੇਰ ਨੂੰ ਦੂਜੀ ਕੁੜੀ ਵੀ ਸਹੁਰਿਆਂ ਤੋਂ ਆ ਗਈ ਸੀ ਤੇ ਹੋਰ ਰਿਸ਼ਤੇਦਾਰਾਂ ਦੇ ਆਉਣ 'ਤੇ ਕਰਤਾਰ ਸਿੰਘ ਦਾ ਸਸਕਾਰ ਕਰ ਦਿੱਤਾ ਗਿਆ ਸੀ।

'ਅਮਰੀਕ ਸਿਆਂ! ਫਿਕਰ ਨਾ ਕਰ। ਜੇ ਆਇਆ ਸੋ ਚਲਸੀ... ਮਾਂਹਰਾਜ 'ਚ ਲਿਖਿਐ... ਜੱਗ ਚੱਲਣੀ ਸਰਾ ਐ...। ਉਹਨੂੰ ਲੈ ਬੈਠੇ ਉਹਦੇ ਵੇਲ, ਨਹੀਂ ਤਾਂ ਸਾਡੇ ਤਾਂ ਉਹ ਹੱਥਾਂ 'ਚ ਜੰਮਿਆ ਸੀ। ... ਮਰਿਆਂ ਨਾਲ ਮਰਿਆਂ ਨਹੀਂ ਜਾਂਦਾ ਹੀਰਿਆ! ਹੁਣ ਤਾਂ ਸ਼ੇਰਾ ਟੱਬਰ ਦਾ ਭਾਰ ਸਿਰ ਐ... ਮਰਦ ਬਣ ਤੇ ਜ਼ਿੰਮੇਵਾਰੀ ਸੰਭਾਲ ਬਈ..'

ਇਸ 'ਜ਼ਿੰਮੇਵਾਰੀ' ਤੇ 'ਫਰਜ਼' ਦੇ ਅਹਿਸਾਸ ਨੇ ਉਸ ਨੂੰ ਇੱਕ ਤਰ੍ਹਾਂ ਵਲ ਪਾ ਲਿਆ ਸੀ ਨਾਗ ਵਾਂਗੂੰ। ਇਸ ਨਾਗ ਦਾ ਪਹਿਲਾ ਡੰਗ ਉਸ ਨੂੰ ਉਦੋਂ ਵੱਜਾ ਸੀ, ਜਦੋਂ ਸੁਸਾਇਟੀ ਦਾ ਇੰਸਪੈਕਟਰ ਕਰਤਾਰ ਸਿੰਘ ਦੀ ਮੌਤ ਤੋਂ ਅੱਠਵੇਂ ਦਿਨ ਪਿੱਛੋਂ ਆਪਣੇ ਅਮਲੇ ਸਮੇਤ ਜੀਪ ਤੇ ਆਇਆ ਸੀ ਅਤੇ ਉਸ ਦੇ ਪਿਉ ਦੀ ਮੌਤ ਦਾ ਅਫਸੋਸ ਕਰਨ ਤੋਂ ਪਿੱਛੋਂ ਰਜਿਸਟਰ ਫੋਲ ਕੇ ਸਾਢੇ ਸੋਲਾਂ ਸੌ ਰੁਪਏ ਖਾਦ ਦੇ ਕਰਜ਼ੇ ਵਜੋਂ ਉਹਦੇ ਪਿਉ ਦੇ ਨਾਂ 'ਤੇ ਦੱਸਦਿਆਂ ਕਿਹਾ ਸੀ, 'ਇਹ ਪੈਸੇ ਉਹਨਾਂ ਦੇ ਮਰਨ ਤੋਂ ਪਿੱਛੋਂ ਕਾਨੂੰਨ ਅਨੁਸਾਰ ਤੁਹਾਨੂੰ ਯੱਕ-ਮੁਸ਼ਤ ਜਮ੍ਹਾਂ ਕਰਾਉਣੇ ਪੈਣੇ ਹਨ।' ਤੇ ਅਮਰੀਕ ਨੂੰ ਅੱਗੋਂ ਕੁਝ ਅਹੁੜ ਨਹੀਂ ਸੀ ਰਿਹਾ। ਕੁਝ ਮੁਹਲਤ ਜਾਂ ਰਿਆਇਤ ਮੰਗਣ 'ਤੇ ਇੰਸਪੈਕਟਰ ਨੇ ਕਿਹਾ ਸੀ ਕਿ ਉਹ ਦੋ ਕਿਸ਼ਤਾਂ ਵਿੱਚ ਪੈਸੇ ਚੁਕਦੇ ਕਰ ਦੇਵੇ। ਪਹਿਲੀ ਕਿਸ਼ਤ ਲਈ ਉਹਨੇ ਪੰਦਰਾਂ ਦਿਨਾਂ ਦੀ ਮੁਹਲਤ ਦਿੱਤੀ ਸੀ। ਇਹ ਰਿਆਇਤ ਵੀ ਉਹ 'ਮੁਲਾਜ਼ਮ' ਭਰਾ ਹੋਣ ਦੇ ਨਾਤੇ ਕਰ ਗਿਆ ਸੀ।

ਛੋਟਾ ਮਹਿੰਦਰ ਕੋਈ ਬਹੁਤਾ 'ਸਾਊ' ਨਹੀਂ ਸੀ ਨਿਕਲਿਆ। ਉਸ ਦਾ ਵਾਹੀ ਵੱਲ ਕੋਈ ਬਹੁਤਾ ਧਿਆਨ ਨਹੀਂ ਸੀ। ਡੰਗਰ ਧੁੱਪ ਸੜਦੇ ਰਹਿੰਦੇ ਸਨ ਤੇ ਉਹ ਹਜ਼ਾਰੀ ਟੁੰਡੇ ਦੇ ਕੋਠੇ 'ਤੇ ਉੱਡਦੇ ਕਬੂਤਰਾਂ ਨੂੰ ਅਸਮਾਨ 'ਤੇ ਨਜ਼ਰਾਂ ਗੱਡੀ ਵੇਖਦਾ ਰਹਿੰਦਾ ਸੀ। ਪਿਉ ਨੂੰ ਵੀ ਅੱਗੋਂ ਸਿੱਧਾ ਆਉਂਦਾ ਸੀ। ਉਸ ਤੋਂ ਮੋਢੇ ਨਾਲ ਮੋਢਾ ਜੋੜ ਕੇ ਸੰਕਟ ਵਿੱਚੋਂ ਲੰਘ ਜਾਣ ਦੀ ਬਹੁਤੀ ਆਸ ਨਹੀਂ ਸੀ। ਉਸ ਤੋਂ ਛੋਟੀ ਕੁੜੀ ਅਜੇ ਸੱਤਵੀਂ ਵਿੱਚ ਪੜ੍ਹਦੀ ਸੀ। ਅਮਰੀਕ ਨੇ ਸੋਚਿਆ ਕਿ ਸ਼ੁਕਰ ਰੱਬ ਦਾ ਕਰਤਾਰ ਸਿੰਘ ਦੇ ਵੱਡੀਆਂ ਕੁੜੀਆਂ ਹੱਥੀਂ ਵਿਆਹ ਗਿਆ ਸੀ ਨਹੀਂ ਤਾਂ... ਤੇ ਉਸ ਲੰਮਾ ਹੌਕਾ ਭਰਿਆ... ਚੰਗਾ ਸੀ ਜਾਂ ਮਾੜਾ ਭਾਵੇਂ ਸ਼ਰਾਬ ਪੀਂਦਾ ਸੀ ਭਾਵੇਂ ਅਫ਼ੀਮ ਖਾਂਦਾ ਸੀ, ਅਮਰੀਕ ਨੂੰ ਤਾਂ ਪਿਉ ਦੇ ਜ਼ਿਉਂਦਿਆਂ ਪਰਿਵਾਰ ਦਾ ਕੋਈ ਫਿਕਰ ਨਹੀਂ ਸੀ। ਉਹ ਤਾਂ ਮਹੀਨੇ ਪਿੱਛੋਂ ਅੱਧੀ ਤਨਖ਼ਾਹ ਆਪਣੇ ਵਰਤਣ ਲਈ ਰੱਖ ਕੇ ਅੱਧੀ ਤਨਖ਼ਾਹ ਆਪਣੀ ਮਾਂ ਦੇ ਹੱਥ 'ਤੇ ਲਿਆ ਰੱਖਦਾ ਸੀ।

ਤਨਖਾਹ ਨਾਲ ਤੇ ਮਾੜੀ ਚੰਗੀ ਵਾਹੀ ਨਾਲ ਉਹ ਘਰ ਦਾ ਸਾਰਾ ਖਰਚ ਤੋਰੀ ਫਿਰਦੇ ਸਨ। ਅਮਰੀਕ ਨੇ ਕਦੀ ਡੂੰਘਾਈ ਵਿੱਚ ਜਾਣ ਦੀ ਕੋਸ਼ਿਸ਼ ਹੀ ਨਹੀਂ ਸੀ ਕੀਤੀ ਕਿ ਘਰ ਦਾ ਸਾਰਾ ਗੁਜ਼ਾਰਾ ਕਿਵੇਂ ਚੱਲ ਰਿਹਾ ਸੀ ? ਦਰਅਸਲ ਉਹਨੂੰ ਪਿਉ ਦੇ ਸਰਾਬ ਪੀਣ ਤੇ ਅਫੀਮ ਖਾਣ ਨਾਲ ਇੱਕ ਤਰ੍ਹਾਂ ਦੀ ਚਿੜ੍ਹ ਜਿਹੀ ਸੀ। 'ਜੇ ਮਰਜ਼ੀ ਕਰੋ ਮੇਰੀ ਵੱਲੋਂ' ਉਹਦਾ ਕੁਝ ਇੰਜ ਦਾ ਰਵੱਈਆ ਸੀ। ਉਹ ਅੰਦਰੋਂ-ਅੰਦਰੀ ਪਿਉ ਤੋਂ ਦੂਰ ਨਾ ਹੁੰਦਾ, ਖਬਰੇ ਉਹਨੂੰ ਪਿਆਰ ਕਰਦਾ, ਸਮਝਾਉਂਦਾ ਅਤੇ ਉਹ ਇਸ ਹੱਦ ਤੱਕ ਨਾ ਵਧਦਾ, ਜਿਸ ਹੱਦ ਨੂੰ ਲੰਘ ਕੇ ਉਹ ਸਰਾਬ ਵਿੱਚ ਰੁੜ੍ਹ ਗਿਆ ਸੀ। ਉਹਨੂੰ ਆਪਣਾ ਆਪ ਵੀ ਆਪਣੇ ਪਿਉ ਦੀ ਮੌਤ ਦਾ ਇੱਕ ਕਾਰਨ ਲੱਗਾ। ਉਹਦੀਆਂ ਅੱਖਾਂ ਵਿੱਚ ਪਾਣੀ ਤਰ ਆਇਆ। ਉਸ ਨੇ ਅੱਖਾਂ ਘੁੱਟ ਕੇ ਮੀਚੀਆਂ। ਫਿਰ ਖੋਲ੍ਹੀਆਂ। ਅੱਖਾਂ ਵਿਚਲੇ ਪਾਣੀ ਕਰਕੇ ਅਸਮਾਨ ਦੇ ਤਾਰੇ ਪੁੰਦਲੇ ਹੋ ਗਏ ਸਨ।

ਕਈ ਸਾਲਾਂ ਤੋਂ ਉਹ ਪਿਉ ਨਾਲ ਘੁੱਟਿਆ-ਘੁੱਟਿਆ ਰਿਹਾ ਸੀ। ਉਹਨਾਂ ਇੱਕ-ਦੂਜੇ ਨਾਲ ਕਦੀ ਘੱਟ-ਵੱਧ ਹੀ ਦਿਲ ਦੀ ਗੱਲ ਕੀਤੀ ਸੀ। ਉਸ ਨੂੰ ਕਈ ਅਜਿਹੇ ਪਿਉ-ਪੁੱਤਾਂ ਦਾ ਖਿਆਲ ਆਇਆ ਜੋ ਇੱਕ-ਦੂਜੇ ਨਾਲ ਦੇਸਤਾਂ ਵਾਂਗ ਹੱਸਦੇ, ਪਿਆਰ ਕਰਦੇ, ਗੱਲਾਂ ਕਰਦੇ ਸਨ। ਉਹ ਵੀ ਤਾਂ ਇੰਜ ਕਰ ਸਕਦਾ ਸੀ... ਪਰ ਉਹ ਕੁਝ ਵੀ ਨਹੀਂ ਸਨ ਕਰ ਸਕੇ ਤੇ ਉਹਦਾ ਪਿਉ ਤੁਰ ਗਿਆ ਸੀ... ਛੋਟੀ ਉਮਰ ਵਿੱਚ ਹੀ। ਪੰਜਤਾਲੀ ਸਾਲ ਵੀ ਕੋਈ ਉਮਰ ਹੁੰਦੀ ਹੈ! ਉਹਦੇ ਅੰਦਰ ਭਰਵੀਂ ਰੀਝ ਜਾਗੀ, ਕਾਸ਼! ਕਿਤੇ ਉਹਦਾ ਪਿਉ ਜਿਉਂਦਾ ਹੋ ਜਾਵੇ ਤੇ ਉਹ ਉਸ ਨਾਲ ਏਨਾ ਪਿਆਰ ਕਰੇ, ਏਨਾ ਪਿਆਰ ਕਰੇ... ਤੇ ਉਹ ਦੂਰ ਬਚਪਨ ਵਿੱਚ ਗੁਆਚ ਗਿਆ। ਨਿੱਕੀ-ਨਿੱਕੀ ਦਾਹੜੀ ਵਾਲਾ ਉਹਦਾ ਪਿਉ ਉਸ ਨੂੰ ਪਹਿਲੀ ਜਮਾਤ ਵਿੱਚ ਦਾਖਲ ਕਰਾਉਣ ਗਿਆ ਤਾਂ ਮਾਸਟਰ ਮੁਲਖ ਰਾਜ, ਅਮਰੀਕ ਨੂੰ ਉਹਦੀ ਪਿੱਠ ਥਾਪੜਦਿਆਂ ਕਹਿ ਰਿਹਾ ਸੀ, 'ਆਹ ਵੇਖ, ਤੇਰੇ ਜਿੱਡੇ ਸਾਰੇ ਮੁੰਡੇ। ਔਹ ਵੇਖ ਖੁਸ਼ੀਏ ਦਾ ਮੁੰਡਾ ਤੇਰੇ ਤੋਂ ਵੀ ਛੋਟਾ... ਓ ਮੁੰਡਿਓ! ਮਰੀਕੇ ਦਾ ਪਿਉ ਵੀ ਮੇਰੇ ਕੋਲ ਪੜ੍ਹਦਾ ਰਿਹਾ ਜੇ ਤੇ ਹੁਣ, ਮਰੀਕ ਸੁੰਹ ਸਰਦਾਰ ਵੀ ਪੜ੍ਹਿਆ ਕਰੂ, ਆ ਜਾ ਪੁੱਤਰਾ, ਆਜਾ।'

ਤੇ ਅਮਰੀਕ ਨੂੰ ਲੱਗਾ, ਉਹਦਾ ਪਿਉ ਵਗਦੇ ਦਰਿਆ ਵਿੱਚ ਉਹਨੂੰ ਇਕੱਲਿਆਂ ਛੱਡ ਕੇ ਪਰਲੇ ਬੰਨੇ 'ਤੇ ਖਲੋਤਾ ਹੱਸ ਰਿਹਾ ਸੀ। ਕੱਕੀ-ਕੱਕੀ ਦਾੜ੍ਹੀ ਤੇ ਨਿੱਕੀਆਂ-ਨਿੱਕੀਆਂ ਮੁੱਛਾਂ ਵਾਲਾ-ਜਿਸ ਨੂੰ ਕਦੀ ਉਹ ਬੜਾ ਪਿਆਰ ਕਰਦਾ ਸੀ। ਜਿਹੜਾ ਅਜੇ ਵੀ ਛਾਲਾਂ ਮਾਰਦਾ ਸੀ ਤੇ ਸਾਰਿਆਂ ਤੋਂ ਅੱਗੇ ਡਿੱਗਦਾ ਸੀ ਤੇ ਫਿਰ ਹੋਰਨਾਂ ਨੂੰ ਹੱਸ ਕੇ ਕਹਿੰਦਾ ਸੀ, 'ਅਸੀਂ ਤਾਂ ਜੀਅ-ਜੰਤ ਵਾਲੇ ਹੋ ਗਏ ਆ-ਹੁਣ ਸਾਥੋਂ ਛਾਲਾਂ ਕਿੱਥੋਂ ਵੱਜਦੀਆਂ-ਬੁੱਢਿਆਂ ਬੰਦਿਆਂ ਤੋਂ। ਫਿਰ ਛੇ-ਸੱਤ ਸਾਲ ਦੇ ਅਮਰੀਕ ਦੀ ਪਿੱਠ ਥਾਪੜ ਕੇ

ਆਖਦਾ, "ਤੂੰ ਮਾਰਿਆ ਕਰ ਛਾਲਾਂ ਪੁੱਤਰਾ ਹੁਣ ਸਾਡੀ ਥਾਂ 'ਤੇ ਬੁੱਢਿਆਂ ਬੰਦਿਆਂ ਦੀ ਤੇ....!" - ਤੇ ਕਈ ਸਾਲ ਅਮਰੀਕਾ ਇਹ ਉਡੀਕਦਾ ਰਿਹਾ ਸੀ ਕਿ ਉਹਦਾ ਪਿਉ ਬੁੱਢਾ ਹੋਵੇ। ਉਹਦੀ ਦਾੜ੍ਹੀ ਵਿੱਚ ਧੌਲੇ ਆਉਣ ਕਿਉਂਕਿ ਜਦੋਂ ਕੋਈ ਨਵਾਂ ਆਇਆ ਮਾਸਟਰ ਜਾਂ ਅਜਨਬੀ ਬੰਦਾ ਅਮਰੀਕਾ ਕੋਲੋਂ ਉਸ ਦੇ ਪਿਉ ਬਾਰੇ ਪੁੱਛਦਾ ਤਾਂ ਇਹੋ ਆਖਦਾ, "ਉਹ ਤੇਰਾ ਵੱਡਾ ਭਰਾ ਐ?" ਤੇ ਅਮਰੀਕਾ ਨੂੰ ਇਹ ਚੰਗਾ ਨਾ ਲੱਗਦਾ। ਉਹਦਾ ਪਿਉ, ਪਿਉ ਕਿਉਂ ਨਹੀਂ ਲੱਗਦਾ, ਭਰਾ ਕਿਉਂ ਲੱਗਦਾ ਹੈ? ਤੇ ਉਹ ਸੋਚਦਾ ਸਾਰੇ ਪਿਉਵਾਂ ਨੂੰ ਸਿਆਣੇ-ਸਿਆਣੇ ਧੌਲੀ ਦਾੜ੍ਹੀ ਵਾਲੇ ਹੋਣਾ ਚਾਹੀਦਾ ਹੈ।

ਤੇ ਛਾਲਾਂ ਮਾਰਦੇ ਅਮਰੀਕਾ ਦੇ ਪਿਉ ਨੂੰ ਕੋਈ ਬਜ਼ੁਰਗ ਹੱਸ ਕੇ ਕਹਿੰਦਾ, "ਪੁੱਤਰਾ! ਆਉਂਦੀਆਂ ਗੱਲਾਂ ਤੈਨੂੰ - ਤੇਰੇ ਸਿੰਗਾਂ 'ਤੇ ਐ ਅਜੇ - ਜਦੋਂ ਸਿਰ 'ਤੇ ਪਈ-ਫਿਰ ਵੇਖੀਂ। ਇਹ 'ਸੀਸਾਂ ਪਿਉ ਦੇ ਸਿਰ ਨੂੰ ਜਿਹੜਾ ਸਿੰਘਾਪੁਰੇਂ ਚਾਰ ਪੈਸੇ ਘਲਾਈ ਜਾਂਦੇ -"

ਤੇ ਉਹ ਸੱਚੀ ਪਿਉ ਦੇ ਸਿਰ 'ਤੇ ਐਸ ਲੈਂਦਾ ਰਿਹਾ ਸੀ। ਜ਼ਮੀਨ ਹਿੱਸੇ ਦੀ ਠੇਕੇ 'ਤੇ ਦੋ ਛੱਡਦਾ ਅਤੇ ਆਪ ਪਿੰਡ ਦੀਆਂ ਢਾਣੀਆਂ ਵਿੱਚ ਦੋ ਘੋੜਾ ਬੋਸਕੀ ਦੀ ਲਿਸ਼ਕਦੀ ਕਮੀਜ਼ ਪਾਈ, ਸਿਰ 'ਤੇ ਗਾਜਰੀ ਪੱਗ ਬੰਨ੍ਹੀ ਫਿਰਦਾ ਰਹਿੰਦਾ। ਉਸ ਦੇ ਹੱਥਾਂ ਵਿੱਚ ਤੇਲ ਨਾਲ ਲਿਸ਼ਕਦੀ ਸੰਮਾਂ ਵਾਲੀ ਡਾਂਗ ਹੁੰਦੀ। ਯਾਰ ਬੋਲੀ 'ਪੈਸੇ ਵਾਲਾ ਆਦਮੀ' ਕਹਿ ਕੇ ਉਸ ਤੋਂ ਖਾਂਦੇ ਰਹਿੰਦੇ। ਅਮਰੀਕਾ ਨੂੰ ਯਾਦ ਸੀ ਉਸ ਦੇ ਪਿਉ ਨੇ ਨਿੱਕੇ-ਨਿੱਕੇ ਕਈ ਸੁਗਲ ਪਾਲ ਰੱਖੇ ਸਨ। ਛਾਲਾਂ ਮਾਰਨ ਤੇ ਕੋਡੀ ਖੇਡਣ ਤੋਂ ਬਿਨਾਂ ਉਸ ਨੇ ਵਧੀਆ ਸ਼ਿਕਾਰੀ ਕੁੱਤੇ ਵੀ ਰੱਖੇ ਹੋਏ ਸਨ ਤੇ ਉਹ ਢਾਣੀਆਂ ਬੰਨ੍ਹ ਕੇ ਸ਼ਿਕਾਰ ਨੂੰ ਤੁਰਿਆ ਰਹਿੰਦਾ।

ਉਦੋਂ ਅਜੇ ਨਵੀਆਂ ਖ਼ਾਦਾਂ ਤੇ ਬੀਜ ਤੁਰੇ ਨਹੀਂ ਸਨ। ਇਸ ਲਈ ਕਰਤਾਰ ਸਿੰਘ ਨੂੰ ਜ਼ਮੀਨ ਖਰੀਦਣ ਦਾ ਕੋਈ ਲਾਲਚ ਨਹੀਂ ਸੀ ਕਿਉਂਕਿ ਇਹ ਕੋਈ ਬਹੁਤੀ ਆਮਦਨ ਦਾ ਵਸੀਲਾ ਨਹੀਂ ਸੀ। ਸਾਇਦ ਉਂਜ ਵੀ 'ਬਹੁਤੀ ਆਮਦਨ' ਕਮਾਉਣ ਵੱਲ ਉਸ ਦਾ ਰੁਝਾਨ ਨਹੀਂ ਸੀ। ਇੰਜ ਪਿਉ ਵੱਲੋਂ ਭੇਜੇ ਪੈਸੇ ਉਹ ਗੁਲਸ਼ੱਰਿਆਂ ਵਿੱਚ ਹੀ ਉਡਾ ਦਿੰਦਾ ਸੀ ਪਰ ਪਿੰਡ ਵਿੱਚ ਉਸ ਦੀ ਇੱਜ਼ਤ ਬਣੀ ਹੋਈ ਸੀ। ਵਧੀਆ ਖਿਡਾਰੀ ਹੋਣ ਕਰਕੇ, ਚਿੱਟੇ ਕੱਪੜਿਆਂ ਕਰਕੇ, ਪੈਸੇ ਵਾਲੇ ਦਾ ਪੁੱਤ ਕਰਕੇ ਤੇ ਚਾਰ ਬੰਦੇ ਡਾਂਗਾਂ ਵੜਕੇ ਤੁਰਨ ਵਾਲੇ ਨਾਲ ਹੋਣ ਕਰਕੇ-ਅਮਰੀਕਾ ਪਿਉ ਦੇ ਨਾਲ ਫਿਰਦਾ ਤਾਂ ਉਹਦੇ ਪਿਉ ਦੇ ਯਾਰ ਉਹਨੂੰ ਲਡਾਉਂਦੇ ਰਹਿੰਦੇ।

ਅਮਰੀਕਾ ਦੀ ਦਾਦੀ ਕਰਤਾਰ ਸਿੰਘ ਨੂੰ ਇੰਜ ਢਾਣੀਆਂ ਵਿੱਚ ਫਿਰਨ ਤੋਂ ਵਰਜਦੀ ਰਹਿੰਦੀ ਪਰ ਉਹ ਕਿਸ ਦੀ ਪਰਵਾਹ ਕਰਦਾ ਸੀ। ਪਤਨੀ ਦੀ ਤਾਂ ਜੁਰਅਤ ਹੀ ਨਹੀਂ ਸੀ ਉਸ ਅੱਗੇ ਉਭਾਸਰੇ। 'ਜ਼ਨਾਨੀਆਂ ਦਾ ਕੀ ਕੰਮ ਬੰਦਿਆਂ ਦੇ ਮਾਮਲਿਆਂ 'ਚ ਦਖਲ ਦੇਣ ਦਾ' ਉਸ ਦਾ ਇਹ ਵਿਚਾਰ ਸੀ।ਤੇ ਇੰਜ ਦਿਨ ਗੁਜ਼ਰਦੇ ਜਾ ਰਹੇ ਸਨ। ਅਮਰੀਕਾ

ਦਾ ਦਾਦਾ ਦੋ-ਚਹੁੰ ਸਾਲਾਂ ਬਾਅਦ ਕਿਧਰੇ ਆਉਂਦਾ ਸੀ। ਅਮਰੀਕ ਦੇ ਜੰਮਣ 'ਤੇ ਜਦੋਂ ਉਹ ਆਇਆ ਤਾਂ ਉਦੋਂ ਦੋ ਕੋਠੜੀਆਂ ਅੱਗੇ ਸੁਫਾ ਤੇ ਅੱਗੇ ਬਰਾਂਡਾ ਛਤਵਾ ਕੇ ਉੱਪਰ ਚੁਬਾਰਾ ਪਵਾ ਗਿਆ ਸੀ। ਉਹ ਕਰਤਾਰ ਸਿੰਘ ਨੂੰ ਬੇਬੇਰਾ ਸਮਝਾਉਂਦਾ ਕਿ ਫੁਜ਼ੂਲ ਖਰਚੀ ਵਿੱਚ ਪੈਸਾ ਘੱਟ ਉਡਾਇਆ ਕਰੇ। ਕੋਈ ਜ਼ਮੀਨ ਹੋਰ ਖਰੀਦ ਲਵੇ। ਉਹ ਦੱਸਦਾ ਕਿਵੇਂ ਉਹ ਰੋਟੀ ਤੋਂ ਆਤੁਰ ਹੋ ਕੇ, ਕਰਜ਼ੇ ਹੇਠਾਂ ਦੱਬੇ ਜਾਣ ਤੇ ਜ਼ਮੀਨ ਗਹਿਣੇ ਪੈ ਜਾਣ 'ਤੇ ਘਰੋਂ ਨਿਕਲਿਆ ਸੀ ਤੇ ਕਿਵੇਂ ਉਸ ਨੇ ਹੌਲੀ-ਹੌਲੀ ਗਹਿਣੇ ਪਈ ਸਾਰੀ ਪੈਲੀ ਛੁਡਵਾਈ ਸੀ। ਉਹ ਬਾਹਰਲੇ ਮੁਲਕਾਂ ਵਿੱਚ ਕੰਮ ਦੀ ਕਦਰ ਬਾਰੇ ਵਿਚਾਰ ਦਿੰਦਾ, ਜਿੱਥੇ ਨਿੱਕੇ ਤੋਂ ਨਿੱਕੇ ਕੰਮ ਕਰਨ ਵਿੱਚ ਕੋਈ ਨਮੋਸ਼ੀ ਨਹੀਂ ਸੀ ਸਮਝੀ ਜਾਂਦੀ। ਜਿੱਥੇ ਫੋਕੀ ਫੁੰ-ਫਾਂ ਦੇ ਕੋਈ ਅਰਥ ਨਹੀਂ ਸਨ। ਅਮਰੀਕ ਨੂੰ ਯਾਦ ਸੀ, ਜਦੋਂ ਉਹਦਾ ਦਾਦਾ ਆਖਰੀ ਵਾਰ ਆਇਆ ਸੀ ਤਾਂ ਉਸ ਨੇ ਪਿਉ ਨੂੰ ਆਖਿਆ ਸੀ, "ਓ ਕਰਤਾਰ ਸਿਆਂ! ਜਦੋਂ ਮੈਂ ਆਉਂਦਾ, ਸੋਚਦਾ ਤੇਰੇ ਨਾਲ ਕੋਈ ਦਿਲ ਦੀ ਗੱਲ ਕਰਾਂ... ਪਰ ਤੂੰ ਕਿਤੇ ਵਿਹਲੇ ਵੇਲੇ ਸੋਫੀ ਹਾਲਤ ਵਿੱਚ ਹੋਵੇ ਤਾਂ ਐਂ ਨਾ..."

"ਕਰ ਤੂੰ ਜਿਹੜੀ ਕਰਨੀਂ ਐਂ.... ਤੇਰੀ ਨਹੀਂ ਤਾਂ ਹੋਰ ਕੀਹਦੀ ਮੰਨਣੀ ਆਂ? ਤੇਰੇ ਸਿਰ 'ਤੇ ਬਜ਼ੁਰਗ ਐਸ਼ਾਂ ਕਰਦੇ ਆਂ...."

ਪਰ ਕਰਤਾਰ ਸਿੰਘ ਨੇ ਨਾ ਹੀ 'ਮਕਾਨ ਕਲੀ' ਕਰਾਏ ਸਨ ਤੇ ਨਾ ਹੀ ਜ਼ਮੀਨ ਖਰੀਦੀ ਸੀ। ਉਦੋਂ ਹੀ 'ਛੁੱਟੀ ਕੱਟਕੇ' ਗਿਆ ਉਹਦਾ ਪਿਉ ਤੀਸਰੇ ਚੌਥੇ ਮਹੀਨੇ ਚੜ੍ਹਾਈ ਕਰ ਗਿਆ ਸੀ। ਹੱਸਦੇ-ਖੇਡਦੇ ਕਰਤਾਰ ਸਿੰਘ ਦੇ 'ਸਿੰਗਾਂ' ਤੋਂ ਸਿਰ 'ਤੇ ਪੈ ਗਈ ਸੀ। ਬਾਹਰੋਂ ਆਉਂਦਾ ਪੈਸਾ ਇੱਕ-ਦਮ ਬੰਦ ਹੋ ਗਿਆ ਸੀ ਤੇ ਰਿਸ਼ਤੇਦਾਰਾਂ ਅਤੇ ਸੱਜਣਾਂ-ਮਿੱਤਰਾਂ ਉਸ ਨੂੰ ਸਲਾਹ ਦਿੱਤੀ ਕਿ ਉਹ ਬੰਦਾ ਰੱਖਕੇ ਆਪ ਵਾਹੀ ਕਰਵਾਏ ਤਾਂ ਹੀ ਗੁਜ਼ਾਰਾ ਚੱਲੇਗਾ। ਅਮਰੀਕ ਨੂੰ ਇਹ ਵੀ ਕੱਲ੍ਹ ਵਾਂਗ ਯਾਦ ਸੀ, ਉਸ ਦਾ ਪਿਉ ਤੇ ਮਾਮਾ ਬੀਕਾਨੇਰ ਵੱਲੋਂ ਬਲਦਾਂ ਦੀ ਇੱਕ ਵਧੀਆ ਜੋੜੀ ਖਰੀਦ ਕੇ ਲਿਆਏ ਸਨ। ਲਿਸ਼-ਲਿਸ਼ ਕਰਦੇ ਚਿੱਟੇ-ਦੁੱਧ ਪਿੰਡਿਆਂ ਵਾਲੇ ਬਲਦ, ਜਦੋਂ ਅਮਰੀਕ ਦੇ ਨਾਨਕੇ ਜੁੱਪੇ ਸਨ ਤਾਂ ਉਹਨਾਂ ਦੀ ਜੋਗ ਜਿੱਤ ਕੇ ਮੁੜੀ ਸੀ।

ਭਾਵੇਂ ਘਰ ਦੀ ਜ਼ਿੰਮੇਵਾਰੀ ਕਰਤਾਰ ਸਿੰਘ ਦੇ ਸਿਰ 'ਤੇ ਪੈ ਗਈ ਸੀ ਪਰ ਫਿਰ ਵੀ ਉਹ ਆਪਣੇ ਕੱਪੜੇ ਚਿੱਟੇ ਦੁੱਧ-ਧੋਤੇ ਰੱਖਦਾ। ਉਸ ਦੀ ਜੁੱਤੀ ਹਮੇਸ਼ਾਂ ਲਿਸ਼ਕਦੀ ਰਹਿੰਦੀ। ਬੰਦਾ ਰੱਖਕੇ ਵਾਹੀ ਕਰਵਾਉਂਦਾ। ਆਪ ਪੱਠੇ ਲਿਆ ਛੱਡਦਾ ਤੇ ਫਿਰ ਖੁੰਢਾਂ 'ਤੇ ਬਹਿ ਛੱਡਦਾ ਜਾਂ ਤਾਸ ਖੇਡਦਾ ਰਹਿੰਦਾ। ਘਰ ਦੇ ਵੀ ਸਮਝਾਉਂਦੇ ਤੇ ਬਾਹਰ ਦੇ ਵੀ, 'ਵਾਹੀਆਂ ਮਿੱਟੀ ਨਾਲ ਮਿੱਟੀ ਹੋਇਆਂ ਹੁੰਦੀਆਂ ਨੇ, ਬਿਗਾਨੇ ਪੁੱਤ, ਸਿਰ ਤੇ ਹੋਇਆ ਬਿਨਾਂ ਕੰਮ ਨਹੀਂ ਕਰਦੇ। ਇੰਜ ਝੱਟ ਨਹੀਂ ਸਰਨਾ' ਅਮਰੀਕ ਦੀ ਦਾਦੀ ਰਾਤ ਨੂੰ ਦੇਰ

ਤੱਕ ਘਰ ਨਾ ਆਉਣ ਤੇ ਬਾਹਰ ਢਾਣੀਆਂ 'ਚ ਬੈਠੇ ਰਹਿਣ ਕਰਕੇ ਕਰਤਾਰ ਸਿੰਘ 'ਤੇ
 ਅੱਖੀ ਹੁੰਦੀ, "ਨੜਛਿਆ! ਬੰਦਿਆਂ ਵਾਲੇ ਚਾਲੇ ਫੜ.... ਧੀਆਂ ਪੁੱਤਾਂ ਵਾਲਾ ਹੋ ਗਿਆ।
 ਕੰਮ ਕੀਤਿਆਂ ਬਿਨਾਂ ਨੂੰ ਫੈਲਸੂਫੀਆਂ ਪੁੱਗਣੀਆਂ ਇਹ....।"

"ਪੁੱਗ ਜਾਣਗੀਆਂ ਬੁੱਢੜੀਏ.... ਆਪੇ ਪੁੱਗ ਜਾਣਗੀਆਂ.... ਤੂੰ ਚਿੰਤਾ ਨਾ
 ਕਰ...." ਤੇ ਉਹ ਅਮਰੀਕ ਦੀ ਮਾਂ ਨੂੰ ਰੋਟੀ ਦੇਣ ਲਈ ਆਖਦਾ ਜੋ ਕਿੰਨੇ ਚਿਰ ਦੀ
 ਚੌਂਕੇ ਵਿੱਚ ਬੈਠੀ ਉਸ ਨੂੰ ਉਡੀਕ ਰਹੀ ਹੁੰਦੀ।

"ਤੂੰ ਕੁੜੀਏ, ਇਹਨੂੰ ਆਪ ਨੂੰ ਵਰਜਦੀ। ਪਰਸਾਦੇ ਗਰਮ ਕਰ-ਕਰ ਕੇ ਖਵਾਉਂਦੀ
 ਦੇ.... ਇਹ ਵਿਗੜੇ ਕਿਉਂ ਨਾ... ਜਦੋਂ ਆਵੇ ਠੰਡਾ ਤੇਸਾ ਮੱਥੇ ਮਾਰਿਆ ਕਰ ਸੁ.... ਵੇਖ
 ਲਈ.... ਨਹੀਂ ਤੇ ਅੱਖੀ ਹੋਏ ਗੀ....", ਬਜ਼ੁਰਗ ਮਾਂ ਆਖਦੀ।

ਤੇ ਠੀਕ ਹੀ ਉਸ ਦੀ ਮਾਂ ਬੜੀ ਅੱਖੀ ਹੋਈ ਸੀ। ਅਮਰੀਕ ਦੇ ਬਾਲ-ਮਨ 'ਤੇ ਉਹ
 ਰਾਤ ਉੱਕਰੀ ਹੋਈ ਸੀ ਜਦੋਂ ਉਹ ਗੁਆਂਢੀਆਂ ਦੀ ਕੁੜੀ ਬੀਰੋ ਕੋਲੋਂ ਬਾਤਾਂ ਸੁਣ ਰਿਹਾ
 ਸੀ ਕਿ ਉਹਨਾਂ ਦੇ ਘਰ ਚੀਕ-ਚਿਹਾੜਾ ਮੱਚ ਗਿਆ ਸੀ। ਬੀਰੋ ਭੁੜਕ ਕੇ ਮੰਜੇ ਤੋਂ ਉੱਠੀ
 ਤੇ ਉਸ ਦੇ ਪਿੱਛੇ ਹੀ ਅਮਰੀਕ ਦੌੜ ਗਿਆ। ਘਰ ਵਿੱਚ ਕੁਹਰਾਮ ਮੱਚਿਆ ਹੋਇਆ ਸੀ।
 ਨਿਆਣੇ ਰੋ ਰਹੇ ਸਨ ਤੇ ਕਰਤਾਰ ਸਿੰਘ ਹੱਥ ਵਿੱਚ ਕੱਪੜੇ ਪੋਣ ਵਾਲੀ ਥਾਪੀ ਲਈ ਵਹੁਟੀ
 ਨੂੰ ਕੁੱਟੀ ਜਾ ਰਿਹਾ ਸੀ। ਉਸ ਰੱਜ ਕੇ ਸ਼ਰਾਬ ਪੀਤੀ ਹੋਈ ਸੀ ਤੇ ਬਿਨਾਂ ਕੋਈ ਗੱਲ
 ਕੀਤਿਆਂ 'ਧੌਹ-ਧੌਹ' ਜੜੀ ਜਾ ਰਿਹਾ ਸੀ। ਆਂਢੀ-ਗੁਆਂਢੀ ਇਕੱਠੇ ਹੋ ਗਏ। ਉਹਨਾਂ
 ਮਸਾਂ ਰੋਂਦੀ ਹੋਈ ਜਾਗੀਰ ਕੌਰ ਨੂੰ ਬਚਾਇਆ ਤੇ ਕਰਤਾਰ ਸਿੰਘ ਨੂੰ ਧੂਹ ਕੇ ਡੰਗਰਾਂ ਕੋਲ
 ਬਾਹਰ ਉਸ ਦੀ ਮੰਜੀ 'ਤੇ ਲੈ ਗਏ। ਰੋਂਦੀ ਹੋਈ ਜਾਗੀਰ ਕੌਰ ਕਹਿ ਰਹੀ ਸੀ, "ਦੁੱਸੇ-ਮੈਂ
 ਕੀ ਕਸੂਰ ਕੀਤਾ!... ਮੈਂ ਇਹੋ ਆਖਿਆ.... ਪਈ ਭਲਿਆ ਮਾਣਸਾ! ਉੱਤੇ ਸੋ
 ਖਰਚ ਪਏ ਆ... ਤੇ ਤੂੰ ਸ਼ਰਾਬਾਂ ਪੀਂਦਾ ਫਿਰਦਾ ਦੇਂ.... ਜਦੋਂ ਪੁੱਗਦੀ ਸੀ ਪੀ
 ਲਈ.... ਹੁਣ ਨਹੀਂ ਸਾਥੋਂ ਪੁੱਗਦੀ.... ਨਾ ਆ ਵੇਖਿਆ ਨਾ ਤਾਅ.... ਮੇਰੀਆਂ ਮੋਰਾਂ
 ਸੇਕ 'ਤੀਆਂ।"

"ਕੋਈ ਨੂੰ ਹੌਂਸਲਾ ਕਰ.... ਖਬਰੇ ਕੀ ਹੋ ਗਿਆ। ਸਿਆਣਾ-ਬਿਆਣਾ ਸੀ। ਐਂ
 ਤਾਂ ਕਦੀ ਨੂੰ ਅੱਗੇ ਕੀਤਾ!" ਕਹਿੰਦੀਆਂ ਜ਼ਨਾਨੀਆਂ ਤੁਰ ਗਈਆਂ। ਕਰਤਾਰ ਸਿੰਘ
 ਬਿਨਾਂ ਰੋਟੀ ਖਾਧਿਆਂ ਹੀ ਸੌਂ ਗਿਆ। ਭਾਂਡਾ-ਟੀਂਡਾ ਸਾਂਭ ਕੇ ਤੇ ਕੁੜੀਆਂ ਨੂੰ ਲੰਮਿਆਂ
 ਪਾ ਕੇ, ਜਾਗੀਰ ਕੌਰ ਦਵਾਖੇ 'ਚ ਜਗਦਾ ਦੀਵਾ ਬੁਝਾਉਣ ਲੱਗੀ ਤਾਂ ਉਸ ਨਿੱਮੋਬੂਣ
 ਚੌਂਕੇ 'ਚ ਬੈਠੇ ਅਮਰੀਕ ਨੂੰ ਉੱਠ ਕੇ ਮੰਜੇ 'ਤੇ ਪੈਣ ਲਈ ਕਿਹਾ। ਉਹ ਉੱਠਿਆ ਨਾ।
 ਜਾਗੀਰ ਕੌਰ ਨੇ ਉਸ ਨੂੰ ਬਾਂਹੋਂ ਫੜ ਕੇ ਉਠਾਇਆ, "ਉੱਠ, ਮੇਰਾ ਬੀਬਾ ਪੁੱਤ! ਤੂੰ
 ਕਿਉਂ....?" ਤੇ ਉਹ ਫਿੱਸ ਪਈ। ਉਸ ਡੂੰਘਾ ਹੌਕਾ ਭਰਿਆ।

“.....ਹੱਛਾ ਪੁੱਤ!.....ਤੁਹਾਡੇ ਕਰਮ.....” ਤੇ ਫਿਰ ਉਸ ਦੇ ਚਿੱਥੀਏ ਹੋਠਾਂ ਵਿੱਚੋਂ ਇਹ ਗੱਲ ਜਿਵੇਂ ਬਾਹਰ ਆ ਹੀ ਗਈ, “ਮੈਂ ਤਾਂ ‘ਮਰੀਕ ਹਰੀਕੀ ਡੁੱਬ ਕੇ ਮਰ ਜਾਣਾ.....ਜਦੋਂ ਲੱਭੀ ਨਾ.....ਤੂੰ ਦੱਸ ਦਈਂ.....” ਤੇ ਉਹ ਫਿਰ ਰੋਣ ਲੱਗ ਪਈ।

“ਬੀ.....ਅ.....ਬੀ.....” ਅਮਰੀਕ ਦਾ ਵੀ ਰੋਣ ਨਿਕਲ ਗਿਆ। ਮਾਂ ਨੇ ਉਸ ਨੂੰ ਘੁੱਟ ਕੇ ਗਲ ਨਾਲ ਲਾ ਲਿਆ। ਤੇ ਫਿਰ ਦੋਵੇਂ ਦੀਵਾ ਬੁਝਾ ਕੇ ਲੇਟ ਗਏ। ਦੋਹਾਂ ਨੂੰ ਨੀਂਦ ਨਹੀਂ ਸੀ ਪੈ ਰਹੀ। ਕਦੀ-ਕਦੀ ਮਾਂ ਦੇ ਮੂੰਹੋਂ ‘ਵਾਹਿਗੁਰੂ’ ਕਹਿੰਦਾ ਲੰਮਾ ਹੋਕਾ ਹਵਾ ਵਿੱਚ ਰਲ ਜਾਂਦਾ। ਅਮਰੀਕ ਦੇ ਮਨ ਵਿੱਚ ਵਾਰ-ਵਾਰ ਮਾਂ ਦੇ ਕਹੇ ਹੋਏ ਸ਼ਬਦ ਗੂੰਜ ਰਹੇ ਸਨ..... “ਮੈਂ ਤਾਂ ‘ਮਰੀਕ ਹਰੀਕੀ ਡੁੱਬ ਕੇ ਮਰ ਜਾਣਾ.....”

ਉਸ ਨੇ ‘ਹਰੀਕੇ’ ਦਹਿਆ ਵੇਖਿਆ ਹੋਇਆ ਨਹੀਂ ਸੀ ਪਰ ਅੱਖਾਂ ਹੀ ਅੱਖਾਂ ਵਿੱਚ ਉਹ ਆਪਣੀ ਮਾਂ ਨੂੰ ਡੂੰਘੇ ਪਾਣੀ ਵਿੱਚ ਜੋਤੇ ਖਾਂਦੀ ਅਤੇ ਉਸ ਦੇ ਫੁੱਲੇ ਹੋਏ ਸਰੀਰ ਨੂੰ ਵੇਖ ਰਿਹਾ ਸੀ।...ਤੇ ਉਹਦੀਆਂ ਅੱਖਾਂ ਅੱਗੇ ਮਾਈ ਗਾਬੇ ਆ ਗਈ.....ਤੇ ਹੁਣ ਉਸ ਨੂੰ ਰਹਿ-ਰਹਿ ਕੇ ਇਹ ਖਿਆਲ ਆਉਂਦਾ ਸੀ ਕਿ ਏਨੀ ਦੂਰ ਹਰੀਕੇ ਹੀ ਕਿਉਂ? ਉਹਦੀ ਮਾਂ ਨਿਆਈਆਂ ਵਾਲੇ ਖੂਹ ਵਿੱਚ ਵੀ ਤਾਂ ਡੁੱਬ ਕੇ ਮਰ ਸਕਦੀ ਸੀ। ਜਿੱਥੇ ਪਿੰਡ ਦੀ ਇੱਕ ਮਾਈ, ਗਾਬੇ, ਡੁੱਬ ਕੇ ਮੋਈ ਸੀ ਜਾਂ ਕਿਸੇ ਵੀ ਹੋਰ ਖੂਹ ਵਿੱਚ.....ਹਰੀਕੇ ਹੀ ਕਿਉਂ? ਤੇ ਉਸ ਘੁੱਟ ਕੇ ਅੱਖਾਂ ਮੀਚੀਆਂ। ਉਸ ਨੇ ਕਿੰਨਾ ਪਾਪ ਕੀਤਾ ਸੀ? ਉਸ ਆਪਣੀ ਮਾਂ ਦੇ ਮਰਨ ਬਾਰੇ ਕਿਉਂ ਸੋਚਿਆ ਸੀ। ਉਸ ਨੂੰ ਤਾਂ ਏਦਾਂ ਬਿਲਕੁਲ ਨਹੀਂ ਸੀ ਸੋਚਣਾ ਚਾਹੀਦਾ।

ਤੇ ਉਹ ਆਪਣੇ ਪਿਉ ‘ਤੇ ਹੈਰਾਨ ਹੋ ਰਿਹਾ ਸੀ। ਅੱਜ ਵਾਂਗ ਤਾਂ ਉਸ ਨੇ ਕਦੇ ਵੀ ਨਹੀਂ ਸੀ ਪੀਤੀ। ਉਸ ਤਾਂ ਕਦੀ ਵੀ ਉਸ ਦੀ ਮਾਂ ਨੂੰ ਨਹੀਂ ਸੀ ਕੁੱਟਿਆ ਤੇ ਫਿਰ ਜਿਵੇਂ ਉਸ ਨੂੰ ਸਮਝ ਪਈ। ਉਹਦੀ ਭੂਆ ਦੀਆਂ ਦੋਹਾਂ ਕੁੜੀਆਂ ਦਾ ਇਕੱਠਾ ਵਿਆਹ ਸੀ ਤੇ ਉਸ ਆਪਣੇ ਇਕੱਲੇ ਭਰਾ ਨੂੰ ਬਣ-ਠਣ ਕੇ ਆਉਣ ਲਈ ਕਿਹਾ ਸੀ। ਵਾਹੀਆਂ ਵਿੱਚੋਂ ਬਚਦਾ ਹੀ ਕੀ ਸੀ? ਕਰਤਾਰ ਸਿੰਘ ਜਿਸ ਦਿਨ ਦਾ ਖ਼ਤ ਆਇਆ ਸੀ, ਖਿਝਿਆ-ਖਿਝਿਆ ਰਹਿੰਦਾ ਸੀ। ਪੈਸਿਆਂ ਦਾ ਪ੍ਰਬੰਧ ਕਿੱਥੋਂ ਹੋਵੇ? ਉਹਨਾਂ ਸ਼ਾਹਾਂ ਤੋਂ ਪੁੱਛਿਆ ਸੀ ਪਰ ਏਨਾ ਜਿਆਦਾ ਵਿਆਜ? ਇੱਕੋ ਭੈਣ ਦਾ ਇੱਕੋ ਭਰਾ ਸੀ। ਭੈਣ ਨੇ ਲਿਖਿਆ ਸੀ, ਉਸ ਕਿਹੜਾ ਰੋਜ਼-ਰੋਜ਼ ਕੁੜੀਆਂ ਵਿਆਹੁਣੀਆਂ ਸਨ। ਕਰਤਾਰ ਉਸ ਦੇ ਪਿਉ ਦੀ ਥਾਂ ਵੀ ਸੀ ਤੇ ਭਰਾ ਵੀ ਤੇ ਕਰਤਾਰ ਸਿੰਘ ਜਾਰੀਰ ਕੌਰ ਨੂੰ ਆਪਣੀਆਂ ਟੁੰਮਾਂ ਦੇਣ ਲਈ ਕਹਿ ਰਿਹਾ ਸੀ। ਉਹ ਲੱਢੇ ਵੇਲੇ ਦਾ ਉਸ ਨੂੰ ਸਮਝਾ ਬੱਕਿਆ ਸੀ ਪਰ ਉਹ ਕਹਿੰਦੀ ਸੀ, “ਮੇਰਾ ਅੱਗੇ ਕੀ ਰਹਿ ਗਿਆ.....ਸਾਰਾ ਗਹਿਣਾ ਘਰੇ ਈ ਖਾਧਾ ਗਿਆ.....ਹੁਣ ਇਹ ਵੀ.....”

ਤੇ ਅਮਰੀਕ ਨੂੰ ਸਮਝ ਨਹੀਂ ਸੀ ਆ ਰਹੀ ਕਿ ਮਾਂ ਗਹਿਣੇ ਨਾ ਦੇ ਕੇ ਮਾੜੀ ਕਰ ਰਹੀ ਸੀ ਜਾਂ ਪਿਉ ਗਹਿਣੇ ਮੰਗ ਕੇ ਮਾੜੀ ਕਰ ਰਿਹਾ ਸੀ।...ਤੇ ਇਸੇ ਉਪੇੜ ਬੁਣ ਵਿੱਚ ਉਸ ਦੀ ਅੱਖ ਲੱਗ ਗਈ ਸੀ।

ਭੂਆ ਦੀਆਂ ਕੁੜੀਆਂ ਦੇ ਵਿਆਹ ਨਜਿੱਠੇ ਗਏ ਸਨ। ਦਸਾਂ ਵਿੱਚੋਂ, ਦੋ ਕਿੱਲੇ ਗਹਿਣੇ ਧਰ ਦਿੱਤੇ ਗਏ ਸਨ। ਕਰਤਾਰ ਸਿੰਘ ਦੀ ਸ਼ਰਾਬ ਪੀਣ ਦੀ ਆਦਤ ਵਧ ਗਈ ਸੀ। ਪੀਣਾ ਤਾਂ ਜਿਵੇਂ ਉਸ ਦਾ ਨੇਮ ਬਣ ਗਿਆ ਸੀ। ਉਹ ਸ਼ਰਾਬ ਨਾਲ ਗੁੱਟ ਘਰ ਆਉਂਦਾ। ਫਿਰ ਉਸ ਅਡੀਮ ਵੀ ਖਾਣੀ ਸ਼ੁਰੂ ਕਰ ਦਿੱਤੀ। ਹੌਲੀ-ਹੌਲੀ ਉਹ ਆਦਤ ਦਾ ਗੁਲਾਮ ਹੁੰਦਾ ਗਿਆ। ਘਰਦਿਆਂ ਤੇ ਰਿਸ਼ਤੇਦਾਰਾਂ ਦੇ ਕਈ ਵਾਰ ਸਮਝਾਉਣ 'ਤੇ ਉਸ ਕੋਸ਼ਸ਼ ਵੀ ਕੀਤੀ ਕਿ ਛੱਡ ਦੇਵੇ... ਪਰ ਅਮਲ ਤਾਂ ਜਿਵੇਂ ਉਹਦੇ ਹੱਡਾਂ ਵਿੱਚ ਰਚ ਗਿਆ ਸੀ। ਅਮਰੀਕ ਦੇ ਵਿੱਹਦਿਆਂ-ਵਿੱਹਦਿਆਂ ਕੁਝ ਸਾਲਾਂ ਵਿੱਚ ਹੀ ਉਸ ਦਾ ਪਿਉ ਨਸ਼ਿਆਂ ਕਰਕੇ ਬੁੱਢਾ ਹੋ ਗਿਆ ਸੀ। ਘਰ ਵਿੱਚ ਹਰ ਵੇਲੇ ਖਿਝ, ਗੁੱਸੇ ਤੇ ਤਣਾਅ ਦਾ ਮਾਹੌਲ ਬਣਿਆ ਰਹਿੰਦਾ। ਇੰਜ ਹੌਲੀ-ਹੌਲੀ ਕਰਜ਼ਾ ਉਹਨਾਂ ਦੇ ਸਿਰ ਚੜ੍ਹਦਾ ਗਿਆ। ਜਾਗੀਰ ਕੌਰ ਚਾਹੁੰਦਿਆਂ ਵੀ ਦਰਿਆ ਜਾਂ ਖੂਹ ਵਿੱਚ ਡੁੱਬ ਕੇ ਨਹੀਂ ਸੀ ਮਰ ਸਕੀ। ਹੁਣ ਉਹ ਘਰ ਵਿੱਚ ਹੀ ਹਰ ਘੜੀ ਗੋਤੇ ਖਾਂਦੀ ਡੁੱਬਦੀ-ਮਰਦੀ ਰਹਿੰਦੀ।

ਕਰਤਾਰ ਸਿੰਘ ਦਾ ਪਿੰਡ ਵਿੱਚ ਪਹਿਲਾਂ ਵਾਲਾ ਮਾਣ ਤੇ ਇੱਜ਼ਤ ਨਹੀਂ ਸੀ ਰਹਿ ਗਿਆ। ਹੌਲੀ-ਹੌਲੀ ਅਤਿ ਚੰਗਾ ਲੱਗਣ ਵਾਲਾ ਪਿਉ ਅਮਰੀਕ ਦੀਆਂ ਨਜ਼ਰਾਂ 'ਚੋਂ ਡਿੱਗ ਪਿਆ ਸੀ ਤੇ ਉਹ ਆਪਸ ਵਿੱਚ ਤਣੇ-ਤਣੇ ਰਹਿੰਦੇ ਸਨ। ਰਤਾ ਕੁ ਰਗੜ ਲੱਗਣ ਤੇ ਉਹਨਾਂ ਵਿਚਲਾ ਬਾਰੂਦ ਜਿਵੇਂ ਫਟ ਜਾਣ ਲਈ ਕਾਹਲਾ ਰਹਿੰਦਾ ਤੇ ਇਹ ਬਾਰੂਦ ਉਸ ਦਿਨ ਫਟ ਹੀ ਪਿਆ ਸੀ, ਜਦੋਂ ਵੱਡੀ ਕੁੜੀ ਬੰਸੋ ਦਾ ਸਾਕ ਅਗਲਿਆਂ ਇਸ ਲਈ ਛੱਡ ਦਿੱਤਾ ਸੀ ਕਿ ਕੁੜੀ ਦਾ ਪਿਉ ਅਮਲੀ ਹੈ। ਉਹਨਾਂ ਘਰ ਤਾਂ ਭੰਗ ਭੁੱਜਦੀ ਹੈ। ਅਮਰੀਕ ਇਸ ਗੱਲੋਂ ਖਿਝ ਕੇ ਝਗੜਿਆਂ ਸੀ ਤਾਂ ਕਰਤਾਰ ਸਿੰਘ ਨੇ ਅੱਗੋਂ ਜੁਆਬ ਦਿੱਤਾ, 'ਮੈਂ ਆਵਦੇ ਪਿਉ ਦੀ ਜੈਦਾਦ ਖਾਂਦਾ ਉਏ! ਮੈਂ ਨਹੀਂ ਕਿਸੇ ਕੰਜਰ ਦੇ ਆਖਿਆਂ ਹਟਣਾ।...ਤੂੰ ਮੈਨੂੰ ਕੀ ਦੇਂਦਾ ਏਂ? ਕਦੀ ਟਕਾ ਵੀ ਮੇਰੇ ਹੱਥ ਤੇ ਪਰਿਆ ਈ? ਬਣਿਆ ਫਿਰਦੈ ਵੱਡਾ ਦਨਾਅ....' ਤੇ ਅਮਰੀਕ ਚੁੱਪ ਕਰ ਗਿਆ ਸੀ। ਭਾਵੇਂ ਉਹ ਆਪਣੀ ਅੱਧੀ ਤਨਖਾਹ ਘਰ ਦਿੰਦਾ ਸੀ ਤੇ ਉਹ ਘਰ ਵਿੱਚ ਹੀ ਵਰਤੀਦੀ ਸੀ ਪਰ ਕਰਤਾਰ ਸਿੰਘ ਨੂੰ ਇਸ ਗੱਲ ਦਾ ਵੀ ਇਤਰਾਜ਼ ਸੀ ਕਿ ਉਹ ਤਨਖਾਹ ਆਪਣੀ ਮਾਂ ਦੇ ਹੱਥ 'ਤੇ ਹੀ ਧਰਦਾ.... ਉਸ ਨੂੰ ਕਿਉਂ ਨਹੀਂ ਦਿੰਦਾ? ਇਸ ਲਈ ਉਸ ਦੇ ਉੱਤੇ ਇਸ ਦਾ ਕੋਈ 'ਅਹਿਸਾਨ' ਨਹੀਂ....

“ਵੇ ਪੁੱਤਾ! ਤੇਰੀ ਆਈ ਮੈਂ ਮਰ ਜਾਂਦੀ.....ਵੇ ਮੈਨੂੰ ਰੋਲਣ ਨੂੰ ਛੱਡ ਕੇ ਤੁਰ ਗਿਓਂ ਵੇ ਮੇਰਿਆ ਛਿੰਦਿਆ ਪੁੱਤਾ!” ਮੰਜੀ ‘ਤੇ ਹੱਡੀਆਂ ਦੀ ਮੁੱਠ ਬਣੀ ਬੁਢੜੀ ਦਾਦੀ ਨੇ ਕੀਰਨੇ ਪਾਉਣੇ ਸ਼ੁਰੂ ਕਰ ਦਿੱਤੇ। ਦੂਜੀਆਂ ਮੰਜੀਆਂ ਤੋਂ ਕੁੜੀਆਂ ਨੇ ਸਿਸਕਣਾ ਸ਼ੁਰੂ ਕਰ ਦਿੱਤਾ।

“ਹੈ! ਕਮਲੀਆਂ! ਤੁਸੀਂ ਕਿਉਂ ਰੋਂਦੀਆਂ ਜੇ... ਤੁਹਾਡੇ ਵੀਰ ਜਿਊਂਦੇ ਰਹਿਣ... ਤੁਹਾਨੂੰ ਕਿਸ ਗੱਲ ਦਾ ਘਾਟਾ...” ਜਾਰੀਰ ਕੌਰ ਨੇ ਰੋਂਦੀਆਂ ਕੁੜੀਆਂ ਨੂੰ ਬੁੱਕਲ ਵਿੱਚ ਲੈ ਕੇ ਕਿਹਾ, “ਇਹਨਾਂ ਦੀ ਸੁੱਖ ਮੰਗੋ... ਤੁਹਾਨੂੰ ਦੋਹ ਨੂੰ ਤੇ ਉਹ ਵਿਆਹ ਗਿਆ... ਆਹ ਜਿਹੜੀ ਨਿੱਕੀ ਅਜੇ ਰਹਿੰਦੀ ਹੈ... ਤੇ ਆਹ ਫੂਹ ਭਰ ਮੁੰਡਾ ਜੀਹਦੇ ਵਰਗਿਆਂ ਨੂੰ ਅਜੇ ਪਤਾ ਨਹੀਂ ਸੋ ਕੇ ਦਿਨ ਕਦੋਂ ਚੜ੍ਹਦੇ... ਵਿਚਾਰਾ ਉਦਣ ਦਾ ਹਲਾਂ ਮਗਰ ਖੁੱਚਾਂ ਤੁੜਾਉਂਦਾ...” ਤੇ ਉਹਨਾਂ ਨੂੰ ਹੌਸਲਾ ਦਿੰਦੀ, ਉਹ ਆਪ ਵੀ ਫਿੱਸ ਪਈ।

“ਨੀ ਬੀਬੀ! ਸਾਨੂੰ ਆਇਆਂ ਨੂੰ ਸਿਰ ਤੇ ਪਿਆਰ ਦੇ ਕੇ ਕੌਣ ਗਲ ਲਾਇਆ ਕਰੂ... ਹਾਏ! ਸਾਡੀਆਂ ਰੀਝਾਂ ਕੌਣ ਪੂਰੀਆਂ ਕਰੂ... ਵੱਡੀ ਕੁੜੀ ਦੀ ਲੋਰ ਨਿਕਲ ਗਈ।

ਅਮਰੀਕ ਗੁੰਮ-ਸੁੰਮ ਹੋਇਆ ਬੈਠਾ ਰਿਹਾ। ਉਹਦਾ ਜੀ ਕੀਤਾ ਉਹਨਾਂ ਨੂੰ ਚੁੱਪ ਕਰਾਵੇ ਪਰ ਉਸ ਮਹਿਸੂਸ ਕੀਤਾ, ਜੇ ਉਹ ਬੋਲਿਆ ਤਾਂ ਉਸ ਦਾ ਹੋਣ ਨਿਕਲ ਜਾਵੇਗਾ। ਇਹ ਕੀ ਵਖਤ ਪਾ ਗਿਆ ਸੀ ਉਸ ਦਾ ਪਿਉ? ਇਮਾਰਤ ਹੇਠੋਂ ਜਿਵੇਂ ਵੱਡਾ ਥੰਮ੍ਹ ਖਿਸਕ ਗਿਆ ਹੋਵੇ ਤੇ ਸਾਰੀ ਇਮਾਰਤ ਡੋਲ ਰਹੀ ਹੋਵੇ। ਉਹ ਨਿਤਾਣਾ ਜਿਹਾ ਹੋ ਕੇ ਫਿਰ ਲੇਟ ਗਿਆ। ਧਿਆਨ ਪਾਸੇ ਪਾ ਕੇ ਉਹ ਘੜੀ ਦੁੱਖ ਤੋਂ ਮੂੰਹ ਮੋੜਨਾ ਚਾਹੁੰਦਾ ਸੀ।

ਪਰਿਵਾਰ ਦੇ ਸਾਰੇ ਜੀਅ ਵਾਰ-ਵਾਰ ਉਸ ਦੀਆਂ ਨਜ਼ਰਾਂ ਅੱਗੋਂ ਗੁਜ਼ਰਨ ਲੱਗੇ, ਜਿਨ੍ਹਾਂ ਦੀ ਜ਼ਿੰਮੇਵਾਰੀ ਉਸ ਦੇ ਸਿਰ ਆ ਪਈ ਸੀ। ਭੈਣਾਂ ਨਾਲ, ਭਰਾ ਦੇ ਨਾਲ-ਨਾਲ ਪਿਉ ਦੀ ਥਾਂ ਵੀ ਵਰਤਣਾ ਸੀ। ਛੋਟੀ ਨੂੰ-ਜੇ ਅਜੇ ਪੜ੍ਹਦੀ ਸੀ, ਪੜ੍ਹਾਉਣਾ ਸੀ, ਵਿਆਹੁਣਾ ਸੀ। ਮਾਂ ਦੇ ਹਰ ਦੁੱਖ-ਸੁੱਖ ਦਾ ਖਿਆਲ ਰੱਖਣਾ ਸੀ ਤੇ ਇਹ ਖਿਆਲ ਰੱਖਦਿਆਂ ਹੋਇਆਂ ਵੀ ਉਸ ਨੇ ਬੜੀ ਇਹਤਿਆਤ ਤੋਂ ਕੰਮ ਲੈਣਾ ਸੀ। ਭੈਣਾਂ ਦੇ ਕਿਸੇ ਕਾਰਜ ‘ਤੇ ਨਾ ਗਿਆ, ਛੋਟਿਆਂ ਨਾਲ ਕੋਈ ਵੱਧ-ਘੱਟ ਹੋ ਗਈ, ਉਹਨਾਂ ਵੀ ਅਤੇ ਲੋਕਾਂ ਵੀ ਆਖਣਾ ਸੀ, ‘ਵੱਡਾ ਭਰਾ ਈ ਐ ਨਾ! ਕਿਤੇ ਪਿਉ ਜਿਊਂਦਾ ਹੁੰਦਾ ਤਾਂ ਇਸ ਤਰ੍ਹਾਂ ਤਾਂ ਨਹੀਂ ਸੀ ਨਾ ਹੁੰਦੀ।’ ਮਾਂ ਨੂੰ ਵੀ ਮਹਿਸੂਸ ਨਹੀਂ ਸੀ ਹੋਣ ਦੇਣਾ, ਨਹੀਂ ਤਾਂ ਉਸ ਨੂੰ ਜਨਾਨੀਆਂ ਦੀਆਂ ਕੀਤੀਆਂ ਗੱਲਾਂ ਵਾਰ-ਵਾਰ ਯਾਦ ਆਉਣੀਆਂ ਸਨ, “ਭੈਣੇ! ਤੇਰਾ ਤਾਂ ਰਾਜ ਖੁੱਸ ਗਿਆ। ਮਰਜ਼ੀ ਨਾਲ ਅੰਦਰੋਂ ਕੱਢਦੀ ਸੈਂ... ਵਰਤਦੀ ਸੈਂ... ਹੁਣ ਸੁੱਖ ਨਾਲ... ਭਾਵੇਂ ਸੁਲੱਗ ਨੇ... ਪਰ ਹਰ ਗੱਲੋਂ ਮੁੰਡਿਆਂ ਦੇ ਹੱਥਾਂ ਵੱਲ ਵੇਖੋਗੀ... ਸਿਰ ਦੇ ਸਾਈਂ ਨਾਲ ਤੇਰੀ ਤਾਂ ਸਰਦਾਰੀ ਤੁਰ ਗਈ.....”

ਇਸ ਸਾਰੇ ਕੁਝ ਲਈ ਪੈਸੇ ਦੀ ਲੋੜ ਸੀ। ਅਮਰੀਕ ਸੋਚਦਾ ਸੀ ਕਿ ਉਹ ਹੁਣ ਆਪ ਵਾਹੀ ਵੱਲ ਧਿਆਨ ਦੇਵੇਗਾ ਤਾਂ ਹੀ ਸਾਰੀਆਂ ਲੋੜਾਂ ਪੂਰੀਆਂ ਹੋਣਗੀਆਂ। ਦੋ ਢਾਈ ਕਿੱਲੋ ਹੋਰ ਕੁੜੀਆਂ ਦੇ ਵਿਆਹ 'ਤੇ ਉਸ ਦੇ ਪਿਉ ਨੇ ਗਹਿਣੇ ਕਰ ਦਿੱਤੇ ਸਨ। ਉਸ ਦਾ ਖਿਆਲ ਸੀ, ਬਚਦੇ ਪੰਜਾਂ-ਛੇਆਂ ਕਿੱਲਿਆਂ ਵਿੱਚ ਜੇ ਉਹ ਖਾਦ ਆਦਿ ਪਾ ਕੇ ਫਸਲ ਬੀਜਿਆ ਕਰਨਗੇ ਤਾਂ ਘਰ ਦਾ ਗੁਜ਼ਾਰਾ ਤੁਰ ਪਏਗਾ। ਹੁਣ ਉਹ ਸਾਰੀ ਤਨਖਾਹ ਆਪਣੀ ਹੱਥੀਂ ਵਰਤਿਆ ਕਰੂ। ਅੱਗੇ ਤਾਂ ਸਾਰੀ ਤਨਖਾਹ ਖੇਰੂ-ਖੇਰੂ ਹੋ ਜਾਂਦੀ ਸੀ। ਉਸ ਨੂੰ ਆਸ ਸੀ ਜੇ ਹੁਣ ਮਹਿੰਦਰ ਵਾਹੀ ਵਿੱਚ ਚੰਗੀ ਤਰ੍ਹਾਂ ਧਿਆਨ ਦੇਵੇ ਤਾਂ ਹੌਲੀ-ਹੌਲੀ ਉਹ ਆਪਣੀ ਜ਼ਮੀਨ ਵੀ ਛੁਡਾ ਲੈਣਗੇ।

ਸਵੇਰੇ ਉਸ ਨੇ ਨੌਕਰੀ 'ਤੇ ਤੁਰ ਜਾਣਾ ਸੀ। ਇਸ ਲਈ ਉਸ ਨੇ ਛੋਟੇ ਭਰਾ ਮਹਿੰਦਰ ਨਾਲ ਵਾਹੀ ਬਾਰੇ ਗੱਲ ਤੋਰ ਲਈ, "ਮਿੰਦਰਾ! ਤਕੜਾ ਹੋ ਕੇ ਪੈ ਜਾ ਕੰਮ ਨੂੰ ਹੁਣ। ਮੈਂ ਵੀ ਹਫ਼ਤੇ-ਦਸੀਂ ਦਿਨੀਂ ਗੇੜਾ ਮਾਰ ਜਿਆ ਕਰੂੰ। ਉਹ ਜਿਹੜੀ ਜੀਤੇ ਹੁਰਾਂ ਕੋਲ ਪੈਲੀ ਗਹਿਣੇ ਆਂ..... ਉਸ ਲਾਈਨ ਵਾਲੇ ਬਚਦੇ ਪੌਣੇ ਕਿੱਲੇ 'ਚ ਪੌਣੇ ਬੀਜ ਛੱਡੀ, ਵਾਹ ਕੇ..... ਮੈਂ ਪਰਸੋਂ ਵੇਖ ਕੇ ਆਇਆਂ- ਉਰਲੀ ਪੈਲੀ 'ਚ ਝੋਨਾ ਲਾਵਾਂਗੇ- ਠੀਕ ਐ ਨਾ-?"

ਮਿੰਦਰ ਚੁੱਪ ਰਿਹਾ। ਅਕਾਸ਼ ਵਿੱਚ ਤਾਰਿਆਂ ਨੂੰ ਘੂਰਦਾ ਰਿਹਾ ਤੇ ਫਿਰ ਪਾਸਾ ਬਦਲ ਕੇ ਲੰਮਾ ਪੈ ਗਿਆ ਜਿਵੇਂ ਉਹ ਜਾਣ-ਬੁੱਝ ਕੇ ਨਾ ਬੋਲਣਾ ਚਾਹੁੰਦਾ ਹੋਵੇ। ਅਮਰੀਕ ਫਿਰ ਬੋਲਿਆ ਤਾਂ ਜਾਗੀਰ ਕੌਰ ਨੇ ਕਿਹਾ, "ਉਹ ਪੌਣਾ ਕਿੱਲਾ ਤਾਂ ਪਿਛਲੇ ਸਾਲ ਦਾ ਗਹਿਣੇ ਕਰ ਦਿੱਤਾ ਹੋਇਆ।"

"ਕਿਹੜਾ? ਉਤਲਾ?"

"ਆਹੋ।"

"ਕਿਉਂ?" ਉਹਦੀ ਅਵਾਜ਼ ਵਿੱਚ ਗੁੱਸਾ ਸੀ।

"ਆਹ ਤੇਰੀ ਭੈਣ ਦੀ ਸੱਸ ਦੇ 'ਕੱਠ ਤੇ ਜਦੋਂ ਗਏ ਸਾਂ..... ਉਦੋਂ.....', ਮਾਂ ਦੱਬੀ ਅਵਾਜ਼ ਵਿੱਚ ਬੋਲੀ।

~ ਅਮਰੀਕ ਨੇ ਸੋਚਿਆ ਹੁਣ ਖਿਝਣ ਦਾ ਕੀ ਛਾਇਦਾ ਸੀ। ਪਹਿਲਾਂ ਆਪ ਘਰ ਵੱਲ ਧਿਆਨ ਦਿੰਦਾ ਤਾਂ ਸ਼ਾਇਦ ਜ਼ਮੀਨ ਗਹਿਣੇ ਨਾ ਪੈਂਦੀ। ਉਹ ਇਸ ਨੂੰ ਹੋਣੀ ਸਮਝ ਕੇ ਪੀ ਗਿਆ।

"ਤੇ ਪਿੱਛੇ ਪੈਲੀ ਕਿਹੜੀ ਰਹਿ ਗਈ ਫਿਰ?" ਉਸ ਨੇ ਜਿਵੇਂ ਖਿਲਾਅ ਨੂੰ ਪੁੱਛਿਆ ਹੋਵੇ। ਕੋਈ ਜੁਆਬ ਨਾ ਆਇਆ।

“ਉਧਰੋਂ ਖਾਦ ਦੇ ਪੈਸੇ ਦੇਣੇ ਆਂ... ਪਤਾ ਨਹੀਂ ਕਿੱਥੇ ਖਾਦ ਪਾਉਂਦੇ ਰਹੇ ਜੇ... ਫੁਸਲ ਤਾਂ ਕਦੀ ਖਾਣ ਜੋਗੀ ਆਈ ਨਹੀਂ...” ਉਹ ਆਪ ਹੀ ਬੁੜ-ਬੁੜ ਕਰਕੇ ਚੁੱਪ ਕਰ ਗਿਆ।

ਖਾਦ ਤਾਂ ਅੱਗੇ ਨਕਦ ਵੇਚਕੇ ਪੈਸੇ ਵੱਟ ਕੇ ਵਰਤ ਲੇ ਸਨ... ਖੇਤਾਂ ‘ਚ ਕਿੱਥੇ ਪਈ ਸੀ...” ਮਹਿੰਦਰ ਪਹਿਲੀ ਵਾਰ ਬੋਲਿਆ। ਉਹਦੀ ਆਵਾਜ਼ ਵਿੱਚ ਪਤਾ ਨਹੀਂ ਸੀ ਲੱਗਦਾ ਨਿਰਲੇਪਤਾ ਸੀ ਜਾਂ ਕੁਤੱਤਣ।

ਅਮਰੀਕ ਨੂੰ ਇਹ ਸੁਣ ਕੇ ਅੰਦਰੋਂ ਵੱਟ ਚੜ੍ਹਿਆ, ‘ਮੈਂ ਆਹਨਾਂ... ਤੁਸੀਂ ਏਨੇ ਪੈਸੇ ਵਰਤਦੇ ਕਿੱਥੇ ਰਹੇ ਜੇ... ਮਾਤਾ ਤੂੰ ਸਭ ਕੁਝ ਸਾਥੋਂ ਲੁਕਾਉਂਦੀ ਰਹੀ ਏ’... ਉਸ ਦੀ ਅਵਾਜ਼ ਵਿੱਚ ਮਾਂ ਪ੍ਰਤੀ ਦਬਵਾਂ ਜਿਹਾ ਗੁੱਸਾ ਸੀ।

‘ਮੈਂ ਕੀ ਲੁਕਾਉਂਦੀ ਰਹੀਆਂ... ਤੂੰ ਤਾਂ ਘਰ ਦਾ ਖਹਿੜਾ ਈ ਛੱਡਿਆ ਹੋਇਆ ਸੀ। ਉਹ ਮਨ-ਮਰਜ਼ੀ ਕਰਦਾ ਸੀ... ਉਹ ਦੇ ਅਮਲ ਦਾ ਏਨਾ ਖਰਚਾ ਘਰੋਂ ਹੀ ਤਾਂ ਹੁੰਦਾ ਸੀ... ਤੂੰ ਅਣਜਾਣ ਤਾਂ ਨਾ ਬਣ...’

ਉਹ ਦੰਦ ਘੁੱਟੀ ਲੰਮਾ ਪਿਆ ਰਿਹਾ। ਏਨਾ ਪੈਸਾ ਉਹ ਕਿਵੇਂ ਉਤਾਰੇਗਾ? ਵਾਹੀ ਕਿਵੇਂ ਤੋਰੇਗਾ? ਝੋਨੇ ਲਈ ਖਾਦ ਵੀ ਚਾਹੀਦੀ ਸੀ।

‘ਮੱਖਣ ਸੂਹ ਵੀ ਇੱਕ ਪਰਨੋਟ ਲਈ ਫਿਰਦਾ ਜੇ... ਮੈਨੂੰ ਵਿਖਾਉਂਦਾ ਸੀ। ਭਾਈਏ ਨੇ ਉਸ ਤੋਂ ਵੀ ਪੰਜ ਸੌ ਰੁਪਈਆ ਵਿਆਜੀ ਫੜਿਆ ਹੋਇਆ ਜੇ... ਮੈਨੂੰ ਆਹਦਾ ਸੀ ਤੇਰੇ ਭਰਾ ਨਾਲ ਸਤਾਰੂਵੀਂ ਤੋਂ ਪਿੱਛੋਂ ਹੀ ਗੱਲ ਕਰੂੰ...’ ਮਹਿੰਦਰ ਨੇ ਇੱਕ ਹੋਰ ਭੇਦ ਇਸ ਤਰ੍ਹਾਂ ਖੋਲ੍ਹਿਆ ਜਿਵੇਂ ਮੱਥੇ ਵਿੱਚ ਕੁਝ ‘ਪਟੱਕ’ ਕਰਕੇ ਮਾਰੀਦਾ ਹੈ।

‘ਲਓ ਹੋਰ ਸੁਣ ਲੋ... ਮੈਂ ਆਹਨਾਂ... ਸਭ ਪਾਸੇ ਦੇਣਾ ਈ ਦੇਣਾ...’ ਅਮਰੀਕ ਉੱਠ ਕੇ ਬੈਠ ਗਿਆ। ਪਹਿਲਾਂ ਤਾਂ ਉਹ ਗੁੱਸੇ ਵਿੱਚ ਭਰ ਗਿਆ ਪਰ ਫਿਰ ਹੌਲੀ-ਹੌਲੀ ਉਹਦੇ ਮੱਥੇ ਦੀਆਂ ਕੱਸੀਆਂ ਹੋਈਆਂ ਨਾੜਾਂ ਢਿੱਲੀਆਂ ਪੈ ਗਈਆਂ। ਉਸ ਸੋਚਿਆ, ਇਸ ਸਭ ਕੁਝ ਨੂੰ ਪ੍ਰਵਾਨ ਕਰਨਾ ਹੀ ਪੈਣਾ ਸੀ ਤੇ ਫਿਰ ਉਹ ਫਿੱਕਾ ਜਿਹਾ ਹੱਸ ਕੇ ਬੋਲਿਆ, ‘‘ਓ ਬਾਬਾ! ਇੱਕੋ ਵਾਰ ਦੱਸ ਦਿਓ... ਕੀਹਦਾ-ਕੀਹਦਾ ਕੀ-ਕੀ ਦੇਣਾ ਮੈਂ...? ਹੌਲੀ-ਹੌਲੀ ਕਿਉਂ ਲੱਗੇ ਓ...?’’ ਤੇ ਫਿਰ ਉਹ ਆਪ ਹੀ ਬੋਲਿਆ ‘‘ਨਾਲੇ ਘਰ ਗੁਆਇਆ ਨਾਲੇ ਭੜ੍ਹਾ ਅਖਵਾਇਆ। ਲੋਕੀਂ ਸੌ-ਸੌ ਗੱਲਾਂ ਕਰਦੇ ਨੇ। ਧਰਮ ਨਾਲ ਜੀਅ ਕਰਦਾ ਧਰਤੀ ‘ਚ ਨਿੱਘਰ ਜੀਏ ਜਦੋਂ ਸੁਣੀਂਦਾ, ਉਹ ਪੀ ਕੇ ਉਸ ਮੋੜ ‘ਤੇ ਪਿਆ ਸੀ... ਕਦੀ ਉਸ ਮੋੜ ‘ਤੇ...’

ਨਮੋਸ਼ੀ ਦੀ ਗੱਲ ਸੁਣਦਿਆਂ ਹੀ ਵੱਡੀ ਕੁੜੀ ਬੋਲੀ, ‘ਸੱਚੀ ਭਾ ਜੀ... ਅਸੀਂ ਤੇ ਤੁਹਾਨੂੰ ਡਰਦੇ ਦੱਸਦੇ ਨਹੀਂ ਸਾਂ ਉਦੋਂ। ਭਾਈਆ ਤੇ ਹੁਣ ਸੱਚੀ ਪੁੱਠੇ ਕੰਮੀ ਉੱਤਰ

ਆਇਆ ਸੀ। ਦੋ-ਤਿੰਨ ਮਹੀਨੇ ਹੋਏ, ਘਰੋਂ ਪਤੀਲਾ ਚੁੱਕ ਕੇ ਚੈਂਚਲ ਕਲੀ ਵਾਲੇ ਕੋਲ ਵੇਚ ਦਿੱਤਾ। ਅਸੀਂ ਲੱਭਦੇ ਫਿਰੀਏ... ਪਿੱਛੋਂ ਪਤਾ ਲੱਗਾ... ਫਿਰ ਚੈਂਚਲ ਤੋਂ ਮੋੜਕੇ ਆਂਦਾ ਪੈਸੇ ਦੇ ਕੇ.....

ਅਮਰੀਕ ਨੂੰ ਇੱਕ ਧੱਕਾ ਜਿਹਾ ਲੱਗਾ। ਉਸ ਸੋਚਿਆ, ਜੇ ਕਿਧਰੇ ਲੋਕਾਂ ਨੂੰ ਇਸ ਗੱਲ ਦਾ ਪਤਾ ਲੱਗ ਜਾਂਦਾ ਤਾਂ ਉਹ ਕੀ ਮੂੰਹ ਦਿਖਾਉਂਦਾ? ਹੋ ਸਕਦਾ ਸੀ ਉਸ ਦਾ ਪਿਓ ਘਰ ਤੋਂ ਪਿੱਛੋਂ ਲੋਕਾਂ ਦੇ ਭਾਂਡੇ ਵੀ ਚੁੱਕਣੇ ਸ਼ੁਰੂ ਕਰ ਦਿੰਦਾ..... ਤੇ ਇਹ ਸਭ ਕੁਝ ਸੋਚਦਿਆਂ ਉਹ ਜਿਵੇਂ ਨਮੋਸ਼ੀ ਵਿੱਚ ਗਰਕ ਹੁੰਦਾ ਜਾ ਰਿਹਾ ਸੀ।

“ਤੁਸੀਂ ਛੱਡੋ ਉਹਦੀਆਂ ਗੱਲਾਂ..... ਉਹ ਤਾਂ ਚੈਂਚਲ ਦੀ ਹੱਟੀ 'ਚ ਵੜਕੇ ਕਈ ਵਾਰ ਨਸਵਾਰ ਵੀ ਲੈਂਦਾ ਸੀ... ਤੇ ਹੁਣ ਤਾਂ 'ਫੀਮ ਦੀ ਥਾਂ ਉਹ ਨਸ਼ੇ ਦੀਆਂ ਗੋਲੀਆਂ ਜਿਹੀਆਂ ਵੀ ਖਾਂਦਾ ਸੀ ਤੇ ਉਹ ਬੀੜਾ ਜਿਹਾ ਵੀ ਲੈਂਦਾ ਸੀ.....” ਮਹਿੰਦਰ ਦੀ ਇਹ ਗੱਲ ਸੁਣ ਕੇ ਅਮਰੀਕ ਨੇ ਸੋਚਿਆ, ਚੰਗਾ ਹੋਇਆ ਉਹਦੇ ਪਿਓ ਦੀਆਂ ਇਹ ਗੱਲਾਂ ਉਸ ਕੋਲੋਂ ਲੁਕੀਆਂ ਰਹੀਆਂ ਸਨ। ਇੰਝ ਉਹ ਸ਼ਰੇਆਮ ਨਹੀਂ ਸੀ ਕਰਦਾ। ਇਸ ਲਈ ਹੋ ਸਕਦਾ ਹੈ, ਲੋਕਾਂ ਨੂੰ ਵੀ ਉਸ ਦੀਆਂ ਇਹਨਾਂ ਗੱਲਾਂ ਦਾ ਪਤਾ ਨਾ ਹੀ ਹੋਵੇ ਤੇ ਜੇ ਉਹਦਾ ਪਿਓ ਸ਼ਰੇਆਮ ਭਾਂਡੇ ਚੁੱਕਦਾ, ਨਸਵਾਰ ਲੈਂਦਾ ਤੇ ਗੋਲੀਆਂ ਖਾ ਕੇ ਡਿੱਗਦਾ ਰਹਿੰਦਾ ਤਾਂ ਉਹਨਾਂ ਦੇ ਪਰਿਵਾਰ ਦੀ ਕੋਈ ਇੱਜ਼ਤ ਰਹਿਣੀ ਸੀ ਭਲਾ! ਅੱਗੇ ਵੱਡੀ ਕੁੜੀ ਦੇ ਸਾਕ ਟੁੱਟਣ ਦੀ ਨਮੋਸ਼ੀ ਨੇ ਉਹਦੀ ਜ਼ਮੀਰ ਨੂੰ ਪੂਰ ਅੰਦਰੋਂ ਜ਼ਖ਼ਮੀ ਕਰ ਦਿੱਤਾ ਹੋਇਆ ਸੀ।

“ਕਿਉਂ ਬੀਬੀ ਠੀਕ ਗੱਲ ਐ?” ਉਸ ਨੂੰ ਭਰੇ ਪੀਤੇ ਨੂੰ ਇਤਰਾਜ਼ ਸੀ ਕਿ ਉਹਦੀ ਮਾਂ ਨੇ ਉਸ ਨੂੰ ਰੁਪਏ ਕਰਜ਼ ਚੁੱਕਣ, ਜ਼ਮੀਨ ਗਹਿਣੇ ਪਾਉਣ ਤੇ ਇਸ ਤਰ੍ਹਾਂ ਉਹਦੇ ਪਿਓ ਦੀਆਂ ਵਿਗੜੀਆਂ ਆਦਤਾਂ ਬਾਰੇ ਕਿਉਂ ਨਹੀਂ ਸੀ ਦੱਸਿਆ।

“ਠੀਕ ਆ... ਹੋਰ ਝੂਠ ਬੋਝਾ....” ਸਭ ਤੋਂ ਛੋਟੀ ਕੁੜੀ ਬੋਲ ਪਈ।

“ਇਸ ਹਿਸਾਬ ਨਾਲ ਤਾਂ ਜਿਹੜੀ ਦੇ ਕਿੱਲੇ ਬਚਦੀ ਸੀ... ਜੇ ਜਿਊਂਦਾ ਰਹਿੰਦਾ ਤਾਂ ਉਹ ਵੀ ਗਹਿਣੇ ਪੈ ਜਾਣੀ ਸੀ ਤੇ ਪਿੱਛੋਂ ਰਹਿ ਜਾਣਾ ਸੀ.....” ਗੱਲ ਅਮਰੀਕ ਦੇ ਮੂੰਹ ਵਿੱਚ ਹੀ ਸੀ ਕਿ ਮਹਿੰਦਰ ਬੋਲ ਪਿਆ, “ਪਿੱਛੋਂ ਰਹਿ ਜਾਣਾ ਸੀ ਠੁਣ-ਠੁਣ ਗੋਪਾਲ।”

ਮਹਿੰਦਰ ਗੱਲ ਕਰਕੇ ਫਿੱਕਾ ਜਿਹਾ ਹੋਇਆ। ਉਹਦੇ ਹਾਸੇ ਵਿੱਚ ਨਾ ਹੀ ਕੋਈ ਖੁਸ਼ੀ ਸੀ ਤੇ ਨਾ ਹੀ ਕੋਈ ਦਰਦ! ਅਜੀਬ ਤਰ੍ਹਾਂ ਦਾ ਇੱਕ ਬੇਰੰਗ ਹਾਸਾ। ਹਨੇਰੇ ਵਿੱਚ ਹੀ ਪਰਿਵਾਰ ਦੇ ਹੋਰ ਵੀ ਇੱਕ ਦੋ ਜੀਅ ਹੌਲੀ ਜਿਹੀ ਹੱਸੇ। ਇੰਝ ਲੱਗਦਾ ਸੀ, ਜਿਵੇਂ ਉਹਨਾਂ ਨੂੰ ਮਹਿੰਦਰ ਦੀ ਆਖੀ ਗੱਲ ਸਰਬ-ਸੰਮਤੀ ਨਾਲ ਪ੍ਰਵਾਨ ਸੀ ਤੇ ਉਹ ਇਸ ‘ਘਰ ਦੇ ਸਾਈਂ’ ਦੇ ‘ਵੇਲੇ ਸਿਰ’ ਤੁਰ ਜਾਣ ‘ਤੇ ਜਿਵੇਂ ਸੁਰਖਰੂ ਹੋਏ ਮਹਿਸੂਸ ਕਰ ਰਹੇ ਸਨ।

ਸ਼ਬਦ-ਅਰਥ :

ਵਾ ਵੱਜ ਜਾਣੀ - ਅਚਾਨਕ ਕੋਈ ਤਕਲੀਫ਼ ਹੋ ਜਾਣੀ। ਯੱਕ-ਮੁਸ਼ਤ - ਇੱਕੋ ਕਿਸ਼ਤ ਵਿੱਚ, ਇਕੱਠਿਆਂ ਹੀ। ਮੁਹਲਤ - ਮਿਆਦ, ਕੁਝ ਖਾਸ ਸਮਾਂ ਦੇਣਾ। ਰਿਆਇਤ - ਲਿਹਾਜ਼, ਛੋਟ। ਉਭਾਸਰੇ - ਕੁਸਕੇ, ਗਿਲਾ ਕਰੇ। ਆਤੁਰ - ਦੁਖੀ, ਲੋੜਵੰਦ। ਨੜਛਿਆ - ਮੁਰਖ ਆਦਮੀ ਜੋ ਲੰਮਾ ਹੋਵੇ, ਨੜੇ ਵਰਗਾ (ਵਿਅੰਗ ਨਾਲ)। ਫੈਲਸੂਫ਼ੀਆਂ - ਫਜ਼ੂਲ ਖਰਚੀਆਂ, ਸ਼ੇਖੀਆਂ। ਤੇਸਾ - ਖਾਣ-ਪੀਣ ਦਾ ਸਮਾਨ। ਚਵਾਖਾ - ਦੀਵਾ ਰੱਖਣ ਵਾਲਾ ਛੋਟਾ ਜਿਹਾ ਆਲਾ। ਨਿੰਮੋਝੂਣ - ਸ਼ਰਮਿੰਦਾ। ਇਹਤਿਆਤ - ਚੌਕਸੀ, ਸਾਵਧਾਨੀ। ਸੁਲਗ - ਚੰਗੇ ਸੁਭਾਅ ਵਾਲੇ। ਜ਼ਮੀਰ - ਆਤਮਾ। ਸੁਰਖਰੂ - ਕਿਸੇ ਜ਼ੁੰਮੇਵਾਰੀ ਨੂੰ ਨਿਭਾ ਕੇ ਮੁਕਤ ਹੋਣਾ।

ਪਾਠ-ਅਭਿਆਸ

1. ਅੰਗ-ਸੰਗ ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਇਸ ਕਹਾਣੀ ਵਿੱਚ ਅਜਿਹੀ ਕਿਹੜੀ ਘਟਨਾ ਵਾਪਰੀ ਜਿਸ ਕਾਰਨ ਘਰ ਵਿੱਚ ਹਨੇਰੇ ਵਾਤਾਵਰਨ ਵਰਗੀ ਚੁੱਪ ਛਾਈ ਹੋਈ ਸੀ ?
3. ਸੁਸਾਇਟੀ ਦੇ ਇੰਸਪੈਕਟਰ ਨੇ ਅਮਰੀਕ ਸਿੰਘ ਨੂੰ ਕਿਸ ਗੱਲ ਦੀ ਰਿਆਇਤ ਦਿੱਤੀ ਅਤੇ ਕਿਉਂ ?
4. ਕਰਤਾਰ ਸਿੰਘ ਦੇ ਛੋਟੀ ਉਮਰੇ ਹੀ ਦੁਨੀਆ ਤੋਂ ਤੁਰ ਜਾਣ ਦੇ ਕੀ ਕਾਰਨ ਸਨ ?
5. ਬਚਪਨ ਵਿੱਚ ਅਮਰੀਕ ਕਿਹੋ-ਜਿਹੇ ਥਾਪ ਦੀ ਕਲਪਨਾ ਕਰਦਾ ਹੈ ਅਤੇ ਕਿਉਂ ?
6. ਅਮਰੀਕ ਦੇ ਦਾਦੇ ਨੇ ਗਹਿਣੇ ਪਈ ਆਪਣੀ ਪੈਲੀ ਨੂੰ ਕਿਵੇਂ ਛੁਡਾਇਆ ?
7. ਕਰਤਾਰ ਸਿੰਘ ਆਪਣੀ ਭੈਣ ਦੀਆਂ ਕੁੜੀਆਂ ਦੇ ਵਿਆਹ ਦੀ ਚਿੱਠੀ ਆਉਣ 'ਤੇ ਕਿਉਂ ਖਿਝਿਆ - ਖਿਝਿਆ ਰਹਿੰਦਾ ਸੀ ?
8. 'ਉਹ ਪੌਣਾ ਕਿੱਲਾ ਤਾਂ ਪਿਛਲੇ ਸਾਲ ਦਾ ਗਹਿਣੇ ਕਰ ਦਿੱਤਾ ਹੋਇਆ।' ਜ਼ਰੀਰ ਕੌਰ ਨੇ ਇਹ ਸ਼ਬਦ ਕਿਉਂ ਕਹੇ ?
9. ਅਮਰੀਕ ਸਿੰਘ ਨੂੰ ਆਪਣੇ ਘਰਦਿਆਂ ਨਾਲ ਕਿਸ ਗੱਲ ਦਾ ਇਤਰਾਜ਼ ਸੀ ?

ਗੁਰਬਖਸ਼ ਸਿੰਘ

(1895-1977)

ਲੇਖਕ ਬਾਰੇ :

ਗੁਰਬਖਸ਼ ਸਿੰਘ ਦਾ ਜਨਮ 26 ਅਪ੍ਰੈਲ, 1895 ਈ: ਨੂੰ ਮਾਤਾ ਸ਼੍ਰੀਮਤੀ ਮਾਲਣੀ ਪਿਤਾ ਸ੍ਰੀ ਪਸ਼ੋਰਾ ਸਿੰਘ ਦੇ ਘਰ ਸਿਆਲਕੋਟ (ਪਾਕਿਸਤਾਨ) ਵਿਖੇ ਹੋਇਆ। ਰੁੜਕੀ ਦੇ ਇੰਜੀਨੀਅਰਿੰਗ ਕਾਲਜ ਵਿੱਚੋਂ ਇੰਜੀਨੀਅਰਿੰਗ ਦਾ ਡਿਪਲੋਮਾ ਪਾਸ ਕਰਨ ਉਪਰੰਤ ਆਪ ਉਚੇਰੀ ਵਿੱਦਿਆ ਲਈ ਅਮਰੀਕਾ ਚਲੇ ਗਏ। ਉੱਥੇ, ਮਿਸ਼ੀਗਨ ਯੂਨੀਵਰਸਿਟੀ ਵਿੱਚੋਂ ਇੰਜੀਨੀਅਰ ਦੀ ਡਿਗਰੀ ਹਾਸਲ ਕੀਤੀ। ਕੁਝ ਦੇਰ ਭਾਰਤ ਦੇ ਰੇਲਵੇ ਵਿਭਾਗ ਵਿੱਚ ਇੰਜੀਨੀਅਰ ਦੇ ਤੌਰ 'ਤੇ ਨੌਕਰੀ ਕੀਤੀ ਪਰ ਅਜ਼ਾਦ ਤਬੀਅਤ ਦੇ ਮਾਲਕ ਹੋਣ ਕਰਕੇ ਆਪ ਨੇ ਨੌਕਰੀ ਛੱਡ ਦਿੱਤੀ।

ਨੌਕਰੀ ਛੱਡਣ ਉਪਰੰਤ ਆਪ ਨੇ ਸਾਹਿਤ ਦੇ ਖੇਤਰ ਵਿੱਚ ਪ੍ਰਵੇਸ਼ ਕੀਤਾ। 1933 ਈ: ਵਿੱਚ ਮਾਸਿਕ-ਪੱਤਰ 'ਪ੍ਰੀਤਲੜੀ' ਛਾਪਣਾ ਸ਼ੁਰੂ ਕੀਤਾ। ਇਸ ਰਿਸਾਲੇ ਦੀ ਚੜ੍ਹਤ ਕਾਰਨ ਆਪ ਗੁਰਬਖਸ਼ ਸਿੰਘ 'ਪ੍ਰੀਤਲੜੀ' ਦੇ ਨਾਂ ਨਾਲ ਪ੍ਰਸਿੱਧ ਹੋਏ। 1938 ਈ: ਤੋਂ ਉਹਨਾਂ ਲਾਹੌਰ ਅਤੇ ਅੰਮ੍ਰਿਤਸਰ ਵਿੱਚਕਾਰ ਪ੍ਰੀਤ ਨਗਰ ਨਾਂ ਦਾ ਕਸਬਾ ਵਸਾ ਕੇ ਆਪਣਾ ਸੁਖਨਾ ਸਾਕਾਰ ਕੀਤਾ।

ਗੁਰਬਖਸ਼ ਸਿੰਘ 'ਪ੍ਰੀਤਲੜੀ' ਨੇ ਸਾਹਿਤ ਦੇ ਹਰ ਰੂਪ ਵਿੱਚ ਲਿਖਿਆ ਹੈ। ਉਹਨਾਂ ਦੀਆਂ ਰਚਨਾਵਾਂ ਇਸ ਪ੍ਰਕਾਰ ਹਨ : 'ਨਵਾਂ ਸ਼ਿਵਾਲਾ', 'ਖੁੱਲ੍ਹਾ ਦਰ', 'ਪ੍ਰਸੰਨ ਲੰਮੀ ਉਮਰ', 'ਮੇਰੀਆਂ ਅਭੁੱਲ ਯਾਦਾਂ', 'ਪਰਮ-ਮਨੁੱਖ', 'ਸਾਂਝੀ ਪੱਧਰੀ ਜ਼ਿੰਦਗੀ', 'ਸ੍ਰੈ-ਪੂਰਨਤਾ ਦੀ ਲਗਨ', 'ਜ਼ਿੰਦਗੀ ਦੀ ਰਾਸ' ਆਦਿ ਵਾਰਤਕ-ਸੰਗ੍ਰਹਿ ਹਨ। ਨਾਟਕ : 'ਰਾਜ ਕੁਮਾਰੀ ਲਤਿਕਾ', 'ਇਕਾਗੀ', 'ਕੋਧਰੇ ਦੀ ਰੋਟੀ, ਅਤੇ 'ਪ੍ਰੀਤ ਮੁਕਟ'। ਸ੍ਰੈ-ਜੀਵਨੀ : 'ਮੇਰੀ ਜੀਵਨ ਕਹਾਣੀ' ਅਤੇ 'ਮੰਜ਼ਿਲ ਦਿਸ ਪਈ'। ਸਫ਼ਰਨਾਮਾ : 'ਦੁਨੀਆ ਇੱਕ ਮਹੱਲ ਹੈ। ਨਾਵਲ : 'ਅਣਵਿਆਹੀ ਮਾਂ' ਅਤੇ 'ਰੁੱਖਾਂ ਦੀ ਜੀਰਾਂਦ'। ਅਨੁਵਾਦ 'ਏਸ਼ੀਆ ਦਾ ਚਾਨਣ', 'ਸੁਪਨੇ', 'ਮਾਂ', 'ਘਾਹ ਦੀਆਂ ਤਿੜਾਂ' ਆਦਿ। 'ਅਸਮਾਨੀ ਮਹਾਂ ਨਦੀ', 'ਨਾਗ ਪ੍ਰੀਤ ਦਾ ਜਾਦੂ', 'ਵੀਣਾ ਵਿਨੋਦ', 'ਪ੍ਰੀਤ-ਕਹਾਣੀਆਂ', 'ਅਨੋਖੇ ਤੇ ਇਕੱਲੇ', 'ਭਾਬੀ ਮੈਨਾ', 'ਇਸ਼ਕ ਜਿਨ੍ਹਾਂ ਦੇ ਹੱਡੀ ਰਚਿਆ', 'ਪ੍ਰੀਤਾਂ ਦੀ ਪਹਿਰੇਦਾਰ' ਆਦਿ ਕਹਾਣੀ-ਸੰਗ੍ਰਹਿ ਹਨ।

ਹਥਲੀ-ਪਾਠ ਪੁਸਤਕ ਵਿੱਚ ਗੁਰਬਖਸ਼ ਸਿੰਘ ਪ੍ਰੀਤਲੜੀ ਦੀ ਬਹੁ-ਚਰਚਿਤ ਕਹਾਣੀ 'ਬੰਮ ਬਹਾਦਰ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

'ਬੰਮ ਬਹਾਦਰ' ਗੁਰਬਖਸ਼ ਸਿੰਘ ਦੀ ਬਹੁ-ਚਰਚਿਤ ਕਹਾਣੀ ਹੈ, ਇਸ ਵਿੱਚ ਜਦੋਂ ਮਹੰਤ ਮਾਤਾ ਦੀਨ ਬੰਮ ਦੀ ਖੁਰਾਕ ਨੂੰ ਹਰ ਰੋਜ਼ ਘਟਾਉਣ ਲੱਗਿਆ ਤਾਂ ਨਰਾਜ਼ਗੀ ਵਿੱਚ ਬੰਮ ਨੇ ਖੌਰੂ ਪਾਉਣਾ ਸ਼ੁਰੂ ਕਰ ਦਿੱਤਾ ਪਰ ਮਹਾਰਾਣੀ ਦੇ ਮਹਿਲਾਂ ਵਿੱਚ ਆਉਣ 'ਤੇ ਬੰਮ ਦੇ ਵਿਹਾਰ ਵਿੱਚ ਢੇਰ ਸਾਰਾ ਬਦਲਾਅ ਆਇਆ ਕਿਉਂਕਿ ਮਹਾਰਾਣੀ ਬੰਮ ਬਹਾਦਰ ਦਾ ਵਿਸ਼ੇਸ਼ ਧਿਆਨ ਰੱਖਦੀ ਸੀ। ਬੰਮ ਨੂੰ ਆਪਣੇ ਹੱਕ ਖੁੱਸਣ ਤੇ ਹੋਰ ਵੀ ਨਰਾਜ਼ਗੀ ਹੋ ਜਾਂਦੀ ਹੈ। ਮਾਤਾ ਦੀਨ ਪ੍ਰਤਿ ਗੁੱਸੇ ਦੀ ਪ੍ਰਤਿਕਿਰਿਆ ਵਜੋਂ ਉਹ ਬਾਗ਼ ਦੀ ਅਤੇ ਮਾਤਾ ਦੀਨ ਦੇ ਘਰ ਦੀ ਤਬਾਹੀ ਕਰ ਦੇਂਦਾ ਹੈ। ਇਸ ਸਾਰੀ ਘਟਨਾ ਦਾ ਮਹਾਰਾਣੀ ਨੂੰ ਪਤਾ ਲੱਗਦਾ ਹੈ। ਉਹ ਬੰਮ ਦੀ ਮਨੋਦਸ਼ਾ ਨੂੰ ਸਮਝਦੀ ਹੋਈ, ਉਸ ਦੀ ਖੁਰਾਕ ਅਤੇ ਖੁੱਸ ਰਹੇ ਹੱਕਾਂ ਵੱਲ ਧਿਆਨ ਦੇਂਦੀ ਹੈ। ਇਸ ਸਾਰੇ ਵਰਤਾਰੇ ਦਾ ਬੰਮ ਦੇ ਵਤੀਰੇ 'ਤੇ ਕਿਵੇਂ ਅਸਰ ਹੁੰਦਾ ਹੈ, ਉਸ ਨੂੰ ਕਹਾਣੀਕਾਰ ਨੇ ਬੜੇ ਹੀ ਮਨੋ-ਵਿਗਿਆਨਕ ਢੰਗ ਨਾਲ ਪੇਸ਼ ਕੀਤਾ ਹੈ।

ਬੰਮ ਬਹਾਦਰ ਕਹਾਣੀ ਜਾਨਵਰਾਂ ਦੀਆਂ ਕੌਮਲ ਭਾਵਨਾਵਾਂ ਨੂੰ ਸਮਝਣ 'ਤੇ ਜ਼ੋਰ ਦਿੰਦੀ ਹੈ।

ਮਹੰਤ ਮਾਤਾ ਦੀਨ ਨੇ ਮਹਾਰਾਜ ਅੱਗੇ ਸ਼ਿਕਾਇਤ ਕੀਤੀ ਕਿ ਹਾਥੀ ਬੰਮ ਬਹਾਦਰ ਕਈ ਦਿਨਾਂ ਤੋਂ ਨਮੋਤ ਹੁੰਦਾ ਜਾ ਰਿਹਾ ਸੀ। ਬੰਮ ਸ਼ਾਮੀ ਖਰੂਦ ਕਰਦਾ, ਹਾਥੀਖਾਨਾ ਸਿਰ ਚੁੱਕੀ ਰੱਖਦਾ ਹੈ।

“ਕੋਈ ਗੱਲ ਨਹੀਂ, ਮਾਤਾ ਦੀਨ” ਮਹਾਰਾਜ ਨਰੁੰਮੇ ਨਾਲ ਬੋਲੇ - “ਬੰਮ ਸਾਡਾ ਤਮਾਸ਼ਬੀਨ ਹੈ - ਤਮਾਸ਼ੇ ਨੂੰ ਚਿਰ ਹੋ ਗਿਆ ਹੈ। ਆਉਂਦੇ ਬੁੱਧ ਨੂੰ ਜਦੋਂ ਅਸੀਂ ਸਾਦੀ ਕਰਕੇ ਆਵੀਏ ਤਾਂ ਬੰਮ ਬਹਾਦਰ ਨੂੰ ਖੂਬ ਸਜਾ-ਧਜਾ ਕੇ ਸਟੇਸ਼ਨ 'ਤੇ ਲਿਆਉਣਾ-ਮਹਾਰਾਣੀ ਤੇ ਮੈਂ ਉਹਦੇ ਉੱਤੇ ਚੜ੍ਹ ਕੇ ਮਹਿਲੀਂ ਆਵਾਂਗੇ।”

ਬੰਮ ਨਿਰਾ ਬਹਾਦਰ ਹੀ ਨਹੀਂ ਹੱਦ ਦਰਜੇ ਦਾ ਅਣਖੀਲਾ ਹਾਥੀ ਸੀ। ਮਹਾਰਾਜ ਇਹਦੀ ਅਣਖ ਦੀ ਕਦਰ ਪਾਂਦੇ ਸਨ, ਹਰ ਜਲਸੇ ਦਾ ਸ਼ਿੰਗਾਰ ਇਹਨੂੰ ਬਣਾਂਦੇ ਸਨ। ਸ਼ਿੰਗਾਰੇ ਹੋਏ ਬੰਮ ਦਾ ਸਲੀਕਾ ਚੰਗੇ ਤੋਂ ਚੰਗੇ ਸਿਪਾਹੀ ਨੂੰ ਮਾਤ ਪਾਂਦਾ ਸੀ ਪਰ ਹਾਥੀਖਾਨੇ ਵਿੱਚ ਉਹ ਉਧਮ ਮਚਾਈ ਰੱਖਦਾ ਸੀ। ਬੜਾ ਸਮਝਦਾਰ ਹੋਣ ਕਰਕੇ, ਮੁਲਾਜ਼ਮਾਂ ਦੀ ਬੇਕਾਇਦਗੀ ਜਾਂ ਬੇਈਮਾਨੀ 'ਤੇ ਬੜਾ ਖੜਾ ਰਹਿੰਦਾ ਸੀ। ਕਿਸੇ-ਕਿਸੇ ਮੁਲਾਜ਼ਮ ਦੇ ਮੂੰਹੋਂ ਇਹ ਨਿਕਲ ਜਾਂਦਾ ਸੀ :

“ਬੰਮ ਖਸਲਤ ਦਾ ਮਾਡਾ ਨਹੀਂ - ਮਹੰਤ ਨੇ ਜਦ ਤੋਂ ਇਹਦੇ ਗਤਬ ਵਿੱਚੋਂ ਚੋਰੀ ਵਧਾ ਦਿੱਤੀ ਹੈ, ਇਹ ਉਹਦੇ ਨਾਲ ਨਰਾਜ਼ ਰਹਿੰਦਾ ਹੈ ਤੇ ਖੌਰੂ ਪਾਂਦਾ ਹੈ। ਪਹਿਲੀਆਂ ਵਿੱਚ ਸਭ ਤੋਂ ਚੰਗੇ ਹਾਥੀ ਦੀ ਸੁਹਰਤ ਰੱਖਦਾ ਸੀ।”

ਮਹਾਰਾਜਾ, ਉਦੈਪੁਰ ਤੋਂ ਵਿਆਹ ਕਰਾ ਕੇ ਅੱਜ ਆਪਣੀ ਰਿਆਸਤ ਵਿੱਚ ਪਹੁੰਚ ਰਹੇ ਸਨ। ਸਟੇਸ਼ਨ ਦੀ ਸਜਾਵਟ ਬੇਮਿਸਾਲ ਸੀ, ਬਾਹਰ ਮੋਟਰਾਂ ਦੀਆਂ ਪਾਲਾਂ ਜੁੜੀਆਂ ਖੜ੍ਹੀਆਂ ਸਨ। ਘੋੜ-ਸਵਾਰ ਤਲੈਈ - ਵਰਦੀਆਂ ਵਿੱਚ ਅਰਬੀ ਘੋੜਿਆਂ 'ਤੇ ਪਟ ਜਮਾਈ ਬੈਠੇ ਸਨ। ਬੰਮ ਬਹਾਦਰ ਦੀ ਛੱਬ ਝੱਲੀ ਨਹੀਂ ਸੀ ਜਾਂਦੀ, ਉਹ ਸਾਰਾ ਸੋਨੇ ਨਾਲ ਜੜਿਆ ਝਿਲ-ਮਿਲ ਕਰ ਰਿਹਾ ਸੀ- ਸੁਨਹਿਰੀ ਹੋਂਦੇ ਨਾਲੋਂ ਸੋਨੇ ਦੇ ਛਬੇ ਛਣਕ ਰਹੇ ਸਨ ਤੇ ਚਿੱਟੇ ਦੰਦਾਂ 'ਤੇ ਵੀ ਅੱਜ ਸੋਨਾ ਚੜ੍ਹਿਆ ਹੋਇਆ ਸੀ - ਉੱਤੇ ਮਾਤਾ ਦੀਨ ਬੈਠਾ ਆਪਣੀ ਉਚਾਈ ਦਾ ਵਿਖਾਲਾ ਪਾ ਰਿਹਾ ਸੀ।

ਮਹਾਰਾਜ ਤੇ ਮਹਾਰਾਣੀ ਦੋਹਾਂ ਪਾਸਿਆਂ ਨਾਲ ਧਰੀਆਂ ਪੌੜੀਆਂ ਥਾਣੀਂ ਚੜ੍ਹ ਕੇ ਹੋਂਦੇ ਵਿੱਚ ਬਹਿ ਗਏ। ਲੋਕਾਂ ਨੇ ਜੈ ਬੁਲਾਈ, ਬੰਮ ਬਹਾਦਰ ਨੇ ਸੁੰਡ ਹਿਲਾਈ। ਹਾਥੀਖਾਨੇ ਵਿੱਚ ਉਹਦੇ ਬਾਰੇ ਮਾਤਾ ਦੀਨ ਭਾਵੇਂ ਕੁਝ ਪਿਆ ਆਖੇ, ਜਲੂਸ ਵਿੱਚ ਉਹਦੀ ਕੋਈ ਗਲਤੀ ਨਾ ਕੱਢ ਸਕਿਆ - ਚੰਗੇ ਤੋਂ ਚੰਗੇ ਸਿਪਾਹੀ ਨੇ ਉਹਦੇ ਨਾਲੋਂ ਵਧੇਰੇ ਚੇਤੰਨ ਕੀ ਹੋਣਾ ਸੀ। ਝੁੰਮਦਾ-ਝਾਮਦਾ, ਲਟਕਦਾ-ਮਟਕਦਾ ਬੰਮ ਆਪਣੇ ਸਾਹੀ ਭਾਰ ਨੂੰ ਮਹਿਲਾਂ ਦੇ

ਦਰਾਂ 'ਤੇ ਲੈ ਆਇਆ। ਹੋਰ ਮੁਲਾਕਾਤ ਕਰਾਉਣ ਤੋਂ ਪਹਿਲਾਂ ਮਹਾਰਾਜ ਨੇ ਨਵੀਂ ਮਹਾਰਾਣੀ ਦੀ ਜਾਣ-ਪਛਾਣ ਬੰਮ ਬਹਾਦਰ ਨਾਲ਼ ਏਸ ਤਰ੍ਹਾਂ ਕਰਾਈ :

“ਬੰਮ ਬਹਾਦਰ !...ਤੇਰੀ ਮਹਾਰਾਣੀ-ਜਿਨ੍ਹਾਂ ਤੂੰ ਸ਼ਾਇਦ ਮੇਰੇ ਨਾਲ਼ੋਂ ਵੀ ਬਹੁਤੇ ਸ਼ੌਂਕ ਨਾਲ਼ ਉਡੀਕ ਰਿਹਾ ਸੈਂ।”

ਬੰਮ ਨੇ ਸੁੰਡ ਚੁੱਕ ਕੇ ਮਹਾਰਾਣੀ ਨੂੰ ਸਲਾਮੀ ਦਿੱਤੀ।

ਮਹਾਰਾਣੀ ਦਾ ਮੂੰਹ ਮਿੱਤਰ-ਪਿਆਰ ਦੀ ਮੋਹਨੀ ਤਸਵੀਰ ਸੀ। ਮਹਾਰਾਜ ਜੇਡੀ ਲੰਮੀ, ਭਰੇ ਹੋਏ ਪੂਰਨ ਬੁੱਲ੍ਹ ਤੇ ਹੱਸਦਾ ਮੱਥਾ, ਮੋਟੀਆਂ, ਕਾਲੀਆਂ ਅੱਖਾਂ ਜਿਹੜੀਆਂ ਨਿਰੀਆਂ ਵੇਖ ਹੀ ਨਹੀਂ ਸਨ ਛੱਡਦੀਆਂ, ਜਿੱਥੇ ਪੈਂਦੀਆਂ ਕੁਝ ਕਹਿ ਗਈਆਂ ਜਾਪਦੀਆਂ ਸਨ। ਕੀ ਕਹਿ ਗਈਆਂ ? ਵੇਖਦੇ ਹੋਏ ਸੋਚਦੇ ਰਹਿ ਜਾਂਦੇ ਸਨ। ਇਹਨਾਂ ਅੱਖਾਂ ਵਿੱਚੋਂ ਹਰ ਮਿਹਰਬਾਨ ਇਸ਼ਾਰੇ ਦੀ ਮੋੜਵੀਂ ਕਦਰ ਐਉਂ ਲਿਸ਼ਕ ਪੈਂਦੀ, ਜਿਉਂ ਸੁਰ ਹੋਈ ਸਿਤਾਰ ਜੇਡੀ ਨਿੰਮ੍ਰੀ ਫੂਹ ਨਾਲ਼ ਭੀ ਛਣਕ ਪੈਂਦੀ ਹੈ।

ਬੰਮ ਨੇ ਆਪਣੀ ਮਹਾਰਾਣੀ ਨੂੰ ਸਲਾਮੀ ਦਿੱਤੀ ਤੇ ਮਹਾਰਾਜ ਬੋਲੇ, “ਇਹ ਮੇਰਾ ਹਾਥੀ ਨਹੀਂ- ਮੇਰਾ ਦੋਸਤ ਹੈ। ਇਹਦਾ ਤੇ ਮੇਰਾ ਜਨਮ-ਦਿਨ ਸਾਂਝਾ ਹੈ।”

ਮਹਾਰਾਣੀ ਨੇ ਬੰਮ ਦੀ ਸਲਾਮੀ ਦੇ ਉੱਤਰ ਵਿੱਚ ਦੋਵੇਂ ਹੱਥ ਜੋੜ ਦਿੱਤੇ। ਕਿਸੇ ਇਨਸਾਨੀ ਅੱਖ ਵਿੱਚ ਨਿਮਰ ਹੁਸਨ ਲਈ ਬੰਮ ਬਹਾਦਰ ਨਾਲ਼ੋਂ ਵਧੇਰੇ ਕਦਰ ਨਹੀਂ ਸੀ ਹੋ ਸਕਦੀ। ਆਪਣੇ ਸੁੰਡ ਦੀ ਉਂਗਲੀ ਨਾਲ਼ ਬੰਮ ਨੇ ਮਹਾਰਾਣੀ ਦੇ ਜੁੜੇ ਹੱਥ ਇੱਕ ਖਿਨ ਲਈ ਫੂਹ ਲਏ ਤੇ ਫੇਰ ਸੁਧਰੇ ਸਿਪਾਹੀ ਵਾਂਗ ਅਡੋਲ ਉਹ ਮਹਾਰਾਣੀ ਵੱਲ ਤੱਕਦਾ ਖਲੋਤਾ ਰਿਹਾ। ਮਹਾਰਾਜ ਪਛਾਣ ਰਹੇ ਸਨ ਬੰਮ ਦੇ ਦਿਲ ਵਿੱਚੋਂ ਓਸ ਵੇਲੇ ਕੀ ਉੱਠ ਰਿਹਾ ਸੀ।

“ਸਾਡੇ ਬੰਮ ਵਿੱਚ ਕੋਈ ਰਸਿਕ ਰੂਹ ਵੱਸਦੀ ਹੈ - ਇਹ ਖ਼ੁਬ ਪਛਾਣਦਾ ਲੋਕਾਂ ਨੂੰ ਤੇ ਖ਼ਾਸ ਕਰ.....”, ਮਹਾਰਾਜ ਨੇ ਮਹਾਰਾਣੀ ਵੱਲ ਜ਼ਰਾ ਡਿੱਗੀ ਨਜ਼ਰੇ ਤੱਕ ਕੇ ਹੌਲੀ ਜਿਹੀ ਆਖਿਆ, “ਖ਼ਾਸ ਕਰਕੇ ਸੁਹਣੇ ਲੋਕਾਂ ਨੂੰ।”

ਸਜ-ਪਰਨੀ ਮਹਾਰਾਣੀ ਨੇ ਅੱਖਾਂ ਚੁੱਕ ਕੇ ਮਹਾਰਾਜ ਵੱਲ ਤਕਿਆ - ਫੇਰ ਬੰਮ ਵੱਲ ਤਕਿਆ- ਤੇ ਦੋਹਾਂ ਦੀਆਂ ਅੱਖਾਂ ਓਸ ਘੜੀ ਜੋ ਕੁਝ ਉਹਨੂੰ ਆਖ ਰਹੀਆਂ ਸਨ, ਸਮਝ ਕੇ ਉਹ ਜ਼ਿੰਦਗੀ ਦਾ ਸਿਖਰ ਛੂਹੀ ਮਹਿਸੂਸ ਕਰ ਰਹੀ ਸੀ।

ਮਹਾਰਾਜਾ ਨਵੇਂ ਵਿਆਹ ਦੀਆਂ ਦਾਅਵਤਾਂ ਵਿੱਚ ਕਿੰਨੇ ਦਿਨ ਰੁਝੇ ਰਹੇ - ਹਾਥੀਖਾਨੇ ਵਿੱਚ ਆਪਣਾ ਹਫ਼ਤਾਵਾਰੀ ਫੇਰਾ ਨਾ ਪਾ ਸਕੇ। ਬੰਮ ਬਹਾਦਰ ਦੀ ਨਰਾਜ਼ਗੀ ਮਾਤਾ ਦੀਨ ਨਾਲ਼ ਵਧਦੀ ਜਾ ਰਹੀ ਸੀ, ਉਹ ਹੁਣ ਉਹਦੇ ਆਖੇ ਬਿਲਕੁਲ ਨਹੀਂ ਸੀ ਲੱਗਣਾ ਚਾਹੁੰਦਾ, ਉਹ ਮਾੜਾ ਭੀ ਹੋ ਗਿਆ ਸੀ। ਜਿਹੜਾ ਰਾਤਬ ਉਹਨੂੰ ਅੱਜ-ਕੱਲ੍ਹ ਮਿਲ ਰਿਹਾ ਸੀ, ਉਹ ਪਹਿਲੀਆਂ ਨਾਲ਼ੋਂ ਕਿੱਤੇ ਘੱਟ ਸੀ।

ਇੱਕ ਦਿਨ ਮੋਕਾ ਤਾੜ ਕੇ ਮਾਤਾ ਦੀਨ ਨੇ ਮਹਾਰਾਜ ਅੱਗੇ ਫੇਰ ਸ਼ਿਕਾਇਤ ਕੀਤੀ ਤੇ ਸਲਾਹ ਦਿੱਤੀ ਕਿ ਬੰਮ ਹੁਣ ਸ਼ਾਹੀ ਮਰਯਾਦਾ ਨਿਭਾ ਨਹੀਂ ਸਕਦਾ- ਕੁਝ ਮਸਤ ਹੁੰਦਾ ਜਾ ਰਿਹਾ ਹੈ - ਏਸ ਲਈ ਇਹਨੂੰ ਚਿੜੀਆ-ਘਰ ਵਿੱਚ ਭੇਜ ਦਿੱਤਾ ਜਾਏ ਤੇ ਚਿੜੀਆ-ਘਰ ਵਾਲੇ ਜਵਾਨ ਹੁੰਦੇ ਹਾਥੀ ਨੂੰ ਸ਼ਾਹੀ ਮਰਯਾਦਾ ਸਿਖਲਾਈ ਜਾਏ।

ਮਹਾਰਾਜ ਨੇ ਮਾਤਾ ਦੀਨ ਨੂੰ ਟੋਕ ਕੇ ਉਹਦੀ ਸਲਾਹ ਇਕਦਮ ਰੱਦ ਕਰ ਦਿੱਤੀ।

“ਨਹੀਂ-ਨਹੀਂ-ਬੰਮ ਵਿੱਚ ਕੋਈ ਖਰਾਬੀ ਨਹੀਂ। ਮੈਂ ਓਹਦੇ ਵੱਲ ਪੂਰਾ ਧਿਆਨ ਨਹੀਂ ਦੇ ਸਕਿਆ... ਬੰਮ ਦੇ ਜਿਊਂਦਿਆਂ ਉਹਦੀ ਥਾਂ ਕੋਈ ਨਹੀਂ ਲੈ ਸਕਦਾ।”

ਰਾਤੀਂ ਮਹਾਰਾਜ ਨੇ ਮਹਾਰਾਣੀ ਨੂੰ ਬੰਮ ਦੀ ਵਫ਼ਾ ਤੇ ਦੋਸਤੀ ਦੀਆਂ ਕਈ ਕਹਾਣੀਆਂ ਸੁਣਾਈਆਂ ਤੇ ਆਪਣੇ ਵਧਦੇ ਰੁਝੇਵੇਂ ਕਰ ਕੇ ਬੰਮ ਨੂੰ ਬਕਾਇਦਾ ਨਾ ਮਿਲ ਸਕਣ ਤੇ ਅਫ਼ਸੋਸ ਕੀਤਾ ਨਾਲੇ ਪੁੱਛਿਆ, “ਕੀ ਉਹ ਹਫ਼ਤੇ ਵਿੱਚ ਇੱਕ ਵਾਰੀ ਬੰਮ ਵੇਖ ਆਇਆ ਕਰੇਗੀ?”

ਮਹਾਰਾਣੀ ਏਸ ਤਜਵੀਜ਼ ‘ਤੇ ਬੜੀ ਖੁਸ਼ ਹੋਈ। ਉਸ ਨੇ ਦੂਜੇ ਦਿਨ ਹੀ ਦਸ ਸੇਰ ਬੂੰਦੀ ਦੇ ਲੱਡੂ ਬਣਵਾਏ ਤੇ ਹਾਥੀਖਾਨੇ ਪਹੁੰਚ ਗਈ। ਬੰਮ ਦੀ ਗੁੱਸੇ ਨਾਲ ਹਨੇਰੀ ਹੁੰਦੀ ਜਾਂਦੀ ਦੁਨੀਆ ਵਿੱਚ ਇਕਦਮ ਸੂਰਜ ਚੜ੍ਹ ਆਇਆ - ਐਡੇ ਵੱਡੇ ਆਪੇ ਵਿੱਚ ਵੀ ਉਹ ਮਿਉਂਦਾ ਨਹੀਂ ਸੀ ਤੇ ਜਦੋਂ ਆਪਣੀ ਹੱਥੀਂ ਇੱਕ-ਇੱਕ ਕਰ ਕੇ ਮਹਾਰਾਣੀ ਨੇ ਮੋਤੀ-ਚੂਰ ਦੇ ਲੱਡੂ ਬੰਮ ਦੇ ਮੂੰਹ ਵਿੱਚ ਪਾਏ, ਬੰਮ ਦੇ ਪਿੰਡੇ ਦਾ ਇੰਚ-ਇੰਚ ਮਾਸ ਫਰਕ ਰਿਹਾ ਸੀ - ਪੂਛਲ ਹਿੱਲ ਰਹੀ ਸੀ, ਕੰਨ ਫਟ-ਫਟ ਕਰ ਰਹੇ ਸਨ ਤੇ ਸੁੰਡ ਕਦੇ ਮਹਾਰਾਣੀ ਦੇ ਪੈਰ ਤੇ ਕਦੇ ਮਹਾਰਾਣੀ ਦੇ ਹੱਥ ਛੂਹ ਰਹੀ ਸੀ-ਮਹਾਰਾਜ ਜੇ ਕੋਲ ਹੁੰਦੇ ਤਾਂ ਬੰਮ ਦੇ ਦਿਲ ਦੀ ਬੁੱਝ ਕੇ ਦੱਸ ਦੇਂਦੇ, ਉਹ ਉਤਾਵਲਾ ਹੋ ਕੇ ਕੀ ਮੰਗ ਰਿਹਾ ਸੀ - ਇੱਕ ਆਗਿਆ - ਮਹਾਰਾਣੀ ਨੂੰ ਮਲਕੜੇ ਚੁੱਕ ਕੇ ਆਪਣੇ ਮੱਥੇ ‘ਤੇ ਬਿਠਾ ਲੈਣ ਦੀ।

“ਬੰਮ ਬਹਾਦਰ”, ਮਹਾਰਾਣੀ ਨੇ ਫਰਕਦੀ ਸੁੰਡ ਉੱਤੇ ਦੇਵੇਂ ਹੱਥ ਫੇਰ ਕੇ ਆਖਿਆ- “ਮਹਾਰਾਜ ਨੇ ਚਾਹਿਆ ਹੈ ਕਿ ਜਿਸ ਹਫ਼ਤੇ ਉਹ ਤੈਨੂੰ ਮਿਲਣ ਨਾ ਆ ਸਕਣ, ਮੈਂ ਆਇਆ ਕਰਾਂ-ਪਰ ਉਹ ਚਾਹੁੰਦੇ ਹਨ - ਹੁਣ ਤੇਰੀ ਕੋਈ ਸ਼ਿਕਾਇਤ ਉਹਨਾਂ ਕੋਲ ਨਾ ਜਾਏ।”

ਬੰਮ ਨੇ ਸੁੰਡ ਚੁੱਕ ਕੇ ਸਲਾਮੀ ਦਿੱਤੀ ਤੇ ਮਹਾਰਾਣੀ ਦੇ ਪੈਰਾਂ ਦੁਆਲੇ ਸੁੰਡ ਦੀ ਉਂਗਲੀ ਨਾਲ ਇੱਕ ਚੱਕਰ ਖਿੱਚ ਦਿੱਤਾ।

“ਮਹਾਰਾਣੀ ਸਾਹਿਬ! ਬੰਮ ਤੁਹਾਡੀ ਆਗਿਆ ਪਾਲਣ ਕਰਨ ਦਾ ਇਕਰਾਰ ਕਰਦਾ ਹੈ”, ਮਹੰਤ ਨੇ ਸਮਝਾਇਆ।

ਮਹਾਰਾਣੀ ਅਜੀਬ ਅਨੋਖੀ ਕੋਮਲਤਾ ਦੀ ਮਾਲਕ ਸੀ, ਹਰ ਨਮਸਕਾਰ ਦੇ ਉੱਤਰ ਵਿੱਚ ਉਹਦੇ ਹੱਥ ਆਪ-ਮੁਹਾਰੇ ਜੁੜ ਜਾਂਦੇ ਸਨ, ਕੋਈ ਉੱਚਾ ਹੋਵੇ-ਨੀਵਾਂ ਹੋਵੇ - ਇਨਸਾਨ ਹੋਵੇ - ਹੈਵਾਨ ਹੋਵੇ। ਪਹਿਲੀ ਵਾਰ ਤਾਂ ਬੰਮ ਨੇ ਮਹਾਰਾਣੀ ਦੇ ਜੁੜੇ ਹੱਥਾਂ ਨੂੰ ਸਿਰਫ਼ ਛੁਹਿਆ ਹੀ ਸੀ - ਅੱਜ ਉਹ ਰਹਿ ਨਾ ਸਕਿਆ - ਨੰਗੀਆਂ ਵੀਣੀਆਂ ਦੁਆਲੇ ਸੁੰਡ ਦੇ

ਸਿਰੇ ਨਾਲ, ਵਲੋਂ ਗਣਾ ਪਾ ਲਿਆ - ਸਿਰਫ਼ ਅੱਖ ਫਰਕਣ ਜਿੰਨੇ ਸਮੇਂ ਲਈ - ਤੇ ਫੇਰ ਸੁੰਡ ਸਿੱਧੀ ਕਰ ਕੇ ਅਡੋਲ ਖੜੇ ਗਿਆ।

ਮਾਤਾ ਦੀਨ ਨੂੰ ਉਹਦੀ ਇਹ ਹਰਕਤ ਪਸੰਦ ਨਾ ਆਈ ਤੇ ਉਸ ਨੇ ਬੰਮ ਨੂੰ ਝਿੜਕਿਆ-ਪਰ ਮਹਾਰਾਣੀ ਨੇ ਮਾਤਾ ਦੀਨ ਨੂੰ ਬੜੀ ਮਜ਼ਬੂਤ ਅਵਾਜ਼ ਵਿੱਚ ਆਖਿਆ,
'ਮੇਰੀ ਹਾਜ਼ਰੀ ਵਿੱਚ ਅੱਗੇ ਨੂੰ ਬੰਮ ਨੂੰ ਕਦੇ ਨਹੀਂ ਝਿੜਕਣਾ।'

ਉਸ ਸਾਰਾ ਦਿਨ ਮਾਤਾ ਦੀਨ ਦਾ ਰੋਂ ਵਿਗੜਿਆ ਰਿਹਾ ਪਰ ਬੰਮ ਦੇ ਰੋਂ ਵਿੱਚ ਕੋਈ ਚਾਅ ਸੀ। ਉਸ ਇੱਕ ਵਾਰੀ ਮਾਤਾ ਦੀਨ ਨੂੰ ਕਹਿਰੀ ਅੱਖ ਨਾਲ ਵੇਖਿਆ ਪਰ ਸ਼ਾਮੀਂ ਜਦ ਮਾਤਾ ਦੀਨ ਨੇ ਉਹਦੇ ਰਾਤਬ ਵਿੱਚੋਂ ਓਨੀ ਕੁ ਮਿਕਦਾਰ ਹੋਰ ਘਟਾ ਲਈ ਜਿੰਨੇ ਕੁ ਲੱਡੂ ਮਹਾਰਾਣੀ ਖੁਆ ਗਈ ਸੀ ਤਾਂ ਬੰਮ ਨੂੰ ਮਣਾਂ-ਮੂੰਹੀਂ ਗੁੱਸਾ ਚੜ੍ਹ ਗਿਆ। ਉਸ ਨੇ ਰਾਤਬ ਨੂੰ ਮੂੰਹ ਤੱਕ ਨਾ ਲਾਇਆ। ਦੂਜੇ ਦਿਨ ਮਾਤਾ ਦੀਨ ਨੂੰ ਫਿਕਰ ਪੈ ਗਿਆ ਤੇ ਉਸ ਨੇ ਬੰਮ ਦਾ ਰਾਤਬ ਪੂਰਾ ਕਰ ਦਿੱਤਾ।

ਮਹਾਰਾਣੀ ਬਿਨਾਂ ਨਾਗੇ ਹਰ ਸੱਤਵੇਂ ਦਿਨ ਹਾਥੀਖਾਨੇ ਆਉਂਦੀ ਰਹੀ ਤੇ ਜਿਹੜਾ ਅਨੇਕਾ ਚਾਅ ਬੰਮ ਉਹਦੀ ਹਾਜ਼ਰੀ ਵਿੱਚ ਦੱਸਦਾ ਉਹਦੀ ਕਦਰ ਮਹਾਰਾਣੀ ਦੇ ਦਿਲ ਵਿੱਚ ਹਮੇਸ਼ਾਂ ਵਧਦੀ ਗਈ। ਉਹਨੂੰ ਬੜਾ ਚੰਗਾ ਲੱਗਣ ਲੱਗ ਪਿਆ ਕਿ ਤਾਕਤ ਦਾ ਇੱਕ ਪਹਾੜ ਸੱਤ ਦਿਨ ਉਹਦੀ ਨਿੱਕੀ ਜਿਹੀ ਜਿੰਦ ਦਾ ਰਾਹ ਤੱਕਦਾ ਰਹਿੰਦਾ ਸੀ ਤੇ ਜਦੋਂ ਇਹ ਨਿੱਕੀ ਜਿਹੀ ਜਿੰਦ ਜਿੰਨੂੰ ਉਹ ਸੁੰਡ ਦੇ ਮਾੜੇ ਜਿਹੇ ਝਟਕੇ ਤੋੜ ਕੇ ਟੋਟੇ ਕਰ ਸਕਦਾ ਸੀ, ਉਹਦੇ ਸਾਹਮਣੇ ਆਉਂਦੀ, ਇਹ ਸ਼ਕਤੀ-ਪਰਬਤ ਸਾਰੇ ਦਾ ਸਾਰਾ ਧੜਕਣ ਲੱਗ ਪੈਂਦਾ, ਉਹਦੇ ਪੈਰਾਂ ਨੂੰ ਛੂੰਹਦਾ।

ਮਹਾਰਾਣੀ ਦੇ ਦਿਲ ਵਿੱਚ ਏਸ ਹੈਵਾਨੀ ਪਿਆਰ ਦਾ ਫ਼ਖਰ ਵਧਦਾ ਗਿਆ - ਮਜ਼ਬੂਤ ਬੰਮਾਂ ਨੂੰ ਇੱਕ ਘਸਰ ਨਾਲ ਚਕਨਾਚੂਰ ਕਰ ਸਕਣ ਵਾਲਾ ਬੰਮ ਉਹਦੇ ਸਾਹਮਣੇ ਬਾਲ ਬਣ ਜਾਂਦਾ ਹੈ, ਬਾਲਾਂ ਵਾਂਗ ਉਹਦੇ ਮੂੰਹ ਚੋਂ ਰਾਲਾਂ ਵਗਦੀਆਂ ਹਨ, ਬਾਲਾਂ ਵਾਂਗ ਉਹ ਆਪਣੇ ਸਨੇਹੀ ਦੇ ਹੱਥ ਚੁੰਮਦਾ, ਪੈਰ ਫੜਦਾ ਤੇ ਸਰੀਰ ਨਾਲ ਚੰਬੜਨਾ ਚਾਂਹਦਾ ਹੈ। ਜਦੋਂ ਇੱਕ-ਇੱਕ ਕਰਕੇ ਉਹ ਲੱਡੂ ਜਾਂ ਪ੍ਰਾਉਂਠੇ ਬੰਮ ਦੇ ਮੂੰਹ ਵਿੱਚ ਪਾ ਚੁੱਕਦੀ ਤਾਂ ਬੰਮ ਆਪਣੀ ਸੁੰਡ ਉਹਦੇ ਦੁਆਲੇ ਪਾ ਖੜ੍ਹੀ-ਖੜੋਤੀ ਨੂੰ ਚੁੱਕ ਕੇ ਆਪਣੇ ਮੱਥੇ 'ਤੇ ਧਰ ਲੈਂਦਾ। ਕਦੇ ਕਿਸੇ ਮਾਂ ਨੇ ਆਪਣੇ ਬੱਚੇ ਨੂੰ ਵਧੇਰੇ ਅਡੋਲ ਨਹੀਂ ਚੁੱਕਿਆ ਹੋਣਾ। ਮਹਾਰਾਣੀ ਬੰਮ ਦੇ ਸੰਗਲ ਖੁਲ੍ਹਾ ਦੇਂਦੀ ਤੇ ਜਿਵੇਂ ਕੋਈ ਮਸਤਿਆ ਢੋਲਚੀ ਕਿਸੇ ਰੱਜੇ-ਪੁੱਜੇ ਜਜਮਾਨ ਦੇ ਬੱਚੇ ਨੂੰ ਚੁੱਕ ਕੇ ਫੁੰਮੂਣੀਆਂ ਪਾਂਦਾ ਹੈ, ਉਵੇਂ ਬੰਮ ਸਾਰੇ ਹਾਥੀਖਾਨੇ ਵਿੱਚ ਵਿਗਸਿਆ ਫਿਰਦਾ - ਤੇ ਉੱਤੇ ਬੈਠੀ ਮਹਾਰਾਣੀ ਦਾ ਖੇੜਾ ਵੇਖ ਕੇ ਕਈਆਂ ਦਿਲਾਂ ਵਿੱਚੋਂ ਈਰਖਾ ਦੀ ਤ੍ਰਾਟ ਲੰਘ ਜਾਂਦੀ। ਥਾਨ ਉੱਤੇ ਮੁੜ ਕੇ ਉਹ ਪਹਿਲਾਂ ਸੁੰਡ ਨਾਲ ਸਲਾਮੀ ਦੇਂਦਾ, ਫੇਰ ਸੁੰਡ ਮਹਾਰਾਣੀ ਦੇ ਪੈਰਾਂ ਵੱਲ ਖੜਦਾ, ਮਹਾਰਾਣੀ ਹੱਥਾਂ ਨਾਲ ਉਹਨੂੰ ਪਲੇਸਦੀ ਤੇ ਫੇਰ ਉਹ ਸੁੰਡ ਮਹਾਰਾਣੀ ਦੀ ਕਮਰ ਦੁਆਲੇ ਲਿਪਟ ਜਾਂਦੀ ਤੇ ਦੂਜੇ ਪਲ ਮਹਾਰਾਣੀ ਭੁੱਜੇ ਖੜੋਤੀ ਹੁੰਦੀ, ਉਹਦੀ ਸਾੜ੍ਹੀ ਵਿੱਚ ਵੱਟ ਤੱਕ ਨਾ ਪਿਆ ਹੁੰਦਾ।

ਮਹਾਰਾਜ ਦਾ ਰੁਝੇਵਾ ਹੋਰ ਵਧ ਗਿਆ - ਉਹ ਨਾ ਸਿਰਫ਼ ਹਾਥੀਖਾਨੇ ਹੀ ਕਦੇ ਆ ਸਕੇ, ਉਹਨਾਂ ਦਾ ਮਹਿਲਾ ਵਿੱਚ ਆਉਣਾ ਹੀ ਘਟ ਗਿਆ। ਮਹਾਰਾਣੀ ਨੇ ਹਫ਼ਤੇ ਵਿੱਚ ਦੋ ਵਾਰੀ ਹਾਥੀਖਾਨੇ ਜਾਣਾ ਸ਼ੁਰੂ ਕਰ ਦਿੱਤਾ। ਇਹ ਦੋ ਦਿਨ ਹੀ ਨਹੀਂ, ਸਗੋਂ ਸਾਰਾ ਹਫ਼ਤਾ ਉਹਦਾ ਚਾਅ ਨਾਲ ਭਰਿਆ ਰਹਿਣ ਲੱਗ ਪਿਆ। ਇੱਕ ਦਿਨ ਪਹਿਲਾਂ ਉਹ ਆਪਣੀ ਨਿਗਰਾਨੀ ਵਿੱਚ ਵਟਾ-ਵਟਾ ਕੇ ਚੀਜ਼ਾਂ ਤਿਆਰ ਕਰਦੀ, ਦੂਜੇ ਦਿਨ ਉਹ ਆਪਣੇ ਹੱਥੀਂ ਖੁਆਂਦੀ ਤੇ ਤੀਜੇ ਦਿਨ ਉਹ ਐਡੇ ਵੱਡੇ ਹੈਵਾਨ ਦੀ ਇਨਸਾਨ ਨਾਲੋਂ ਵੀ ਕੋਮਲ ਮੁਹੱਬਤ ਨੂੰ ਯਾਦ ਕਰਦੀ ਰਹਿੰਦੀ।

ਪਰ ਦੂਜੇ ਪਾਸੇ ਆਪਣੇ ਮਹੰਤ ਨਾਲ ਬੰਮ ਦੀ ਨਫ਼ਰਤ ਉਨੀ ਹੀ ਵਧਦੀ ਜਾ ਰਹੀ ਸੀ। ਮਾਤਾ ਦੀਨ ਨੇ ਮਹਾਰਾਜ ਕੋਲੋਂ ਜ਼ਮੀਨ ਬਖਸ਼ੀਸ਼ ਲੈ ਕੇ ਉਹਦੇ ਵਿੱਚ ਇੱਕ ਕੋਠੜੀ ਬਣਾਈ ਤੇ ਦੁਆਲੇ ਬਾਗ਼ ਲਾਇਆ ਸੀ। ਹੁਣ ਉਹ ਹਾਥੀਖਾਨੇ ਦੇ ਰਾਤਬ ਵਿੱਚੋਂ ਬਹੁਤੀ ਚੋਰੀ ਕਰਨ ਲੱਗ ਪਿਆ ਤੇ ਜਿੰਨੀ ਕੁ ਚੀਜ਼ ਮਹਾਰਾਣੀ ਬੰਮ ਲਈ ਬਣਾ ਕੇ ਲਿਆਉਂਦੀ ਚਿਨਾ ਕੁ ਘਾਪਾ ਉਹ ਹੋਰ ਪਾ ਲੈਂਦਾ। ਕੱਲ੍ਹ ਦਾ ਬੰਮ ਬੜਾ ਗੁੱਸੇ ਸੀ, ਓਸ ਨਾ ਰਾਤਬ ਵੱਲ ਤੱਕਿਆ ਸੀ ਤੇ ਨਾ ਮਾਤਾ ਦੀਨ ਵੱਲ - ਜੀਕਰ ਉਹ ਆਪਣੇ ਆਪ ਨਾਲ ਕੋਈ ਘੋਲ ਕਰ ਰਿਹਾ ਸੀ।

ਮਹਾਰਾਜ ਦੇ ਸ਼ਿਕਾਰ ਜਾਣ ਦਾ ਐਲਾਨ ਹੋਇਆ। ਹਮੇਸ਼ਾਂ ਬੰਮ ਉੱਤੇ ਚੜ੍ਹ ਕੇ ਹੀ ਉਹ ਸ਼ੇਰਾਂ ਦਾ ਸ਼ਿਕਾਰ ਕਰਦੇ ਸਨ। ਹੋਂ ਵਿੱਚ ਬੰਮ ਕੋਲੋਂ ਮਾਤਾ ਦੀਨ ਨੂੰ ਕੋਈ ਆਸ ਨਹੀਂ ਸੀ ਹੋ ਸਕਦੀ। ਓਸ ਨੇ ਬੰਮ ਨੂੰ ਦੋ ਦਿਨਾਂ ਤੋਂ ਬਿਮਾਰ ਦੱਸਿਆ ਤੇ ਸ਼ਿਕਾਰ ਵਾਸਤੇ ਦੂਜਾ ਹਾਥੀ ਤਿਆਰ ਕਰ ਦਿੱਤਾ।

ਹਾਥੀਖਾਨੇ ਦੇ ਨਾਲੋਂ ਹੀ ਮਹਾਰਾਜ ਦੀ ਸਵਾਰੀ ਲੰਘੀ। ਬੰਮ ਨੇ ਖੁੱਲ੍ਹੀਆਂ ਬਾਰੀਆਂ ਵਿੱਚੋਂ ਵੇਖਿਆ। ਵੇਖਦਿਆਂ ਉਹ ਇਕਦਮ ਦਹਾੜਿਆ - ਪਰ ਸ਼ਿਕਾਰੀ ਪਾਰਟੀ ਨੇ ਉਹਦੇ ਵੱਲ ਗਹੁ ਨਾ ਕੀਤਾ। ਬੰਮ ਖ਼ਾਮੋਸ਼ ਹੋ ਕੇ ਬਹਿ ਗਿਆ।

ਸ਼ਿਕਾਰੀ ਪਾਰਟੀ ਨੂੰ ਤੱਕ ਕੇ ਮਾਤਾ ਦੀਨ ਆਪਣੇ ਬਾਰ ਵਿੱਚ ਕੰਮ ਕਰਨ ਲੱਗ ਪਿਆ। ਉਹਦੀ ਤਨਖਾਹ ਤਾਂ ਬਹੁਤੀ ਨਹੀਂ ਸੀ। ਚਿਰ ਤੋਂ ਸਾਰੇ ਆਂਹਦੇ ਸਨ, ਉਹਦਾ ਹੱਥ ਸੁਖਾਲਾ ਹੋ ਗਿਆ ਸੀ।

ਸਾਰਾ ਦਿਨ ਬੰਮ ਵਿਸ਼ ਘੋਲਦਾ ਰਿਹਾ। ਓਹਨੇ ਅੱਜ ਵੀ ਕੁਝ ਨਾ ਖਾਧਾ। ਲੰਢੇ ਪਹਿਰ ਓਹਦੀਆਂ ਹਰਕਤਾਂ ਵਿੱਚ ਝੱਲ ਜਿਹਾ ਵੇਖ ਕੇ ਮੁਲਾਜ਼ਮਾਂ ਨੇ ਮਾਤਾ ਦੀਨ ਨੂੰ ਖ਼ਬਰ ਦਿੱਤੀ। ਮਾਤਾ ਦੀਨ ਨੇ ਆਉਂਦਿਆਂ ਹੀ ਬੰਮ ਨੂੰ ਝਿੜਕਿਆ। ਬੰਮ ਨੇ ਉਹਦੇ ਵੱਲ ਨਾ ਤੱਕਿਆ ਤੇ ਮੂੰਹ ਭੁਆਂ ਕੇ ਖੜ੍ਹ ਗਿਆ ਜਿਵੇਂ ਉਹ ਮੌਕਾ ਤਾੜ ਰਿਹਾ ਸੀ।

ਮਾਤਾ ਦੀਨ ਨੇ ਉਹਦੇ ਪੈਰਾਂ ਦੇ ਸੰਗਲ ਵੇਖੇ- ਮਜ਼ਬੂਤ ਸਨ - ਤਾਂ ਮਾਤਾ ਦੀਨ ਨੇ ਹੋਰ ਇੱਕ ਧਮਕੀ ਦਿੱਤੀ ਤੇ ਵੇਖਣਾ ਚਾਹਿਆ ਕਿ ਓਸ ਨੇ ਰਾਤਬ ਖਾਧਾ ਹੈ ਕਿ ਨਹੀਂ। ਉਸ ਵੇਲੇ ਬੰਮ ਦੀ ਸੁੰਡ ਬਿਜਲੀ ਦੇ ਲਿਸ਼ਕਾਰੇ ਵਾਂਗ ਝਟਕੀ ਤੇ ਸੁੰਡ ਦੀ ਧੱਕ ਨਾਲ

ਮਾਤਾ ਦੀਨ ਨੂੰ ਉਸ ਨੇ ਪੈਰਾਂ ਵਿੱਚ ਸੁੱਟ ਲਿਆ ਤੇ ਸੱਜਾ ਪੈਰ ਉਹਦੀ ਛਾਤੀ ਤੇ ਰੱਖ ਕੇ ਉਹਨੂੰ ਐਉਂ ਮਲ ਸੁੱਟਿਆ ਜਿਉਂ ਕੋਈ ਖਟਮਲ ਨੂੰ ਮਲ ਦੇਂਦਾ ਹੈ। ਕਿਤੇ ਮਦਦ ਪਹੁੰਚਣ ਦਾ ਸਮਾਂ ਨਹੀਂ ਸੀ। ਬੰਮ ਨੇ ਪੈਰਾਂ ਦਾ ਸੰਗਲ ਤੋੜ ਦਿੱਤਾ। ਮੁਲਾਜ਼ਮ ਘਬਰਾ ਕੇ ਹਾਥੀਖਾਨਾ ਛੱਡ ਗਏ। ਬੰਮ ਵੀ ਬਾਹਰ ਆਇਆ - ਸਿੱਧਾ ਮਾਤਾ ਦੀਨ ਦੇ ਬਾਗ ਵਿੱਚ ਜਾ ਵੜਿਆ - ਰਾਹ ਵਿੱਚ ਉਸ ਕਿਸੇ ਨੂੰ ਅਜਾਂ ਨਾ ਲਾਇਆ। ਬਾਗ ਦੇ ਸਾਰੇ ਬੂਟੇ ਪੁੱਟ ਸੁੱਟੇ, ਉੱਗਿਆ ਸਭ ਕੁਝ ਰੋਲ ਦਿੱਤਾ। ਮਾਤਾ ਦੀਨ ਦੇ ਬਾਲ-ਬੱਚੇ ਘਰ ਖਾਲੀ ਕਰ ਕੇ ਨੱਠ ਗਏ - ਤਾਂ ਬੰਮ ਨੇ ਉਹਨਾਂ ਦੀ ਕੋਠੜੀ ਢਾਹ ਕੇ ਖੋਲਾ ਬਣਾ ਦਿੱਤੀ।

“ਬੰਮ ਝੱਲਾ ਹੋ ਗਿਆ” - ਖਬਰ ਮਹਾਰਾਣੀ ਕੋਲ ਪਹੁੰਚੀ। ਪੁਲਿਸ ਕਪਤਾਨ ਨੇ ਹਾਲ ਸੁਣਾ ਕੇ ਆਗਿਆ ਮੰਗੀ ਕਿ ਬੰਮ ਗੋਲੀ ਨਾਲ ਮਾਰ ਦਿੱਤਾ ਜਾਵੇ, ਨਹੀਂ ਤਾਂ ਉਹ ਕਈ ਜਾਨਾਂ ਦਾ ਨੁਕਸਾਨ ਕਰੇਗਾ।

“ਪਰ ਤੁਸੀਂ ਕਹਿੰਦੇ ਹੋ, ਉਹਨੇ ਮਾਤਾ ਦੀਨ ਦੇ ਸਿਵਾ ਕਿਸੇ ਹੋਰ ਨੂੰ ਕੁਝ ਨਹੀਂ ਆਖਿਆ” - ਮਹਾਰਾਣੀ ਨੇ ਸੋਚਣ ਦਾ ਵਕਤ ਲੈਣ ਲਈ ਪੁੱਛਿਆ।

“ਪਰ ਕਹਿੰਦੇ ਨੇ - ਹੁਣ ਉਹ ਮਾਤਾ ਦੀਨ ਦੇ ਭਰਾ ਦੇ ਘਰ ਵੱਲ ਜਾ ਰਿਹਾ ਹੈ। ਉਹਨੂੰ ਵੀ ਓਸ ਨੇ ਛੱਡਣਾ ਬਿਲਕੁਲ ਨਹੀਂ”, ਕਪਤਾਨ ਨੇ ਉੱਤਰ ਦਿੱਤਾ।

“ਇਹ ਉਹਦਾ ਭਰਾ ਕੀ ਕਰਦਾ ਹੈ?”

“ਘੋੜਿਆਂ ਦੀ ਅਸਤਬਲ ਦਾ ਇਨਚਾਰਜ ਹੈ।”

“ਇਹ ਵੀ ਜ਼ਰੂਰੀ ਮਾਤਾ ਦੀਨ ਜੇਡਾ ਹੀ ਚੋਰ ਹੋਵੇਗਾ - ਬੰਮ ਨੂੰ ਮਾਰਨ ਦੀ ਲੋੜ ਨਹੀਂ - ਤੁਸੀਂ ਮੈਨੂੰ ਇਕਦਮ ਉਹਦੇ ਰਾਹ ਵਿੱਚ ਪੁਚਾ ਦਿਓ।” ਮਹਾਰਾਣੀ ਨੇ ਅੰਦਰ ਜਾ ਕੇ ਉਹ ਸਾੜੀ ਬੰਨ੍ਹ ਲਈ ਜਿਹੜੀ ਉਹਨੇ ਬੰਮ ਨਾਲ ਪਿਛਲੀ ਮਕਲਾਤ 'ਤੇ ਬੱਧੀ ਹੋਈ ਸੀ।

“ਪਰ ਮਹਾਰਾਣੀ ਸਾਹਿਬ - ਇਹ ਤੁਹਾਡਾ ਬੜਾ ਖਤਰਨਾਕ ਕਦਮ ਹੈ।”

“ਨਹੀਂ - ਨਹੀਂ ਤੁਸੀਂ ਓਸੇ ਤਰ੍ਹਾਂ ਕਰੋ - ਜਿਸ ਤਰ੍ਹਾਂ ਮੈਂ ਕਹਿੰਦੀ ਹਾਂ - ਮੋਟਰ ਤਿਆਰ ਕਰੋ - ਤੇ ਜਿਹੜੀ ਇਹਤਿਆਤ ਤੁਸੀਂ ਲੋੜੀਂਦੀ ਸਮਝੋ ਉਹ ਤੁਸੀਂ ਖੁਦ ਕਰ ਲਵੋ - ਇਕਦਮ - ਕਪਤਾਨ ਸਾਹਿਬ!”

ਅੱਗੇ - ਅੱਗੇ ਮਹਾਰਾਣੀ ਦੀ ਮੋਟਰ, ਪਿੱਛੇ ਹਥਿਆਰਬੰਦ ਰਿਸਾਲਾ। ਦੂਰ ਸਾਰਿਓਂ ਬੰਮ ਦੌੜਿਆ ਆ ਰਿਹਾ ਸੀ - ਇੱਕ ਛੱਪੜ ਕੋਲ ਖਲੇ ਗਿਆ - ਓਸ ਸੰਡ ਵਿੱਚ ਕਿੰਨਾ ਸਾਰਾ ਪਾਣੀ ਭਰ ਲਿਆ - ਜਿਹੜਾ ਕੋਈ ਉਹਨੂੰ ਆਪਣੇ ਵੱਲ ਆਉਂਦਾ ਦਿਸੇ, ਉਹਦੇ ਵੱਲ ਚਿੱਕੜ ਦੀ ਵਾਛੜ ਸੁੱਟ ਕੇ ਉਹ ਡਰਾ ਛੱਡਦਾ ਸੀ - ਹੋਰ ਕੁਝ ਨਹੀਂ ਸੀ ਆਂਹਦਾ - ਤੇ ਆਪਣੇ ਰਾਹ ਦੌੜਿਆ ਜਾਂਦਾ ਸੀ। ਉਹਦੇ ਰਾਹ ਵਿੱਚ ਸਾਹਮਣੇ ਚਾਰ ਸੌ ਗਜ਼ ਦੀ ਵਿੱਥ ਉੱਤੇ ਮੋਟਰ ਖਲੇ ਗਈ। ਮਹਾਰਾਣੀ ਵਿੱਚੋਂ ਉੱਤਰੀ। ਕਪਤਾਨ ਨੇ ਮਹਾਰਾਣੀ ਨਾਲ ਜਾਣਾ ਚਾਹਿਆ।

“ਨਹੀਂ ਕਪਤਾਨ ਸਾਹਿਬ ਤੁਸੀਂ ਆਪਣੇ ਦਸਤੇ ਨੂੰ ਤਿਆਰ ਰੱਖੋ - ਜੇ ਮੈਂ ਦੇਵੇਂ ਹੱਥ ਚੁੱਕ ਕੇ ਨਿਸ਼ਾਨ ਦਿਆਂ ਤਾਂ ਗੋਲੀ ਚਲਾਣ ਦੀ ਆਗਿਆ ਸਮਝਣਾ - ਇਸ ਤੋਂ ਪਹਿਲਾਂ ਕਿਸੇ ਸੂਰਤ ਵਿੱਚ ਫਾਇਰ ਨਾ ਕਰਨਾ - ਮੇਰਾ ਦਿਲ ਆਂਹਦਾ ਹੈ, ਉਹ ਝੱਲਾ ਨਹੀਂ, ਉਹ ਮੈਨੂੰ ਪਛਾਣੇਗਾ।”

ਮੋਟਰ ਨੂੰ ਵੇਖ ਕੇ ਬੰਮ ਖੜੇ ਗਿਆ ਸੀ - ਪਰ ਤਣੀਆਂ ਬੰਦੂਕਾਂ ਵੇਖ ਕੇ ਉਸ ਹਮਲੇ ਦਾ ਇਰਾਦਾ ਕਰ ਲਿਆ ਤੇ ਉਹ ਮੋਟਰ ਦੀ ਸੇਧੇ ਦੌੜਿਆ। ਮਹਾਰਾਣੀ ਉਹਦੀ ਸੇਧ ਵਿੱਚ ਦੌੜ ਪਈ। ਕਪਤਾਨ ਨੇ ਘਬਰਾ ਕੇ ਸਿਪਾਹੀਆਂ ਨੂੰ ਬਿਲਕੁਲ ਤਿਆਰ ਰਹਿਣ ਲਈ ਆਖਿਆ। ਮਹਾਰਾਣੀ ਮੂੰਹ ਮੋੜ ਕੇ ਕੜਕੀ :

“ਹਰਗਿਜ਼ ਫਾਇਰ ਨਹੀਂ ਕਰਨਾ - ਮੇਰਾ ਇਸ਼ਾਰਾ ਉਡੀਕੋ”, ਤੇ ਮਹਾਰਾਣੀ ਫੇਰ ਬੰਮ ਵੱਲ ਦੌੜ ਪਈ। ਪੰਜਾਹ ਗਜ਼ ਦੀ ਵਿੱਥ ਰਹਿ ਗਈ। ਕਪਤਾਨ ਤੇ ਸਿਪਾਹੀ ਵੀ ਅਗਾਂਹ ਵੱਲ ਦੌੜ ਪਏ ਪਰ ਬੰਮ ਇਕਦਮ ਖਲੋ ਗਿਆ। ਮਹਾਰਾਣੀ ਨੇ ਖਲੋ ਕੇ ਸਿਪਾਹੀਆਂ ਨੂੰ ਪਿਛਾਹ ਹੀ ਰਹਿਣ ਦਾ ਹੁਕਮ ਦਿੱਤਾ। ਆਪ ਉਹ ਕਦਮ-ਕਦਮ ਤੁਰਦੀ ਬੰਮ ਕੋਲ ਪਹੁੰਚੀ। ਬੰਮ ਨੇ ਚੇਤਨ ਹੋ ਕੇ ਸਲਾਮੀ ਦਿੱਤੀ। ਮਹਾਰਾਣੀ ਨੇ ਹੱਥ ਜੋੜੇ ਪਰ ਬੰਮ ਨੇ ਹੱਥਾਂ ਨੂੰ ਛੂਹਿਆ ਨਾ, ਜੀਕਰ ਉਹ ਸਦਾ ਛੂਹਿਆ ਕਰਦਾ ਸੀ।

“ਮੈਂ ਵੇਖਦੀ ਹਾਂ - ਮੇਰੇ ਬੰਮ ਬਹਾਦਰ - ਤੇਰੀ ਸੁੰਡ ਅੱਜ ਸਾਫ਼ ਨਹੀਂ - ਬਿਨਾਂ ਛੂਹੇ ਤੇਰੀ ਛੂਹ ਮੈਨੂੰ ਪਹੁੰਚ ਗਈ - ਪਰ ਤੂੰ ਮੈਨੂੰ ਦੱਸ, ਇਹ ਤੇਰਾ ਏਸ ਤਰ੍ਹਾਂ ਦਾ ਹਾਲ ਕਿਉਂ ?”

ਬੰਮ ਨੇ ਮਹਾਰਾਣੀ ਦੇ ਪੈਰਾਂ ਦੁਆਲੇ ਆਪਣੀ ਸੁੰਡ ਨਾਲ ਇੱਕ ਨਹੀਂ ਕਈ ਚੱਕਰ ਵਾਹੇ - ਜੀਕਰ ਉਹ ਇਹਨਾਂ ਚੱਕਰਾਂ ਵਿੱਚ ਆਪਣੇ ਏਡੇ ਵੱਡੇ ਦਿਲ ਦੀ ਵੇਦਨਾ ਖਿੱਚ ਕੇ ਦਿਲਾਂ ਦੀ ਮਹਿਰਮ ਰਾਣੀ ਨੂੰ ਦੱਸਣ ਦਾ ਜਤਨ ਕਰ ਰਿਹਾ ਸੀ।

“ਉਹ ਬਹਾਦਰ ਬੰਮ - ਤੇਰੇ ਦਿਲ ਦਾ ਕੁਝ ਭੀ ਏਸ ਵੇਲੇ ਮੇਰੇ ਕੋਲੋਂ ਲੁਕਿਆ ਨਹੀਂ - ਤੂੰ ਝੱਲਾ ਨਹੀਂ - ਤੂੰ ਦੁਖੀ ਹੈਂ। ਨਫਰਤ ਤੇ ਸਾੜੇ ਨੇ ਤੇਰੀ ਸੁਹਣੀ ਆਤਮਾ ਨੂੰ ਤਾਪ ਚੜ੍ਹਾ ਦਿੱਤਾ ਹੈ - ਮੈਂ ਜਾਣਦੀ ਹਾਂ - ਨਫਰਤ ਨੂੰ ਭੀ ਜਾਣਦੀ ਹਾਂ - ਸਾੜੇ ਨੂੰ ਵੀ ਸਿਹਾਣਦੀ ਹਾਂ -।”

ਬੰਮ ਨੇ ਇੱਕ ਚੱਕਰ ਹੋਰ ਉਹਦੇ ਪੈਰ ਦੁਆਲੇ ਖਿੱਚਿਆ। ਮਹਾਰਾਣੀ ਨੇ ਬੰਮ ਦੀਆਂ ਅੱਖਾਂ ਵਿੱਚ ਤੱਕਿਆ - ਉਹਨੂੰ ਜਾਪਿਆ, ਉਹ ਰੋ ਰਿਹਾ ਸੀ।

“ਤੂੰ ਕਿੱਥੇ ਜਾ ਰਿਹਾ ਸੈਂ - ਬੰਮ ? - ਮਾਤਾ ਦੀਨ ਦੇ ਭਰਾ ਦੇ ਘਰ ? - ਉਸ ਭੀ ਤੈਨੂੰ ਦੁਖਾਇਆ ਸੀ -” ਬੰਮ ਨੇ ਸੱਜਾ ਪੈਰ ਚੁੱਕ ਕੇ ਧਰਤੀ ਤੇ ਮਾਰਿਆ। ਮਹਾਰਾਣੀ ਨੇ ਵੇਖਿਆ, ਇਸ ਪੈਰ ਉੱਤੇ ਲਹੂ ਦੀਆਂ ਛਿੱਟਾਂ ਸਨ।

“ਕੋਈ ਗੱਲ ਨਹੀਂ - ਬੰਮ ਬਹਾਦਰ - ਬਹਾਦਰ ਦਿਲਾਂ ਵਿੱਚ ਬੀਰਖਾ ਦਾ ਲਾਗ ਲਾਣ ਵਾਲੇ ਮੌਤ ਨਾਲ ਖੇਡਦੇ ਨੇ - ਹੁਣ ਮੈਂ ਵੇਖਾਂਗੀ ਤੈਨੂੰ ਕੋਈ ਨਹੀਂ ਦੁਖਾਏਗਾ - ਸਭ

ਚੋਰ ਤੇ ਚੁਗਲੀਏ ਤੈਥੋਂ ਦੂਰ ਹਟਾਏ ਜਾਣਗੇ - ਤੇਰੀ ਸੁੱਚੀ ਹੈਵਾਨੀਅਤ ਨੂੰ ਚੋਰ ਇਨਸਾਨੀਅਤ ਦੀਆਂ ਸਾਜ਼ਸ਼ਾਂ ਤੋਂ ਮੈਂ ਬਚਾ ਕੇ ਰੱਖਾਂਗੀ।'

ਬੰਮ ਅਹਿਲ ਖੜੋਤਾ ਸੀ। ਜੇ ਉਸ ਵੇਲੇ ਉਹਨੂੰ ਆਪਣੀ ਮੈਲੀ ਸੁੰਡ ਦਾ ਅਹਿਸਾਸ ਨਾ ਹੁੰਦਾ, ਤਾਂ ਉਹਨੂੰ ਆਪਣੇ ਜਜ਼ਬੇ ਸਮਝਾ ਸਕਣ ਦੀ ਚੰਗੀ ਜਾਚ ਸੀ - ਉਹ ਮਹਾਰਾਣੀ ਨੂੰ ਚੁੱਕ ਕੇ ਆਪਣੇ ਸਿਰ 'ਤੇ ਬਿਠਾਲ ਲਿਆ ਕਰਦਾ ਸੀ। ਹੁਣ ਜਦੋਂ ਮਹਾਰਾਣੀ ਚੁੱਪ ਕਰ ਜਾਂਦੀ ਤਾਂ ਉਹ ਉਹਦੇ ਪੈਰਾਂ ਦੁਆਲੇ ਸੁੰਡ ਨਾਲ ਇੱਕ ਚੱਕਰ ਵਾਹ ਦੇਂਦਾ।

‘‘ਓ ਚੰਗੇ ਬੰਮ - ਤੇਰੇ ਉਸ ਦੁੱਖ ਨੂੰ ਮੈਂ ਸਮਝ ਸਕਦੀ ਹਾਂ, ਜਿਸ ਦੁੱਖ ਨੇ ਤੇਰੇ ਪਿਆਰ ਨੂੰ ਟੋਕ-ਟੋਕ ਕੇ ਠੋਕ-ਠੋਕ ਕੇ ਬੇਤਰਸ ਬਣਾ ਦਿੱਤਾ ਪਰ ਬੰਮ - ਤੂੰ ਮਾਤਾ ਦੀਨ ਤੇ ਬੱਚਿਆਂ ਦਾ ਘਰ ਨਹੀਂ ਸੀ ਢਾਣਾ - ਉਹ ਘਰ ਹੁਣ ਤੈਨੂੰ ਬਣਾ ਕੇ ਦੇਣਾ ਪਵੇਗਾ।’’

ਬੰਮ ਨੇ ਦੋ ਹੋਰ ਚੱਕਰ ਮਹਾਰਾਣੀ ਦੇ ਪੈਰਾਂ ਦੁਆਲੇ ਖਿੱਚ ਦਿੱਤੇ।

‘‘ਮੈਨੂੰ ਉਮੈਦ ਹੀ ਸੀ - ਪੂਰੀ ਉਮੈਦ ਸੀ - ਤੈਨੂੰ ਸੱਚਾ ਪਛਤਾਵਾ ਹੈ - ਤੂੰ ਬੱਚਿਆਂ ਦਾ ਘਰ ਢਾਹ ਕੇ ਖੁਸ਼ ਨਹੀਂ - ਤੂੰ ਘਰ ਬਣਾ ਕੇ ਮੈਨੂੰ ਖੁਸ਼ ਕਰੇਂਗਾ - ਉਹ ਏਸ ਤਰ੍ਹਾਂ ਕਿ ਉਹਦੀ ਕੋਠੜੀ ਮੈਂ ਤੇਰੇ ਵੱਲੋਂ ਆਪਣੇ ਖਰਚ ਤੇ ਹੁਣੇ ਬਣਾ ਦਿਆਂਗੀ - ਪਰ ਜਿੰਨਾ ਚਿਰ ਉਹਦੀ ਕੀਮਤ ਪੂਰੀ ਨਹੀਂ ਦਿੱਤੀ ਜਾਂਦੀ - ਤੈਨੂੰ ਅੱਧੇ ਰਾਤਬ ਉੱਤੇ ਰਹਿਣਾ ਪਵੇਗਾ - ਦੱਸ ਤੂੰ ਮਨਜ਼ੂਰ ਕਰਦਾ ਹੈਂ ?’’

ਪਤਾ ਨਹੀਂ ਉਹ ਮਹਾਰਾਣੀ ਦੀ ਗੱਲ ਸਮਝਦਾ ਸੀ, ਜੀਕਰ ਕਈਆਂ ਹਾਥੀਆਂ ਬਾਰੇ ਕਹਾਣੀਆਂ ਮਸ਼ਹੂਰ ਹਨ - ਜਾਂ ਇਹ ਮੋਟਾ ਜਿਹਾ ਅਹਿਸਾਸ ਉਹਦੇ ਦਿਲ ਵਿੱਚ ਸੀ ਕਿ ਮਹਾਰਾਣੀ ਉਹਦੀ ਮਿੱਤਰ ਹੈ ਜੋ ਆਖੇਗੀ ਉਹਦੇ ਹਿੱਤ ਵਿੱਚ ਆਖੇਗੀ - ਜੇ ਸਜ਼ਾ ਵੀ ਦੇਵੇਗੀ ਤਾਂ ਵੀ ਹਿੱਤ ਵਿੱਚ ਦੇਵੇਗੀ।

ਚੱਕਰ ਖਿੱਚਣਾ ਹੀ ਉਹਦੀ ਕੋਮਲ ਬੋਲੀ ਸੀ। ਕਈ ਚੱਕਰ ਓਸ ਖਿੱਚ ਦਿੱਤੇ।

‘‘ਉਹ ਮੇਰੇ ਸੁਹਣੇ ਦਿਲ।’’ ਮਹਾਰਾਣੀ ਨੇ ਵੇਖਿਆ ਕਿ ਸੁੰਡ ਦੁਆਲਿਓਂ ਚਿੱਕੜ ਸੁੱਕ ਗਿਆ ਸੀ। ਮਹਾਰਾਣੀ ਨੇ ਹੱਥ ਵਧਾ ਕੇ ਸੁੰਡ ਫੜ ਲਈ। ਅੱਗੋਂ ਬੰਮ ਆਪਣੀ ਸੁੰਡ ਨਾਲ ਮਹਾਰਾਣੀ ਨੂੰ ਆਪਣਾ ਪਿਆਰ ਦੱਸਦਾ ਸੀ। ਹੁਣ ਉਹਨੂੰ ਜਾਪਿਆ ਕਿ ਮਹਾਰਾਣੀ ਉਹਨੂੰ ਆਪਣਾ ਪਿਆਰ ਦੱਸ ਰਹੀ ਸੀ। ਉਹਦੇ ਵਿਸ਼ਾਲ ਸਰੀਰ ਵਿੱਚ ਕਿਤੇ ਕੋਈ ਹਿੱਲ ਜੁੱਲ ਨਾ ਰਹੀ ਜਿਵੇਂ ਕਿਸੇ ਅਧ-ਸੁੱਤੇ ਨੂੰ ਅਤਿ ਮਿੱਠਾ ਸੁਪਨਾ ਆ ਰਿਹਾ ਸੀ ਤੇ ਉਹ ਡਰਦਾ ਸੀ ਮਤੇ ਹਿੱਲਿਆਂ ਉਹ ਸੁਰਗ ਅਲੋਪ ਹੋ ਜਾਏ।

ਅੱਗੋਂ-ਅੱਗੋਂ ਮਹਾਰਾਣੀ ਤੇ ਪਿੱਛੇ-ਪਿੱਛੇ ਬੰਮ ਤੇ ਉਹਦੇ ਪਿੱਛੇ ਪੁਲਿਸ ਤੇ ਰਿਸਾਲਾ। ਪ੍ਰੇਮ ਦਾ ਇਹ ਅਨੋਖਾ ਜਲੂਸ ਜਿਸ ਵਿੱਚ ਫੁੱਲ-ਤੀਰਾਂ ਦੀ ਥਾਂ ਬੰਦੂਕ-ਸੰਗੀਨਾਂ ਖਿੱਚੀਆਂ ਹੋਈਆਂ ਸਨ, ਹਾਥੀਖਾਨੇ ਪਹੁੰਚਾ।

ਦੂਜੇ ਦਿਨ ਹਾਥੀਖਾਨੇ ਦਾ ਸਾਰਾ ਪ੍ਰਬੰਧ ਬਦਲਿਆ ਹੋਇਆ ਸੀ। ਸਾਰੇ ਜਾਨਵਰਾਂ ਦਾ ਰਾਤਬ ਪੂਰਾ ਤੁਲਿਆ - ਸਿਵਾਇ ਬੰਮ ਦੇ। ਜਾਨਵਰਾਂ ਦੇ ਮੁਲਾਜ਼ਮਾਂ ਵਿੱਚ ਨਵਾਂ ਰਿਸਤਾ ਪ੍ਰਤੱਖ ਸੀ।

ਬੰਮ ਹਾਥੀਖਾਨੇ ਦਾ ਰਾਣਾ ਦਿਸਦਾ ਸੀ। ਨਵੇਂ ਮਹੰਤ ਦਾ ਦਿਲ ਦੁਖਦਾ ਸੀ ਜਦੋਂ ਉਹਨੂੰ ਉਹ ਅੱਧਾ ਰਾਤਬ ਦੇਂਦਾ ਸੀ। ਓਸ ਮਹਾਰਾਣੀ ਅੱਗੇ ਸਿਫਾਰਸ਼ ਕੀਤੀ, ਮਹਾਰਾਣੀ ਦੇ ਰੁਝੇਵੇਂ ਵੀ ਵਧ ਜਾਣ ਕਰਕੇ ਉਹ ਹੁਣ ਮਸਾਂ ਇੱਕ ਦਿਨ ਹਫ਼ਤੇ ਵਿੱਚ ਹਾਥੀਖਾਨੇ ਆਉਂਦੀ ਸੀ। ਅਗਲੀ ਮੁਲਾਕਾਤ 'ਤੇ ਚੰਗੀ ਤਰ੍ਹਾਂ ਬੰਮ ਨੂੰ ਵੇਖ ਕੇ ਉਹਦੀ ਸੁੰਡ ਨੂੰ ਪ੍ਰਸੰਸਾ ਨਾਲ ਥਪਕ ਕੇ ਉਸ ਨੇ ਆਖਿਆ, : "ਪਰ ਮੇਰਾ ਬੰਮ ਅੱਧੇ ਰਾਤਬ ਉੱਤੇ ਵੀ ਅੱਗੇ ਨਾਲੋਂ ਖੁਸ਼ ਤੇ ਤਕੜਾ ਹੈ - ਇਹ ਆਪਣੇ ਕਸੂਰ ਦੀ ਪੂਰੀ ਕੀਮਤ ਦੇ ਕੇ ਹੀ ਆਪਣਾ ਜਿਊਂਣਾ ਸਫਲ ਸਮਝੇਗਾ!"

ਬੰਮ ਨੇ ਆਪਣੀ ਮਹਾਰਾਣੀ ਨੂੰ ਕਮਰ ਤੋਂ ਚੁੱਕ ਕੇ ਆਪਣੇ ਸਿਰ ਤੇ ਧਰ ਲਿਆ। ਸੰਗਲ ਖੋਲ੍ਹ ਦਿੱਤੇ ਗਏ - ਤੇ ਹਾਥੀਖਾਨੇ ਦਾ ਰਾਣਾ ਮਹਿਲਾਂ ਦੀ ਰਾਣੀ ਨੂੰ ਆਪਣੀ ਸਲਤਨਤ ਦਾ ਚੱਕਰ ਲੁਆ ਰਿਹਾ ਸੀ।

ਸ਼ਬਦ-ਅਰਥ :

ਰਾਤਬ - ਹਾਥੀ ਦੀ ਖੁਰਾਕ। ਤਮਾਸ਼ਬੀਨ - ਤਮਾਸ਼ਾ ਦੇਖਣ ਵਾਲੇ। ਖਸਲਤ - ਸੁਭਾਅ। ਨਿਮਰ ਹੁਸਨ-ਕੋਮਲ ਸੁੰਦਰਤਾ। ਰਸਿਕ-ਰੂਹ। ਸਜ-ਪਰਨੀ-ਨਵੀਂ ਵਿਆਹੀ। ਆਪੇ ਵਿੱਚ ਨਾ ਮਿਊਣਾ - ਬੇਹੱਦ ਖੁਸ਼ ਹੋਣਾ। ਰੋਂ ਵਿਗੜਨਾ - ਮਨ ਦਾ ਝੁਕਾਅ ਵਿਗੜ ਜਾਣਾ, ਮਨ ਦੀ ਲਗਨ। ਕੈਰੀ ਅੱਖ ਨਾਲ ਵੇਖਣਾ - ਗੁੱਸੇ ਵਿੱਚ ਵੇਖਣਾ। ਹੱਥ ਸੁਖਾਲਾ ਹੋਣਾ - ਕਿਸੇ ਕਿਸਮ ਦੀ ਕੋਈ ਤੰਗੀ ਨਾ ਹੋਣਾ। ਵਿਸ਼ ਘੋਲਣਾ - ਗੁੱਸੇ ਵਿੱਚ ਹੋਣਾ। ਰਿਸਾਲਾ-ਘੋੜ-ਸਵਾਰ ਫੌਜ ਦਾ ਦਸਤਾ।

ਪਾਠ-ਅਭਿਆਸ

1. ਬੰਮ ਬਹਾਦਰ ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਬੰਮ ਨੂੰ ਮਾਤਾ ਦੀਨ ਨਾਲ ਕਿਸ ਗੱਲੋਂ ਈਰਖਾ ਸੀ ?
3. ਮਹਾਰਾਣੀ ਨੂੰ ਮਹਿਲਾਂ ਦੇ ਦਰਾਂ 'ਤੇ ਲਿਆਉਣ ਸਮੇਂ, ਬੰਮ ਬਹਾਦਰ ਨੇ ਕਿਹੋ-ਜਿਹਾ ਵਿਹਾਰ ਪ੍ਰਗਟਾਇਆ ?
4. ਮਹਾਰਾਜ ਅਤੇ ਮਹਾਰਾਣੀ ਦਾ ਬੰਮ ਬਹਾਦਰ ਪ੍ਰਤਿ ਕਿਹੋ-ਜਿਹਾ ਵਤੀਰਾ ਸੀ ?
5. ਬੰਮ ਬਹਾਦਰ ਨੇ ਪੈਰਾਂ ਦੇ ਸੰਗਲ ਤੋੜ ਕੇ ਕੀ ਤਬਾਹੀ ਕੀਤੀ ?
6. ਨਰਾਜ਼ ਹੋਏ ਬੰਮ ਬਹਾਦਰ ਨੂੰ ਮਹਾਰਾਣੀ ਨੇ ਆਪਣੇ ਵੱਸ ਵਿੱਚ ਕਿਵੇਂ ਕੀਤਾ ?
7. "ਤੇਰੀ ਸੁੱਚੀ ਹੈਵਾਨੀਅਤ ਨੂੰ ਚੋਰ ਇਨਸਾਨੀਅਤ ਦੀਆਂ ਸਾਜ਼ਸ਼ਾਂ ਤੋਂ ਮੈਂ ਬਚਾ ਕੇ ਰੱਖਾਂਗੀ।" ਮਹਾਰਾਣੀ ਦੇ ਇਹਨਾਂ ਸ਼ਬਦਾਂ ਤੋਂ ਕੀ ਭਾਵ ਹੈ ?
8. ਮਹਾਰਾਣੀ ਦੇ ਸੰਪਰਕ ਵਿੱਚ ਆਉਣ ਨਾਲ ਬੰਮ ਦੇ ਵਤੀਰੇ ਵਿੱਚ ਕੀ ਤਬਦੀਲੀ ਆਈ ?

ਗੁਰਮੁਖ ਸਿੰਘ ਮੁਸਾਫ਼ਿਰ

(1899-1976)

ਲੇਖਕ ਬਾਰੇ :

ਗਿਆਨੀ ਗੁਰਮੁਖ ਸਿੰਘ ਮੁਸਾਫ਼ਿਰ ਪੰਜਾਬੀ ਦੇ ਉੱਘੇ ਕਹਾਣੀਕਾਰ ਅਤੇ ਕਵੀ ਹੋਏ ਹਨ। ਉਹਨਾਂ ਦਾ ਜਨਮ 1899 ਈ. ਵਿੱਚ ਪਿਤਾ ਭਾਈ ਸੁਜਾਨ ਸਿੰਘ ਦੇ ਘਰ ਪਿੰਡ ਉਧੋਵਾਲ ਜ਼ਿਲ੍ਹਾ ਕੈਂਬਲਪੁਰ ਵਿੱਚ ਹੋਇਆ। ਕੁਝ ਦੇਰ ਮਾਸਟਰੀ ਕਰਨ ਉਪਰੰਤ, 1922 ਈ. ਵਿੱਚ 'ਅਕਾਲੀ ਲਹਿਰ' ਅਤੇ ਫੇਰ 'ਕਾਂਗਰਸ ਲਹਿਰ' ਵਿੱਚ ਸ਼ਾਮਲ ਹੋ ਗਏ। ਦੇਸ ਦੀ ਅਜ਼ਾਦੀ ਲਈ ਲੜਦਿਆਂ ਆਪ ਨੇ ਜੇਲ੍ਹਾਂ ਵੀ ਕੱਟੀਆਂ। ਅਜ਼ਾਦ ਭਾਰਤ ਵਿੱਚ ਉਹ ਲੋਕ-ਸਭਾ ਦੇ ਮੈਂਬਰ, ਪੰਜਾਬ ਪ੍ਰਦੇਸ਼ ਕਾਂਗਰਸ ਦੇ ਪ੍ਰਧਾਨ ਅਤੇ ਪੰਜਾਬ ਦੇ ਮੁੱਖ-ਮੰਤਰੀ ਵੀ ਰਹੇ।

ਮੁਸਾਫ਼ਿਰ ਦੀਆਂ ਕਹਾਣੀਆਂ ਵਿੱਚ ਅਜ਼ਾਦੀ ਦੀ ਜੱਦੋ-ਜਹਿਦ ਸਮੇਂ ਹੋਏ ਉਸ ਦੇ ਅਨੁਭਵ ਪ੍ਰਗਟ ਹੋਏ ਹਨ। ਕਈ ਕਹਾਣੀਆਂ ਵਿੱਚ ਉਸ ਨੇ ਸਧਾਰਨ ਮਨੁੱਖਾਂ ਦੇ ਆਰਥਿਕ ਔਕੜਾਂ ਵਾਲੇ ਜੀਵਨ ਨੂੰ ਵੀ ਚਿਤਰਿਆ ਹੈ। ਉਸ ਦੀਆਂ ਕਹਾਣੀਆਂ ਵਿੱਚ ਘਟਨਾਵਾਂ ਸਰਲ ਤੇ ਰੋਚਕ ਢੰਗ ਨਾਲ ਬਿਆਨ ਕੀਤੀਆਂ ਗਈਆਂ ਹਨ।

'ਸਸਤਾ ਤਮਾਸ਼ਾ', 'ਵੱਖਰੀ ਦੁਨੀਆ', 'ਆਲ੍ਹਣੇ ਦੇ ਬੋਟ', 'ਗੁਟਾਰ' ਆਦਿ ਉਹਨਾਂ ਦੇ ਪ੍ਰਸਿੱਧ ਕਹਾਣੀ ਸੰਗ੍ਰਹਿ ਹਨ। ਕਹਾਣੀਆਂ ਤੋਂ ਬਿਨਾਂ ਉਹਨਾਂ ਨੇ ਕਵਿਤਾ ਅਤੇ ਭਾਵ-ਪੂਰਤ ਵਾਰਤਕ ਵੀ ਰਚੀ।

ਭਾਰਤੀ ਸਾਹਿਤ ਅਕਾਦਮੀ ਵੱਲੋਂ ਆਪ ਨੂੰ 'ਉਰਵਾਰ ਪਾਰ' ਉੱਤੇ ਪੁਰਸਕਾਰ ਪ੍ਰਾਪਤ ਹੋਇਆ। ਮਰਨ ਉਪਰੰਤ 1976 ਈ. ਵਿੱਚ 'ਪਦਮ ਭੂਸ਼ਣ' ਦੀ ਉਪਾਧੀ ਨਾਲ ਸਨਮਾਨਿਆ ਗਿਆ। ਪੈਪਸੂ ਸਰਕਾਰ ਵੱਲੋਂ 'ਦੇਸ਼ ਕਵੀ' ਨਾਂ ਦਾ ਸਨਮਾਨ ਮਿਲਿਆ।

ਹਥਲੀ-ਪੁਸਤਕ ਵਿੱਚ ਉਹਨਾਂ ਦੀ ਪ੍ਰਤਿਨਿਧ ਕਹਾਣੀ 'ਬਾਗੀ ਦੀ ਧੀ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

'ਬਾਗੀ ਦੀ ਧੀ' ਕਹਾਣੀ ਦੇਸ਼ ਦੀ ਅਜ਼ਾਦੀ ਲਈ ਲੜਨ ਵਾਲੇ ਦੇਸ਼-ਭਗਤਾਂ ਦੀਆਂ ਕੁਰਬਾਨੀਆਂ 'ਤੇ ਚਾਨਣਾ ਪਾਉਂਦੀ ਹੈ। ਕਿਸ਼ਨ ਸਿੰਘ ਤੇ ਉਸ ਦੀ ਪਤਨੀ ਅੰਗਰੇਜ਼ਾਂ ਵਿਰੁੱਧ ਲੜਦੇ, ਜੇਲ੍ਹਾਂ ਕੱਟਦੇ ਸਨ। ਉਸ ਦਾ ਭਣਵੱਈਆ ਹੁਸ਼ਨਾਕ ਸਿੰਘ, ਕਿਸ਼ਨ ਸਿੰਘ ਨੂੰ ਬਾਗੀ ਕਹਿੰਦਾ ਹੈ। ਉਸ ਨੂੰ ਤਾਂ ਸਿਰਫ਼ ਆਪਣੀ ਨੌਕਰੀ ਦੇ ਖੁੱਸ ਜਾਣ ਦਾ ਡਰ ਹੈ। ਘਰ ਆਉਣ 'ਤੇ ਉਹ ਆਪਣੀ ਪਤਨੀ ਵੀਰਾਂ ਵਾਲੀ ਨਾਲ ਇਸ ਗੱਲੋਂ

ਲੋਹਾ-ਲਾਖਾ ਹੁੰਦਾ ਹੈ ਕਿ ਉਸ ਦੇ ਸਾਲੇ (ਬਾਗੀ) ਦੀ ਧੀ ਲਾਜ ਉਸ ਦੇ ਘਰ ਠਹਿਰੀ ਹੋਈ ਹੈ ਕਿਉਂਕਿ ਕਿਸ਼ਨ ਸਿੰਘ ਤੇ ਸ਼ਰਨ ਕੌਰ ਦੀ ਗਰਿਫ਼ਤਾਰੀ ਤੋਂ ਬਾਅਦ, ਵੀਰਾਂ ਵਾਲੀ ਲਾਜ ਨੂੰ ਆਪਣੇ ਘਰ ਲੈ ਆਉਂਦੀ ਹੈ।

ਹੁਸ਼ਨਾਕ ਸਿੰਘ ਐਨਾ ਪੱਥਰ ਦਿਲ ਇਨਸਾਨ ਹੈ ਕਿ ਛੁੱਟੀ ਖ਼ਤਮ ਹੋਣ 'ਤੇ ਵੀਰਾਂ ਵਾਲੀ ਨੂੰ ਆਪਣੇ ਨਾਲ ਲੈ ਆਉਂਦਾ ਹੈ ਤੇ ਵਿਚਾਰੀ ਬੇਸਹਾਰਾ ਲਾਜ, ਗਲੀ ਵਿੱਚ ਖੇਡਦੀ ਰਹਿ ਜਾਂਦੀ ਹੈ।

ਅੰਤ, ਸ਼ਰਨ ਕੌਰ ਰਿਹਾਈ ਤੋਂ ਬਾਅਦ ਜਦੋਂ ਬਿਮਾਰ ਧੀ ਨੂੰ ਮਿਲਦੀ ਹੈ ਤਾਂ ਉਹ ਲਾਹੌਰ 'ਤਪਦਿਕ ਹਸਪਤਾਲ' ਵਿੱਚ ਅੰਤਿਮ ਸਾਹ ਲੈ ਰਹੀ ਹੁੰਦੀ ਹੈ। ਆਪਣੀ ਭਤੀਜੀ ਨੂੰ ਨਾ ਸਾਂਭ ਸਕਣ ਦਾ ਸਦਮਾ ਵੀਰਾਂ ਵਾਲੀ ਤੋਂ ਬਰਦਾਸ਼ਤ ਨਹੀਂ ਹੁੰਦਾ। ਉਹ ਆਪਣੇ ਭਰਾ ਕਿਸ਼ਨ ਸਿੰਘ ਨਾਲ ਇੱਕ ਛੋਟੀ ਮੁਲਾਕਾਤ ਕਰਨ ਉਪਰੰਤ ਮਰ ਜਾਂਦੀ ਹੈ।

ਕਹਾਣੀ ਵਿੱਚ ਦੁਖਾਂਤ ਪੂਰੀ ਤਰ੍ਹਾਂ ਉੱਘੜਿਆ ਹੈ ਕਿ ਅਜ਼ਾਦੀ ਸਮੇਂ ਦੇਸ਼-ਭਗਤਾਂ ਦਿਆਂ ਪਰਿਵਾਰਾਂ ਨੂੰ ਕਿੰਨੀਆਂ ਕਠਨਾਈਆਂ ਵਿੱਚੋਂ ਦੀ ਲੰਘਣਾ ਪਿਆ। ਜਾਨ ਤੋਂ ਪਿਆਰੇ ਬੱਚਿਆਂ ਦੀ ਪਰਵਾਹ ਕੀਤੇ ਬਿਨਾਂ ਉਹਨਾਂ ਸਾਹਮਣੇ ਇੱਕੋ ਆਦਰਸ਼ ਸੀ - ਆਪਣੇ ਦੇਸ਼ ਨੂੰ ਅਜ਼ਾਦ ਕਰਵਾਉਣਾ। ਮੁਸਾਫ਼ਿਰ ਆਪ ਇੱਕ ਉੱਘਾ ਦੇਸ਼-ਭਗਤ ਸੀ। ਅਜਿਹੀਆਂ ਹੋਰ ਕਹਾਣੀਆਂ ਉਸ ਦੇ ਆਪਣੇ ਅਨੁਭਵ ਵਿੱਚੋਂ ਪੈਦਾ ਹੋਈਆਂ।

ਇਹ ਕਹਾਣੀ ਦੇਸ਼-ਭਗਤਾਂ ਦੀ ਲਗਨ, ਦ੍ਰਿੜ੍ਹਤਾ ਅਤੇ ਅਥਾਹ ਕੁਰਬਾਨੀਆਂ ਦੀ ਇੱਕ ਝਲਕ ਹੈ।

1.

ਕਿਸ਼ਨ ਸਿੰਘ ਨੇ ਪੁਲਿਸ ਨੂੰ ਵੇਖਦਿਆਂ ਹੀ ਝੱਟ ਆਖ ਦਿੱਤਾ, 'ਲੋ ਖਾਲਸਾ ਤਿਆਰ ਬਰ ਤਿਆਰ ਹੈ' ਪਰ ਉਸ ਦਾ ਚਿਹਰਾ ਉਸ ਦੇ ਦਿਲ ਦੇ ਤੌਖਲੇ ਨੂੰ ਨਾ ਲੁਕਾ ਸਕਿਆ।

'ਜੇ ਦੇਰ ਹੋ ਗਈ ਤਾਂ ਰਾਤ ਤੁਹਾਨੂੰ ਥਾਣੇ ਦੀ ਹਵਾਲਾਤ ਵਿੱਚ ਕੱਟਣੀ ਪਵੇਗੀ। ਜੇਲ੍ਹ ਤੇ ਥਾਣੇ ਦੀ ਹਵਾਲਾਤ ਦੇ ਫ਼ਰਕ ਤੋਂ ਤੁਸੀਂ ਜਾਣੂ ਹੀ ਹੋ' ਪੁਲਿਸ ਇਨਸਪੈਕਟਰ ਦੀ ਇਹ ਗੱਲ ਸੁਣ ਕੇ ਕਿਸ਼ਨ ਸਿੰਘ ਨੇ ਕਿਹਾ, 'ਮੇਰੇ ਲਈ ਇੱਕੋ ਗੱਲ ਹੈ। ਥਾਣਿਆਂ ਦੀਆਂ ਹਵਾਲਾਤਾਂ ਵਿੱਚ ਵੀ ਬਥੇਰੀਆਂ ਪੱਸਲੀਆਂ ਘਸਾਈਆਂ ਹਨ।'

'ਨਹੀਂ, ਨਹੀਂ ਮੇਰਾ ਮਤਲਬ....' ਕਿਸ਼ਨ ਸਿੰਘ ਨੇ ਵਿੱਚੋਂ ਹੀ ਕਿਹਾ, 'ਤੁਹਾਡਾ ਮਤਲਬ ਛੇਤੀ ਤੋਂ ਹੈ ਨਾ? ਚੱਲੋ ਮੇਰੇ ਵੱਲੋਂ ਕੋਈ ਦਿੱਲ ਨਹੀਂ' ਜ਼ਬਾਨ ਨਾਲ ਤਾਂ ਕਿਸ਼ਨ ਸਿੰਘ ਨੇ ਇਹ ਗੱਲਾਂ ਕੀਤੀਆਂ ਪਰ ਉਸ ਦਾ ਮਨ ਕਿਸੇ ਹੋਰ ਪਾਸੇ ਹੈ। ਇਉਂ ਪ੍ਰਤੀਤ ਹੁੰਦਾ ਹੈ ਜਿਵੇਂ ਉਸ ਦੀ ਕੋਈ ਚੀਜ਼ ਗੁਆਚ ਗਈ ਹੈ। ਜੇਲ੍ਹ ਜਾਣ ਤੋਂ ਪਹਿਲਾਂ ਉਹ ਲੱਭ ਜਾਏ ਤਾਂ ਉਹ ਵਧੀਕ ਤਸੱਲੀ ਨਾਲ ਇਸ ਸਫ਼ਰ ਵਿੱਚ ਪੈ ਸਕਦਾ ਹੈ।

'ਸਰਨ', ਕਿਸ਼ਨ ਸਿੰਘ ਦੀ ਅਵਾਜ਼ ਸੁਣ ਕੇ ਉਸ ਦੀ ਭੈਣ ਵੀਰਾਂ ਵਾਲੀ ਨੇ ਅੰਦਰੋਂ ਕਿਹਾ, 'ਭਰਾ ਜੀ, ਭਰਜਾਈ ਤਾਂ ਮੀਟਿੰਗ ਵਿੱਚ ਗਈ ਹੋਈ ਹੈ।'

ਇਨਸਪੈਕਟਰ ਦੇ ਕੰਨ ਖੜ੍ਹੇ ਹੋ ਗਏ। ਕਿਸ਼ਨ ਸਿੰਘ ਨੇ ਕਿਹਾ, 'ਵੀਰਾਂ! ਲਾਜ ਦੇ ਬੁਖਾਰ ਵਾਲਾ ਕਾਗਜ਼ ਚੁੱਕ ਲਿਆ।' ਵੀਰਾਂ ਵਾਲੀ ਨੇ ਕਾਗਜ਼ (ਚਾਰਟ) ਕਿਸ਼ਨ ਸਿੰਘ ਦੇ ਹੱਥ ਵਿੱਚ ਫੜਾਇਆ ਕਿਹਾ, 'ਭਰਜਾਈ ਜਾਣ ਲੱਗੀ ਆਖਦੀ ਸੀ ਕਿ ਇਸ ਵੇਲੇ ਬੁਖਾਰ 102 ਹੈ, ਜੇ ਵਧ ਜਾਏ ਤਾਂ ਬਰਫ਼ ਦੀ ਪੱਟੀ ਰੱਖਣੀ।' ਕਿਸ਼ਨ ਸਿੰਘ ਪਹਿਲੀ ਵਾਰ ਜੇਲ੍ਹ ਨਹੀਂ ਸੀ ਜਾਣ ਲੱਗਾ। ਇਨਸਪੈਕਟਰ ਇਸ ਦੀ ਦ੍ਰਿੜ੍ਹਤਾ ਤੋਂ ਵੀ ਅਨਜਾਣ ਨਹੀਂ। ਇੰਸਪੈਕਟਰ ਨੂੰ ਕਿਸ਼ਨ ਸਿੰਘ ਦੀ ਥੋੜ੍ਹੀ ਜਿਹੀ ਪਰੇਸ਼ਾਨੀ ਦੇ ਕਾਰਨ ਦਾ ਵੀ ਹੁਣ ਪਤਾ ਲੱਗ ਗਿਆ ਹੈ। ਮੀਟਿੰਗ ਦਾ ਲਫਜ਼ ਇਨਸਪੈਕਟਰ ਦੇ ਕੰਨਾਂ ਵਿੱਚ ਕੱਚ ਦੇ ਟੁਕੜੇ ਵਾਂਗ ਰੜਕਿਆ। ਸਾਈਕਲ 'ਤੇ ਲੱਤ ਧਰਦਿਆਂ ਉਸ ਨੇ ਨਾਲ ਦੇ ਸਿਪਾਹੀਆਂ ਨੂੰ ਅੱਖ ਨਾਲ ਕੁਝ ਸਮਝਾਇਆ ਤੇ ਮੂੰਹ ਨਾਲ ਕਿਹਾ, 'ਸਰਦਾਰ ਜੀ, ਬੇਸ਼ੱਕ ਅਰਾਮ ਨਾਲ ਤਿਆਰੀ ਕਰ ਲਵੋ, ਮੈਂ ਆਉਂਦਾ ਹਾਂ।'

ਇਨਸਪੈਕਟਰ ਸੜਕੋਂ ਪਾਰ ਸਾਹਮਣੇ ਕਾਰਖਾਨੇ ਦੇ ਵੱਡੇ ਦਰਵਾਜ਼ੇ ਉੱਤੇ ਅੰਦਰ ਵੜ ਗਿਆ। ਬੈਠੇ ਸਿਪਾਹੀਆਂ ਵਿੱਚੋਂ ਇੱਕ ਨੇ ਕਿਹਾ, "ਇਨਸਪੈਕਟਰ ਸਾਹਿਬ ਸ਼ਾਇਦ ਕਿਧਰੇ ਟੈਲੀਫ਼ੋਨ ਕਰਨ ਗਏ ਹਨ।"

ਵੀਰਾਂ ਵਾਲੀ ਦੀਆਂ ਅੱਖਾਂ ਦੇ ਸੋਮੇ ਫੁੱਟਣ ਹੀ ਵਾਲੇ ਸਨ। ਕਿਸ਼ਨ ਸਿੰਘ ਦੀ ਕੁਝ ਘੂਰੀ ਭਰੀ ਸੈਨਤ ਨੂੰ ਪਛਾਣ ਕੇ ਉਹ ਲਾਜ ਦੇ ਮੰਜੇ ਦੇ ਪਿਛਲੇ ਪਾਸੇ ਪਈ ਦੌੜੀ 'ਤੇ ਬੈਠ ਗਈ। ਕਿਸ਼ਨ ਸਿੰਘ ਨੇ ਆਪਣੀਆਂ ਉਂਗਲਾਂ ਨਾਲ ਲਾਜ ਦੇ ਕੇਸਾਂ ਨੂੰ ਸੁਆਰਦਿਆਂ ਕਿਹਾ, "ਪੁੱਤਰ! ਹੁਣ ਤੇ ਤੂੰ ਠੀਕ ਹੈਂ। ਅੱਜ ਤੇ ਬੁਖਾਰ ਘੱਟ ਹੈ, ਕੱਲ੍ਹ ਖ਼ਬਰੇ ਟੁੱਟ ਹੀ ਜਾਵੇ। ਜੇ ਤੈਨੂੰ ਬੁਖਾਰ ਨਾ ਹੁੰਦਾ ਤਾਂ ਮੈਂ ਹੁਣ ਤੱਕ ਜੇਲ੍ਹ ਚਲਾ ਜਾਣਾ ਸੀ। ਸਾਥੀ ਤੇ ਸਾਰੇ ਚਲੇ ਹੀ ਗਏ ਹਨ।"

ਲਾਡਲੀ ਲਾਜ ਨੇ ਮੱਧਮ ਜਿਹੀ ਅਵਾਜ਼ ਵਿੱਚ ਕਿਹਾ, "ਪਿਤਾ ਜੀ, ਮੈਂ ਤੇ ਫਿਰ ਮਾੜੀ ਕੁੜੀ ਹੋਈ, ਜਿਸ ਨੇ ਤੁਹਾਡੇ ਚੰਗੇ ਕੰਮ ਵਿੱਚ ਰੋਕ ਪਾਈ ਹੈ।"

"ਨਹੀਂ ਮੇਰੀ ਲਾਜ ਬੇਟੀ, ਤੇਰਾ ਇਸ ਵਿੱਚ ਕੀ ਕਸੂਰ ਹੈ? ਬੁਖਾਰ ਕੋਈ ਤੇਰੇ ਵੱਸ ਦੀ ਗੱਲ ਤਾਂ ਨਹੀਂ ਨਾ। ਤੈਨੂੰ ਇਸ ਤਰ੍ਹਾਂ ਛੱਡ ਕੇ ਜਾਣ ਦਾ ਤੇ ਮੇਰਾ ਪਹਿਲਾਂ ਹਨ ਹੀ ਨਹੀਂ ਪਿਆ। ਜਿਸ ਦਿਨ ਬੰਬਈ ਸਾਡੇ ਆਗੂ ਫੜੇ ਗਏ ਸਨ, ਉਸ ਦਿਨ ਮੈਂ ਉਹਨਾਂ ਨੂੰ ਵਧਾਈ ਦੇਣ ਵਾਲੇ ਮਤੇ 'ਤੇ ਪੰਜ ਮਿੰਟ ਬੋਲਿਆ ਸਾਂ। ਫਿਰ ਮੈਂ ਤੇਰੀ ਦਵਾਈ-ਦਾਰੂ ਵਿੱਚ ਹੀ ਲੱਗਾ ਰਿਹਾ। ਕਿਤੇ ਬਾਹਰ ਜਾਣ ਦਾ ਸਮਾਂ ਹੀ ਨਹੀਂ ਮਿਲਿਆ। ਉਂਜ ਵੀ ਪਹਿਲਾਂ ਲੀਡਰਾਂ ਨੂੰ ਫੜਣਗੇ, ਅਸਾਂ ਸੇਵਾਦਾਰਾਂ ਦੀ ਵਾਰੀ ਪਿੱਛੋਂ ਹੀ ਆਉਣੀ ਹੈ ਪਰ ਸਾਨੂੰ ਉਜਰ ਵੀ ਕੀ ਹੈ? ਭਾਵੇਂ ਹੁਣੇ ਫੜ ਲੈਣ।" ਕਿਸ਼ਨ ਸਿੰਘ ਦੇ ਮੂੰਹੋਂ ਇਹ ਅਖੀਰਲਾ ਫ਼ਿਕਰਾ ਅਜੇ ਨਿਕਲਿਆ ਹੀ ਸੀ ਕਿ ਲਾਜ ਨੇ ਨਾਲ ਹੀ ਆਖ ਦਿੱਤਾ, "ਬੇਸ਼ੱਕ ਫੜ ਲੈਣ।"

ਕਿਸ਼ਨ ਸਿੰਘ ਆਪਣੀ ਇਕਲੌਤੀ ਲਾਡਲੀ ਨਾਲ ਜਿਉਂ-ਜਿਉਂ ਗੱਲਾਂ ਕਰਦਾ ਗਿਆ ਉਸ ਦਾ ਮਨ ਹੌਲਾ ਹੁੰਦਾ ਗਿਆ। ਹੁਣ ਉਹ ਬੇਸਬਰੀ ਨਾਲ ਆਪਣੀ ਘਰ ਵਾਲੀ ਸ਼ਰਨ ਕੌਰ ਨੂੰ ਉਡੀਕ ਰਿਹਾ ਹੈ। ਬਰਾਂਡੇ ਵੱਲ ਵੇਖ ਕੇ ਉਹ ਤਸੱਲੀ ਕਰ ਲੈਂਦਾ ਹੈ ਕਿ ਇਨਸਪੈਕਟਰ ਵੀ ਅਜੇ ਨਹੀਂ ਪਰਤਿਆ।

ਪਾਸ ਬੈਠੀ ਵੀਰਾਂ ਵਾਲੀ ਪਹਿਲਾਂ ਤਾਂ ਗਲੇਝੂ ਭਰ ਆਉਣ ਦੇ ਡਰ ਤੋਂ ਨਹੀਂ ਸੀ ਬੋਲਦੀ ਪਰ ਹੁਣ ਉਸ ਨੂੰ ਵੀ ਕੁਝ ਹੌਸਲਾ ਜਿਹਾ ਹੋ ਗਿਆ। ਉਸ ਨੇ ਕਿਹਾ, "ਲਾਜ! ਤੇਰੇ ਪਿਤਾ ਜੀ ਫੜੇ ਗਏ ਤਾਂ ਤੇਰੀ ਦਵਾਈ ਕੌਣ ਕਰੇਗਾ? ਤੂੰ ਉਦਾਸ ਨਾ ਹੋ ਜਾਵੇਂਗੀ?"

"ਭੂਆ ਜੀ ਦਵਾਈ-ਦਾਰੂ ਲਈ ਤੁਸੀਂ ਜੁ ਮੇਰੇ ਪਾਸ ਹੋ, ਮਾਤਾ ਜੀ ਜੁ ਹਨ। ਬਾਕੀ ਰਹੀ ਉਦਾਸੀ ਦੀ ਗੱਲ, ਮੈਂ ਤੇ ਰਾਜ਼ੀ ਹੋ ਕੇ ਆਪ ਇਸ ਵੇਰਾਂ ਪਿਤਾ ਜੀ ਪਾਸ ਜੇਲ੍ਹ ਵਿੱਚ ਚਲੀ ਜਾਵਾਂਗੀ।" ਲਾਜ ਦੀ ਗੱਲ ਸੁਣ ਕੇ ਵੀਰਾਂ ਵਾਲੀ ਦਾ ਬੇ-ਇਖ਼ਤਿਆਰ ਹਾਸਾ ਨਿਕਲ ਗਿਆ।

ਲਾਜ ਨੇ ਕਿਹਾ, "ਨਹੀਂ ਭੂਆ ਜੀ, ਹਾਸੇ ਦੀ ਗੱਲ ਨਹੀਂ। ਆਪਣੇ ਮੁਲਕ ਵਾਸਤੇ ਜੇਲ੍ਹ ਵਿੱਚ ਜਾਣਾ ਕੋਈ ਮਾੜੀ ਗੱਲ ਤੇ ਨਹੀਂ। ਮੈਂ ਇਸ ਵੇਰਾਂ ਜ਼ਰੂਰ ਜਾਣਾ ਹੈ।"

"ਲਾਜ, ਤੂੰ ਤੇ ਅਜੇ ਬਾਰ੍ਹਾਂ ਸਾਲਾਂ ਦੀ ਵੀ ਨਹੀਂ ਹੋਈ।" ਭੂਆ ਦੀ ਗੱਲ ਸੁਣ ਕੇ ਲਾਜ ਨੇ ਕਿਹਾ, "ਪਿਤਾ ਜੀ, ਸੁਣੋ ਭੂਆ ਜੀ ਦੀ ਗੱਲ। ਮਲੂਮ ਹੁੰਦਾ ਹੈ ਕਿ ਭੂਆ ਜੀ ਕਦੇ ਗੁਰਦਵਾਰੇ ਨਹੀਂ ਗਏ, ਇਹਨਾਂ ਕਦੇ ਕਥਾ ਨਹੀਂ ਸੁਣੀ। ਪਿਤਾ ਜੀ, ਭੂਆ ਜੀ ਨੂੰ ਦੱਸਣਾ, ਸਾਹਿਬਜ਼ਾਦਿਆਂ ਦੀ ਉਮਰ ਕਿਤਨੀ ਸੀ, ਉਹ ਤੇ ਇਸ ਉਮਰ ਵਿੱਚ ਸਹੀਦ ਵੀ ਹੋ ਗਏ ਸਨ। ਮੈਂ ਜੇਲ੍ਹ ਨਹੀਂ ਜਾ ਸਕਦੀ?" ਵੀਰਾਂ ਵਾਲੀ ਦੀ ਤਾਂ ਗੱਲ ਹੀ ਕੀ, ਹੁਣ ਤੇ ਕਿਸਨ ਸਿੰਘ ਦੀਆਂ ਅੱਖਾਂ ਵੀ ਬੇਕਾਬੂ ਹੋ ਗਈਆਂ। ਇਹ ਤਸੱਲੀ ਭਰੀ ਖੁਸ਼ੀ ਦੇ ਅਖ਼ਬੂ ਸਨ।

ਕਿਸਨ ਸਿੰਘ ਨੇ ਲਾਜ ਦੇ ਸਰਹਾਣੇ ਉਂਚਾ ਬੀਆਂ ਚੁੱਕੀਆਂ। ਸਮਾਨ ਵਾਲੇ ਕਮਰੇ ਵਿੱਚ ਹੀ ਉਸ ਨੇ ਕੱਪੜੇ ਬਦਲੇ ਤੇ ਮੁੜ ਲਾਜ ਪਾਸ ਆ ਗਿਆ। ਲਾਜ ਦੇ ਇਸ ਸੁਆਲ ਨੇ ਕਿ ਪਿਤਾ ਜੀ, ਇਸ ਵੇਲੇ ਕੱਪੜੇ ਕਿਉਂ ਬਦਲੇ ਨੇ? ਕਿਧਰ ਚੱਲੇ ਹੋ? ਕਿਸਨ ਸਿੰਘ ਨੂੰ ਬਹੁਤ ਸਾਰਾ ਸੌਖਾ ਕਰ ਦਿੱਤਾ। ਕਿਸਨ ਸਿੰਘ ਨੂੰ ਹੁਣ ਇਹੋ ਸੋਚ ਸੀ ਕਿ ਆਪਣੇ ਹੁਣੇ ਗਰਿਫ਼ਤਾਰ ਹੋ ਜਾਣ ਦੀ ਖ਼ਬਰ ਬਿਮਾਰ ਲਾਜ ਨੂੰ ਕਿਹੜਿਆਂ ਲਫਜ਼ਾਂ ਵਿੱਚ ਦੱਸੇ। ਵੀਰਾਂ ਵਾਲੀ ਦੀ ਉਚੇਚੀ ਬੇਚੈਨੀ ਨੇ ਵੀ ਬਹੁਤ ਕੁਝ ਪ੍ਰਗਟ ਕਰ ਦਿੱਤਾ। ਕਿਸਨ ਸਿੰਘ ਨੇ ਸ਼ਬਦਾਰਥ ਦੀਆਂ ਪੋਥੀਆਂ ਤੇ ਨਿੱਤਨੇਮ ਦਾ ਗੁਟਕਾ ਲਾਜ ਦੇ ਕਮਰੇ ਵਿੱਚ ਹੀ ਅਲਮਾਰੀ 'ਚੋਂ ਕੱਢ ਕੇ ਆਪਣੇ ਨਿੱਕੇ ਜਿਹੇ ਬਕਸੇ ਵਿੱਚ ਪਾਇਆ। ਬਰਾਂਡੇ ਵਿੱਚ ਬੂਟਾਂ ਦਾ ਖੜਕਾਰ ਹੋਇਆ। ਕਿਸਨ ਸਿੰਘ ਨੇ ਤਾਪ ਨਾਲ ਭਖ ਰਹੇ ਲਾਜ ਦੇ ਮੱਥੇ ਨੂੰ ਚੁੰਮਿਆ, 'ਮੇਰੀ ਲਾਜ' ਦਾ ਭਾਵਪੂਰਤ ਸ਼ਬਦ ਉਸ ਦੇ ਮੂੰਹ 'ਚੋਂ ਨਿਕਲਿਆ। ਉਸ ਦੀਆਂ ਅੱਖਾਂ ਵਿੱਚ ਜੰਮੇ ਹੋਏ ਮੋਤੀ ਇੱਕ ਵੇਰ ਫਿਰ ਪਿਘਲ ਪਏ। ਅੰਵਾਣੀ ਲਾਜ ਨੇ ਬੜੀ ਸਿਆਣਪ ਭਰੀ ਅਵਾਜ਼ ਵਿੱਚ ਕਿਹਾ, 'ਪਿਤਾ ਜੀ ਮੇਰਾ ਫਿਕਰ ਨਾ ਕਰੋ।' ਘਰ ਦੇ ਗਲੀ ਵਾਲੇ ਦਰਵਾਜ਼ੇ ਉੱਤੇ ਇੱਕ ਨੌਜਵਾਨ ਅੰਦਰ ਵੜਿਆ। ਪੁਲਿਸ ਦੀ ਅੱਖ ਬਚਾ ਕੇ ਉਸ ਨੇ ਕਿਸਨ ਸਿੰਘ ਦੇ ਕੰਨ ਵਿੱਚ ਕੋਈ ਗੱਲ ਕੀਤੀ। ਨੌਜਵਾਨ ਵਾਪਸ ਚਲਾ ਗਿਆ। ਕਿਸਨ ਸਿੰਘ ਦੇ ਚਿਹਰੇ 'ਤੇ ਫਿਰ ਡੂੰਘੀ ਗੰਭੀਰਤਾ ਆ ਗਈ। ਇਸੇ ਹਾਲਤ ਵਿੱਚ ਲਾਜ ਸੰਬੰਧੀ ਵੀਰਾਂ ਵਾਲੀ ਨੂੰ ਕੁਝ ਗੱਲਾਂ ਸਮਝਾ ਕੇ ਉਹ ਪੁਲਿਸ ਨਾਲ ਟਾਂਗੇ ਵਿੱਚ ਬੈਠ ਗਿਆ।

2.

ਸ਼ਹਿਰ ਦੀ ਕੁਤਵਾਲੀ ਵਿੱਚ ਟੈਲੀਫ਼ੋਨ ਦੀ ਘੰਟੀ ਖੜਕਣ ਦੇ ਨਾਲ ਹੀ ਗਾਰਦ ਨੂੰ ਤਿਆਰ ਹੋਣ ਦਾ ਹੁਕਮ ਤਾਂ ਹੋ ਗਿਆ ਪਰ ਤੁਰਨ ਦਾ ਆਰਡਰ ਇੱਕ ਘੰਟੇ ਦੀ ਉਡੀਕ ਪਿੱਛੋਂ ਮਿਲਿਆ। ਛੋਟੇ ਬਜ਼ਾਰ ਦੇ ਨਾਲ ਲੱਗਦੀ ਪੁਰਾਣੀ ਹਵੇਲੀ ਨੂੰ ਪੁਲਿਸ ਦੇ ਘੇਰਾ ਪਾਣ ਦੀ ਢਿੱਲ ਸੀ ਕਿ ਹਵੇਲੀ ਦੀ ਖੱਬੀ ਨੁੱਕਰ ਵਾਲੇ ਕਮਰੇ ਦੇ ਗਲੀ ਵੱਲ ਖੁੱਲ੍ਹਣ ਵਾਲੇ ਦਰਵਾਜ਼ੇ ਵਿੱਚੋਂ ਇੱਕ ਖੱਦਰਪੋਸ ਬੀਬੀ ਦੌੜ ਕੇ ਬਾਹਰ ਨਿਕਲੀ। ਇਸ ਦੇ ਹੱਥ ਵਿੱਚ

ਇੱਕ ਕੌਮੀ ਝੰਡਾ ਤੇ ਗਾਤਰੇ ਕਿਰਪਾਨ ਸੀ। ਤੁਰੰਤ ਹੀ ਇਸ ਦੇ ਪਿੱਛੇ-ਪਿੱਛੇ ਕੌਮੀ ਨਾਹਰੇ ਲਾਂਦੀਆਂ ਖੰਦਰ ਦੀਆਂ ਸਾੜੀਆਂ ਵਾਲੀਆਂ ਹੋਰ ਵੀ ਬਹੁਤ ਸਾਰੀਆਂ ਬੀਬੀਆਂ ਨਿਕਲ ਆਈਆਂ। ਗਲੀ ਵਾਲੇ ਦਰਵਾਜ਼ੇ ਅੱਗੇ ਖੜ੍ਹਾ ਸਿਪਾਹੀ ਵੇਖਦਾ ਹੀ ਰਹਿ ਗਿਆ ਤੇ ਇਹ ਬੀਬੀਆਂ ਬਜ਼ਾਰ ਵਿੱਚ ਪੁੱਜ ਗਈਆਂ। 'ਭਾਰਤ, ਮਾਤਾ ਦੀ ਜੈ' ਦੇ ਨਾਹਰਿਆਂ ਨਾਲ ਅਸਮਾਨ ਗੂੰਜਣ ਲੱਗਾ। ਥੋੜ੍ਹੇ ਚਿਰ ਵਿੱਚ ਹੀ ਇਤਨੀ ਭੀੜ ਹੋ ਗਈ ਕਿ ਛੋਟੇ ਬਜ਼ਾਰ ਦਾ ਰਸਤਾ ਬੰਦ ਹੋ ਗਿਆ। 'ਕੌਮੀ ਝੰਡਾ' ਜੁਆਬ ਵਿੱਚ ਲੋਕਾਂ ਨੇ ਕਿਹਾ 'ਸਦਾ ਉੱਚਾ ਰਹੇ'। ਇੱਕ ਪੁਲਸੀਏ ਨੇ ਅੱਗੇ ਵਧ ਕੇ ਝੰਡਾ ਖੋਹਣ ਦੀ ਕੋਸ਼ਿਸ਼ ਕੀਤੀ। ਝੰਡੇ ਵਾਲੀ ਬੀਬੀ ਅੱਗੇ ਵਧਦੀ ਜਾ ਰਹੀ ਸੀ। ਪੁਲਿਸ ਵਾਲੇ ਦਾ ਹੱਥ ਗਾਤਰੇ ਦੀ ਕਿਰਪਾਨ 'ਤੇ ਜਾ ਪਿਆ। ਖਿੱਚਾ-ਖਿੱਚੀ ਵਿੱਚ ਮਿਆਨ ਉੱਤਰ ਗਈ ਤੇ ਪੁਲਸੀਏ ਦੇ ਹੱਥ ਨੂੰ ਝਰੀਟ ਆ ਗਈ, ਥੋੜ੍ਹਾ ਜਿਹਾ ਖੂਨ ਵੀ ਨਿਕਲ ਆਇਆ। ਪੁਲਿਸ ਨੇ ਘਬਰਾ ਕੇ ਲਾਠੀ ਚਾਰਜ ਸ਼ੁਰੂ ਕਰ ਦਿੱਤਾ। ਬਹੁਤ ਸਾਰੀ ਭੀੜ ਖਿੰਡ-ਪੁੰਡ ਗਈ। ਝੰਡੇ ਵਾਲੀ ਬੀਬੀ ਨੇ ਕੌਮੀ ਝੰਡੇ ਨੂੰ ਦੋਵਾਂ ਹੱਥਾਂ ਵਿੱਚ ਘੁੱਟ ਕੇ ਫੜ ਲਿਆ ਤੇ ਇੱਕ ਦੁਕਾਨ ਦੇ ਸਾਹਮਣੇ ਫੱਟੇ 'ਤੇ ਧਰਨਾ ਮਾਰ ਕੇ ਬਹਿ ਗਈ। ਬਾਕੀ ਦੀਆਂ ਬੀਬੀਆਂ ਵੀ ਜ਼ਮੀਨ 'ਤੇ ਬਹਿ ਗਈਆਂ। ਬਹੁਤ ਸਾਰੀ ਭੀੜ ਦੇ ਖਿੰਡ-ਪੁੰਡ ਜਾਣ ਪੁਰ ਪੁਲਿਸ ਗਾਰਦ ਦੇ ਇਨਚਾਰਜ ਨੇ ਪਹਿਲਾਂ ਬੜੇ ਰੋਹਬ ਨਾਲ, ਫਿਰ ਨਰਮੀ ਨਾਲ, ਝੰਡੇ ਵਾਲੀ ਬੀਬੀ ਤੋਂ ਝੰਡਾ ਲੈਣ ਦੀ ਕੋਸ਼ਿਸ਼ ਕੀਤੀ ਪਰ ਬੀਬੀ ਦੇ ਡੂੰਘੇ ਵਿਸ਼ਵਾਸ ਸਾਹਮਣੇ ਕੋਈ ਪੇਸ਼ ਨਾ ਗਈ। ਬੀਬੀ ਨੇ ਕਿਹਾ, 'ਇਹ ਝੰਡਾ ਸਾਡੀ ਜਾਨ ਦੇ ਨਾਲ ਹੀ ਜਾਵੇਗਾ'।

ਅਖੀਰ ਤੇ ਬੀਬੀਆਂ ਦੇ ਸਾਰੇ ਜਥੇ ਨੂੰ ਗਰਿਫ਼ਤਾਰ ਕਰ ਕੇ ਟਾਂਗਿਆਂ ਵਿੱਚ ਬਿਠਾ ਲਿਆ ਗਿਆ। ਜੇਲ੍ਹ ਦੇ ਦਰਵਾਜ਼ੇ ਅੱਗੇ ਜਾ ਕੇ ਫਿਰ ਝੰਡੇ ਦਾ ਝਗੜਾ ਛਿੜ ਗਿਆ। ਬੀਬੀਆਂ ਕਹਿੰਦੀਆਂ ਸਨ ਕਿ ਅਸੀਂ ਜੇਲ੍ਹ ਦੀ ਬੈਰਕ 'ਤੇ ਕੌਮੀ ਝੰਡਾ ਲਾਣ ਲਈ ਅੰਦਰ ਨਾਲ ਲੈ ਜਾਵਾਂਗੀਆਂ। ਇਹ ਝਗੜਾ ਹੋ ਹੀ ਰਿਹਾ ਸੀ ਕਿ ਕਿਸ਼ਨ ਸਿੰਘ ਨੂੰ ਵੀ ਪੁਲਿਸ ਲੈ ਕੇ ਜੇਲ੍ਹ ਦੇ ਦਰਵਾਜ਼ੇ ਅੱਗੇ ਪੁੱਜ ਗਈ। ਬੀਬੀਆਂ ਦੇ ਜਥੇ ਅੰਦਰ ਝੰਡਾ ਹੱਥ ਵਿੱਚ ਫੜੀ ਬੈਠੀ ਆਪਣੀ ਸੁਪਤਨੀ ਸ਼ਰਨ ਕੌਰ ਨੂੰ ਵੇਖ ਕੇ ਕਿਸ਼ਨ ਸਿੰਘ ਨੂੰ ਕੋਈ ਹੈਰਾਨੀ ਨਾ ਹੋਈ। ਇਉਂ ਜਾਪਦਾ ਹੈ ਕਿ ਕਿਸ਼ਨ ਸਿੰਘ ਨੂੰ ਇਸ ਘਟਨਾ ਦਾ ਪਹਿਲਾਂ ਹੀ ਪਤਾ ਲੱਗ ਚੁੱਕਾ ਹੈ। ਕਿਸ਼ਨ ਸਿੰਘ ਨੇ ਬੀਬੀਆਂ ਨੂੰ ਸਮਝਾਇਆ, 'ਤੁਸੀਂ ਝੰਡੇ ਸੰਬੰਧੀ ਆਪਣਾ ਕਾਫ਼ੀ ਵਿਸ਼ਵਾਸ ਪ੍ਰਗਟ ਕਰ ਦਿੱਤਾ ਹੈ, ਪੁੱਲ੍ਹ ਦੀ ਹਾਲਤ ਵਿੱਚ ਤੁਸੀਂ ਇਸ ਦੀ ਬੇਅਦਬੀ ਨਹੀਂ ਹੋਣ ਦਿੱਤੀ। ਹੁਣ ਤੁਸੀਂ ਕੈਦ ਹੋ, ਜੇ ਇੱਕ ਵੇਰ ਤੁਸੀਂ ਬੈਰਕ 'ਤੇ ਝੰਡਾ ਲਾ ਵੀ ਲਿਆ ਤਾਂ ਜੇਲ੍ਹ ਕਰਮਚਾਰੀ ਤੁਹਾਨੂੰ ਬੈਰਕ ਦੇ ਅੰਦਰ ਬੰਦ ਕਰਕੇ ਝੰਡਾ ਪਾੜ ਦੇਣਗੇ, ਇਸ ਲਈ ਇਸ ਦਾ ਲਾਭ ਨਹੀਂ।' ਅਖੀਰ ਫੈਸਲਾ ਹੋਇਆ ਕਿ ਝੰਡਾ ਅਦਬ ਨਾਲ ਕਾਂਗਰਸ ਦੇ ਦਫ਼ਤਰ ਵਿੱਚ ਪਹੁੰਚਾ ਦਿੱਤਾ ਜਾਵੇ। ਜੇਲ੍ਹ ਦੇ ਅੰਦਰ ਦਾਖ਼ਲ ਹੋ ਕੇ ਸ਼ਰਨ ਕੌਰ ਨੇ ਆਪਣੇ ਪਤੀ ਤੋਂ ਲਾਜ ਬਾਬਤ ਪੁੱਛਿਆ ਪਰ ਕੋਈ ਜੁਆਬ ਸੁਣਨ ਤੋਂ ਪਹਿਲਾਂ ਹੀ ਜ਼ਨਾਨਾ ਵਾਰਡ ਦਾ ਬੂਹਾ ਖੁੱਲ੍ਹ ਕੇ ਬੰਦ ਹੋ ਗਿਆ।

ਵੱਡਾ ਤਾਪ ਤੇ ਮਾਤਾ-ਪਿਤਾ ਦਾ ਫੜਿਆ ਜਾਣਾ, ਸਾਰੇ ਦੁੱਖਾਂ ਤੇ ਦੇਸ-ਸੇਵਾ ਲਈ ਜੇਲ੍ਹ ਜਾਣ ਦੀ ਜ਼ਬਰਦਸਤ ਇੱਛਾ ਪ੍ਰਬਲ ਹੋ ਆਈ। ਲਾਜ ਦਿਨਾਂ ਵਿੱਚ ਹੀ ਤੁਰਨ-ਫਿਰਨ ਲੱਗ ਪਈ। ਭੂਆ ਨੇ ਲਾਜ ਦੀ ਸੇਵਾ ਵਿੱਚ ਕਸਰ ਨਾ ਰੱਖੀ। ਲਾਜ ਨੂੰ ਚੁਕਵਾ ਕੇ, ਉਹ ਘਰ ਹੀ ਲੈ ਗਈ ਸੀ। ਵੀਰਾਂ ਵਾਲੀ ਦੇ ਘਰ ਵਾਲੇ ਜਮਾਂਦਾਰ ਹੁਸ਼ਨਾਕ ਸਿੰਘ ਨੂੰ ਆਪਣੇ ਸਾਲੇ ਤੇ ਸਾਲੇਹਾਰ ਦੇ ਫੜੇ ਜਾਣ ਦੀ ਖ਼ਬਰ ਗੱਡੀ ਵਿੱਚ ਹੀ ਕਿਸੇ ਵਾਕਫ਼ ਤੋਂ ਮਿਲੀ, ਜਦ ਕਿ ਉਹ ਘਰ ਛੁੱਟੀ ਆ ਰਿਹਾ ਸੀ। ਛਾਉਣੀ ਵਿੱਚ ਕੋਈ ਅਖ਼ਬਾਰ ਨਹੀਂ ਸੀ ਜਾਂਦਾ। ਹੁਸ਼ਨਾਕ ਸਿੰਘ ਦਾ ਟਾਂਗਾ ਜਦ ਬੂਹੇ ਅੱਗੇ ਪੁੱਜਾ ਤਾਂ ਲਾਜ ਦਰਵਾਜ਼ੇ ਵਿੱਚ ਖੜ੍ਹੀ ਸੀ। ਉਸ ਨੇ ਪਹਿਲਾਂ ਫੁੱਫੜ ਦੇ ਆਉਣ ਦੀ ਖ਼ਬਰ ਦੌੜ ਕੇ ਭੂਆ ਨੂੰ ਦੱਸੀ, ਫਿਰ ਪਰਤ ਕੇ ਟਾਂਗੇ ਵਿੱਚੋਂ ਉੱਤਰ ਰਹੇ ਫੁੱਫੜ ਦੇ ਗਲ ਆਣ ਲੱਗੀ। ਵੀਰਾਂ ਵਾਲੀ ਨੇ ਪਹਿਲਾਂ ਦਰਵਾਜ਼ੇ ਅੱਗੇ ਆਣ ਕੇ ਆਪਣੇ ਪਤੀ ਨੂੰ ਸਤਿ ਸ੍ਰੀ ਅਕਾਲ ਆਖੀ, ਫਿਰ ਬੱਟ ਅੰਦਰ ਵੜ ਕੇ ਸ਼ੀਸ਼ੇ ਅੱਗੇ ਆਪਣੇ ਵਾਲ ਸੁਆਰੇ, ਦੁਪੱਟਾ ਬਦਲਿਆ ਤੇ ਚਾਈ-ਚਾਈ ਮੁੜ ਬਾਹਰ ਆ ਕੇ ਸਮਾਨ ਸੰਭਾਲਣ ਦੇ ਆਹਰ ਵਿੱਚ ਲੱਗ ਗਈ। ਲਾਜ ਵੀ ਨਿੱਕੀਆਂ-ਨਿੱਕੀਆਂ ਚੀਜ਼ਾਂ ਸੰਭਾਲਣ ਵਿੱਚ ਆਪਣੀ ਭੂਆ ਨੂੰ ਮਦਦ ਦੇਣ ਲੱਗ ਪਈ। ਗੁਆਂਢ ਤੋਂ ਸੱਜਣ-ਮਿੱਤਰ ਹੁਸ਼ਨਾਕ ਸਿੰਘ ਨੂੰ ਪੁੱਛਣ-ਭਾਲਣ ਆ ਗਏ। ਵੀਰਾਂ ਵਾਲੀ ਨੇ ਚੁੱਲ੍ਹੇ 'ਤੇ ਚਾਹ ਰੱਖ ਦਿੱਤੀ। ਗੁਆਂਢੀਆਂ ਦੇ ਚਲੇ ਜਾਣ ਪੁਰ ਚਾਹ ਪਿਲਾਣ ਲੱਗਿਆਂ ਹੀ ਵੀਰਾਂ ਵਾਲੀ ਨੂੰ ਵੀ ਆਪਣੇ ਪਤੀ ਪਾਸੋਂ ਸੁੱਖ-ਸਾਂਦ ਪੁੱਛਣ ਦਾ ਮੌਕਾ ਮਿਲਿਆ, ਉਸ ਨੇ ਚਾਹ ਵਿੱਚ ਮਿੱਠਾ ਹਿਲਾਂਦਿਆਂ ਪੁੱਛਿਆ, "ਜੀ, ਵੱਲ ਰਾਜ਼ੀ-ਬਾਜ਼ੀ ਰਹੇ ਹੋ?"

"ਅੱਗੇ ਤਾਂ ਵੱਲ ਹੀ ਰਹੇ ਹਾਂ ਪਰ ਮਲੂਮ ਹੁੰਦਾ ਹੈ ਤੂੰ ਵੱਲ ਰਹਿਣ ਨਹੀਂ ਦੇਣਾ।" ਵੀਰਾਂ ਵਾਲੀ ਦੇ ਕੰਨਾਂ ਨੂੰ ਐਸੇ ਹੀ ਉੱਤਰ ਦੀ ਆਸ ਸੀ। ਉਹ ਆਪਣੇ ਪਤੀ ਦੇ ਚਿਹਰੇ ਤੋਂ ਉਸ ਦੇ ਮਨ ਦੀ ਅਸਵਥਾ ਨੂੰ ਤਾਂ ਪੜ੍ਹ ਚੁੱਕੀ ਸੀ ਪਰ ਨਾਰਾਜ਼ਗੀ ਦੇ ਕਾਰਨ ਦੀ ਪੂਰੀ ਸਮਝ ਉਸ ਨੂੰ ਅਜੇ ਨਹੀਂ ਸੀ ਆਈ। ਵੀਰਾਂ ਵਾਲੀ ਨੇ ਗੱਲ ਨੂੰ ਇੱਥੇ ਹੀ ਠੱਪ ਦਿੱਤਾ। ਹੁਸ਼ਨਾਕ ਸਿੰਘ ਨੇ ਨਾਂਹ-ਨੁੱਕਰ ਕਰਦਿਆਂ ਚਾਹ ਦੀ ਪਿਆਲੀ ਪੀ ਹੀ ਲਈ। ਰਾਤ ਦੀ ਰੋਟੀ ਤੱਕ ਵੀਰਾਂ ਵਾਲੀ ਨੇ ਕੋਈ ਗੱਲ ਛਿੜਨ ਦਾ ਮੌਕਾ ਨਾ ਦਿੱਤਾ। ਹੁਸ਼ਨਾਕ ਸਿੰਘ ਨੇ ਭਰਿਆਂ-ਪੀਤਿਆਂ ਹੀ ਦੇ ਰੋਟੀਆਂ ਸੰਘੋਂ ਹੇਠਾਂ ਉਤਾਰੀਆਂ। ਵੀਰਾਂ ਵਾਲੀ ਨੇ ਤਾਂ ਖਾਣਾ ਹੀ ਕੀ ਸੀ। ਸੌਣ ਦੇ ਕੱਪੜੇ ਬਦਲ ਕੇ ਹੁਸ਼ਨਾਕ ਸਿੰਘ ਲੰਮਾ ਪੈ ਗਿਆ। ਵੀਰਾਂ ਵਾਲੀ ਲਾਜ ਨੂੰ ਰੋਟੀ ਖੁਆ ਕੇ ਭਾਂਡਾ-ਟੀਂਡਾ ਸਾਂਭਣ ਪਿੱਛੋਂ ਲੱਤਾਂ ਦਬਾਣ ਦੇ ਬਹਾਨੇ ਆਪਣੇ ਪਤੀ ਪਾਸ ਮੰਜੇ ਤੇ ਆਣ ਬੈਠੀ। ਦਸ-ਪੰਦਰਾਂ ਮਿੰਟ ਦੋਹਾਂ ਪਾਸਿਆਂ ਤੋਂ ਚੁੱਪ ਰਹੀ। ਹੁਸ਼ਨਾਕ ਸਿੰਘ ਨੇ ਪਾਸਾ ਪਰਤਦਿਆਂ ਇਉਂ ਉਥਾਸੀ ਲਈ ਜਿਵੇਂ ਉਹ ਪਹਿਲਾਂ ਸੌ ਗਿਆ ਸੀ ਤੇ ਹੁਣ ਹੀ ਉਸ ਨੂੰ ਵੀਰਾਂ ਦੇ ਪਾਸ ਬੈਠੇ ਹੋਣ ਦਾ ਪਤਾ ਲੱਗਾ ਹੈ। ਵੀਰਾਂ

ਵਾਲੀ ਨੇ ਕਿਹਾ, 'ਜੀ ਇੱਧਰ ਮੂੰਹ ਤੇ ਕਰੋ, ਤੁਹਾਨੂੰ ਤੇ ਜੱਗ ਰੱਖਣਾ ਵੀ ਨਹੀਂ ਆਉਂਦਾ, ਉਡੀਕ-ਉਡੀਕ ਕੇ ਸਾਡੀਆਂ ਅੱਖਾਂ ਵੀ ਪੱਕ ਗਈਆਂ ਹਨ ਤੇ ਇਹ ਸਿੱਧੇ ਮੂੰਹ ਗੱਲ ਵੀ ਨਹੀਂ ਕਰਦੇ, ਛੁੱਟੀ ਕਿਤਨੀ ਮਿਲੀ ਜੇ?' ਹੁਸ਼ਨਾਕ ਸਿੰਘ ਨੇ ਫਿਰ ਪਾਸਾ ਪਰਤਿਆ ਤੇ ਅੱਖਾਂ ਪੁਰ ਹੱਥ ਰੱਖ ਕੇ ਆਖਣ ਲੱਗਾ, 'ਤੂੰ ਹੁਣ ਲੰਮੀ ਛੁੱਟੀ ਹੀ ਸਮਝ, ਸੁੱਖ ਤੈਨੂੰ ਪਚਦਾ ਨਹੀਂ, ਹੁਣ ਹੀ ਤਰੱਕੀ ਦੇ ਦਿਨ ਸਨ ਪਰ ਤੂੰ ਮੈਨੂੰ ਕੁਝ ਬਣਨ ਨਹੀਂ ਦੇਣਾ।'

'ਜੀ, ਗੱਲ ਤੇ ਦੱਸੋ?'

'ਗੱਲ ਕੀ ਦੱਸਾਂ, ਤੈਨੂੰ ਪਤਾ ਨਹੀਂ ਅੱਜ-ਕੱਲ੍ਹ ਲੜਾਈ ਦੇ ਦਿਨ ਹਨ, ਕਿਸੇ ਫ਼ੌਜੀ ਦੇ ਬਾਗ਼ੀਆਂ ਨਾਲ ਮੇਲ-ਜੋਲ ਨੂੰ ਸਰਕਾਰ ਪਸੰਦ ਨਹੀਂ ਕਰਦੀ। ਅਵਲ ਤਾਂ ਸਰਕਾਰ ਨੂੰ ਪਤਾ ਹੀ ਨਹੀਂ ਲੱਗਣ ਦੇਣਾ ਚਾਹੀਦਾ ਕਿ ਕੋਈ ਬਾਗ਼ੀ ਸਾਡੇ ਸੰਬੰਧੀ ਹਨ। ਜੇ ਪਤਾ ਲੱਗ ਵੀ ਜਾਏ ਤਾਂ ਅਸੀਂ ਆਖ ਸਕਦੇ ਹਾਂ ਕਿ ਉਹ ਸਾਡੇ ਆਖੇ ਤੋਂ ਬਾਹਰ ਹਨ ਪਰ ਤੂੰ ਇਹ ਬਲਾ ਕਿਉਂ ਜਾਣ-ਬੁੱਝ ਕੇ ਆਪਣੇ ਗਲ ਪਾ ਲਈ। ਬਾਗ਼ੀ ਦੀ ਧੀ ਨੂੰ ਪਾਸ ਰੱਖਣਾ, ਤੂੰ ਨਹੀਂ ਜਾਣਦੀ ਕਿਤਨਾ ਜੁਰਮ ਹੈ?'

ਆਪਣੇ ਪਤੀ ਦੀ ਗੱਲ ਸੁਣ ਕੇ ਵੀਰਾਂ ਵਾਲੀ ਨੂੰ ਕੰਬਣੀ ਜੇਹੀ ਆ ਗਈ। ਉਸ ਨੂੰ ਇਹ ਖਿਆਲ ਨਹੀਂ ਸੀ ਕਿ ਲਾਜ ਨੂੰ ਐਸੇ ਹਾਲਾਤ ਵਿੱਚ ਇੱਥੇ ਲਿਆਉਣਾ ਪਤੀ ਲਈ ਇਤਨਾ ਜ਼ਿਆਦਾ ਦੁਖਦਾਈ ਹੋ ਸਕਦਾ ਹੈ। ਉਸ ਦੀ ਜਾਨ ਪਸੀਨਾ-ਪਸੀਨਾ ਹੋ ਗਈ। ਹੁਸ਼ਨਾਕ ਸਿੰਘ ਨੇ ਫਿਰ ਦੰਦ ਕਰੀਚ ਕੇ ਕਿਹਾ, 'ਤੂੰ ਇਸ ਕੁੜੀ ਨੂੰ ਕਿਉਂ ਮੇਰੇ ਘਰ ਲਿਆਂਦਾ?'

ਵੀਰਾਂ ਵਾਲੀ ਨੇ ਭਰੇ ਗਲੇ ਨਾਲ ਸਾਰੀ ਵਿਥਿਆ ਇਸ ਤਰ੍ਹਾਂ ਸੁਣਾਈ ਜਿਵੇਂ ਕੋਈ ਪੁਜਾਰਨ ਦੇਵੀ ਪਾਸੋਂ ਕਿਸੇ ਮਨ-ਭਾਉਂਦੇ ਵਰ ਦਾ ਤਰਲਾ ਲੈ ਰਹੀ ਹੋਵੇ ਪਰ ਤੁਰੰਤ ਹੀ ਉਸ ਨੂੰ ਅਨੁਭਵ ਹੋਇਆ ਕਿ ਪਤੀ-ਦੇਵ ਤਾਂ ਪੱਥਰ ਦੀ ਮੂਰਤ ਹਨ। ਉਸ ਦੇ ਮਨ ਵਿੱਚ ਪਤੀ ਦੀ ਛੁੱਟੀ ਆਉਣ ਦੀਆਂ ਕਿੰਨੀਆਂ ਉਮੰਗਾਂ ਸਨ, ਉਸ ਦੇ ਸਾਰੇ ਵਲਵਲੇ ਤੇ ਚਾਉ ਖਿੰਡ-ਪੁੰਡ ਕੇ ਉਸ ਦੀਆਂ ਅੱਖਾਂ ਸਾਹਮਣੇ ਪਰਛਾਵੇਂ ਜਿਹੇ ਬਣ ਕੇ ਖਿੱਲਰ ਗਏ। ਪੁਆਂਦੀ ਪਿਆਂ ਹੀ ਉਸ ਨੇ ਰਾਤ ਕੱਟ ਲਈ। ਹੰਝੂਆਂ ਦੇ ਕੀਮਤੀ ਮੋਤੀਆਂ ਦੀ ਭੇਟਾ ਪਰ ਪੱਥਰ ਦੀ ਮੂਰਤੀ ਵਿੱਚ ਕੋਈ ਅਨੁਭਵਤਾ ਹੀ ਨਹੀਂ ਸੀ। ਪਤੀ ਦੇ ਹਠ ਨੇ ਵੀਰਾਂ ਵਾਲੀ ਨੂੰ ਵੀ ਆਪਣੇ ਅਪਰਾਧੀ ਹੋਣ ਦਾ ਸ਼ੱਕ ਜਿਹਾ ਪਾ ਦਿੱਤਾ।

ਘਬਰਾਇਆ ਹੋਇਆ ਆਦਮੀ ਆਪਣੀ ਘਬਰਾਹਟ ਦੇ ਕਾਰਨ ਨੂੰ ਲੁਕਾਣ ਦੇ ਜੋ ਸਾਧਨ ਵਰਤਦਾ ਹੈ, ਉਹ ਉਸ ਦੀ ਘਬਰਾਹਟ ਨੂੰ ਵਧੀਕ ਪ੍ਰਗਟਾਉਂਦੇ ਹਨ। ਸੱਜਣਾਂ-ਮਿੱਤਰਾਂ ਤੱਕ ਗੱਲ ਪੁੱਜ ਗਈ। ਸਿਆਣਿਆਂ ਦੀਆਂ ਦਲੀਲਾਂ ਤੇ ਮਸਾਲਾਂ ਹੁਸ਼ਨਾਕ ਸਿੰਘ ਨੂੰ ਕਾਇਲ ਨਾ ਕਰਵਾ ਸਕੀਆਂ ਕਿ ਤੇਰੇ ਸਾਲੇ ਤੇ ਸਾਲੇਹਾਰ ਦੀ ਜ਼ਿੰਮੇਵਾਰੀ ਕਿਸੇ ਤਰ੍ਹਾਂ ਵੀ ਤੇਰੇ 'ਤੇ ਨਹੀਂ ਆਉਂਦੀ। ਲਾਜ ਨੂੰ ਆਪਣੇ ਪਾਸ ਰੱਖਣਾ ਉਹ ਆਪਣੀਆਂ ਸਭ

ਆਸਾਂ ਦੇ ਖਾਤਮੇ ਦਾ ਪਰਵਾਨਾ ਸਮਝਦਾ ਸੀ। ਵਧੀਕ ਨਹੀਂ ਤਾਂ ਸੂਬੇਦਾਰ ਮੇਜਰ ਤਾਂ ਉਸ ਨੇ ਇਸ ਜੰਗ ਵਿੱਚ ਹੀ ਬਣਨਾ ਹੈ। ਲਾਜ ਦੇ ਕੰਨਾਂ ਵਿੱਚ ਵੀ ਕੋਈ ਨਾ ਕੋਈ ਗੱਲ ਪੈ ਜਾਂਦੀ ਰਹੀ। ਛੁੱਟੀ ਪੂਰੀ ਹੋ ਗਈ। ਹੁਸ਼ਨਾਕ ਸਿੰਘ ਨੇ ਟਾਂਗਾ ਬੁਹੇ ਅੱਗੇ ਖੜ੍ਹਾ ਕੀਤਾ। ਵੀਰਾਂ ਨੂੰ ਬਾਹਰੋਂ ਫੜ ਕੇ ਉਸ ਦੇ ਵਿੱਚ ਬਿਠਾਇਆ ਤੇ ਮਕਾਨ ਦੀਆਂ ਚਾਬੀਆਂ ਜੇਬ ਵਿੱਚ ਪਾ ਲਈਆਂ। ਬੁਹੇ ਅੱਗੇ ਕੁੜੀਆਂ ਨਾਲ ਖੇਡਦੀ ਲਾਜ ਟਾਂਗੇ ਵਿੱਚ ਬੈਠੀ ਬੇਵੱਸ ਭੂਆ ਵੱਲ ਤੇ ਭੂਆ ਹੰਝੂਆਂ ਭਰੀਆਂ ਅੱਖਾਂ ਨਾਲ ਲਾਜ ਵੱਲ ਵੇਖਦੀ ਰਹੀ। ਤਾਂਗਾ ਓਹਲੇ ਹੋ ਗਿਆ।

4.

“ਭਰਾ ਜੀ, ਲਾਜ ਦਾ ਕੀ ਬਣਿਆ?”

“ਵੀਰਾਂ, ਅਸੀਂ ਤੇ ਤੇਰੇ ਪਾਸ ਅਮਾਨਤ ਛੱਡ ਆਏ ਸਾਂ।”

ਇੱਕ ਸਾਲ ਤੇ ਦੋ ਮਹੀਨੇ ਗੁਜਰ ਜਾਣ ਪਿੱਛੋਂ ਸੈਂਟਰਲ ਜੇਲ੍ਹ ਮੁਲਤਾਨ ਦੇ ਮੁਲਾਕਾਤ ਵਾਲੇ ਕਮਰੇ ਵਿੱਚ ਭੈਣ ਵੀਰਾਂ ਵਾਲੀ ਦਾ ਇਹ ਇੱਕ ਸੁਆਲ ਤੇ ਭਰਾ ਕਿਸ਼ਨ ਸਿੰਘ ਦਾ ਇਹ ਇੱਕ ਜੁਆਬ, ਬੱਸ ਕੁੱਲ ਦੋ ਹੀ ਗੱਲਾਂ ਸਨ ਜੋ ਉਹਨਾਂ ਇੱਕ ਘੰਟੇ ਦੀ ਮੁਲਾਕਾਤ ਵਿੱਚ ਜ਼ਬਾਨ ਨਾਲ ਕੀਤੀਆਂ। ਇਹਨਾਂ ਦੋਹਾਂ ਗੱਲਾਂ ਪਿੱਛੋਂ ਦੁਵੱਲੀ ਚੁੱਪ ਤੇ ਕਿਸੇ ਵੇਲੇ ਤਰ ਅੱਖਾਂ ਨਾਲ ਇੱਕ-ਦੂਜੇ ਵੱਲ ਤੱਕਣਾ, ਦਿਲ ਦੀਆਂ ਗੱਲਾਂ ਸਨ, ਜਿਨ੍ਹਾਂ ਨੂੰ ਬੇਜ਼ਬਾਨੀ ਦੀ ਜ਼ਬਾਨ ਦਾ ਕੋਈ ਪੰਡਤ ਹੀ ਦੱਸ ਸਕਦਾ ਹੈ। ਮੁਲਾਕਾਤ ਕਰਵਾਣ ਵਾਲੇ ਅਫਸਰ ਨੇ ਵਕਤ ਖ਼ਤਮ ਹੋ ਜਾਣ ਦੀ ਘੰਟੀ ਵਜਾਈ। ਦੋਵੇਂ ਭੈਣ-ਭਰਾ ਚੁੱਪ-ਚੁਪੀਤੇ ਇੱਕ-ਦੂਜੇ ਨੂੰ ਵੇਖਦੇ ਅੱਡ ਹੋ ਗਏ। ਮਾਂ-ਪਿਉ ਜਾਈ ਨਾਲ ਇਹ ਆਖਰੀ ਮਿਲਨੀ ਹੈ, ਕਿਸ਼ਨ ਸਿੰਘ ਨੂੰ ਇਸ ਗੱਲ ਦਾ ਕੀ ਪਤਾ ਸੀ।

ਜੇਲ੍ਹਾਂ ਵਿੱਚ ਕੈਦੀਆਂ ਦੀ ਆਵਾਜਾਈ ਲੱਗੀ ਰਹਿੰਦੀ ਹੈ। ਕਿਸ਼ਨ ਸਿੰਘ ਨੂੰ ਇਹ ਤਾਂ ਪਤਾ ਲੱਗ ਚੁੱਕਾ ਹੈ ਕਿ ਲਾਜ ਹੁਣ ਲਾਹੌਰ ਹਸਪਤਾਲ ਵਿੱਚ ਹੈ ਪਰ ਵੀਰਾਂ ਵਾਲੀ ਉਸ ਨਾਲੋਂ ਵੀ ਸਖ਼ਤ ਕੈਦ ਵਿੱਚ ਹੈ, ਕਿਸ਼ਨ ਸਿੰਘ ਨੂੰ ਇਹ ਗੱਲ ਕਿਸੇ ਨਹੀਂ ਦੱਸੀ। ਛਾਉਣੀ ਵਿੱਚ ਤਾਂ ਕੋਈ ਪੰਖੇਰੂ ਪਰ ਵੀ ਨਹੀਂ ਸੀ ਮਾਰ ਸਕਦਾ, ਬਾਗ਼ੀ ਭਰਾ-ਭਰਜਾਈ ਤੇ ਬਾਗ਼ੀਆਂ ਦੀ ਧੀ ਬਾਬਤ ਵੀਰਾਂ ਵਾਲੀ ਨੂੰ ਕੋਣ ਖ਼ਬਰ ਦੱਸਦਾ। ਵੀਰਾਂ ਵਾਲੀ ਮੁਲਾਕਾਤ ਲਈ ਜੇਲ੍ਹ ਤੱਕ ਕਿਵੇਂ ਪੁੱਜ ਗਈ, ਇਸ ਭੇਦ ਦਾ ਅੱਜ ਤੱਕ ਕਿਸੇ ਨੂੰ ਨਹੀਂ ਪਤਾ ਲੱਗ ਸਕਿਆ। ਉਸ ਨੇ ਆਪਣੀ ਜਾਨ ਖ਼ਤਰੇ ਵਿੱਚ ਪਾਈ, ਆਪਣੇ ਪਤੀ ਹੁਸ਼ਨਾਕ ਸਿੰਘ ਤੋਂ ਇਹ ਭੇਦ ਲੁਕਾਣ ਵਿੱਚ ਉਸ ਨੂੰ ਸਫ਼ਲਤਾ ਮਿਲੀ ਪਰ ਭਰਾ ਦੀ ਅਮਾਨਤ ਵਿੱਚ ਮਜ਼ਬੂਰੀ ਖ਼ਿਆਨਤ ਹੋ ਜਾਣ ਦਾ ਸਦਮਾ ਉਹ ਨਾ ਸਹਾਰ ਸਕੀ। ਹੁਸ਼ਨਾਕ ਸਿੰਘ ਨੇ ਅਸਲ ਮਰਜ਼ ਵੱਲ ਤਾਂ ਧਿਆਨ ਨਾ ਕੀਤਾ, ਹੋਰ ਦੁਆਈਆਂ ਨੇ ਕੀ ਸੁਆਰਨਾ ਸੀ। ਸਰਨ ਕੌਰ ਦੀ ਕੈਦ ਪੂਰੀ ਹੋ ਗਈ। ਵੀਰਾਂ ਵਾਲੀ ਨੇ ਅਮਾਨਤ ਵਿੱਚ ਖ਼ਿਆਨਤ ਦੀ ਦੋਸ਼ਣ ਹੋ ਕੇ ਭਰਜਾਈ

ਸਾਹਮਣੇ ਪੇਸ਼ ਹੋਣ ਤੋਂ ਪਹਿਲਾਂ ਹੀ ਸਦੀਵੀ ਰਿਹਾਈ ਪਾ ਲਈ। ਸਰਨ ਕੌਰ ਸਿੱਧੀ ਲਾਹੌਰ ਹਸਪਤਾਲ ਵਿੱਚ ਪੁੱਜੀ। ਵੱਡਾ ਦਰਵਾਜ਼ਾ ਬੰਦ ਸੀ। ਦਰਬਾਨ ਨੇ ਕਿਹਾ, "ਮਰੀਜ਼ਾਂ ਦੇ ਅਰਾਮ ਦਾ ਵਕਤ ਹੈ।" ਦਰਵਾਜ਼ੇ ਦੀ ਖੱਬੀ ਨੁੱਕਰ ਵਿੱਚ ਭੰਗੀਆਂ ਦਾ ਘਰ ਸੀ। ਉਪਰੀ ਖੱਦਰਪੇਸ਼ ਜ਼ਨਾਨੀ ਨੂੰ ਵੇਖ ਕੇ ਜਮਾਦਾਰਨੀ ਨੇੜੇ ਆ ਗਈ। ਉਸ ਨੇ ਪੁੱਛਿਆ, "ਤੁਸੀਂ ਕਿਸ ਨੂੰ ਮਿਲਣਾ ਹੈ?" ਸਰਨ ਕੌਰ ਚਾਹੁੰਦੀ ਵੀ ਸੀ ਕਿ ਉਸ 'ਤੇ ਕੋਈ ਸਵਾਲ ਕਰੇ। ਸਰਨ ਕੌਰ ਨੇ ਕਿਹਾ, "ਮੇਰੀ ਲੜਕੀ ਇੱਥੇ ਬਿਮਾਰ ਹੈ, 'ਲਾਜ'।", ਜਮਾਦਾਰਨੀ ਨੇ ਵਾਰਡ ਦੇ ਕਮਰੇ ਦਾ ਨੰਬਰ ਪੁੱਛਿਆ ਤੇ ਨਾਲ ਹੀ ਕਿਹਾ, "ਅਸਾਂ ਤੇ ਇਸ ਨਾਂ ਦੀ ਕੋਈ ਬਿਮਾਰ ਲੜਕੀ ਨਹੀਂ ਸੁਣੀ। ਮੈਂ ਰੋਜ਼ ਹਰ ਇੱਕ ਵਾਰਡ ਵਿੱਚ ਸਫ਼ਾਈ ਲਈ ਜਾਂਦੀ ਹਾਂ।" ਸਰਨ ਨੇ ਕਿਹਾ, "ਮੈਨੂੰ ਤੇ ਵਾਰਡ ਦਾ ਪਤਾ ਨਹੀਂ, ਨਾ ਹੀ ਕਮਰੇ ਦੇ ਨੰਬਰ ਦਾ ਪਤਾ ਹੈ, ਸੁਣਿਆ ਹੈ ਕਿ ਮੇਰੀ ਲਾਜ ਇਸ ਹਸਪਤਾਲ ਵਿੱਚ ਹੈ।"

"ਸੁਣਿਆ ਹੈ!" ਜਮਾਦਾਰਨੀ ਨੇ ਹੈਰਾਨ ਹੋ ਕੇ ਪੁੱਛਿਆ, "ਤੁਸਾਂ ਆਪ ਉਸ ਨੂੰ ਇੱਥੇ ਦਾਖਲ ਨਹੀਂ ਕਰਵਾਇਆ?"

"ਨਹੀਂ, ਅਸੀਂ ਜੇਲ੍ਹ ਵਿੱਚ ਸਾਂ, ਪਿੱਛੋਂ ਉਹ ਬਿਮਾਰ ਹੋ ਗਈ।"

"ਉਹ, ਬਾਗ਼ੀ ਦੀ ਧੀ ਹੋਵੇਗੀ" ਜੇਲ੍ਹ ਦਾ ਨਾਂ ਸੁਣ ਕੇ ਜਮਾਦਾਰਨੀ ਨੇ ਕਿਹਾ, "ਇੱਥੇ ਉਸ ਦੇ ਲਾਜ ਨਾਂ ਦਾ ਕਿਸੇ ਨੂੰ ਵੀ ਪਤਾ ਨਹੀਂ। ਪਤਲੀ, ਗੋਰੀ ਜੇਹੀ, ਬਾਰ੍ਹਾਂ-ਤੋਹ੍ਹਾਂ ਸਾਲਾਂ ਦੀ ਕੁੜੀ ਹੈ। ਬੜੀਆਂ ਮਿੱਠੀਆਂ ਗੱਲਾਂ ਕਰਦੀ ਹੈ। ਉਸ ਦੀਆਂ ਗੱਲਾਂ ਸੁਣ ਕੇ ਕਦੇ ਹਾਸਾ ਆ ਜਾਂਦਾ ਹੈ, ਕਦੇ ਰੋਣਾ। ਉਹ ਆਪਣੀ ਭੂਆ ਪਾਸ ਸੀ?" ਸਰਨ ਕੌਰ ਨੇ ਹਾਂ ਵਿੱਚ ਸਿਰ ਹਿਲਾਇਆ।

"ਬੱਸ ਉਹੋ ਹੈ, ਜਦ ਉਹ ਪਹਿਲਾਂ ਇੱਥੇ ਆਈ ਤਾਂ ਉਸ ਨੇ ਕਿਸੇ ਕੁੜੀ ਤੋਂ ਪੁੱਛਿਆ, "ਬਾਗ਼ੀ" ਕਿਸ ਨੂੰ ਆਖਦੇ ਹਨ?" ਫਿਰ ਆਪ ਹੀ ਦੱਸਿਆ ਕਿ ਮੇਰਾ ਫੁੱਫੜ ਮੇਰੀ ਭੂਆ ਨੂੰ ਆਖਦਾ ਸੀ ਤੂੰ ਬਾਗ਼ੀਆਂ ਦੀ ਧੀ ਨੂੰ ਕਿਉਂ ਲਿਆਂਦਾ, ਉਸੇ ਦਿਨ ਤੋਂ ਉਸ ਦਾ ਨਾਂ 'ਬਾਗ਼ੀ ਦੀ ਧੀ' ਪੈ ਗਿਆ। ਜਦ ਵੀ ਡਾਕਟਰ ਆਉਂਦਾ ਹੈ, ਉਹ ਆਖਦੀ ਹੈ, "ਮੈਨੂੰ ਮੇਰੇ ਪਿਤਾ ਜੀ ਪਾਸ ਜੇਲ੍ਹ ਵਿੱਚ ਲੈ ਚੱਲੋ।" ਡਾਕਟਰ ਹੱਸ ਛੱਡਦਾ ਹੈ", ਜਮਾਦਾਰਨੀ ਦੀ ਗੱਲ ਨੂੰ ਸਰਨ ਕੌਰ ਬੁੱਤ ਬਣੀ ਖੜੋਤੀ ਸੁਣਦੀ ਗਈ।

ਜਮਾਦਾਰਨੀ ਨੇ ਕਿਹਾ, "ਸਰਦਾਰ ਜੀ ਨਹੀਂ ਆਏ?"

"ਉਹਨਾਂ ਦੀ ਕੈਦ ਅਜੇ ਅੱਧੀ ਵੀ ਨਹੀਂ ਗੁਜ਼ਰੀ, ਉਹਨਾਂ ਨੂੰ ਤਿੰਨ ਸਾਲ ਦੀ ਕੈਦ ਮਿਲੀ ਸੀ।" ਸਰਨ ਕੌਰ ਦੀ ਗੱਲ ਸੁਣ ਕੇ ਜਮਾਦਾਰਨੀ ਨੇ ਠੰਢਾ ਹੱਕਾ ਭਰਿਆ ਤੇ ਕਿਹਾ, "ਕੁੜੀ ਬੜੀ ਸਿਆਣੀ ਹੈ, ਦੱਸਦੀ ਹੈ ਕਿ 'ਮੇਰਾ ਫੁੱਫੜ ਭੂਆ ਨੂੰ ਲੈ ਕੇ ਚਲਾ ਗਿਆ, ਮੈਂ ਬਾਹਰ ਬੂਹੇ ਅੱਗੇ ਬੈਠੀ ਸਰਦਲ 'ਤੇ ਹੀ ਸੌਂ ਗਈ। ਸਰਦੀ ਨਾਲ ਮੈਨੂੰ ਤਾਪ ਚੜ੍ਹ ਗਿਆ, ਫਿਰ ਮੇਰੇ ਪਿਤਾ ਜੀ ਦਾ ਇੱਕ ਦੋਸਤ ਮੈਨੂੰ ਆਪਣੇ ਘਰ ਲੈ ਗਿਆ। ਜਦ ਮੈਂ ਬਹੁਤ ਬਿਮਾਰ ਹੋ ਗਈ ਤਾਂ ਉਹ ਇੱਥੇ ਛੱਡ ਗਏ। ਮੈਂ ਬਥੇਰਾ ਕਿਹਾ ਕਿ ਮੈਨੂੰ ਜੇਲ੍ਹ

ਲੈ ਚੱਲੇ ਪਰ ਉਹ ਨਹੀਂ ਲੈ ਕੇ ਗਏ।' ਇਤਨੀ ਗੱਲ ਦੱਸਣ ਪਿੱਛੋਂ ਜਮਾਦਾਰਨੀ ਨੇ ਕਿਹਾ, "ਹੁਣ ਤੇ ਜੀ ਉਹ ਤੁਹਾਨੂੰ ਹੀ ਉਡੀਕਦੀ ਹੈ।"

ਜਮਾਦਾਰਨੀ ਦੇ ਆਖਰੀ ਫ਼ਿਕਰੇ ਦਾ ਭਾਵ ਸ਼ਰਨ ਕੌਰ ਸਮਝ ਗਈ ਸੀ। ਲਾਜ ਦੇ ਕਮਰੇ ਵਿੱਚ ਪੁੱਜਣ ਤੱਕ ਉਸ ਦੇ ਸਾਰੇ ਅੱਥਰੂ ਵਗ ਚੁੱਕੇ ਸਨ। ਆਪਣੀ ਮਾਤਾ ਨੂੰ ਵੇਖ ਕੇ ਲਾਜ ਦੀਆਂ ਅੱਖਾਂ ਅੱਡੀਆਂ ਗਈਆਂ। ਸਵੇਰ ਦੇ ਦੀਵੇ ਦੀ ਇਹ ਆਖਰੀ ਝਲਕ ਸੀ।

ਸ਼ਬਦ-ਅਰਥ :

ਬਾਗੀ - ਬਗ਼ਾਵਤ ਕਰਨ ਵਾਲਾ, ਵਿਦਰੋਹੀ। **ਤੋਖਲਾ** - ਫ਼ਿਕਰ, ਅੰਦੇਸ਼।
ਉਜਰ - ਇਤਰਾਜ਼। **ਗਲੇਫੂ** - ਅੱਖਾਂ ਵਿੱਚ ਆਏ ਹੰਝੂ। **ਬੇ-ਇਖਤਿਆਰ** - ਬੇਵੱਸੀ। **ਬੈਰਕ** - ਜੇਲ੍ਹ ਜਾਂ ਛਾਉਣੀ ਵਿੱਚ ਬਣੀਆਂ ਰਿਹਾਇਸ਼ੀ ਕੋਠੜੀਆਂ ਦੀ ਕਤਾਰ। **ਵੱਲ** - ਰਾਜ਼ੀ, ਠੀਕ-ਠਾਕ, ਰੋਗ-ਰਹਿਤ। **ਕਾਇਲ** - ਮੰਨਣ ਲਈ ਮਜਬੂਰ ਕਰ ਦੇਣਾ। **ਅਮਾਨਤ** - ਕੋਈ ਚੀਜ਼ ਜੋ ਕਿਸੇ ਨੂੰ ਸਾਂਭਣ ਲਈ ਦਿੱਤੀ ਜਾਵੇ। **ਖਿਆਨਤ** - ਬੇਈਮਾਨੀ। **ਮਰਜ਼** - ਬਿਮਾਰੀ।

ਪਾਠ-ਅਭਿਆਸ

1. 'ਬਾਗੀ ਦੀ ਧੀ' ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. 'ਮੇਰੇ ਲਈ ਇੱਕੋ ਗੱਲ ਹੈ। ਬਾਣਿਆਂ ਦੀਆਂ ਹਵਾਲਾਤਾਂ ਵਿੱਚ ਵੀ ਬਬੇਰੀਆਂ ਪੱਸਲੀਆਂ ਘਸਾਈਆਂ ਹਨ।' ਕਿਸਨ ਸਿੰਘ ਨੇ ਇਹ ਸ਼ਬਦ ਕਿਉਂ ਕਹੇ ?
3. ਪੁਲਿਸ ਇਨਸਪੈਕਟਰ ਨਾਲ ਜਾਣ ਸਮੇਂ ਕਿਸਨ ਸਿੰਘ ਦਾ ਧਿਆਨ ਕਿਸ ਵੱਲ ਸੀ ਅਤੇ ਕਿਉਂ ?
4. ਪਿਤਾ ਦੇ ਜੇਲ੍ਹ ਜਾਣ 'ਤੇ ਲਾਜ ਨੇ ਆਪਣੀ ਭੂਆ ਵੀਰਾਂ ਵਾਲੀ ਨੂੰ ਕੀ ਕਿਹਾ ?
5. ਵੀਰਾਂ ਵਾਲੀ ਦੀ ਮੌਤ ਦਾ ਕੀ ਕਾਰਨ ਸੀ ?
6. ਹੁਸ਼ਨਾਕ ਸਿੰਘ ਆਪਣੇ ਸਾਲੇ ਦੀ ਧੀ ਲਾਜ ਨੂੰ ਆਪਣੇ ਘਰ ਵਿੱਚ ਕਿਉਂ ਨਹੀਂ ਸੀ ਰੱਖਣਾ ਚਾਹੁੰਦਾ ?
7. ਕਿਸਨ ਸਿੰਘ ਨੇ ਬੀਬੀਆਂ ਨੂੰ ਜੇਲ੍ਹ ਅੰਦਰ ਝੰਡਾ ਨਾ ਲਹਿਰਾਉਣ ਬਾਰੇ ਕਿਵੇਂ ਸਮਝਾਇਆ ?
8. ਆਪਣੇ ਪਿਤਾ ਕਿਸਨ ਸਿੰਘ ਦੇ ਜੇਲ੍ਹ ਜਾਣ ਤੋਂ ਪਹਿਲਾਂ ਬਿਮਾਰ ਪਈ ਲਾਜ ਨੇ ਕੀ ਸ਼ਬਦ ਕਹੇ ?

ਕੁਲਵੰਤ ਸਿੰਘ ਵਿਰਕ

(1921-1987)

ਲੇਖਕ ਬਾਰੇ :

ਕੁਲਵੰਤ ਸਿੰਘ ਵਿਰਕ ਦਾ ਜਨਮ 1921 ਈ: ਵਿੱਚ ਮਾਤਾ ਸ੍ਰੀ ਮਤੀ ਈਸ਼ਰ ਕੌਰ ਅਤੇ ਪਿਤਾ ਸ੍ਰੀ ਆਸਾ ਸਿੰਘ ਦੇ ਘਰ ਪਿੰਡ ਫੁਲਰਵਾਨ ਜ਼ਿਲ੍ਹਾ ਸ਼ੇਖੂਪੁਰਾ ਵਿੱਚ ਹੋਇਆ। ਐੱਫ. ਸੀ. ਕਾਲਜ, ਲਾਹੌਰ ਤੋਂ ਬੀ. ਏ. ਪਾਸ ਕੀਤੀ ਅਤੇ ਖਾਲਸਾ ਕਾਲਜ ਅੰਮ੍ਰਿਤਸਰ ਤੋਂ ਐੱਮ. ਏ.। ਐੱਮ. ਏ. ਪੜ੍ਹਦਿਆਂ ਹੀ ਉਹਨਾਂ ਨੇ ਕਹਾਣੀਆਂ ਲਿਖਣੀਆਂ ਸ਼ੁਰੂ ਕਰ ਦਿੱਤੀਆਂ। ਕੁਝ ਚਿਰ ਉਹਨਾਂ ਨੇ ਫ਼ੌਜ ਵਿੱਚ ਲੈਫ਼ਟੀਨੈਂਟ ਦੀ ਨੌਕਰੀ ਕੀਤੀ ਅਤੇ ਸ਼ਰਨਾਰਥੀ ਕੈਂਪਾਂ ਦੀ ਕਮਾਂਡਰੀ ਵੀ ਕੀਤੀ। ਪੰਜਾਬ ਸਰਕਾਰ ਦੇ ਮਾਸਿਕ-ਪੱਤਰ 'ਜਾਗ੍ਰਤੀ' ਦੇ ਸੰਪਾਦਕ ਵੀ ਰਹੇ। ਉਹ ਪ੍ਰੈੱਸ ਇਨਫ਼ਰਮੇਸ਼ਨ ਬਿਊਰੋ ਦੇ ਕਰਮਚਾਰੀ ਵੀ ਰਹੇ।

ਵਿਰਕ ਦੇ ਕਹਾਣੀ-ਸੰਗ੍ਰਹਿ 'ਛਾਹ ਵੇਲਾ', 'ਧਰਤੀ ਤੇ ਅਕਾਸ਼', 'ਤੂਝੀ ਦੀ ਪੰਡ', 'ਦੁੱਧ ਦਾ ਛੱਪੜ', 'ਏਕਸ ਕੇ ਹਮ ਬਾਰਿਕ', 'ਗੋਲ੍ਹਾਂ' 'ਨਵੇਂ ਲੋਕ' ਆਦਿ ਹਨ। ਉਹਨਾਂ ਦੀਆਂ ਕਹਾਣੀਆਂ ਦੇਸ਼-ਵੰਡ ਸੰਬੰਧੀ ਹਨ। ਵਿਰਕ ਨੂੰ ਨਿੱਕੀ ਕਹਾਣੀ ਦਾ ਵੱਡਾ ਲੇਖਕ ਕਰਕੇ ਜਾਣਿਆ ਜਾਂਦਾ ਹੈ।

ਵਿਰਕ ਨੂੰ ਭਾਰਤੀ ਸਾਹਿਤ ਅਕਾਦਮੀ, ਦਿੱਲੀ ਵੱਲੋਂ 'ਨਵੇਂ ਲੋਕ' ਕਹਾਣੀ-ਸੰਗ੍ਰਹਿ ਉੱਤੇ ਅਤੇ ਪੰਜਾਬੀ ਸਾਹਿਤ ਅਕਾਦਮੀ, ਲੁਧਿਆਣਾ ਵੱਲੋਂ 'ਕਰਤਾਰ ਸਿੰਘ ਧਾਲੀਵਾਲ' ਐਵਾਰਡ ਮਿਲਿਆ। ਭਾਸ਼ਾ ਵਿਭਾਗ, ਪਟਿਆਲਾ ਨੇ 'ਸ਼੍ਰੋਮਣੀ ਪੰਜਾਬੀ ਸਾਹਿਤਕਾਰ' ਦਾ ਪੁਰਸਕਾਰ ਦਿੱਤਾ। 'ਧਰਤੀ ਹੇਠਲਾ ਬਲਦ' ਇਹਨਾਂ ਦੀ ਬਹੁ-ਚਰਚਿਤ ਕਹਾਣੀ ਹੈ। ਇਸ ਨੂੰ ਟੈਲੀਵੀਜ਼ਨ 'ਤੇ ਰੂਪਾਂਤਰਨ ਕਰਕੇ ਵਿਖਾਇਆ ਗਿਆ ਹੈ।

ਹਥਲੀ ਪਾਠ-ਪੁਸਤਕ ਵਿੱਚ ਉਹਨਾਂ ਦੀ ਇਸ ਕਹਾਣੀ ਨੂੰ ਸ਼ਾਮਲ ਕੀਤਾ ਗਿਆ ਹੈ।

ਕਹਾਣੀ ਬਾਰੇ :

'ਧਰਤੀ ਹੇਠਲਾ ਬਲਦ' ਵਿਰਕ ਦੇ ਕਹਾਣੀ-ਸੰਗ੍ਰਹਿ 'ਦੁੱਧ ਦਾ ਛੱਪੜ' ਵਿੱਚੋਂ ਲਈ ਗਈ ਹੈ। ਇਸ ਕਹਾਣੀ ਵਿੱਚ ਬਾਪੂ ਜੀ ਜੋ ਕਰਮ ਸਿੰਘ ਫ਼ੌਜੀ ਦਾ ਪਿਤਾ ਹੈ, ਦੀ ਧੌਲ ਵਰਗੀ ਜਰਨ-ਸ਼ਕਤੀ ਦਾ ਵਿਖਾਲਾ ਕੀਤਾ ਹੈ। ਉਸ ਦੇ ਸ਼ਹੀਦ ਹੋਏ ਫ਼ੌਜੀ ਪੁੱਤਰ ਦਾ ਦੇਸ਼ਤ ਮਾਨ ਸਿੰਘ (ਜੋ ਆਪਣੇ ਦੇਸ਼ਤ ਦੀ ਮੌਤ ਤੋਂ ਬੇਖ਼ਬਰ ਹੈ) ਘਰ ਮਹਿਮਾਨ ਵਜੋਂ

ਆਉਂਦਾ ਹੈ। ਜਦੋਂ ਮਾਨ ਸਿੰਘ ਆਪਣੇ ਦੋਸਤ ਦੀਆਂ ਫੌਜ ਵਿੱਚ ਮਚਾਈਆਂ ਧੁੰਮਾਂ ਦੀ ਗੱਲ ਕਰਦਾ ਹੈ, ਉਸ ਸਮੇਂ ਪਿਤਾ ਦੇ ਦਿਲ ਵਿੱਚ ਭਾਵੇਂ ਦੌੜੀਆਂ ਵੱਜਦੀਆਂ ਹਨ ਪਰ ਉਹ ਆਏ ਮਹਿਮਾਨ ਦੇ ਸਵਾਗਤ ਵਿੱਚ ਕਿਸੇ ਕਿਸਮ ਦੀ ਫਿੱਕ ਨਹੀਂ ਪੈਣ ਦੇਣਾ ਚਾਹੁੰਦਾ। ਉਹ ਅਤੇ ਉਸ ਦਾ ਸਾਰਾ ਪਰਿਵਾਰ ਉਸ ਦੀ ਚੁੱਪ-ਚੁਪੀਤੇ ਖ਼ਾਤਰਦਾਰੀ ਕਰੀ ਜਾਂਦੇ ਹਨ। ਉਹਨਾਂ ਦੀ ਇਹ ਚੁੱਪ ਮਾਨ ਸਿੰਘ ਨੂੰ ਖਟਕਦੀ ਹੈ। ਮਾਨ ਸਿੰਘ ਨੂੰ ਡਾਕੀਏ ਦੇ ਆਉਣ 'ਤੇ ਜਦੋਂ ਸਚਾਈ ਦਾ ਪਤਾ ਲੱਗਦਾ ਹੈ ਤਾਂ ਉਹ ਬਾਪੂ ਦੀ ਤੁਲਨਾ ਧਰਤੀ ਹੇਠਲੇ ਬਲਦ ਨਾਲ ਕਰਦਾ ਹੈ, ਜਿਸ ਨੇ ਸਾਰੀ ਧਰਤੀ ਦਾ ਭਾਰ ਆਪਣੇ ਸਿੰਗਾਂ 'ਤੇ ਚੁੱਕਿਆ ਹੋਇਆ ਹੈ।

* * * * *

ਧਰਤੀ ਹੇਠਲਾ ਬਲਦ

ਕੁਲਵੰਤ ਸਿੰਘ ਵਿਰਕ

ਠੱਠੀ ਖਾਰਾ ਪਿੰਡ ਅੰਮ੍ਰਿਤਸਰ ਤੋਂ ਨੇੜੇ ਹੀ ਸੀ, ਪੱਕੀ ਸੜਕ 'ਤੇ। ਤੇ ਜਿਸ ਮੌਜ ਵਿੱਚ ਮਾਨ ਸਿੰਘ ਜਾ ਰਿਹਾ ਸੀ, ਉਸ ਵਿੱਚ ਤੇ ਦੂਰ ਦੇ ਪਿੰਡ ਵੀ ਨੇੜੇ ਹੀ ਲੱਗਦੇ ਨੇ। ਇਸ ਲਈ ਭਾਵੇਂ ਸ਼ਾਮ ਹੋ ਰਹੀ ਸੀ ਤੇ ਟਾਂਗੇ ਦੇ ਥੱਕੇ ਹੋਏ ਘੋੜੇ ਦੀ ਟਾਪ ਵੀ ਮੱਠੀ ਹੋ ਰਹੀ ਸੀ, ਉਸ ਨੂੰ ਕੋਈ ਚਿੰਤਾ ਨਹੀਂ ਸੀ।

ਮਾਨ ਸਿੰਘ ਛੁੱਟੀ 'ਤੇ ਆਇਆ ਹੋਇਆ ਫ਼ੌਜੀ ਸੀ। ਠੱਠੀ ਖਾਰਾ ਉਹਦੇ ਯਾਰ-ਕਰਮ ਸਿੰਘ ਦਾ ਪਿੰਡ ਸੀ। ਜਿੰਨੀਆਂ ਗੂੜ੍ਹੀਆਂ ਯਾਰੀਆਂ ਫ਼ੌਜ ਵਿੱਚ ਲੱਗਦੀਆਂ ਨੇ, ਇੰਨੀਆਂ ਹੋਰ ਕਿਧਰੇ ਨਹੀਂ ਲੱਗਦੀਆਂ। ਪਹਿਲਾਂ ਤਾਂ ਉਹ ਦੋਵੇਂ ਆਪਣੇ ਰੈਜੀਮੈਂਟਲ ਸੈਂਟਰ ਵਿੱਚ ਇਕੱਠੇ ਰਹੇ ਤੇ ਹੁਣ ਇੱਕੋ ਬਟਾਲੀਅਨ ਵਿੱਚ ਬਰੂਮਾ ਫ਼ਰੰਟ ਤੇ ਲੜ ਰਹੇ ਸਨ। ਕਰਮ ਸਿੰਘ ਪਹਿਲਾਂ ਦਾ ਭਰਤੀ ਸੀ ਤੇ ਹੁਣ ਹੌਲਦਾਰੀ ਕਰਦਾ ਸੀ ਪਰ ਮਾਨ ਸਿੰਘ ਮਸਾਂ ਨਾਇਕੀ ਤੱਕ ਹੀ ਅੱਪੜਿਆ ਸੀ।

ਕਰਮ ਸਿੰਘ ਬਾਰੇ ਇੱਕ ਖ਼ਾਸ ਗੱਲ ਇਹ ਸੀ ਕਿ ਉਸ ਦੀ ਜੀਭ ਵਿੱਚ ਬੜਾ ਰਸ ਸੀ। ਪਿੰਡ ਦੇ ਕਈ ਮੁੰਡੇ ਵੀ ਫ਼ੌਜ ਵਿੱਚ ਸਨ। ਜਦੋਂ ਉਹ ਛੁੱਟੀ ਆਉਂਦੇ ਤਾਂ ਪਿੰਡ ਦੇ ਬੰਦਿਆਂ ਨਾਲ ਉਹਨਾਂ ਦੀ ਗੱਲ 'ਵਾਹਿਗੁਰੂ ਜੀ ਕੀ ਫ਼ਤਿਹ' ਤੋਂ ਅੱਗੋਂ ਨਾ ਤੁਰਦੀ ਪਰ ਜਦੋਂ ਕਰਮ ਸਿੰਘ ਪਿੰਡ ਆਉਂਦਾ ਤਾਂ ਖੂਹ 'ਤੇ ਨ੍ਹਾਉਣ ਵਾਲਿਆਂ ਦੀਆਂ ਭੀੜਾਂ ਵਧ ਜਾਂਦੀਆਂ। ਸਿਆਲ ਦੀ ਅੱਧੀ ਰਾਤ, ਲੋਕ ਠੰਢੀ ਹੋ ਰਹੀ ਦਾਣੇ ਭੁੰਨਣ ਵਾਲੀ ਭੱਠੀ ਦੇ ਸੇਕ ਆਸਰੇ ਕਰਮ ਸਿੰਘ ਦੀਆਂ ਗੱਲਾਂ ਸੁਣਦੇ ਰਹਿੰਦੇ। ਪਿਛਲੀ ਰਜਮੈਂਟ ਵਿੱਚ ਉਹਦੀ ਰਾਈਫ਼ਲ ਦਾ ਨਿਸ਼ਾਨਾ ਬੜਾ ਮਸ਼ਹੂਰ ਸੀ। ਨਿਸ਼ਾਨਾ ਮਾਰਨ ਦੇ ਮੁਕਾਬਲਿਆਂ ਵਿੱਚ ਉਹਦੀ ਗੋਲੀ ਨਿਸ਼ਾਨੇ ਦੇ ਇਸ ਤਰ੍ਹਾਂ ਵਿਚਕਾਰੋਂ ਲੰਘਦੀ ਜਿਵੇਂ ਆਪ ਹੱਥ ਨਾਲ ਫੜ ਕੇ ਲੰਘਾਈ ਗਈ ਹੋਵੇ। ਹੁਣ ਲੜਾਈ ਵਿੱਚ ਉਹਦੇ ਪੱਕੇ ਨਿਸ਼ਾਨੇ ਨੇ ਕਈ ਦੂਰ ਲੁਕੇ ਹੋਏ ਦਰਖ਼ਤਾਂ ਦੇ ਟਾਹਣੇ ਜਿਹੇ ਦਿਸਦੇ ਜਪਾਨੀ ਡੇਗੇ ਸਨ। ਇਸ ਤਰ੍ਹਾਂ ਉਹ ਜਪਾਨੀ ਨਿਸ਼ਾਨਚੀਆਂ ਦੀਆਂ ਗੋਲੀਆਂ ਨਾਲ ਮਾਰੇ ਗਏ ਆਪਣੇ ਆਦਮੀਆਂ ਦੇ ਬਦਲੇ ਚੁਕਾਦਾ ਤੇ ਆਪਣੀ ਪਲਟਨ ਦਾ ਦਿਲ ਠੰਢਾ ਕਰਦਾ। ਜਿੱਥੇ ਮਸ਼ੀਨਗੰਨਾਂ ਦੀਆਂ ਗੋਲੀਆਂ ਦੀਆਂ ਵਾਛੜਾਂ ਨਿਸ਼ਾਨੇ ਜਾਂਦੀਆਂ, ਉੱਥੇ ਕਰਮ ਸਿੰਘ ਦੀ ਇੱਕ ਗੋਲੀ ਕੰਮ ਸੁਆਰ ਦਿੰਦੀ। ਹੁਣ ਕਰਮ ਸਿੰਘ ਦੇ ਹੱਥ ਭਾਵੇਂ ਪੁਰਾਣੇ ਹੁੰਦੇ ਜਾਂਦੇ ਸਨ ਪਰ ਜਦੋਂ ਉਹ ਜਿਮਨਾਸਟਿਕ ਦੇ ਡੰਡਿਆਂ 'ਤੇ ਖੇਡਾਂ ਕਰਦਾ ਤਾਂ ਵੇਖਣ ਵਾਲਿਆਂ ਨੂੰ ਇਸ ਤਰ੍ਹਾਂ ਲੱਗਦਾ ਜਿਵੇਂ ਉਸ ਨੂੰ ਕੋਈ ਭੂਤ ਚੰਬੜ ਗਿਆ ਹੋਵੇ।

ਇੱਥੇ ਲੜਾਈ ਵਿੱਚ ਤੇ ਖੈਰ ਇਹ ਸਭ ਕੁਝ ਬੰਦ ਸੀ। ਹੋਰ ਵੀ ਬਹੁਤ ਕੁਝ ਬੰਦ ਸੀ। ਕਦੀ ਕੱਸੀਆਂ ਹੋਈਆਂ ਵਰਦੀਆਂ ਪਾ ਕੇ ਬੈਂਡ ਨਾਲ ਪਰੇਡ ਨਹੀਂ ਕੀਤੀ ਸੀ। ਕੋਈ ਬਜ਼ਾਰ ਨੇੜੇ ਨਹੀਂ ਸੀ, ਜਿੱਥੇ ਮੁਫਤੀ ਪਾ ਕੇ ਕੋਈ ਜਾ ਸਕੇ। ਕਦੀ ਕੋਈ ਪਿੰਡ ਦਾ, ਇਲਾਕੇ ਦਾ ਬੰਦਾ ਨਹੀਂ ਸੀ ਦਿਸਦਾ। ਇਸ ਕਰਕੇ ਜਦੋਂ ਮਾਨ ਸਿੰਘ ਦੀ ਛੁੱਟੀ ਦੀ ਵਾਰੀ ਆਈ ਤਾਂ ਕਰਮ ਸਿੰਘ ਬੜਾ ਔਖਾ ਹੋਇਆ ਸੀ। ਜੇ ਉਹਨੂੰ ਵੀ ਛੁੱਟੀ ਮਿਲ ਜਾਂਦੀ ਤਾਂ ਦੋਵੇਂ ਇਕੱਠੇ ਜਾਂਦੇ, ਸ਼ਾਇਦ ਇਕੱਠੇ ਹੀ ਛੁੱਟੀਆਂ ਗੁਜ਼ਾਰਦੇ ਤੇ ਫਿਰ ਇਕੱਠੇ ਹੀ ਮੁੜ ਆਉਂਦੇ। ਅੰਮ੍ਰਿਤਸਰ ਤੋਂ ਚੂਹੜਕਾਣਾ ਕਿਹੜਾ ਦੂਰ ਸੀ? ਪੰਜਾਹ ਕੋਹਾਂ ਦੀ ਵਿੱਥ ਨਹੀਂ ਸੀ, ਭਾਵੇਂ ਪਹਿਲੇ ਨੂੰ 'ਮਾਝਾ' ਤੇ ਦੂਜੇ ਨੂੰ 'ਬਾਰ' ਆਖਦੇ ਸਨ, ਭਾਵੇਂ ਪਹਿਲਾ ਮੁੱਢ-ਕਦੀਆਂ ਤੇ ਵੱਸਿਆ ਹੋਇਆ ਸੀ ਤੇ ਦੂਸਰੇ ਨੂੰ ਜੰਮ ਕੇ ਵੱਸਿਆ ਅਜੇ ਥੋੜ੍ਹਾ ਚਿਰ ਹੀ ਹੋਇਆ ਸੀ ਪਰ ਛੁੱਟੀ ਇਹਨਾਂ ਦਿਨਾਂ ਵਿੱਚ ਬੜੀ ਔਖੀ ਮਿਲਦੀ ਸੀ, ਕਦੀ-ਕਦੀ। ਜਿਸ ਤਰ੍ਹਾਂ ਲੜਾਈ ਵਿੱਚ ਬਹਾਦਰੀ ਦੇ ਤਮਗੇ ਕਦੀ-ਕਦੀ ਹੀ ਕਿਸੇ ਨੂੰ ਮਿਲਦੇ।

ਤੇ ਜਦੋਂ ਮਾਨ ਸਿੰਘ ਪਿਛਾਹ ਨੂੰ ਆਉਂਦੇ ਫ਼ੌਜੀ ਟਰੱਕ ਵਿੱਚ ਬੈਠਣ ਲੱਗਾ ਤਾਂ ਕਰਮ ਸਿੰਘ ਨੇ ਕਿਹਾ, "ਸਾਡੇ ਘਰ ਵੀ ਹੁੰਦਾ ਆਵੀਂ ਤੂੰ। ਮੇਰੇ ਕੋਲੋਂ ਆਏ ਨੂੰ ਜਦੋਂ ਤੈਨੂੰ ਮੇਰੇ ਘਰ ਦੇ ਵੇਖਣਗੇ ਤਾਂ ਅੱਧਾ ਮੇਲ ਤਾਂ ਉਹਨਾਂ ਦਾ ਹੋ ਜਾਵੇਗਾ। ਫਿਰ ਉਹਨਾਂ ਕੋਲੋਂ ਆਏ ਨੂੰ ਮੈਂ ਤੈਨੂੰ ਵੇਖਾਂਗਾ ਤੇ ਤੇਰੇ ਕੋਲੋਂ ਉਹਨਾਂ ਦੀਆਂ ਗੱਲਾਂ-ਬਾਤਾਂ ਸੁਣਾਂਗਾ ਤਾਂ ਅੱਧਾ ਮੇਲਾ ਮੇਰਾ ਵੀ ਹੋ ਜਾਵੇਗਾ।"

ਫਿਰ ਆਪਣੇ ਇਲਾਕੇ ਵਿੱਚ ਉਸ ਦੀ ਦਿਲਚਸਪੀ ਵਧਾਣ ਲਈ ਉਸ ਪੁੱਛਿਆ, "ਤੇ ਅੱਗੇ ਕਦੇ ਉਧਰ ਗਿਆ ਏਂ ਕਿ ਨਹੀਂ।"

"ਨਹੀਂ, ਅੰਬਰਸਰ ਵਿੱਚੋਂ ਈ ਲੰਘਿਆ ਹਾਂ, ਪਰ੍ਹਾਂ ਤੇ ਕਦੀ ਵੀ ਨਹੀਂ ਗਿਆ?"

"ਉੱਧਰਲੇ ਗੁਰਦਵਾਰੇ ਨੇ ਤਰਨਤਾਰਨ, ਖਡੂਰ ਸਾਹਿਬ, ਗੋਇੰਦਵਾਲ ਸਾਹਿਬ, ਸਾਰੀ ਥਾਈਂ ਮੱਥਾ ਟੇਕ ਕੇ ਆਵੀਂ, ਨਾਲੇ ਸਾਡੇ ਘਰੋਂ ਹੋ ਆਵੀਂ। ਮੈਂ ਚਿੱਠੀ ਪਾ ਦਿਉਂ ਉਹਨਾਂ ਨੂੰ।"

ਤੇ ਇਸੇ ਕਰਕੇ ਆਪਣੀਆਂ ਛੁੱਟੀਆਂ ਮੁੱਕਣ ਦੇ ਨੇੜੇ ਅੱਜ ਉਹ ਟਾਂਗੇ 'ਤੇ ਚੜ੍ਹਿਆ ਕਰਮ ਸਿੰਘ ਦੇ ਪਿੰਡ ਜਾ ਰਿਹਾ ਸੀ।

"ਬਾਪੂ ਜੀ, ਮੈਂ ਮਾਨ ਸਿੰਘ ਆਂ, ਚੂਹੜਕਾਣਿਉਂ।" ਉਸ ਨੇ ਕਰਮ ਸਿੰਘ ਦੀ ਡਿਊਢੀ ਵਿੱਚ ਬੈਠੇ ਬਾਬੇ ਨੂੰ ਹੱਥ ਜੋੜ ਕੇ ਕਿਹਾ।

"ਆਉ ਜੀ, ਜੀ ਆਇਆਂ ਨੂੰ! ਆਉ, ਬੈਠ ਜਾਉ।"

ਮਾਨ ਸਿੰਘ ਅੰਦਰ ਲੰਘ ਕੇ ਮੰਜੀ 'ਤੇ ਬਹਿ ਗਿਆ। ਉਸ ਦੇ ਆਉਣ ਕਰਕੇ ਬਾਬਾ ਕੁਝ ਔਖਾ ਲੱਗਦਾ ਸੀ। ਪਹਿਲਾਂ ਤਾਂ ਏਧਰ-ਉਧਰ ਵੇਖ ਰਿਹਾ ਸੀ ਪਰ ਹੁਣ ਉਸ ਨੇ ਚੁੱਪ-ਚਾਪ ਨੀਵੀਂ ਪਾ ਲਈ।

ਮਾਨ ਸਿੰਘ ਕਾਹਲੇ ਸੁਭਾਅ ਦਾ ਸੀ ਪਰ ਆਪਣੀ ਇਸ ਆਉ-ਭਗਤ 'ਤੇ ਉਸ ਨੂੰ ਬੜੀ ਹੈਰਾਨੀ ਹੋਈ। ਹੋ ਸਕਦਾ ਸੀ, ਇਹ ਕੋਈ ਓਪਰਾ ਆਦਮੀ ਹੋਵੇ।

“ਤੁਸੀਂ ਕਰਮ ਸਿੰਘ ਦੇ ਬਾਪ ਓ?” ਉਸ ਨੇ ਚੰਗੀ ਮਿਲਣੀ ਦੀ ਮੰਗ ਕਰਦੇ ਹੋਏ ਕਿਹਾ।

“ਆਹੋ ਜੀ, ਇਹ ਉਹਦਾ ਦੀ ਘਰ ਏ।”

“ਉਸ ਮੇਰੇ ਬਾਰੇ ਤੁਹਾਨੂੰ ਕੋਈ ਚਿੱਠੀ ਲਿਖੀ ਸੀ?”

“ਹਾਂ, ਉਸ ਲਿਖਿਆ ਸੀ, ਪਈ ਤੁਸੀਂ ਆਉਗੇ ਸਾਡੇ ਕੋਲ।” ਤੇ ਬੁੱਢਾ ਉੱਠ ਕੇ ਵਿਹੜੇ ਵੱਲ ਤੁਰ ਪਿਆ। ਇੱਕ ਕੱਟੀ ਨੂੰ ਉਸ ਨੇ ਖੋਲ੍ਹ ਕੇ ਦੂਸਰੇ ਕਿੱਲੇ 'ਤੇ ਬੈਠਾ, ਫਿਰ ਉਸ ਦੇ ਪਿੰਡੇ 'ਤੇ ਹੱਥ ਫੇਰਿਆ ਅਤੇ ਫਿਰ ਉਸ ਨੂੰ ਆਪਣਾ ਹੱਥ ਚੁੱਟਣ ਲਈ ਦਿੱਤਾ। ਫੇਰ ਅੰਦਰ ਜਾ ਕੇ ਮਾਨ ਸਿੰਘ ਦੇ ਆਉਣ ਦਾ ਪਤਾ ਦਿੱਤਾ ਤੇ ਚਾਹ ਲਿਆਉਣ ਲਈ ਆਖਿਆ ਤੇ ਜਿਸ ਤਰ੍ਹਾਂ ਮੁੜ ਕੇ ਡਿਉਢੀ ਵਿੱਚ ਆਉਣ ਤੋਂ ਡਰਦਾ ਹੋਵੇ। ਉਹ ਫਿਰ ਵਿਹੜੇ ਵਿੱਚ ਬੈਠੀ ਘੋੜੀ ਕੋਲ ਖਲੋ ਗਿਆ। ਉਸ ਦੇ ਅੱਗੇ ਪਈ ਤੁੜੀ ਨੂੰ ਹਿਲਾਇਆ, ਹੋਰ ਛੋਲੇ ਲਿਆ ਕੇ ਵਿੱਚ ਪਾਏ ਤੇ ਅਖੀਰ ਮੁੜ ਕੇ ਡਿਉਢੀ ਵਿੱਚ ਆ ਗਿਆ। ਬਾਬਾ ਹੁਣ ਵਧੇਰੇ ਆਪਣੇ-ਆਪ ਵਿੱਚ ਸੀ। ਉਹ ਮਾਨ ਸਿੰਘ ਵੱਲ ਤੇ ਸੱਜੇ-ਖੱਬੇ ਵੀ ਝਾਕ ਰਿਹਾ ਸੀ।

“ਜਸਵੰਤ ਸਿੰਘ ਕਿੱਥੇ ਵੇ?” ਮਾਨ ਸਿੰਘ ਨੂੰ ਪਤਾ ਸੀ ਕਿ ਕਰਮ ਸਿੰਘ ਦੇ ਨਿੱਕੇ ਭਰਾ ਦਾ ਨਾਂ ਜਸਵੰਤ ਸਿੰਘ ਹੈ।

“ਹੁਣੇ ਆ ਜਾਂਦਾ ਏ, ਚਰ੍ਹੀ ਦੀ ਗੱਡ ਲੈ ਕੇ।” ਏਨੇ ਨੂੰ ਕਰਮ ਸਿੰਘ ਦੀ ਬੇਬੇ ਚਾਹ ਲੈ ਕੇ ਆ ਗਈ। “ਬੇਬੇ ਜੀ, ਸਤਿ ਸ੍ਰੀ ਅਕਾਲ।” ਮਾਨ ਸਿੰਘ ਨੇ ਹੱਸਦੀਆਂ ਅੱਖਾਂ ਨਾਲ ਬੁੱਢੀ ਵੱਲ ਵੇਖਿਆ।

ਬੁੱਢੀ ਦੇ ਹੋਂਠ ਕੁਝ ਕਹਿਣ ਲਈ ਫਰਕੇ ਪਰ ਕੋਈ ਅੱਖਰ ਨਾ ਬਣਾ ਸਕੇ। ਮਾਨ ਸਿੰਘ ਨੇ ਚਾਹ ਵਾਲੀ ਗੜਵੀ ਤੇ ਕੋਲੀ ਬੇਬੇ ਦੇ ਹੱਥੋਂ ਫੜ ਲਈ ਤੇ ਉਹ ਵਾਪਸ ਚਲੀ ਗਈ।

“ਇਹ ਮਝੈਲ ਕਿਸ ਤਰ੍ਹਾਂ ਦੇ ਆਦਮੀ ਨੇ?” ਮਾਨ ਸਿੰਘ ਹੈਰਾਨ ਹੋ ਰਿਹਾ ਸੀ। ਆਪਣੇ ਵਿੱਚ ਉਹ ਬੜਾ ਤੰਗ ਸੀ ਪਰ ਹੁਣ ਕਰਮ ਸਿੰਘ ਦੇ ਘਰ ਆ ਕੇ ਵਾਪਸ ਬੇੜਾ ਜਾ ਸਕਦਾ ਸੀ। “ਚਲੋ, ਇੱਕ ਰਾਤ ਰਹਿ ਕੇ ਵਾਪਸ ਮੁੜ ਚੱਲਾਂਗੇ।” ਉਸ ਫੈਸਲਾ ਕੀਤਾ।

ਰਾਤ ਨੂੰ ਜਦੋਂ ਜਸਵੰਤ ਸਿੰਘ ਆਇਆ ਤਾਂ ਇਸ ਰੋਣਕ ਵਿੱਚ ਕੁਝ ਗੱਲਾਂ-ਬਾਤਾਂ ਖੁੱਲ੍ਹੀਆਂ ਹੋਣ ਲੱਗੀਆਂ।

“ਬੜੀ ਮਸ਼ਹੂਰ ਹੋਈ ਏ, ਗੋਲੀ ਕਰਮ ਸਿੰਘ ਦੀ, ਉੱਥੇ ਬਰੂਮਾ ਦੀ ਲੜਾਈ ਵਿੱਚ। ਬੱਸ ਉਹਦੇ ਘੋੜਾ ਦਬਾਣ ਦੀ ਦੇਰ ਹੁੰਦੀ ਏ, ਅੱਖ ਦੇ ਫੋਰ ਵਿੱਚ ਇੱਕ ਜਪਾਨੀ ਹੇਠਾਂ ਲੇਟ ਜਾਂਦਾ ਏ। ਸਾਨੂੰ ਨਾਲ ਟੁਰਦਿਆਂ ਪਤਾ ਵੀ ਨਹੀਂ ਲੱਗਦਾ, ਉਸ ਲੱਭ ਕਿੱਥੋਂ ਲਿਆ।”

ਮਾਨ ਸਿੰਘ ਇੱਥੇ ਰੁਕ ਗਿਆ, ਇਸ ਉਮੀਦ 'ਤੇ ਕਿ ਉਹ ਸਾਰੇ ਬਰੂਮਾ ਦੀ ਲੜਾਈ ਦੀਆਂ ਬਹੁਤ ਸਾਰੀਆਂ ਗੱਲਾਂ ਪੁੱਛਣਗੇ। ਉਸ ਦਾ ਅੰਦਰ ਗੱਲਾਂ ਨਾਲ ਭਰਿਆ ਪਿਆ ਸੀ ਪਰ ਇੱਥੇ ਤਾਂ ਕੋਈ ਸੁਣਦਾ ਹੀ ਨਹੀਂ ਸੀ। ਕੁਝ ਚਿਰ ਇਸ ਤਰ੍ਹਾਂ ਹੀ ਰਹੀ, ਫਿਰ ਬੁੱਢੇ ਨੇ ਜਸਵੰਤ ਸਿੰਘ ਨੂੰ ਕਿਹਾ :

“ਆਪਣੀ ਵਾਰੀ ਕਦੇ ਦੇ ਪਾਣੀ ਦੀ ?”

“ਪਰਸੋ ਤਿੰਨ ਵਜੇ ਸਵੇਰੇ ਲੱਗਣੀ ਏ।”

ਤਿੰਨ ਵਜੇ ਸਵੇਰੇ ਦਾ ਨਾਂ ਸੁਣ ਕੇ ਮਾਨ ਸਿੰਘ ਨੇ ਫਿਰ ਗੱਲ ਛੇੜੀ। ਉਹ ਆਪਣੇ ਯਾਰ ਦੀਆਂ ਹੱਜ ਕੇ ਗੱਲਾਂ ਕਰਨੀਆਂ ਚਾਹੁੰਦਾ ਸੀ।

ਹੋਰ ਗੱਲ ਤੇ ਗੱਲ, ਕਰਮ ਸਿੰਘ ਪਹਿਰ ਰਾਤ ਉਠਣ ਤੋਂ ਤਾਂ ਬਚ ਗਿਆ, ਫ਼ੌਜ ਵਿੱਚ ਸਵੇਰੇ ਉਠਣ ਦਾ ਬੜਾ ਆਲਸ ਏ ਉਹਨੂੰ, ਸਾਰਿਆਂ ਤੋਂ ਪਿੱਛੋਂ ਉਠਦਾ ਏ, ਓਥੇ।

ਇਸ ਨਾਲ ਭੀ ਕਿਸੇ ਦਾ ਉਤਸਾਹ ਨਾ ਜਾਗਿਆ।

ਫਿਰ ਰੋਟੀ ਆਈ। ਉਹਨਾਂ ਕਾਫ਼ੀ ਉਚੇਚ ਕੀਤਾ ਹੋਇਆ ਸੀ। ਨਾਲ-ਨਾਲ ਜਸਵੰਤ ਸਿੰਘ ਉਹਨੂੰ ਰੋਟੀ ਖਾਂਦੇ ਨੂੰ ਪੱਖਾ ਝੱਲ ਰਿਹਾ ਸੀ। ਉਹਦਾ ਇਹ ਖਿਆਲ ਕਿ ਉਹ ਉਸ ਵੱਲ ਧਿਆਨ ਨਹੀਂ ਦੇ ਰਹੇ ਸਨ, ਦਿਲੋਂ ਨਿਕਲ ਗਿਆ।

ਰੋਟੀ ਖਾਂਦਿਆਂ-ਖਾਂਦਿਆਂ ਕਰਮ ਸਿੰਘ ਦਾ ਨਿੱਕਾ ਜਿਹਾ ਮੁੰਡਾ ਟੁਰਦਾ-ਟੁਰਦਾ ਮਾਨ ਸਿੰਘ ਦੀ ਮੰਜੀ ਕੋਲ ਆ ਗਿਆ। ਜੇ ਉਹ ਹੋਰ ਕਿਸੇ ਨਾਲ ਕਰਮ ਸਿੰਘ ਦੀਆਂ ਗੱਲਾਂ ਨਹੀਂ ਸੀ ਕਰ ਸਕਦਾ ਤਾਂ ਉਸ ਦੇ ਮੁੰਡੇ ਨਾਲ ਤਾਂ ਕਰ ਸਕਦਾ ਸੀ। ਮਾਨ ਸਿੰਘ ਨੇ ਉਸ ਨੂੰ ਕੁੱਛ ਚੁੱਕ ਲਿਆ।

“ਓਏ, ਆਪਣੇ ਬਾਪੂ ਕੋਲ ਚੱਲਣਾ ਈ ? ਜਾਣਾ, ਤਾਂ ਚੱਲ ਮੇਰੇ ਨਾਲ। ਬੜਾ ਮੀਂਹ ਪੈਂਦਾ ਏ, ਉੱਥੇ, ਪਾਣੀ ਵਿੱਚ ਤੁਰਿਆ ਫਿਰੀ।”

ਮਾਨ ਸਿੰਘ ਦੀ ਇਹ ਗੱਲ ਬਾਪੂ ਨੂੰ ਸੂਲ ਵਾਂਗ ਚੁੱਭੀ, “ਆਹ ਫੜ ਲੈ, ਮੁੰਡੇ ਨੂੰ ਓਧਰ ਰੱਖ, ਰੋਟੀ ਤਾਂ ਖਾ ਲੈਣ ਦਿਆ ਕਰੇ, ਅਰਾਮ ਨਾਲ।” ਬਾਪੂ ਨੇ ਜਰਾ ਤੇਜ਼ ਹੋ ਕੇ ਕਿਹਾ ਤੇ ਬੇਬੇ ਆ ਕੇ ਮੁੰਡਾ ਚੁੱਕ ਕੇ ਲੈ ਗਈ।

ਹੁਣ ਤਾਂ ਘਰ ਦੀ ਹਵਾ ਵਿੱਚ ਮਾਨ ਸਿੰਘ ਨੂੰ ਸਾਹ ਲੈਣਾ ਵੀ ਔਖਾ ਹੋ ਰਿਹਾ ਸੀ। ਇੱਧਰ ਦਾ ਪੈਂਡਾ ਮੁਕਾ ਕੇ ਉਸ ਦਾ ਛੇਤੀ-ਛੇਤੀ ਮੁੜਨ ਨੂੰ ਜੀ ਕਰਦਾ ਸੀ। ਉਸ ਆਪਣੇ ਅਗਲੇ ਦਿਨ ਦੇ ਚੱਕਰ ਬਾਰੇ ਪੁੱਛ-ਗਿੱਛ ਅਰੰਭੀ। “ਇੱਥੋਂ ਤਰਨਤਾਰਨ ਕਿੰਨਾ ਏ ?”

“ਚਾਰ ਕੋਹ ਪੈਂਡਾ ਏ।”

“ਟਾਂਗਾ ਮਿਲ ਜਾਂਦਾ ਹੋਵੇਗਾ ਸਵੇਰੇ-ਸਵੇਰੇ ਹੀ।”

“ਟਾਂਗੇ-ਟੁੰਗਿਆਂ ਦਾ ਕੋਈ ਫਿਕਰ ਨਾ ਕਰ ਤੂੰ, ਜਸਵੰਤ ਨੂੰ ਤੇਰੇ ਨਾਲ ਘੱਲਾਂਗੇ। ਦੋਵੇਂ ਭਰਾ ‘ਕੱਠੇ ਹੀ ਮੱਥਾ ਟੇਕ ਆਇਓ ਸਾਰੇ।”

ਇਸ ਗੱਲ 'ਤੇ ਮਾਨ ਸਿੰਘ ਰਾਜ਼ੀ ਸੀ। ਜਸਵੰਤ ਸਿੰਘ ਏਡਾ ਘੁੱਟਿਆ ਹੋਇਆ ਬੰਦਾ ਨਹੀਂ ਸੀ।

ਪਰ ਮਾਨ ਸਿੰਘ ਦੇ ਨਾਲ ਟੁਰਦਿਆਂ ਉਹ ਭੀ ਕੁਝ ਘੁੱਟਿਆ ਹੀ ਗਿਆ। ਜਿਹੜੇ ਜਾਣੂ ਬੰਦੇ ਉਹਨੂੰ ਰਾਹ ਵਿੱਚ ਮਿਲਦੇ, ਉਹ ਉਹਨਾਂ ਨੂੰ ਦੂਰੋਂ ਹੀ ਫ਼ਤਿਹ ਬੁਲਾ ਕੇ ਅਗਾਂਹ ਟੁਰ ਪੈਂਦਾ। ਭਾਵੇਂ ਮਾਨ ਸਿੰਘ ਦਾ ਜੀਅ ਕਰਦਾ ਸੀ ਕਿ ਉਹ ਆਪ ਖਲੋ ਕੇ ਲੋਕਾਂ ਨਾਲ ਗੱਲਾਂ-ਬਾਤਾਂ ਕਰੇ। ਉਸ ਨੇ ਕਿਹੜਾ ਰੋਜ਼-ਰੋਜ਼ ਇਸ ਪਾਸੇ ਆਉਣਾ ਸੀ।

“ਕਰਮ ਸਿੰਘ ਨੇ ਤਾਂ ਬੜਾ ਜੱਸ ਖੱਟਿਆ ਫ਼ੌਜ ਵਿੱਚ, ਤੂੰ ਕਿਉਂ ਨਾ ਫ਼ੌਜ ਵਿੱਚ ਗਿਆ।” ਮਾਨ ਸਿੰਘ ਨੇ ਫੇਰ ਕਰਮ ਸਿੰਘ ਨੂੰ ਅੱਗੇ ਲੈ ਆਂਦਾ।

ਜਸਵੰਤ ਸਿੰਘ ਇਕਦਮ ‘ਕੱਠਾ’ ਹੋ ਗਿਆ, ਜਿਵੇਂ ਕੋਈ ਚੋਰੀ ਕਰਦਾ ਫੜਿਆ ਜਾਂਦਾ ਹੈ, ਕੁਝ ਠਹਿਰ ਕੇ ਉਸ ਨੇ ਕਿਹਾ, “ਇੱਕ ਥੋੜ੍ਹਾ ਏ ਫ਼ੌਜ ਵਿੱਚ।”

“ਚਰ੍ਹੀਆਂ, ਕਮਾਦ ਕਿੱਡੇ-ਕਿੱਡੇ ਹੋ ਗਏ ਨੇ ਆਪਣੇ ਵੱਲ ?” ਇੱਕ ਚਰ੍ਹੀ ਦੀ ਪੈਲੀ ਕੋਲੋਂ ਲੰਘਦਿਆਂ ਜਸਵੰਤ ਸਿੰਘ ਨੇ ਗੱਲ ਵਲਾਈ।

“ਬੰਦੇ-ਬੰਦੇ ਜਿੱਡੇ ਖੜ੍ਹੇ ਨੇ”, ਉਸ ਦਾ ਦਿਲ ਇਸ ਗੱਲ ਵੱਲ ਨਹੀਂ ਸੀ ਉਹ ਤੇ ਆਪਣੇ ਯਾਰ ਦੀਆਂ ਗੱਲਾਂ ਕਰਨੀਆਂ ਚਾਹੁੰਦਾ ਸੀ।

ਪਿੰਡ ਮੁੜ ਕੇ ਮਾਨ ਸਿੰਘ ਪਿਛਾਂਹ ਮੁੜ ਕੇ ਪਿੰਡ ਜਾਣ ਦੀਆਂ ਸਲਾਹਾਂ ਵਿੱਚ ਸੀ। ਅੰਮ੍ਰਿਤਸਰੋਂ ਰਾਤ ਦੀ ਗੱਡੀ ਫੜ ਕੇ ਉਹ ਸਵੇਰ ਵੇਲੇ ਪਿੰਡ ਅੱਪੜ ਸਕਦਾ ਸੀ। ਭਾਵੇਂ ਆਪੋ-ਆਪਣੀ ਥਾਈਂ ਸਾਰਿਆਂ ਨੇ ਉਸ ਲਈ ਕਾਫ਼ੀ ਉਚੇਚ ਕੀਤਾ ਸੀ ਪਰ ਉਸ ਨੂੰ ਇਸ ਫੇਰੇ ਦਾ ਉਮੀਦ ਤੋਂ ਬਹੁਤ ਘੱਟ ਸੁਆਦ ਆਇਆ ਸੀ। ਇਸ ਵੇਲੇ ਵੀ ਅੰਦਰ ਉਸ ਲਈ ਚਾਹ ਤਿਆਰ ਹੋ ਰਹੀ ਸੀ ਤੇ ਡਿਉਢੀ ਵਿੱਚ ਉਹ ਇਕੱਲਾ ਹੀ ਸੀ।

ਸਾਮ੍ਹਣੇ ਗਲੀ ਵਿੱਚ ਬੋਲਾ ਗਲ ਵਿੱਚ ਲਮਕਾਈ ਡਾਕੀਆ ਟੁਰਿਆ ਆਉਂਦਾ ਸੀ। ਪਹਿਲਾਂ ਤਾਂ ਇਸ ਤਰ੍ਹਾਂ ਲੱਗਾ ਜਿਵੇਂ ਉਹ ਟੁਰਦਾ-ਟੁਰਦਾ ਸਿੱਧਾ ਹੀ ਅੱਗੇ ਲੰਘ ਜਾਵੇਗਾ ਪਰ ਉਹ ਡਿਉਢੀ ਵਿੱਚ ਆ ਕੇ ਮੰਜੀ ‘ਤੇ ਬੈਠ ਗਿਆ।

“ਕੀ ਲਿਆਏ ਓ ?”

“ਲਿਆਉਣਾ ਕੀ ਏ, ਆਹ ਪੈਂਨਸ਼ਨ ਆਈ ਏ ਵਿਚਾਰੇ ਕਰਮ ਸਿੰਘ ਦੀ।”

“ਕਰਮ ਸਿੰਘ ਦੀ ਪੈਂਨਸ਼ਨ! ਕਰਮ ਸਿੰਘ ਮਾਰਿਆ ਗਿਆ ?”

‘ਬਾਦਸ਼ਾਹੇ ਸਾਰਾ ਇਲਾਕਾ ਤਰਾਸ-ਤਰਾਸ ਪਿਆ ਕਰਦਾ ਏ ਤੇ ਤੁਸੀਂ ਉਸ ਦੇ ਘਰ ਬੈਠੇ ਪੁੱਛਦੇ ਓ, ਕਰਮ ਸਿੰਘ ਮਾਰਿਆ ਗਿਆ ਏ ? ਚਿੱਠੀ ਆਇਆਂ ਤੇ ਅੱਜ ਪੰਦਰਾਂ ਦਿਨ ਹੋ ਗਏ ਨੇ।’

ਦੋ ਕੁ ਵਾਰ ਮਾਨ ਸਿੰਘ ਨੂੰ ਸਾਹ ਕਾਹਲਾ ਜਿਹਾ ਆਇਆ। ਸਿਰ ਤੇ ਨੱਕ ਤੋਂ ਉਤਲੇ ਹਿੱਸੇ ਦੀ ਇੱਕ ਮੁੱਠ ਜਿਹੀ ਮੀਟੀ ਗਈ ਤੇ ਫਿਰ ਅੱਖਾਂ ਰਾਹੀਂ ਪਾਣੀ ਨੁਚੜਨ ਨਾਲ ਢਿੱਲੀ ਹੋਣ ਲੱਗੀ। ਕਰਮ ਸਿੰਘ ਦਾ ਘਰ, ਅੰਦਰ ਗਿਆ ਹੋਇਆ ਉਹਦਾ ਪਿਤਾ, ਉਸ ਦਾ ਨਿੱਕਾ ਜਿਹਾ ਮੁੰਡਾ ਉਸ ਨੂੰ ਰੋਣ ਵਿੱਚ ਮਦਦ ਦੇ ਰਹੇ ਸਨ।

ਬਾਪੂ ਨੇ ਬਾਹਰੋਂ ਹੀ ਡਾਕੀਆ ਬੈਠਾ ਵੇਖ ਕੇ ਸਮਝ ਲਿਆ ਸੀ ਕਿ ਗੱਲ ਨਿਕਲ ਗਈ ਹੈ। ਹੁਣ ਭਾਰ ਚੁੱਕੀ ਫਿਰਨ ਦੀ ਕੋਈ ਲੋੜ ਨਹੀਂ ਸੀ। ਅੱਠ ਪਹਿਰਾਂ ਦਾ ਦਬਾਅ ਢਿੱਲਾ ਹੋਇਆ। ਅੱਥਰੂ ਵਹਿ ਤੁਰੇ, ਦੋਵੇਂ ਢੇਰ ਚਿਰ ਕੋਲ-ਕੋਲ ਬੈਠੇ ਆਪਣੇ-ਆਪ ਨੂੰ ਹੌਲਾ ਕਰਦੇ ਰਹੇ।

ਫਿਰ ਮਾਨ ਸਿੰਘ ਬੋਲਿਆ, 'ਤੁਸਾਂ ਮੈਨੂੰ ਆਉਂਦੇ ਨੂੰ ਹੀ ਕਿਉਂ ਨਾ ਦੱਸਿਆ?'

'ਐਵੇਂ, ਅਸਾਂ ਆਖਿਆ ਮੁੰਡਾ ਛੁੱਟੀ ਆਇਆ ਏ, ਇਹਦੀ ਛੁੱਟੀ ਖਰਾਬ ਨਾ ਹੋਵੇ। ਆਪੇ ਛੁੱਟੀ ਕੱਟ ਕੇ ਪਲਟਨ ਵਿੱਚ ਜਾਵੇਗਾ, ਸੁਣ ਲਵੇਗਾ। ਫ਼ੌਜੀ ਨੂੰ ਛੁੱਟੀ ਬਹੁਤ ਪਿਆਰੀ ਹੁੰਦੀ ਹੈ। ਜਿੰਨੀ ਕਰਮ ਸਿੰਘ ਨੂੰ ਪਿਆਰੀ ਸੀ, ਓਨੀ ਹੀ ਤੈਨੂੰ ਹੋਉਂ ਨਾ? ਸਗੋਂ ਬਹੁਤੀ ਹੋਉਂ। ਬਾਰ ਦੇ ਪਿੰਡਾਂ ਦੇ ਲੋਕ ਤਾਂ ਸਾਉਣ ਦੇ ਜੰਮ-ਪਲ ਨੇ, ਉਹਨਾਂ ਨੂੰ ਤੇ ਥੋੜ੍ਹਾ ਔਖ ਵੀ ਬਹੁਤਾ ਦਿਸਦਾ ਹੋਉ ਪਰ ਅਸੀਂ ਗੱਲ ਲੁਕਾਣ ਵਿੱਚ ਰਤਾ ਕਾਮਯਾਬ ਨਹੀਂ ਹੋਏ, ਐਵੇਂ ਬੇਸੁਆਦੀ ਹੀ ਕੀਤੀ।'

ਮੁੜਦੇ ਹੋਏ ਮਾਨ ਸਿੰਘ ਨੇ ਮਾਝੇ ਦੇ ਪਿੰਡ ਵੇਖੇ, ਜਿਨ੍ਹਾਂ ਦਾ ਬਾਬਾ ਜੰਮ-ਪਲ ਸੀ। ਇਹਨਾਂ ਦੁਆਲੇ ਬਚਾਅ ਲਈ ਕਿਲ੍ਹੇ - ਕੋਟ ਉਸਾਰੇ ਹੋਏ ਸਨ। ਥਾਂ-ਥਾਂ ਮੜੀਆਂ ਤੇ ਸਮਾਧਾਂ ਸਨ, ਜਿਹੜੀਆਂ ਪਿਛਲੀਆਂ ਪੀੜ੍ਹੀਆਂ ਵਿੱਚ ਇਹਨਾਂ ਲੋਕਾਂ ਦੀ ਤਾਕਤ ਤੇ ਧਾਵਾ ਕਰਨ ਵਾਲਿਆਂ ਨਾਲ ਲੜਨ-ਮਰਨ ਦੀ ਕਹਾਣੀ ਦੱਸਦੀਆਂ ਸਨ। ਇਸੇ ਕਰਕੇ ਬਾਬੇ ਦੀ ਸਹਿਣ-ਸ਼ਕਤੀ ਇੰਨੀ ਵਧੀ ਹੋਈ ਸੀ ਕਿ ਉਹ ਦੂਜਿਆਂ ਨੂੰ ਹੌਲਾ ਕਰਨ ਲਈ ਆਪ ਹੋਰ ਭਾਰ ਚੁੱਕਣਾ ਚਾਹੁੰਦਾ ਸੀ। ਮਾਨ ਸਿੰਘ ਨੇ ਸੁਣਿਆ ਹੋਇਆ ਸੀ ਕਿ ਇੱਕ ਪੋਲ ਹੈ ਜੋ ਆਪਣੇ ਸਿੰਗਾਂ 'ਤੇ ਸਾਰੀ ਧਰਤੀ ਦਾ ਭਾਰ ਚੁੱਕ ਕੇ ਖੜ੍ਹਾ ਰਹਿੰਦਾ ਹੈ। ਉਸ ਨੂੰ ਇਸ ਤਰ੍ਹਾਂ ਲੱਗਾ ਜਿਵੇਂ ਕਰਮ ਸਿੰਘ ਦਾ ਪਿਤਾ ਹੀ ਉਹ ਪੋਲ ਸੀ, ਜਿਹੜਾ ਭਾਰ ਥੱਲੇ ਦੱਬਿਆ ਹੋਣ ਪਿੱਛੋਂ ਭੀ, ਲੋਕਾਂ ਦਾ ਭਾਰ ਚੁੱਕਣਾ ਚਾਹੁੰਦਾ ਸੀ।

ਸ਼ਬਦ-ਅਰਥ :

ਰਜਮੈਂਟ - ਫ਼ੌਜੀ ਜਥਾ ਜੋ ਇੱਕ ਕਰਨਲ ਦੇ ਅਧੀਨ ਹੁੰਦਾ ਹੈ। ਫਰੰਟ - ਸੀਮਾ, ਸਰਹੱਦ, ਲੜਾਈ ਦਾ ਮੋਰਚਾ, ਅਗਲਾ ਪਾਸਾ। ਮੁੱਢ-ਕਦੀਮਾਂ ਤੋਂ - ਬਹੁਤ ਪੁਰਾਣੇ ਸਮੇਂ ਤੋਂ, ਆਦਿ-ਕਾਲ ਤੋਂ। ਘੋੜਾ - ਬੰਦੂਕ ਦਾ ਉਹ ਪੁਰਜਾ ਜਿਸ ਨੂੰ ਦਬਾਉਣ 'ਤੇ ਗੋਲੀ ਚੱਲਦੀ ਹੈ। ਤਰਾਸ-ਤਰਾਸ ਕਰਦਾ - ਡਰਦਾ ਸਹਿਮਿਆ ਹੋਇਆ, ਦੁਹਾਈ ਦਿੰਦਾ। ਪੋਲ - ਇੱਕ ਮਿਥਿਹਾਸਿਕ ਬਲਦ ਜਿਸ ਦੇ ਸਿੰਗਾਂ ਉੱਤੇ ਧਰਤੀ ਖਲੋਤੀ ਦੱਸੀ ਜਾਂਦੀ ਹੈ। ਸੂਲ ਵਾਂਗ ਚੁਭਣਾ - ਬਹੁਤ ਤਿੱਖਾ ਦਰਦ ਹੋਣਾ। ਗੱਡ - ਗੱਡਾ।

ਪਾਠ-ਅਭਿਆਸ

1. 'ਧਰਤੀ ਹੇਠਲਾ ਬਲਦ' ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਕਰਮ ਸਿੰਘ ਦਾ ਸੁਭਾਅ ਕਿਹੋ-ਜਿਹਾ ਸੀ ?
3. ਕਰਮ ਸਿੰਘ ਦੇ ਘਰਦਿਆਂ ਨੇ ਮਾਨ ਸਿੰਘ ਦੀ ਛੁੱਟੀ ਖਰਾਬ ਹੋਣ ਤੋਂ ਬਚਾਉਣ ਲਈ, ਉਸ ਨਾਲ ਕਿਹੋ-ਜਿਹਾ ਵਿਹਾਰ ਕੀਤਾ ?
4. ਕਰਮ ਸਿੰਘ ਦੇ ਬਾਪੂ ਨੇ ਮਾਨ ਸਿੰਘ ਤੋਂ ਕਿਹੜੀ ਗੱਲ ਛੁਪਾਈ 'ਤੇ ਕਿਉਂ ?
5. ਮਾਨ ਸਿੰਘ ਆਪਣੇ ਮਿੱਤਰ ਕਰਮ ਸਿੰਘ ਦੀਆਂ ਗੱਲਾਂ ਕੇ ਗੱਲਾਂ ਕਰਨੀਆਂ ਕਿਉਂ ਚਾਹੁੰਦਾ ਸੀ ?
6. 'ਆਹ ਫੜ ਲੈ' ਮੁੰਡੇ ਨੂੰ ਓਧਰ ਰੱਖ, ਰੋਟੀ ਤਾਂ ਖਾ ਲੈਣ ਦਿਆ ਕਰੋ, ਅਰਾਮ ਨਾਲ।' ਕਰਮ ਸਿੰਘ ਦੇ ਬਾਪੂ ਨੇ ਇਹ ਸ਼ਬਦ ਕਿਉਂ ਕਹੇ ?
7. ਡਾਕੀਏ ਨੂੰ ਦੇਖ ਕੇ ਕਰਮ ਸਿੰਘ ਦੇ ਬਾਪੂ ਦੇ ਮਨ ਵਿੱਚ ਕੀ ਵਿਚਾਰ ਆਏ ?
8. ਮਾਨ ਸਿੰਘ ਨੇ ਕਰਮ ਸਿੰਘ ਦੇ ਬਾਪੂ ਨੂੰ 'ਧਰਤੀ ਹੇਠਲਾ ਬਲਦ' ਕਿਉਂ ਕਿਹਾ ?

* * * * *

ਅਜੀਤ ਕੌਰ

(1934)

ਲੇਖਕ ਬਾਰੇ :

ਅਜੀਤ ਕੌਰ ਦਾ ਜਨਮ 16 ਨਵੰਬਰ, 1934 ਈ: ਨੂੰ ਮਾਤਾ ਸ਼੍ਰੀਮਤੀ ਜਸਵੰਤ ਕੌਰ ਅਤੇ ਪਿਤਾ ਸ਼੍ਰੀ ਮੱਖਣ ਸਿੰਘ ਦੇ ਘਰ ਹੋਇਆ। ਉਹਨਾਂ ਨੇ ਦਿੱਲੀ ਯੂਨੀਵਰਸਿਟੀ ਤੋਂ ਅਰਥ-ਸ਼ਾਸਤਰ ਵਿੱਚ ਐੱਮ.ਏ. ਕੀਤੀ। ਉਹ ਕਾਫ਼ੀ ਦੇਰ ਅਧਿਆਪਕ ਰਹੇ। ਬਾਅਦ ਵਿੱਚ ਉਹਨਾਂ ਨੇ ਆਪਣਾ ਮੁੱਖ ਰੁਝੇਵਾ ਪੱਤਰਕਾਰੀ ਨੂੰ ਬਣਾ ਲਿਆ।

ਅਜੀਤ ਕੌਰ ਦੀਆਂ ਬਹੁਤੀਆਂ ਕਹਾਣੀਆਂ ਦਾ ਵਿਸ਼ਾ ਇਸਤਰੀ ਜੀਵਨ ਨਾਲ ਸੰਬੰਧਿਤ ਹੁੰਦਾ ਹੈ। ਉਹ ਇਸਤਰੀਆਂ ਦੀਆਂ ਵੱਖ-ਵੱਖ ਸਮੱਸਿਆਵਾਂ ਨੂੰ ਲੈ ਕੇ ਉਹਨਾਂ ਪ੍ਰਤੀ ਹਮਦਰਦੀ ਦਾ ਪ੍ਰਗਟਾਵਾ ਕਰਦੇ ਹਨ। ਉਹ ਇਸਤਰੀ ਦੀ ਮਾਨਸਿਕ ਸਥਿਤੀ ਨੂੰ ਚੰਗੀ ਤਰ੍ਹਾਂ ਸਮਝਦੇ ਹਨ।

ਉਹਨਾਂ ਦੇ ਮੁੱਖ ਕਹਾਣੀ-ਸੰਗ੍ਰਹਿ : 'ਗੁਲਬਾਨੋ', 'ਮਹਿਕਦੀ ਮੋਤ', 'ਬੁੱਤ ਸ਼ਿਕਨ', 'ਫਾਲਤੂ ਔਰਤ', 'ਸਾਵੀਆਂ ਚਿੜੀਆਂ', 'ਮੋਤ ਅਲੀ ਬਾਬੇ ਦੀ', 'ਨਾ ਮਾਰੋ' ਆਦਿ ਹਨ। 'ਖਾਨਾਬਦੋਸ਼' 'ਤੇ 'ਕੂੜਾ ਕਬਾੜਾ' ਦੇ ਆਤਮ-ਕਥਾ ਸੰਗ੍ਰਹਿ ਹਨ।

ਪੰਜਾਬ ਸਰਕਾਰ ਨੇ 1962 ਈ: ਵਿੱਚ ਉਹਨਾਂ ਨੂੰ 'ਗੁਲਬਾਨੋ' ਕਹਾਣੀ-ਸੰਗ੍ਰਹਿ ਲਈ ਸਨਮਾਨਿਆ। 1986 ਈ: ਵਿੱਚ ਸਾਹਿਤ ਅਕੈਡਮੀ ਐਵਾਰਡ ਪ੍ਰਾਪਤ ਕੀਤਾ। ਪੰਜਾਬੀ ਸਾਹਿਤ ਅਕਾਦਮੀ, ਲੁਧਿਆਣਾ ਵੱਲੋਂ ਕਰਤਾਰ ਸਿੰਘ ਧਾਲੀਵਾਲ ਐਵਾਰਡ ਮਿਲਿਆ। ਪੰਜਾਬੀ ਸੱਥ ਲਾਂਬੜਾ ਵੱਲੋਂ 'ਸਯਦ ਵਾਰਸਸ਼ਾਹ' ਪੁਰਸਕਾਰ ਪ੍ਰਾਪਤ ਹੋਇਆ।

ਹਥਲੀ-ਪੁਸਤਕ ਵਿੱਚ ਅਜੀਤ ਕੌਰ ਦੀ ਕਹਾਣੀ 'ਦੋ ਪੈਰ ਘੱਟ ਤੁਰਨਾ' ਸ਼ਾਮਲ ਕੀਤੀ ਗਈ ਹੈ।

ਕਹਾਣੀ ਬਾਰੇ :

ਇਹ ਕਹਾਣੀ ਜ਼ਿੰਦਾਦਿਲ ਪਾਤਰ ਰਸ਼ੀਦ ਦੇ ਦੁਆਲੇ ਘੁੰਮਦੀ ਹੈ। ਰਸ਼ੀਦ ਨੂੰ ਕੈਂਸਰ ਹੋ ਜਾਂਦਾ ਹੈ। ਜਦੋਂ ਡਾਕਟਰ ਰਸ਼ੀਦ ਨੂੰ ਬਿਮਾਰੀ ਬਾਰੇ ਦੱਸਣ ਤੋਂ ਇਜ਼ਕਦੇ ਹਨ ਤਾਂ ਰਸ਼ੀਦ ਉਹਨਾਂ ਨੂੰ ਸੱਚਾਈ ਦੱਸਣ ਲਈ ਕਹਿੰਦਾ ਹੈ। ਪਤਨੀ ਛੇ ਸਾਲ ਪਹਿਲਾਂ ਮਰ ਚੁੱਕੀ ਹੈ। ਅਮਰੀਕਾ ਰਹਿ ਰਹੇ ਬੇਟੇ ਨੂੰ ਰਸ਼ੀਦ ਆਪਣੀ ਬਿਮਾਰੀ ਦੱਸਣਾ ਨਹੀਂ ਚਾਹੁੰਦਾ।

ਬਿਮਾਰੀ ਪਤਾ ਲੱਗਣ 'ਤੇ ਉਹ ਨੌਕਰੀ ਤੋਂ ਅਸਤੀਫਾ ਦੇ ਦਿੰਦਾ ਹੈ। ਘਰ ਦਾ ਜ਼ਰੂਰੀ ਸਮਾਨ ਰੱਖ ਕੇ ਬਾਕੀ ਸਾਰਾ ਵੇਚ ਦਿੰਦਾ ਹੈ ਅਤੇ ਆਪਣੇ ਪਿੰਡ ਜਾ ਕੇ ਆਪਣੇ ਤਰੀਕੇ ਨਾਲ ਅਜ਼ਾਦ ਜ਼ਿੰਦਗੀ ਜੀਉਂਦਾ ਹੈ। ਉਹ ਕੁਝ ਕਬੂਤਰ, ਤੋਤੇ ਅਤੇ ਬਿੱਲੀਆਂ ਰੱਖ ਲੈਂਦਾ ਹੈ। ਕਿਆਰੀਆਂ ਵਿੱਚ ਫੁੱਲ-ਬੂਟੇ ਲਾ ਦਿੰਦਾ ਹੈ। ਉਹ ਸੋਚਦਾ ਹੈ ਕਿ ਪਰਮਾਤਮਾ ਨੇ ਬੰਦੇ ਨੂੰ ਕਿੰਨੀਆਂ ਨਿਆਮਤਾਂ ਦਿੱਤੀਆਂ ਹਨ, ਜੇਕਰ ਡਾਕਟਰ ਉਸ ਦੀ ਜ਼ਿੰਦਗੀ ਦੇ ਛੇ ਮਹੀਨੇ ਵਾਲੀ ਗੱਲ ਨਾ ਦੱਸਦਾ ਤਾਂ ਉਸ ਨੇ ਇਸ ਸਾਰੀ ਖੂਬਸੂਰਤੀ ਨੂੰ ਮਾਏ ਬਗ਼ੈਰ ਹੀ ਦੁਨੀਆਂ ਵਿੱਚੋਂ ਚਲੇ ਜਾਣਾ ਸੀ।

ਅੰਤ ਵਿੱਚ ਬੱਚੇ ਨਾਲ ਮਿਲ ਕੇ ਪਤੰਗ ਉਡਾਉਂਦਿਆਂ ਉਹ ਦਮ ਤੋੜ ਦਿੰਦਾ ਹੈ। ਇੰਝ ਰਸੀਦ ਹੱਸਦਿਆਂ-ਖੇਡਦਿਆਂ ਜ਼ਿੰਦਾ-ਦਿਲੀ ਨਾਲ ਮੌਤ ਨੂੰ ਕਬੂਲਦਾ ਹੈ।

ਇੱਕ ਪੈਰ ਘੱਟ ਤੁਰਨਾ

ਅਜੀਤ ਕੌਰ

ਪੱਸਲੀਆਂ ਤੋਂ ਰਤਾ ਹੇਠਾਂ ਦਰਦ ਦਾ ਇੱਕ ਬਵੰਡਰ ਜਿਹਾ ਉੱਠਦਾ ਤੇ ਰਸੀਦ ਦੂਹਰਾ ਹੋ ਜਾਂਦਾ। ਜ਼ਮੀਨ ਘੁੰਮਦੀ ਜਾਪਦੀ ਤੇ ਅਸਮਾਨ ਤੋਂ ਰਾਖ ਕਿਰਨ ਲੱਗਦੀ।

ਆਖਰ ਉਹ ਹਸਪਤਾਲ ਚਲਾ ਗਿਆ। ਕਈ ਟੈੱਸਟ ਹੋਏ। ਇੱਕ ਛੋਟਾ ਜਿਹਾ ਅਪਰੇਸ਼ਨ ਕਰਨਾ ਪਵੇਗਾ—ਡਾਕਟਰਾਂ ਨੇ ਉਹਨੂੰ ਕਿਹਾ।

“ਅਪਰੇਸ਼ਨ ? ਕਾਹਦਾ ਅਪਰੇਸ਼ਨ ?”

“ਅੰਦਰੂਨੀ ਟੈੱਸਟ।”

“ਅੰਦਰੂਨੀ ਟੈੱਸਟ ? ਯਾਨੀ ਤੁਹਾਨੂੰ ਕੈਂਸਰ ਦਾ ਸ਼ੱਕ ਏ... ?”

“ਨਹੀਂ, ਟੈੱਸਟ ਸ਼ੱਕ ਪੱਕਿਆਂ ਕਰਨ ਲਈ ਨਹੀਂ ਹੁੰਦੇ। ਹਰ ਕਿਸਮ ਦਾ ਸ਼ੱਕ ਦੂਰ ਕਰਨ ਲਈ ਕੀਤੇ ਜਾਂਦੇ ਨੇ।”

ਤੇ ਉਹ ਰਾਜ਼ੀ ਹੋ ਗਿਆ।

“ਤੁਹਾਡੇ ਘਰੋਂ ਕੋਈ ਆ ਜਾਵੇਗਾ ਤੁਹਾਡੇ ਨਾਲ ?” ਡਾਕਟਰ ਨੇ ਪੁੱਛਿਆ।

“ਨਹੀਂ, ਕੋਈ ਨਹੀਂ।”

“ਪਰ ਤੁਹਾਡੀ ਬੀਵੀ ? ਬੱਚੇ ?”

ਉਹ ਹੱਸ ਪਿਆ। ਬੀਵੀ ਤਾਂ ਪਿਛਲੇ ਛੇ ਵਰ੍ਹਿਆਂ ਤੋਂ ਅੱਲਾ-ਮੀਆਂ ਦੇ ਘਰ ਚਰਖਾ ਕੱਤ ਰਹੀ ਏ ਤੇ ਬੇਟਾ ਦੂਰ ਏ, ਅਮਰੀਕਾ।

ਡਾਕਟਰਾਂ ਵੱਲੋਂ ਰਸੀਦ ਦਾ ਅੰਦਰੂਨੀ ਟੈੱਸਟ ਹੋਇਆ।

ਛੇ ਕੁ ਹਫ਼ਤਿਆਂ ਮਗਰੋਂ ਜਦੋਂ ਉਹ ਟੈੱਸਟ ਦਾ ਨਤੀਜਾ ਪਤਾ ਕਰਨ ਫੇਰ ਹਸਪਤਾਲ ਗਿਆ, ਤਾਂ ਡਾਕਟਰਾਂ ਨੇ ਮੁੜ ਕੇ ਉਹਨੂੰ ਉਹਦੇ ਬੇਟੇ ਬਾਰੇ ਪੁੱਛਣਾ ਸ਼ੁਰੂ ਕੀਤਾ।

“ਤੁਸੀਂ ਮੇਰੇ ਬੇਟੇ ਨੂੰ ਮੇਰੇ ਨਾਲੋਂ ਜ਼ਿਆਦਾ ਅਕਲਮੰਦ ਸਮਝਦੇ ਓ ? ਮੇਰੇ ਨਾਲੋਂ ਜ਼ਿਆਦਾ ਤਾਕਤਵਰ ? ਤੁਸੀਂ ਰੀਜ਼ਲਟ ਦੱਸੋ, ਮੇਰੇ ਵਿੱਚ ਕੁੱਝਤ ਹੈ ਸੁਣਨ ਦੀ।” ਉਹ ਮੁਸਕਰਾਇਆ।

ਡਾਕਟਰਾਂ ਨੇ ਆਖਰ ਬੜੀ ਨਰਮੀ ਨਾਲ ਬੜਾ ਹੀ ਵਰਚਾ ਕੇ ਉਹਨੂੰ ਦੱਸਿਆ ਕਿ ਉਹਦੇ ਮਿਹਦੇ ਵਿੱਚ ਕੈਂਸਰ ਹੈ।

ਡਾਕਟਰ ਨੇ ਸੋਚਿਆ, ਉਹ ਇਸ ਖ਼ਬਰ ਦੇ ਸਦਮੇ ਨਾਲ ਖਾਮੋਸ਼ ਹੋ ਗਿਆ ਸੀ। ਬੜੀ ਹਮਦਰਦੀ ਨਾਲ ਉਹਨੇ ਰਸੀਦ ਦਾ ਹੱਥ ਘੁੰਟਿਆ, “ਤੁਸੀਂ ਬੇਟੇ ਨੂੰ ਅਮਰੀਕਾ ਤੋਂ ਬੁਲਾ ਲਓ। ਕੈਂਸਰ ਦਾ ਵੀ ਇਲਾਜ ਕਰਨ ਦੀ ਕੋਸ਼ਿਸ਼ ਕੀਤੀ ਜਾ ਸਕਦੀ ਏ। ਅਪਰੇਸ਼ਨ ਹੋ ਸਕਦਾ ਏ। ਦੁਆਈਆਂ ਨੇ, ਬਿਜਲੀ ਦਾ ਇਲਾਜ ਏ। ਘਬਰਾਉਣ ਦੀ ਕੋਈ ਗੱਲ ਨਹੀਂ।”

ਏਨੇ ਸਾਲ ਬੱਸ ਉਹ ਘਰੋਂ ਦਫ਼ਤਰ ਤੇ ਦਫ਼ਤਰੋਂ ਘਰ ਤੱਕ ਦਾ ਫ਼ਾਸਲਾ ਤੈਅ ਕਰਦਾ ਰਿਹਾ ਸੀ ਤੇ ਦਫ਼ਤਰ ਵਿੱਚ ਫ਼ਾਈਲਾਂ ਦੀਆਂ ਨੋਟਿੰਗਜ਼ ਤੋਂ ਲੈ ਕੇ ਸਾਹਿਬ ਦੇ ਕਮਰੇ ਦਾ। ਬੱਸ।

ਦੁਨੀਆਦਾਰੀ ? ਦੁਨੀਆਦਾਰੀ ਵੀ ਨਿਭਾਈ ਸੀ ਉਹਨੇ। ਆਪਣੇ ਬਜ਼ੁਰਗ ਮਾਂ-ਪਿਓ ਦੀ ਸੇਵਾ ਕੀਤੀ ਸੀ। ਛੋਟੇ ਭਰਾ ਨੂੰ ਪੜ੍ਹਾਇਆ ਸੀ। ਭੈਣਾਂ ਦੇ ਵਿਆਹ ਕੀਤੇ ਸਨ। ਖ਼ੁਦ ਦੇ ਤਿੰਨ ਬੱਚੇ ਹੋਏ ਸਨ ਪਰ ਬਚਿਆ ਇੱਕੋ ਸੀ, ਅਸਲਮ। ਅਸਲਮ ਡਾਕਟਰੀ ਪਾਸ ਕਰ ਕੇ ਵੱਡੀ ਪੜ੍ਹਾਈ ਕਰਨ ਲਈ ਅਮਰੀਕਾ ਚਲਾ ਗਿਆ ਸੀ। ਆਪ ਹੀ ਤੇ ਤੋਰਿਆ ਸੀ ਮੈਂ। ਬੱਚਿਆਂ ਦੀ ਖੁਸ਼ੀ ਵਿੱਚ ਹੀ ਖੁਸ਼ੀ ਮਿਲਦੀ ਏ, ਨਹੀਂ ?

‘ਪਰ ਇਹ ਤੇ ਨਹੀਂ ਸੀ ਕਿਹਾ ਮੈਂ ਉਹਨੂੰ ਕਿ ਫੇਰ ਵਾਪਸ ਮੁੜ ਕੇ ਆਵੀਂ ਹੀ ਨਾ। ਪੜ੍ਹਾਈ ਖ਼ਤਮ ਕੀਤੀ ਤੇ ਉੱਥੇ ਹੀ ਸੈਟਲ ਹੋ ਗਿਆ। ਨਾਲਾਇਕ। ਚਿੱਠੀ ਲਿਖੀ, ਜਿਸ ਵਿੱਚ ਇਤਲਾਹ ਦਿੱਤੀ ਹੋਈ ਸੀ ਕਿ ਓਥੇ ਹੀ ਨੌਕਰੀ ਜਾਇਨ ਕਰ ਰਿਹਾ ਏ। ਅਹਿਮਕ! ਘੱਟੋ ਘੱਟ ਇਜਾਜ਼ਤ ਤਾਂ ਲੈ ਹੀ ਸਕਦਾ ਸੀ।’

ਖ਼ਮਾ.....

ਰਸ਼ੀਦ ਨੇ ਦਫ਼ਤਰ ਅਸਤੀਫ਼ਾ ਦੇ ਦਿੱਤਾ। ਕਿਸੇ ਨੂੰ ਕੁਝ ਨਹੀਂ ਦੱਸਿਆ। ਨਾਲ ਕੰਮ ਕਰਨ ਵਾਲਿਆਂ ਨੂੰ ਇਹੀ ਕਿਹਾ ਕਿ ਉਹ ਜਾ ਕੇ ਪਿੰਡ ਰਹਿਣਾ ਚਾਹੁੰਦਾ ਏ। ਪਿੰਡ ਵਿੱਚ ਆਪਣਾ ਪੁਰਾਣਾ ਘਰ ਏ, ਪੱਕੀ ਹਵੇਲੀ ਏ। ਸ਼ਹਿਰ ਦੇ ਰੌਲੇ ਵਿੱਚ ਕੀ ਪਿਆ ਏ ਆਖ਼ਰ ? ਬਹੁਤ ਹੋ ਗਿਆ। ਏਨੇ ਸਾਲ ਦਰੀਆ ਗੰਜ ਦੇ ਇੱਕ ਘੁਰਨੇ ਵਿੱਚ ਰਹਿ ਕੇ ਬਿਤਾ ਲਏ। ਹੁਣ ਜਰਾ ਖੁੱਲ੍ਹੀ ਹਵਾ ਵਿੱਚ ਸਾਹ ਲੈਣ 'ਤੇ ਦਿਲ ਕਰਦਾ ਏ।

ਰਮੇਸ਼, ਜਿਹੜਾ ਦਫ਼ਤਰ ਵਿੱਚ ਉਹਦੇ ਨਾਲ ਵਾਲੀ ਮੇਜ਼ 'ਤੇ ਬਹਿੰਦਾ ਸੀ, ਹੈਰਾਨ ਸੀ। ‘‘ਪਰ ਰਸ਼ੀਦ ਸਾਹਬ, ਉੱਥੇ ਇਕੱਲੇ ਕਰੋਗੇ ਕੀ ?’’

‘‘ਇਕੱਲਾ ? ਤੇ ਏਥੇ ਨਹੀਂ ਮੈਂ ਇਕੱਲਾ ?’’

ਫੇਰ ਉਹ ਹੱਸ ਪੈਂਦਾ। ਗੱਲ ਨੂੰ ਹਾਸੇ ਵਿੱਚ ਉਡਾ ਦੇਂਦਾ। ‘‘ਬਈ ਉੱਥੇ ਮੱਝਾਂ ਰੱਖ ਲਵਾਂਗਾ, ਕੁੱਤੇ ਪਾਲ ਲਵਾਂਗਾ, ਬਿੱਲੀਆਂ ਪਾਲ ਲਵਾਂਗਾ। ਪਿੰਡ ਵਿੱਚ ਕਾਹਦੀ ਇਕੱਲ ? ਇਕੱਲ ਤਾਂ ਸ਼ਹਿਰਾਂ ਦੇ ਤੀਲੀਆਂ ਵਾਲੀਆਂ ਡੱਬੀਆਂ ਵਰਗੇ ਮਕਾਨਾਂ ਵਿੱਚ ਹੁੰਦੀ ਏ।’’

‘‘ਅਸਲਮ ਨੂੰ ਪੁੱਛ ਲਿਆ ਏ ?’’

‘‘ਅਸਲਮ ? ਉਸ ਨਾਲਾਇਕ ਨੂੰ ਕਿਉਂ ਪੁੱਛਾ ? ਮੈਂ ਉਹਦਾ ਪਿਓ ਵਾਂਗ ਕਿ ਉਹ ਮੇਰਾ ਪਿਓ ਏ ?’’ ਰਸ਼ੀਦ ਉੱਚੀ ਸਾਰੀ ਹੱਸਿਆ। ਏਨਾ ਖੁੱਲ੍ਹ ਕੇ ਹੱਸਦਿਆਂ ਤਾਂ ਉਹਨੂੰ ਕਦੇ ਕਿਸੇ ਸੁਣਿਆ ਹੀ ਨਹੀਂ ਸੀ।

.....

ਅਸਲਮ ਨੂੰ ਉਹਨੇ ਸੱਚ-ਮੁੱਚ ਕੁਝ ਨਹੀਂ ਲਿਖਿਆ।

ਉੱਥੇ ਵੀ ਤੇ ਛੇ ਮਹੀਨਿਆਂ ਵਿੱਚ ਇੱਕ-ਅੱਧੀ ਚਿੱਠੀ ਹੀ ਆਂਦੀ ਏ, ਉਹਦੀ। ਛੇ ਮਹੀਨਿਆਂ ਦੀ ਹੀ ਤੇ ਗੱਲ ਏ ਸਾਰੀ। ਉਹਨੂੰ ਪਤਾ ਵੀ ਨਹੀਂ ਲੱਗਣਾ ਕਿ ਰਸ਼ੀਦ ਸੋਚਦਾ।

ਰਸ਼ੀਦ ਮੁਸਕਰਾਇਆ, ਤੇ ਜੇ ਇਲਾਜ ਨਾ ਕੀਤਾ ਜਾਏ, ਤਾਂ... ਕਿੰਨਾ ਚਿਰ.....?

ਡਾਕਟਰ ਨੇ ਕਿਹਾ, 'ਸਾਲ ਕੁ ਪਰ ਦੁਆਈਆਂ ਹਰ ਰੋਜ਼ ਖਾਣੀਆਂ ਪੈਣਗੀਆਂ। ਉਸ ਤੋਂ ਮਗਰੋਂ ਸ਼ਾਇਦ ਦਰਦ ਵਧ ਜਾਵੇ ਤੇ ਹਸਪਤਾਲ ਵਿੱਚ ਦਾਖਲ ਹੋਣਾ ਪਵੇ। ਮੇਰੀ ਤਾਂ ਇਹੀ ਸਲਾਹ ਦੇ ਕਿ ਬੇਟੇ ਨੂੰ ਬੁਲਾ ਲਵੋ, ਹੁਣੇ ਹੀ ਦਾਖਲ ਹੋ ਜਾਵੇ ਤੇ ਸਾਨੂੰ ਆਪਣੀ ਵਾਹ ਲਾ ਲੈਣ ਦਿਓ।'

'ਤੇ ਜੇ ਕੋਈ ਦੁਆਈ ਵੀ ਨਾ ਖਾਵੇ?'

'ਇਹ ਤਾਂ ਖੁਦਕੁਸ਼ੀ ਐ।'

'ਨਹੀਂ, ਮੇਰਾ ਮਤਲਬ ਸੀ ਕਿ ਜੇ ਮੈਨੂੰ ਪਤਾ ਹੀ ਨਾ ਲੱਗਦਾ, ਪੀੜ ਹੀ ਨਾ ਹੁੰਦੀ ਤੇ ਜੇ ਹੁੰਦੀ ਵੀ ਤਾਂ ਮੈਂ ਹਸਪਤਾਲ ਹੀ ਨਾ ਆਂਦਾ, ਟੈਸਟ ਹੀ ਨਾ ਹੁੰਦੇ, ਤਾਂ ਕਿੰਨਾ ਚਿਰ ਇਸੇ ਤਰ੍ਹਾਂ ਲੰਘ ਜਾਂਦਾ?'

ਡਾਕਟਰ ਨੇ ਮੋਢੇ ਹਿਲਾਏ, ਪੌਣ ਵਿੱਚ ਖ਼ਮ ਦੇ ਕੇ ਕਿਹਾ, 'ਛੇ ਮਹੀਨੇ, ਪੰਜ ਮਹੀਨੇ, ਅੱਠ ਮਹੀਨੇ। ਕੀ ਕਿਹਾ ਜਾ ਸਕਦਾ ਏ। ਕਿਸਮਤ 'ਤੇ ਵੀ ਨਿਰਭਰ ਕਰਦਾ ਏ।'

ਘਰ ਆ ਕੇ ਉਹਨੇ ਆਪਣੀ ਜ਼ਿੰਦਗੀ ਦਾ ਹਿਸਾਬ-ਕਿਤਾਬ ਜੋੜਨਾ ਸ਼ੁਰੂ ਕੀਤਾ। ਜੋੜਨ ਲੱਗਾ, ਤਾਂ ਸਾਰੇ ਜੁਆਬ ਮਨਫ਼ੀ ਵਿੱਚ ਆਏ।

'ਕਮਾਲ ਏ', ਉਹਨੇ ਸੋਚਿਆ। 'ਏਨੇ ਵਰ੍ਹੇ ਗੁਜ਼ਰ ਗਏ, ਮੈਂ ਕਦੇ ਇਸ ਤਰ੍ਹਾਂ ਆਪਣੀ ਜ਼ਿੰਦਗੀ ਦੀ ਵਹੀ ਖੋਲ੍ਹ ਕੇ ਵੇਖਿਆ ਹੀ ਨਹੀਂ ਕਿ ਕੀ ਖੱਟਿਆ ਤੇ ਕੀ ਗੁਆਇਆ।'

ਅਚਾਨਕ ਰਸ਼ੀਦ ਨੂੰ ਲੱਗਾ, ਉਹ ਹੋਰਨਾਂ ਲੋਕਾਂ ਨਾਲੋਂ ਜ਼ਿਆਦਾ ਕਿਸਮਤ ਵਾਲਾ ਸੀ। ਨਹੀਂ ਤੇ ਮੌਤ ਦੇ ਮੁਕਾਮ ਦਾ ਕਿਹਨੂੰ ਪਤਾ ਲੱਗਦਾ ਏ। ਅਚਾਨਕ ਬੈਠੇ ਹੋ ਤੇ ਅਚਾਨਕ ਲੜਕ ਜਾਂਦੇ ਹੋ। ਬੱਸ ਖ਼ਤਮ। ਇੱਕ ਉਹ ਸੀ ਕਿ ਉਹਨੂੰ ਪਤਾ ਸੀ ਕਿ ਛੇ ਮਹੀਨੇ ਹੋਣ ਉਹਦੇ ਕੋਲ ਤੇ ਫੇਰ...।

'ਫੇਰ ਦੀ ਫੇਰ ਸੋਚਾਂਗੇ। ਫ਼ਿਲਹਾਲ ਤਾਂ।'

ਤੇ ਫੇਰ ਪੂਰੀ ਦੀ ਪੂਰੀ ਗੁਜ਼ਰੀ ਜ਼ਿੰਦਗੀ ਉਹਦੇ ਸਾਹਮਣੇ ਘੁੰਮਣ ਲੱਗਦੀ।

'ਪਰ ਯਾਰ, ਹੈ ਨਾ ਕਮਾਲ ਦੀ ਗੱਲ? ਏਨੇ ਸਾਲ ਸੋਚਿਆ ਹੀ ਨਹੀਂ ਕਿ ਇਹ ਗੁਜ਼ਰ ਰਹੀ ਏ, ਜ਼ਿੰਦਗੀ।' ਰਸ਼ੀਦ ਆਪਣੇ ਆਪ ਨਾਲ ਗੱਲਾਂ ਕਰਦਾ।

'ਫ਼ਰੀਦਾ! ਮੇਰੀ ਜਾਨ! ਸ਼ਾਇਦ ਤੂੰ ਹੀ ਮੈਨੂੰ ਬੁਲਾ ਰਹੀ ਏ। ਓਥੇ ਇਕੱਲਿਆਂ ਦਿਲ ਨਹੀਂ ਨਾ ਲੱਗਦਾ ਤੇਰਾ? ਉਹ ਲਾਡ ਨਾਲ ਆਪਣੀ ਬੀਵੀ ਦੇ ਤਸਵੀਰ ਨੂੰ ਪੁੱਛਦਾ।

'ਓਥੇ ਕਿੱਥੇ ਯਾਰ? ਉਹ ਤਾਂ ਕਬਰ ਵਿੱਚ ਲੇਟੀ ਏ, ਅਰਾਮ ਨਾਲ। ਤੂੰ ਵੀ ਕੀ ਆਪਣੇ ਬੇਲੀ ਰਮੇਸ਼ ਵਾਗੂੰ ਸੋਚੀ ਜਾਨਾਂ ਏ ਕਿ ਉਹਦੀ ਬੇਟੀ ਜਾ ਕੇ ਉੱਤੇ ਕਿਧਰੇ ਬੱਦਲਾਂ ਦੇ ਪਰਲੇ ਪਾਸੇ, ਚੰਨ ਤਾਰਿਆਂ ਦੀ ਦੁਨੀਆ ਵਿੱਚ ਰਹਿ ਰਹੀ ਏ।

“ਉਵ ਵੀ ਯਾਰ, ਜੇ ਤੇ ਝੱਟ-ਪੱਟ ਦੋਹ ਚਹੂੰ ਦਿਨਾਂ ਵਿੱਚ ਹੀ ਮਰਨ ਵਾਲਾ ਹੋਵਾਂ ਤਾਂ ਲਿਖਾਂ ਵੀ ਉਹਨੂੰ। ਆਵੇ ਤੇ ਕੰਮ ਨਿਪਟਾ ਕੇ ਵਾਪਸ ਮੁੜ ਜਾਵੇ। ਹੁਣ ਮੈਂ ਛੇ ਮਹੀਨੇ ਪਹਿਲੋਂ ਹੀ ਕਿਉਂ ਉਹਨੂੰ ਪਿਆ ਦੁਖੀ ਕਰਾਂ। ਖਾਣ-ਪਾਣ ਦੀ ਉਮਰ ਦੇ ਉਹਦੀ। ਨਹੀਂ?” ਉਹ ਆਪਣੇ ਮਨ ਨਾਲ ਦਲੀਲਾਂ ਕਰਦਾ।

“ਕਹਵਾਂ ਵੀ, ਤੇ ਕੀ? ਪਈ ਆ, ਮੇਰੇ ਕੋਲ ਬਹਿ ਤੇ ਵਾਚ ਮੀ ਡਾਇੰਗ ਏ ਸਲੋਅ ਡੌਥ!”

“ਬਈ, ਜਾਣਾ ਹੀ ਏ, ਤਾਂ ਜਰਾ ਟਹੁਰ ਨਾਲ ਜਾਵਾਂਗੇ, ਆਪਣੀ ਮਰਜ਼ ਨਾਲ। ਨਾ ਅਸਲਮ ਦੇ ਰਹਿਮ 'ਤੇ, ਨਾ ਡਾਕਟਰਾਂ ਦੇ ਰਹਿਮ 'ਤੇ। ਆ ਕੇ ਕਰੇਗਾ ਕੀ? ਹਸਪਤਾਲ ਦਾਖਲ ਕਰਵਾ ਦੇਵੇਗਾ। ਦੁਆਈਆਂ। ਬੋਅ। ਟੀਕੇ। ਤੇ ਛੇ ਮਹੀਨੇ ਕੁਝੇਗਾ ਕਿ ਬੁੱਢਾ ਨਾ ਹੋਨੇ ਹੁੰਦਾ ਏ, ਨਾ ਬੰਨੇ।”

“ਗਲਤ! ਗਲਤ ਰਸੀਦ ਮੀਆਂ। ਬੁੱਢਾ ਕਦੋਂ ਹੋ ਗਿਆ ਤੂੰ? ਹਾਲੀ ਤੇ ਚੰਗਾ ਭਲਾ ਏਂ। ਜਦੋਂ ਕੁੜੀਆਂ ਆਪਣਾ ਦੁੱਖ-ਸੁੱਖ ਫੋਲਣ ਲੱਗ ਪੈਣ ਤੁਹਾਡੇ ਨਾਲ ਤੇ ਸਲਾਹਵਾਂ ਮੰਗਣ ਲੱਗਣ, ਓਦੋਂ ਹੀ ਬਜ਼ੁਰਗੀ ਵਿੱਚ ਕਦਮ ਰੱਖਦੇ ਓ ਤੁਸੀਂ। ਸਮਝੋ ਹਜ਼ਰਤ?”

ਘਰ ਦਾ ਸਮਾਨ ਉਹਨੇ ਵੇਚ ਦਿੱਤਾ। ਸਿਰਫ਼ ਇੱਕ ਬਿਸਤਰਾ ਰੱਖਿਆ ਆਪਣੇ ਪਾਉਣ ਵਾਲੇ ਕੱਪੜੇ ਰੱਖੇ, ਕੁਝ ਸਰ੍ਹਾਣੇ ਦੇ ਗਿਲਾਫ਼, ਚੱਦਰਾਂ ਤੇ ਤੌਲੀਏ। ਇੱਕ ਟਰੰਕ ਕਿਤਾਬਾਂ ਦਾ ਭਰਿਆ, ਦੋ ਚਾਰ ਭਾਂਡੇ ਇੱਕ ਟਰੰਕੀ ਵਿੱਚ ਪਾਏ। ਗੈਸ ਦਾ ਚੁੱਲ੍ਹਾ ਵੇਚ ਕੇ ਬਜ਼ਾਰੋਂ ਮਿੱਟੀ ਦੇ ਤੇਲ ਦਾ ਇੱਕ ਸਟੋਵ ਖ਼ਰੀਦਿਆ। ਇੱਕ ਜੋੜਾ ਚੱਪਲਾਂ ਦਾ ਤੇ ਇੱਕ ਸੈਰ ਕਰਨ ਵਾਲੇ ਕੈਨਵਸ ਦੇ ਮੋਟੇ ਰਬੜ ਸੋਲ ਦੇ ਬੂਟ ਖ਼ਰੀਦੇ। ਵਧੀਆ ਕਾਗਜ਼ਾਂ ਦਾ ਇੱਕ ਪੈਕਿਟ ਤੇ ਪੈਂਨ, ਬਲੇਡਾਂ ਦੇ ਪੰਜ-ਸੱਤ ਪੈਕਿਟ, ਰੇਜ਼ਰ, ਸ਼ੇਵ ਦਾ ਸਮਾਨ ਤੇ ਪਰਫਿਊਮ ਦੀ ਇੱਕ ਬੋਤਲ ਖ਼ਰੀਦੀ।

“ਰਸੀਦ ਮੀਆਂ! ਲੱਗਦਾ ਏ, ਜੇਏ ਜਾ ਰਿਹਾ ਏਂ ਯਾਰ। ਖੁਦਾ ਦੀ ਜੇਏ। ਬੱਸ, ਹੁਣ ਅੱਖਾਂ ਵਿੱਚ ਸੁਰਮਾ ਵੀ ਨਾ ਮਟਕਾ ਲਈਂ।” ਉਹ ਆਪਣੇ ਆਪ ਨਾਲ ਮਜ਼ਾਕ ਕਰਦਾ ਕਰਦਾ ਮੁਸਕਰਾ ਪੈਂਦਾ।

ਰਸੀਦ ਆਪਣੇ ਆਪ ਨਾਲ ਨਿੱਕੀਆਂ-ਨਿੱਕੀਆਂ ਮਸ਼ਕਰੀਆਂ ਕਰਦਾ ਰਹਿੰਦਾ ਤੇ ਮੁਸਕਰਾਉਂਦਾ ਰਹਿੰਦਾ ਜਿਵੇਂ ਵਾਕਈ ਕਿਧਰੇ ਛੁੱਟੀ ਕੱਟਣ ਜਾ ਰਿਹਾ ਹੋਵੇ। ਹੌਲਾ ਫੁੱਲ।

ਇਹ ਮੋਹ ਮਾਇਆ ਵੀ ਕੀ ਚੀਜ਼ ਐ। ਰਮੇਸ਼ ਕਹਿੰਦਾ ਹੁੰਦਾ ਸੀ, ਬੰਦਾ ਹੋਰ ਸਾਰੇ ਖਲਜਗਣਾਂ ਵਿੱਚੋਂ ਭਾਵੇਂ ਨਿਕਲ ਜਾਵੇ, ਇਸ ਮੋਹ ਮਾਇਆ ਦੇ ਜੰਜਾਲ ਵਿੱਚੋਂ ਨਹੀਂ ਨਿਕਲ ਸਕਦਾ। ਧੀਆਂ-ਪੁੱਤਰ, ਬੀਵੀ, ਭਰਾ-ਭੈਣ, ਮਾਂ-ਪਿਓ, ਰਿਸ਼ਤੇ-ਨਾਤੇ, ਇਹ ਸਭ ਬੰਨ੍ਹੀ ਰੱਖਦੇ ਨੇ ਬੰਦੇ ਨੂੰ। ਫੇਰ ਘਰ, ਘਰ ਵਿੱਚ ਮੱਕੜੀ ਦੇ ਜਾਲੇ ਵਾਗੂੰ ਬੁਣਿਆ ਛੱਤੀ ਸੌ

ਲੋੜ ਵਾਲੀਆਂ ਤੇ ਬਹੱਤਰ ਸੌ ਬੇਲੋੜੀਆਂ ਚੀਜ਼ਾਂ ਦਾ ਜਾਲ ਪਰ ਮੈਨੂੰ ਤੱਕੋ ਸਾਰੇ ਜਾਲ ਕੱਟ ਦਿੱਤੇ ਨੇ। ਸਾਰੇ ਜਾਲੇ ਹੁੰਝ ਕੇ, ਬੁਹਾਰ ਕੇ, ਬਾਹਰ ਸੁੱਟ ਦਿੱਤੇ ਨੇ। ਹੈ ਕਿ ਨਹੀਂ ?

ਸਾਰਾ ਕੁਝ ਵੇਚ ਕੇ ਉਹਨੇ ਪੈਸਿਆਂ ਦਾ ਹਿਸਾਬ ਕੀਤਾ ਤਾਂ ਉਹਨੂੰ ਲੱਗਾ ਕਿ ਏਨੀ ਬਾਦਸ਼ਾਹਤ ਤਾਂ ਉਹਨੇ ਸਾਰੀ ਉਮਰ ਨਹੀਂ ਸੀ ਵੇਖੀ। ਏਨੇ ਸਾਰੇ ਪੈਸੇ ਬਚ ਗਏ ਸਨ ਤੇ ਸਾਰੇ ਦੇ ਸਾਰੇ ਉਹਨੇ ਛੇ-ਸੱਤਾਂ ਮਹੀਨਿਆਂ ਵਿੱਚ ਮੁਕਾ ਲੈਣੇ ਸਨ।

“ਵਾਹ, ਯਾਰ! ਰਈਸ ਐਂ ਤੂੰ ਤਾਂ। ਭਾਵੇਂ ਦੇ ਘੋੜਿਆਂ ਵਾਲੀ ਬੱਘੀ ਖਰੀਦ ਲੈ। ਕੇਚਵਾਨ ਘੋੜਿਆਂ ਨੂੰ ਟਿਚਕਾਰੀਆਂ ਮਾਰ-ਮਾਰ ਕੇ ਚਲਾਏ ਤੇ ਤੂੰ ਪਿੱਛੇ ਸੀਟ 'ਤੇ ਬੈਠਾ ਦੁਨੀਆ ਦੇ ਨਜ਼ਾਰੇ ਵੇਖੇ।”

ਜਿੰਦਗੀ ਵਿੱਚ ਪਹਿਲੀ ਵਾਰੀ ਰਸ਼ੀਦ ਨੇ ਫ਼ਸਟ ਕਲਾਸ ਵਿੱਚ ਸਫ਼ਰ ਕੀਤਾ। ਸਟੇਸ਼ਨ ਤੋਂ ਪਿੰਡ ਤੱਕ ਟੈਂਕਸੀ ਲੈ ਲਈ ਤੇ ਹਵੇਲੀ ਦੇ ਅੱਗੇ ਆਣ ਉੱਤਰਿਆ। ਰਸ਼ੀਦ ਨੂੰ ਲੱਗਾ ਉਹਦੀ ਗਰਦਨ ਵਿੱਚ ਇੱਕ ਅਜੀਬ ਹੁਲਾਰ ਜਿਹਾ ਸੀ। ਉਹਦੀ ਚਾਲ ਵਿੱਚ ਇੱਕ ਅਜੀਬ ਮਸਤਾਨਾਪਣ ਤੇ ਦਿਲ ਵਿੱਚ ਚਾਅ।

ਹਵੇਲੀ ਦੇ ਵੱਡੇ ਮੋਟੇ ਲੱਕੜੀ ਦੇ ਬੂਹੇ ਬੰਦ ਸਨ। ਜਿਨ੍ਹਾਂ ਤੇ ਉੱਭਰੇ ਹੋਏ ਗੋਟੂਆਂ ਦੇ ਉੱਤੇ ਪਿੱਤਲ ਦੇ ਗੋਲ ਕੋਕੇ ਚਿਰੋਕਣੇ ਜੰਗਾਲੇ ਜਾ ਚੁੱਕੇ ਸਨ। ਕਿੰਨੇ ਸਾਲਾਂ ਮਗਰੋਂ ਉਹ ਪਿੰਡ ਆਇਆ ਸੀ ? - ਉਹ ਯਾਦ ਕਰਨ ਦੀ ਕੋਸ਼ਿਸ਼ ਕਰਨ ਲੱਗਾ।

ਮੋਟੀ, ਲੰਮੀ ਚਾਬੀ ਉਹਨੇ ਜੇਬ ਵਿੱਚੋਂ ਕੱਢੀ। ਲੱਕੜ ਦੇ ਪੀਲਿਆਂ ਦੇ ਅੰਦਰਵਾਰ ਲੱਗਾ ਤਾਲਾ ਵੀ ਸਾਇਦ ਅੰਦਰੋਂ ਜੰਗਾਲਿਆ ਹੋਇਆ ਸੀ। ਚਾਬੀ ਘੁੰਮ ਹੀ ਨਹੀਂ ਸੀ ਹਰੀ। “ਕਿਉਂ ਯਾਰ, ਤੇਰੇ ਵੀ ਢਿੱਡ ਵਿੱਚ ਕੈਂਸਰ ਜਾਪਦਾ ਏ,” ਉਹਨੇ ਚੁੱਪ-ਚਾਪ ਜਿੰਦਰੇ ਨੂੰ ਕਿਹਾ ਤੇ ਫੇਰ ਉਦਾਸ ਹੋ ਗਿਆ।

“ਤੂੰ ਵੀ ਰਸ਼ੀਦ ਯਾਰ ਬੜਾ ਅਜੀਬ ਬੰਦਾ ਏਂ। ਘਰ ਦੇ ਅੰਦਰ ਵੜਨ ਲੱਗਿਆਂ ਕੋਈ ਚੰਗੀ ਗੱਲ ਸੋਚੀਦੀ ਏ, ਤੇ ਤੂੰ”, ਉਹਨੇ ਆਪਣੇ ਆਪ ਨੂੰ ਡਾਟਿਆ।

“ਇਹਨੂੰ ਥੋੜ੍ਹੇ ਜਿਹੇ ਤੇਲ ਦੀ ਲੋੜ ਏ ਸਾਇਦ! ਤੇਲ ? ਹੈ ਤੇ ਸਹੀ ਤੇਲ। ਉਹ ਕਿੱਥੇ ਵੇ ਮੇਰਾ ਵੈਨਿਟੀ ਬੈਗ ?”

“ਵੈਨਿਟੀ ਬੈਗ”, ਤੇ ਰਸ਼ੀਦ ਮੁਸਕਰਾਇਆ, ਵੈਨਿਟੀ !

ਸਿਰ ਨੂੰ ਲਾਣ ਵਾਲੇ ਤੇਲ ਨਾਲ ਚਾਬੀ ਨੂੰ ਚੰਗੀ ਤਰ੍ਹਾਂ ਭਿਓਂ ਕੇ ਜਦੋਂ ਉਹਨੇ ਜਿੰਦਰੇ ਵਿੱਚ ਘੁਮਾਈ, ਤਾਂ ਜਿੰਦਰਾ ਖੁੱਲ੍ਹ ਗਿਆ। “ਤੂੰ ਵੀ ਦੋਸਤ, ਦੁਨੀਆ ਦੀ ਨਬਜ਼ ਖੂਬ ਪਛਾਣਦਾ ਏਂ। ਕਿਸੇ ਨੇਤਾ-ਨੂਤਾ ਦਾ ਸਾਇਆ ਪੈ ਗਿਆ ਲੱਗਦਾ ਏ ਤੇਰੇ 'ਤੇ ਵੀ। ਤੇਲ ਦੇਣ ਤੋਂ ਬਗ਼ੈਰ ਗੱਲ ਹੀ ਨਹੀਂ ਕਰਦਾ,” ਉਹਨੇ ਜਿੰਦਰੇ ਨੂੰ ਮਸ਼ਕਰੀ ਕੀਤੀ।

ਲੱਕੜ ਦੇ ਮੋਟੇ ਬੂਹੇ ਚਰਚਰ-ਮਰਚਰ ਕਰਦੇ ਹੋਏ ਖੁੱਲ੍ਹ ਗਏ। “ਖਲੋ ਜਾਓ, ਖਲੋ ਜਾਓ ਓਏ, ਦੇਨਾਂ ਵਾਂ ਤੇਲ ਤੁਹਾਨੂੰ ਵੀ। ਡੰਡ ਕਿਉਂ ਪਾਈ ਜਾਂਦੇ ਓ ?”

ਤਕਾਲਾਂ ਦਾ ਵੇਲਾ ਸੀ। ਟੈਕਸੀ ਦੀ ਅਵਾਜ਼ ਸੁਣ ਕੇ ਹੀ ਮਹੱਲੇ ਦੇ ਬੱਚੇ ਉਹਦੇ ਦੁਆਲੇ ਆਣ ਇਕੱਠੇ ਹੋਏ ਸਨ ਤੇ ਦੂਰੋਂ-ਦੂਰੋਂ ਉਹਨੂੰ ਘੁੰਮਦੇ ਹੋਏ ਚੁੱਪ-ਚਾਪ ਖੜੋਤੇ ਸਨ।

“ਰਸੀਦ ਯਾਰ, ਹੁਣ ਇਹਨਾਂ ਆਫ਼ਤਾਂ ਨਾਲ ਨਾ ਦੇਸਤੀ ਕਰਨ ਬਹਿ ਜਾਈ। ਨਹੀਂ ਤੇ ਦਿਨ ਰਾਤ ਤੈਨੂੰ ਘੇਰੀ ਰੱਖਣਗੇ। ਤੂੰ ਏਥੇ ਮਸਤੀ ਮਾਰਨ ਆਇਆ ਏਂ ਕਿ ਲੋਕਾਂ ਦੇ ਜੰਮੇ ਬਾਲ ਖਿਡਾਉਣ ?”

ਉਹਨੇ ਬੱਚਿਆਂ ਦੀਆਂ ਨਜ਼ਰਾਂ ਨਾਲ ਨਜ਼ਰ ਨਹੀਂ ਮਿਲਾਈ। ਮੂੰਹ-ਧਿਆਨ ਜਿੰਦਗੀ ਖੋਲ੍ਹ ਕੇ ਉਹ ਸਮਾਨ ਅੰਦਰ ਲੈ ਗਿਆ ਤੇ ਫੇਰ ਬਾਲਾਂ ਦੇ ਸਿਰਾਂ ਦੇ ਉੱਤੋਂ ਦੀ ਪਰ੍ਹਾਂ ਵੇਖਦਿਆਂ ਹੋਇਆਂ ਬੁਹਾ ਅੰਦਰੋਂ ਬੰਦ ਕਰ ਲਿਆ।

ਹਵੇਲੀ ਦੇ ਇੱਕ-ਇੱਕ ਕਮਰੇ ਨੂੰ ਖੋਲ੍ਹ ਕੇ ਉਹ ਵੇਖ ਰਿਹਾ ਸੀ। ਹਰ ਕਮਰੇ ਵਿੱਚ ਬਹੁਤ ਸਾਰਾ ਹਨੇਰਾ ਦੁਬਕ ਕੇ ਬੈਠਾ ਹੋਇਆ ਸੀ ਤੇ ਹਨੇਰੇ ਵਿੱਚ ਬਾਸੀ ਘੱਟੇ-ਮਿੱਟੀ ਦੇ ਤੇ ਬਾਸੀ ਹਵਾ ਦੇ ਸਾਹ ਘੁਲੇ ਹੋਏ ਸਨ।

“ਘਰ ਵੀ ਕੀ ਚੀਜ਼ ਹੁੰਦਾ ਏ, ਯਾਰ ਰਸੀਦ ! ਇਸ ਵਿੱਚ ਰਹਿੰਦੇ ਰਹਵੇ, ਇਹਨੂੰ ਇਸਤੇਮਾਲ ਕਰਦੇ ਰਹਵੇ, ਪੈਂਦੇ, ਪ੍ਰੰਝਦੇ, ਰਗੜਦੇ ਰਹਵੇ ਤਾਂ ਇਸ ਵਿੱਚੋਂ ਮਹਿਕ ਔਂਦੀ ਏ ਤੇ ਜੇ ਬੰਦ ਕਰ ਦਿਓ ਤਾਂ ਭੂਤਾਂ ਦਾ ਡੇਰਾ ਲੱਗਣ ਲੱਗਦਾ ਹੈ।

ਰਸੀਦ ਉਦਾਸ ਹੋ ਗਿਆ। ਹੁਮਾਲ ਨਾਲ ਉਹਨੇ ਚੌੜੇ ਪਲੰਘ ਦੀ ਹੀਰ ਤੋਂ ਮਿੱਟੀ ਝਾੜੀ ਤੇ ਬਹਿ ਗਿਆ। ਦੋਵੇਂ ਅਰਕਾਂ ਗੋਡਿਆਂ 'ਤੇ ਟਿਕਾ ਕੇ, ਉਂਗਲਾਂ ਦੀ ਕਰਿੰਗੜੀ ਉੱਤੇ ਠੋਡੀ ਟਿਕਾ ਲਈ।

ਫਰੀਦਾ ਉਹਦੇ ਸਾਹਮਣੇ ਤੁਰਨ-ਫਿਰਨ ਲੱਗੀ। ਗੋਸ਼ਤ ਦੀ ਹਾਂਡੀ ਵਿੱਚ ਕੜਫ਼ੀ ਹਿਲਾਉਣ ਲੱਗੀ। ਤੰਦੂਰੋਂ ਗਰਮ-ਗਰਮ ਰੋਟੀਆਂ ਲਾਹੁਣ ਲੱਗੀ ਤੇ ਤੰਦੂਰੇ ਪੱਕਦੀਆਂ ਰੋਟੀਆਂ ਦੀ ਇਲਾਹੀ ਖੁਸ਼ਬੋ ਵਿੱਚ ਰਸੀਦ ਗੁਆਚ ਜਿਹਾ ਗਿਆ।

ਅਗਲੇ ਦਿਨ ਤੜਕੇ-ਤੜਕੇ ਚਿੜੀਆਂ ਦੇ ਗੱਣ ਨੇ ਤੇ ਕਬੂਤਰਾਂ ਦੀ ਚੁਟਕਦੀ ਗੁਟਰ-ਗੂੰ ਨੇ ਉਹਨੂੰ ਜਗਾ ਦਿੱਤਾ। ਅਜੇ ਮੂੰਹ-ਝਾਖਰਾ ਹੀ ਸੀ। ਉਹ ਪਹਿਲੇ ਤਾਂ ਉੱਠ ਕੇ, ਸਲੀਪਰ ਵਿੱਚ ਪੈਰ ਅੜਾ ਕੇ ਸੁੱਤ-ਉਨੀਂਦਾ ਜਿਹਾ ਬੂਹੇ ਵੱਲ ਤੁਰਨ ਲੱਗਾ। ਦੋ ਕੁ ਕਦਮ ਹੀ ਤੁਰਿਆ ਸੀ ਕਿ ਖਲੋ ਗਿਆ, ਮੁਸਕਰਾਇਆ, “ਕਿਉਂ ਰਸੀਦ ਮੀਆਂ, ਬੂਹੇ ਦੇ ਬਾਹਰੋਂ ਅਖਬਾਰ ਚੁੱਕਣ ਤੁਰਿਆ ਏਂ ? ਤਾਂਕਿ ਸਿਗਰੇਟ ਸੁਲਗਾ ਕੇ ਮਜੇ ਨਾਲ ਕਮੇਡ 'ਤੇ ਬਹਿ ਕੇ ਦੁਨੀਆ ਦੀਆਂ ਖ਼ਬਰਾਂ ਦਾ ਮੁਆਇਨਾ ਕੀਤਾ ਜਾਵੇ ? ਹਜ਼ੂਰ, ਇਹ ਦਰੀਆ ਗੰਜ ਨਹੀਂ ਏ ! ਇਹ ਤਾਂ ਆਪਣਾ ਪਿੰਡ ਏ ਤੇ ਤੁਸੀਂ ਚੌਧਰੀ ਸਾਹਿਬ, ਜ਼ਰਾ ਜਾਗੋ ਸੋਮਨ ਹੋਵੋ। ਫੜੋ ਲੋਟਾ ਤੇ ਚੱਲੋ ਬਾਹਰ, ਜੰਗਲ-ਪਾਣੀ। ਪਾਣੀ ਲੋਟੇ ਵਿੱਚ ਤੇ ਜੰਗਲ ਚੱਲ ਕੇ ਬਾਹਰ ਲੱਭੋ, ਤਾਂਕਿ।”

ਬਾਹਰੋਂ ਖਾਲੀ ਲੋਟੇ ਨੂੰ ਹੱਥ ਵਿੱਚ ਝੁਲਾਉਂਦਾ ਵਾਪਸ ਪਰਤਿਆ ਤਾਂ ਬਚਪਨ ਦੀਆਂ ਸਵੇਰਾਂ ਯਾਦ ਆ ਗਈਆਂ। ਵਾਪਸ ਮੁੜਦੀ ਵਾਰੀ ਤਾਂ ਕਿੱਕਰ ਦੀਆਂ ਟਾਹਣੀਆਂ ਭੰਨਣੀਆਂ ਹੁੰਦੀਆਂ ਸਨ। ਫੇਰ ਉਹਨਾਂ ਨੂੰ ਛਾਂਗਣਾ ਹੁੰਦਾ ਸੀ ਤੇ ਫੇਰ ਛੋਟੀਆਂ-ਛੋਟੀਆਂ ਦਾਤਣਾਂ ਬਣਾ ਕੇ ਘਰ ਲਿਆਉਣੀਆਂ ਹੁੰਦੀਆਂ ਸਨ। ਇੱਕ ਦਾਤਣ ਹਾਹ ਵਿੱਚ ਮਜ਼ੇ-ਮਜ਼ੇ ਚਿੱਥਣੀ ਹੁੰਦੀ ਸੀ।

ਘਰ ਆ ਕੇ ਦਾਤਣਾਂ ਸਭ ਨੂੰ ਦੇਣੀਆਂ ਉਸੇ ਦੀ ਡਿਊਟੀ ਹੋਇਆ ਕਰਦੀ ਸੀ। ਇਹ ਸੋਚ ਕੇ ਰਸੀਦ ਦਾ ਮਨ ਕੂਲਾ ਹੋ ਗਿਆ। ਉਜਲਾ ਵੀ। ਉਹ ਮੁਸਕਰਾਇਆ।

ਚਾਰੇ ਪਾਸੇ ਖੇਤ ਲਹਿਲਹਾ ਰਹੇ ਸਨ। ਹਵਾ ਵਿੱਚ ਕੁਣਮੁਣੀ ਠੰਢ ਸੀ। ਅਕਤੂਬਰ ਦਾ ਅੱਧ ਸੀ। 'ਅਕਤੂਬਰ, ਨਵੰਬਰ, ਦਸੰਬਰ, ਜਨਵਰੀ, ਫਰਵਰੀ.....' - ਰਸੀਦ ਮਨ ਵਿੱਚ ਹੀ ਇੱਕ ਵਾਰੀ ਫੇਰ ਸੈਂਕੜੇ ਵਾਰ ਹੋਈ ਗਿਣਤੀ ਦੁਹਰਾਉਣ ਲੱਗਾ। 'ਮਾਰਚ'? ਮਾਰਚ ਦਾ ਵੀ ਬਹੁਤ ਖੂਬਸੂਰਤ ਮਹੀਨਾ ਹੁੰਦਾ ਏ, ਯਾਰ ਰਸੀਦ! ਨਾ ਠੰਢ, ਨਾ ਗਰਮੀ। ਬੜਾ ਨਰਮ ਮਹੀਨਾ ਏ ਮਾਰਚ ਦਾ। ਸਫ਼ਰ ਤੇ ਤੁਰਨ ਲਈ, ਕੋਈ ਵੀ ਕੰਮ ਕਰਨ ਲਈ ਮੌਸਮ ਦਾ ਤੇ ਮਹੀਨੇ ਦਾ 'ਠੀਕ ਹੋਣਾ' ਬੜਾ ਅਹਿਮ ਏ, ਨਹੀਂ? ਮਰਨ ਲਈ ਵੀ.....।

'ਫੇਰ ਓਹੀ। ਮਰਨਾ ਕਿਹੜਾ ਅਲੋਕਾਰ ਕੰਮ ਏ ਬੇਲੀਆ। ਸਾਰੇ ਈ ਕਰਦੇ ਨੇ। ਚਹੁੰ ਪਾਸੇ, ਦਿਨ ਰਾਤ।' ਸੋਚ ਕੇ ਫੇਰ ਉਦਾਸ ਹੋਣ ਲੱਗਾ। ਬਹੁਤਾ ਰਾਸ਼ਿਦ ਤੇ ਮਰੀਅਮ ਬਾਰੇ। ਉਹਦੇ ਆਪਣੇ ਦੋ ਬੱਚੇ, ਜਿਹੜੇ ਨਹੀਂ ਸਨ ਰਹੇ।

ਓਦੋਂ ਦਾ ਰਸੀਦ ਖੁਦਾ ਨਾਲ ਖੜਾ ਸੀ। ਪਹਿਲੋਂ ਤਾਂ ਬਹੁਤ ਜ਼ਿਆਦਾ ਨਰਾਜ਼ ਸੀ। ਦਿਨ-ਰਾਤ ਉਹਦੇ ਜ਼ਿਹਨ ਵਿੱਚ ਝਗੜਾ ਹੁੰਦਾ ਰਹਿੰਦਾ, ਕਿਸੇ ਓਸ ਨਾਲ, ਜਿਸ ਨੇ ਉਹਦੀ ਮਰੀਅਮ ਉਹਦੇ ਕੋਲੋਂ ਖੋਹ ਲਈ ਸੀ ਪਰ ਮਗਰੋਂ ਉਹਨੇ ਖੁਦਾ ਦੀ ਹੋਂਦ ਨੂੰ ਗੱਲਣੇ ਗੁਰੇਜ਼ ਕਰਨਾ ਸ਼ੁਰੂ ਕਰ ਦਿੱਤਾ। ਹੈ ਤੇ ਹੈ, ਨਹੀਂ ਹੈ ਤੇ ਨਹੀਂ ਹੈ। ਜਿਸ ਤਰ੍ਹਾਂ ਕਿਸੇ ਲੜਾਕੇ ਗੁਆਂਢੀ ਨੂੰ ਅਸੀਂ ਵੇਖ ਕੇ ਅਣਡਿੱਠ ਕਰ ਛੱਡਦੇ ਹਾਂ, ਉਸੇ ਤਰ੍ਹਾਂ।

'ਓਏ ਰਸੀਦ ਮੀਆਂ! ਓਏ ਕਿੱਧਰ ਤੁਰ ਪਿਆ ਏ ਮੂੰਹ ਚੁੱਕ ਕੇ ਬੇਤੇ ਵਾਂਗਰਾਂ? ਆਪਣੇ ਘਰ ਦੀ ਗਲੀ ਦਾ ਮੋੜ ਤਾਂ ਪਿੱਛੇ ਰਹਿ ਗਿਆ ਅਤੇ ਉਹ ਵਾਪਸ ਮੁੜ ਪਿਆ।'

ਹੁਣ ਉਹ ਪਿੰਡ ਦੀ ਗਲੀ ਵਿੱਚ ਸੀ। ਲੰਘਦੇ ਆਉਂਦੇ ਲੋਕ ਉਹਨੂੰ ਪਲ ਕੁ ਖੜੇ ਕੇ ਪਛਾਣਨ ਦੀ ਕੋਸ਼ਿਸ਼ ਕਰਦੇ ਸਨ ਤੇ ਫੇਰ ਪਛਾਣ ਕੇ ਦੁਆ-ਸਲਾਮ ਕਰਦੇ ਸਨ, ਦੁੱਖ-ਸੁੱਖ ਪੁੱਛਦੇ ਸਨ।

'ਕਿਸ ਤਰ੍ਹਾਂ ਆਉਣਾ ਹੋਇਆ?'

'ਬੱਸ ਜ਼ਰਾ ਗੇੜਾ ਮਾਰਨ।'

'ਚੰਗਾ ਏ, ਚੰਗਾ ਏ, ਘਰਾਂ ਦੀ ਵੀ ਸੁਰਤ-ਸੰਭਾਲ ਰੱਖਣੀ ਹੀ ਚਾਹੀਦੀ ਏ। ਘਰ ਤਾਂ ਘਰ ਵਾਲਿਆਂ ਨਾਲ ਹੀ ਸੋਭਦੇ ਨੇ। ਹੈ ਨਾ ਜੀ?'

“ਅਸਲਮ ਕੀ ਕਰ ਰਿਹਾ ਏ, ਅੱਜ-ਕੱਲ੍ਹ ?”

“ਡਾਕਟਰੀ।”

“ਹਲਾ! ਪਰਵਰਦਿਗਾਰ ਦਾ ਬੜਾ ਸ਼ੁਕਰ ਹੈ ਜੀ। ਡਾਕਟਰੀ! ਵਾਹਵਾ ਨਾਂ ਰੋਸ਼ਨ ਕਰ ਦਿੱਤਾ ਖ਼ਾਨਦਾਨ ਦਾ। ਨਾਲੇ ਕਦੇ-ਕਦੇ ਤਾਂ ਪਿੰਡ ਵੀ ਗੋੜਾ ਮਾਰਿਆ ਹੀ ਕਰੇਗਾ ਨਾ, ਏਥੇ ਜੀ, ਅੱਖਾਂ ਦੀ ਬੜੀ ਬਿਮਾਰੀ ਏ। ਬੰਦਾ ਚਾਲੂਆਂ ਤੋਂ ਟੱਪਿਆ ਨਹੀਂ ਕਿ ਅੱਖਾਂ ਵਿੱਚ ਮੋਤੀਆ ਉੱਤਰਨਾ ਸ਼ੁਰੂ ਹੋ ਜਾਂਦਾ ਹੈ। ਸ਼ਹਿਰਾਂ ਵਿੱਚ ਤਾਂ ਆਖਦੇ ਨੇ ਮੋਤੀਏ ਦਾ ਅਪਰੇਸ਼ਨ ਮਿੰਟਾਂ-ਸਕਿੰਟਾਂ ਵਿੱਚ ਹੋ ਜਾਂਦਾ ਹੈ ?”

“ਅਸਲਮ ਤਾਂ ਅਮਰੀਕਾ ਐ।”

“ਅਮਰੀਕਾ ? ਹਲਾ-ਹਲਾ ! ਖੈਰ ਨਾਲ ! ਅਮਰੀਕਾ !”

“ਜਦੋਂ ਆਵੇਗਾ, ਉਹਨੂੰ ਏਥੇ ਜ਼ਰੂਰ ਲਿਆਵਾਂਗਾ। ਬਿਦਮਤ ਕਰੇਗਾ ਸਭ ਦੀ।”

“ਕਿਉਂ ਨਹੀਂ ? ਖੈਰ ਨਾਲ ਆਪਣਾ ਬਰਖ਼ੁਰਦਾਰ ਏ।”

ਤੇ ਰਸ਼ੀਦ ਮਨ ਵਿੱਚ ਹੀ ਮੁਸਕਰਾਇਆ, “ਵਾਹ ਰਸ਼ੀਦ ਮੀਆਂ। ਕਿੰਨੀ ਸਫ਼ਾਈ ਨਾਲ ਝੂਠ ਬੋਲਦਾ ਏ ! ਝੂਠ ? ਕਾਹਦਾ ਝੂਠ ? ਅਗਲੇ ਦਾ ਦਿਲ ਰੱਖ ਲਿਆ, ਝੂਠ ਸਹੁਰੇ ਦੀ ਕਿਹੜੀ ਗੱਲ ਏ ? ਘਰ ਦੀ ਖੇਤੀ ਐ ਸੱਚ-ਝੂਠ।”

.....

ਰਸ਼ੀਦ ਨੇ ਬੜੀ ਲਗਨ ਨਾਲ ਘਰ ਦੀ ਸਫ਼ਾਈ ਸ਼ੁਰੂ ਕੀਤੀ। ਕਿੰਨਾ ਹੀ ਕੁਝ ਵਾਧੂ ਪਿਆ ਸੀ - ਪੁਰਾਣੇ ਹਲ ਤੇ ਪੰਜਾਲੀਆਂ, ਛੱਜ ਤੇ ਛਾਣਨੀਆਂ, ਵਿੰਗੀਆਂ ਹੋਈਆਂ ਕੜਛੀਆਂ ਤੇ ਚਿਮਟੇ, ਪੁਰਾਣੇ ਚੁੱਲ੍ਹੇ, ਖਰੇਪੜਾਂ, ਵਲਟੋਹੀਆਂ ਤੇ ਗਾਗਰਾਂ, ਮੰਜੇ ਤੇ ਹੀਰਾਂ-ਪਾਵੇ, ਟੁੱਟੀਆਂ ਲੱਤਾਂ ਵਾਲੀਆਂ ਕੁਰਸੀਆਂ ਤੇ ਝੁਲ-ਝੁਲ ਕਰਦੇ ਮੇਜ਼ ਤੇ ਕਿੰਨਾ ਹੀ ਨਿਕ-ਸੁਕ ਜਿਹੜਾ ਇਸ ਗੱਲ ਦੀ ਸਾਹਦੀ ਦੇਂਦਾ ਸੀ ਕਿ ਕਦੇ ਇਸ ਹਵੇਲੀ ਵਿੱਚ ਇਸ ਸਭ ਕੁਝ ਨੂੰ ਵਰਤਣ ਵਾਲੇ ਲੋਕ ਰਿਹਾ ਕਰਦੇ ਸਨ।

ਘਰ ਦੇ ਆਸ-ਪਾਸ ਓਹਨੇ ਗੁਲਾਬ ਦੇ ਬਹੁਤ ਸਾਰੇ ਪੌਦੇ ਲੁਆ ਦਿੱਤੇ। ਹਿਸਾਬ ਕਰਨ ਲੱਗਾ ਕਿ ਕਦੋਂ ਖਿੜਨਗੇ ਇਹ ਗੁਲਾਬ ? ਮਾਰਚ ਤੋਂ ਪਹਿਲਾਂ ਕਿ ਮਾਰਚ ਤੋਂ ਪਿੱਛੋਂ ?

ਬਹੁਤ ਸਾਰੇ ਕਬੂਤਰ ਪਾਲ ਲਏ ਰਸ਼ੀਦ ਨੇ। ਸਫ਼ੈਦ ਤੇ ਸੁਰਮਈ ਤੇ ਚਿਤਰ-ਮਿਤਰੇ, ਤੇ ਬਾਉਨ ਰੰਗ ਦੇ ਕਬੂਤਰ। ਬੇਹੱਦ ਲਾਭ ਔਂਦਾ ਉਹਨੂੰ ਉਹਨਾਂ 'ਤੇ। ਮਨ ਵਿੱਚ ਹੀ ਉਹ ਕਬੂਤਰਾਂ ਨਾਲ ਗੱਲਾਂ ਕਰਦਾ ਰਹਿੰਦਾ। ਦਾਣਾ ਖਿਲਾਰਦਾ ਤੇ ਕਹਿੰਦਾ, “ਸਾਹ ਲਓ ਓਏ, ਸਾਹ ਲਓ। ਕਿਉਂ ਬੇਵਸਾਹੇ ਹੋਈ ਜਾਂਦੇ ਓ ? ਰੱਜ ਕੇ ਖਾ ਲਓ। ਹੜਬੜੀ ਕਾਹਦੀ ਪਈ ਏ ਤੁਹਾਨੂੰ ? ਹਾਲੀ ਤੇ ਸਾਰਾ ਦਿਨ ਪਿਆ ਏ। ਖਾਈ ਜਾਓ ਤੇ ਗਾਈ ਜਾਓ ਤੇ ਪਿਆਰ ਕਰੀ ਜਾਓ ਤੇ ਉੱਡੀ ਜਾਓ ਤੇ ਪੈਰਾਂ 'ਤੇ ਗੋਲ-ਗੋਲ ਘੁੰਮੀ ਜਾਓ। ਲਿਸ਼ਕਾਈ ਜਾਓ ਆਪਣੇ ਖੰਭ ਤੇ ਧੌਣਾਂ ਧੁੱਪ ਵਿੱਚ।”

ਸਵੇਰੇ ਉੱਠਦਾ ਤੇ ਕਬੂਤਰਾਂ ਨੂੰ ਆਖਦਾ, 'ਹਲਾ-ਹਲਾ ! ਕਿਉਂ ਡੰਡ ਪਾਈ ਜੇ, ਉੱਠ ਪਿਆ ਵਾਂ ਮੈਂ'।

ਉਹਨੂੰ ਲੱਗਦਾ ਚਿੜੀਆਂ ਉਹਨੂੰ ਹੀ ਉਠਾਉਣ ਲਈ ਗਾ ਰਹੀਆਂ ਹਨ। 'ਭਲਿਆ ਲੋਕਾ, ਉੱਠ। ਸੌਣ ਲਈ ਤਾਂ ਤਮਾਮ ਸਮਾਂ ਪਿਆ ਏ, ਕਿਆਮਤ ਤੱਕ। ਹੋਰ ਚਹੁੰ-ਪੰਜਾਂ ਮਹੀਨਿਆਂ ਨੂੰ ਸੋਣਾ ਹੀ ਏ ਨਾ। ਹੋਰ ਕਰਨਾ ਹੀ ਕੀ ਏ। ਫਿਲਹਾਲ ਤਾਂ ਆਸੇ-ਪਾਸੇ ਵੇਖ, ਵੇਖ ਕੁਦਰਤ ਓਸ ਕਾਦਰ ਦੀ। ਹਾਲੀ ਤਾਂ ਸਵੇਰ ਦਾ ਪਹੁ-ਫੁਟਾਲਾ ਹੈ, ਰੁੱਖਾਂ 'ਤੇ ਤਾੜੀਆਂ ਮਾਰਦੇ ਪੱਤੇ ਨੇ, ਭੂਰੀ ਮਿੱਟੀ ਦੀ ਖੁਸ਼ਬੋਈ ਹੈ, ਆਸਮਾਨ ਦੀ ਨੀਲਾਹਟ ਹੈ। ਗੁਲਾਬਾਂ ਦੇ ਪੌਦਿਆਂ ਦੀਆਂ ਠਵੀਆਂ ਕੋਂ ਪਲਾਂ ਨੇ, ਧੁੱਪ ਹੈ, ਹਵਾ ਹੈ, ਜ਼ਿੰਦਗੀ ਹੈ।'

'ਇੱਕ ਵਕਤ ਈ ਹੈ, ਜਿਹੜਾ ਵਾਪਸ ਨਹੀਂ ਆਂਦਾ ਰਸ਼ੀਦ ਮੀਆਂ! ਹੋਰ ਸਭ ਕੁਝ ਵਾਪਸ ਆ ਜਾਂਦਾ ਏ। ਰੁੱਤਾਂ ਵਾਪਸ ਮੁੜ ਆਂਦੀਆਂ ਨੇ। ਮੌਸਮ ਕਰਵਟ ਬਦਲ ਕੇ ਫੇਰ ਵਾਪਸ ਆ ਜਾਂਦੇ ਨੇ। ਧੁੱਪ, ਰੋਸ਼ਨੀ ਹਵਾ ਸਭ ਵਾਪਸ ਆ ਜਾਂਦੇ ਨੇ ਪਰ ਵਕਤ ਜਿਹੜਾ ਗੁਜ਼ਰ ਜਾਂਦਾ ਏ, ਉਹ ਸਿਰਫ਼ ਖਾਦ ਬਣ ਜਾਂਦਾ ਏ।'

ਮਨੁੱਖ ਵੀ ਤੇ ਖਾਦ ਹੀ ਬਣ ਜਾਂਦਾ ਏ ਕਬਰ ਵਿੱਚ ਲੇਟਿਆ-ਲੇਟਿਆ।

'ਪਰ ਉਹ ਕਿਆਮਤ ਦਾ ਰੋਜ਼ ? ਕਬਰ ਵਿੱਚੋਂ ਉੱਠਣ ਦਾ ਦਿਨ ?'

'ਸਭ ਵੰਧੂ ਗੱਲਾਂ ਨੇ ਰਸ਼ੀਦ ਮੀਆਂ। ਦਿਲ ਪਰਚਾਉਣ ਲਈ। ਜਿਹੜੇ ਲੋਕ ਅਖੀਰ ਨੂੰ, ਅਖੀਰ ਮੰਨਣ ਲਈ ਤਿਆਰ ਨਹੀਂ ਹੁੰਦੇ। ਉਹਨਾਂ ਨੂੰ ਵਰਚਾਉਣ ਲਈ।'

ਉਹ ਜਾਗਦਾ, ਤਾਂ ਉਹਨੂੰ ਲੱਗਦਾ ਉਹ ਸੁੱਤਾ ਤਾਂ ਹੈ ਹੀ ਨਹੀਂ ਸੀ।

ਰਸ਼ੀਦ ਆਸ-ਪਾਸ ਵੇਖ-ਵੇਖ ਕੇ ਹੈਰਾਨ ਪਿਆ ਹੁੰਦਾ। ਇਹ ਕਿਸਮ-ਕਿਸਮ ਦੇ ਪੰਛੀ— ਚਿੜੀਆਂ, ਕਬੂਤਰ, ਮੈਨਾ, ਘੁੱਗੀਆਂ ਤੇ ਬਗਲੇ ਤੇ ਹੋਰ ਕਈ ਜਿਨ੍ਹਾਂ ਦੇ ਨਾਂ ਉਹਨੂੰ ਨਹੀਂ ਸਨ ਆਂਦੇ ਪਰ ਜਿਨ੍ਹਾਂ ਨੂੰ ਵੇਖਦਿਆਂ ਹੀ ਉਹ ਪਛਾਣ ਲੈਂਦਾ ਕਿ ਉਹ ਕਿਸ ਤਰ੍ਹਾਂ ਆਪਣੀ ਪੂਛਲ ਨੂੰ ਹਰ ਸੁਰ ਨਾਲ ਹਵਾ ਵਿੱਚ ਹੁਲਾਰਨਗੇ ਤੇ ਜਦੋਂ ਉਹ ਕਿਸੇ ਰੁੱਖ ਤੇ ਪੱਤਿਆਂ ਵਿੱਚ ਛੁਪ ਕੇ ਗੋਂਦੇ, ਉਹਨੂੰ ਉਸ ਪੰਛੀ ਦਾ ਰੰਗ-ਰੂਪ ਸਭ ਪਤਾ ਲੱਗ ਜਾਂਦਾ। ਰਸ਼ੀਦ ਹੈਰਾਨ ਹੋ ਕੇ ਸੋਚਦਾ, 'ਇਹ ਸਾਰੇ ਦੇ ਸਾਰੇ ਮੇਰੀ ਹੀ ਦੁਨੀਆ ਵਿੱਚ ਰਹਿ ਰਹੇ ਸਨ ? ਹਮੇਸ਼ਾਂ ਤੋਂ ? ਕਿੱਥੇ ਲੁਕੇ ਰਹੇ ਨੇ ਇਹ ਸਾਰੇ, ਏਨੇ ਵਰ੍ਹੇ ? ਲੁਕੇ ਇਹ ਕਿੱਥੇ ਰਹੇ ਨੇ, ਯਾਰ ਰਸ਼ੀਦ ! ਲੁਕਿਆ ਤੇ ਤੂੰ ਰਿਹਾ ਏਂ।'

ਏਨੇ ਸਾਲ ਜਦੋਂ ਉਹ ਘਰੋਂ ਦਫ਼ਤਰ ਤੇ ਦਫ਼ਤਰੋਂ ਘਰ ਦਾ ਫਾਸਲਾ ਤੈਅ ਕਰਦਾ ਰਿਹਾ ਸੀ, ਜਦੋਂ ਉਹ ਆਪਣੀ ਤਨਖਾਹ ਤੇ ਖਰਚਿਆਂ ਦੇ ਹਿਸਾਬ-ਕਿਤਾਬ ਜੋੜਦਾ ਰਿਹਾ ਸੀ, ਜਦੋਂ ਉਹ ਅਫਸਰ ਦੀ ਹਰ ਡਾਂਟ ਨਾਲ ਉਦਾਸ ਹੁੰਦਾ ਰਿਹਾ ਸੀ ਤੇ ਹਰ ਤਰੱਕੀ ਨਾਲ ਖੁਸ਼ ਹੁੰਦਾ ਰਿਹਾ ਸੀ, ਜਦੋਂ ਉਹ ਸਵੇਰੇ ਉੱਠ ਕੇ ਅਖਬਾਰ ਪੜ੍ਹਦਾ ਤੇ ਚਾਹ ਪੀਂਦਾ ਰਿਹਾ ਸੀ, ਬੱਸਾਂ ਲਈ ਕਤਾਰਾਂ ਵਿੱਚ ਖੜੇ ਕੇ ਲੰਮੀ ਇੰਤਜ਼ਾਰ ਕਰਦਾ ਰਿਹਾ ਸੀ,

ਪਾਨ ਖਾਂਦਾ ਤੇ ਸਿਗਰੇਟ ਪੀਂਦਾ ਰਿਹਾ ਸੀ, ਰੋਜ਼ੇ ਰੱਖਦਾ ਤੇ ਈਦ ਮਨਾਉਂਦਾ ਰਿਹਾ ਸੀ, ਰਿਸ਼ਤੇਦਾਰੀਆਂ ਤੇ ਦੋਸਤੀਆਂ ਵਿੱਚ ਹੋਣ ਵਾਲੀਆਂ ਖੁਸ਼ੀਆਂ-ਗ਼ਮੀਆਂ ਵਿੱਚ ਸ਼ਿਰਕਤ ਕਰਦਾ ਰਿਹਾ ਸੀ, ਲੋੜਵੰਦ ਦੋਸਤਾਂ ਦੀਆਂ ਜ਼ਰੂਰਤਾਂ ਕਦੇ ਫ਼ਰਾਖ਼ਦਿਲੀ ਨਾਲ ਪੂਰੀਆਂ ਕਰਦਾ ਰਿਹਾ ਸੀ ਤੇ ਕਦੇ ਕਮੀਨਗੀ ਨਾਲ ਉਹਨਾਂ ਕੋਲੋਂ ਝੂਠ-ਸੱਚ ਬੋਲ ਕੇ ਪੱਲਾ ਛੁਡਾਉਂਦਾ ਰਿਹਾ ਸੀ। ਆਪਣੇ ਦਾਦੇ ਨੂੰ ਤੇ ਫੇਰ ਆਪਣੀ ਅੰਮੀ ਨੂੰ, ਫੇਰ ਅੱਬੂ ਨੂੰ, ਫੇਰ ਰਾਸ਼ਿਦ ਨੂੰ, ਮਰੀਅਮ ਨੂੰ ਤੇ ਅਖ਼ੀਰ ਵਿੱਚ ਫ਼ਰੀਦਾ ਨੂੰ, ਅਨੇਕਾਂ ਨਾਤੇਦਾਰਾਂ ਤੇ ਦੋਸਤਾਂ ਨੂੰ ਰੁਖ਼ਸਤ ਕਰ ਕੇ ਜ਼ਮੀਨ ਦੇ ਹੇਠਾਂ ਸੁਆਉਂਦਾ ਰਿਹਾ ਸੀ। ਉਹਨਾਂ ਤਮਾਮ ਗੁਜ਼ਰੇ ਵਰ੍ਹਿਆਂ ਵਿੱਚ ਇਹ ਤਮਾਮ ਜ਼ਿੰਦਗੀ ਕਿਸ ਤਰ੍ਹਾਂ ਉਹਦੇ ਕੋਲੋਂ ਚੋਰੀ ਜਸ਼ਨ ਮਨਾਉਂਦੀ ਰਹੀ ਸੀ।

ਰਸ਼ੀਦ ਉੱਠ ਕੇ ਕਬੂਤਰਾਂ ਨੂੰ ਦਾਣਾ ਪੈਂਦਾ। ਉਹਨਾਂ ਦੇ ਤਸਲਿਆਂ ਨੂੰ ਧੋ-ਕੂਚ ਕੇ, ਉਹਨਾਂ ਵਿੱਚ ਤਾਜ਼ਾ ਪਾਣੀ ਭਰਦਾ। ਗੁਟਰ-ਗੁੰ ਕਰਦੇ ਹੋਏ ਉਹ ਆਪਣੇ ਗੁਲਾਬੀ ਪੰਜਿਆਂ 'ਤੇ ਘੁੰਮ-ਘੁੰਮ ਜਾਂਦੇ ਜਿਵੇਂ ਸਿਰਫ਼ ਉਹਦੇ ਲਈ ਹੀ ਨੱਚ ਰਹੇ ਹੋਣ। ਦਾਣਾ ਚੁਗਦਿਆਂ ਉਹਨਾਂ ਦੀਆਂ ਪੈਂਟਾਂ ਪੁੱਪ ਦੇ ਲਿਸ਼ਕਾਰੇ ਵਿੱਚ ਬੈਂਗਣੀ ਤੇ ਗੁਲਾਬੀ ਭਾਹ ਮਾਰਦੀਆਂ। ਉਹਨਾਂ ਦੀਆਂ ਗੋਲ, ਗੁਲਾਬੀ ਅੱਖਾਂ ਉਹਦੇ ਵੱਲ ਤੱਕ-ਤੱਕ ਕੇ ਝਮਕਦੀਆਂ ਤੇ ਫੇਰ ਉਹ ਜ਼ਿੰਦ-ਬਜ਼ਿੰਦੀ ਅਸਮਾਨ ਦੀ ਨੀਲਾਹਟ ਵਿੱਚ ਤੈਰਦੇ।

ਰਸ਼ੀਦ ਤੱਕਦਾ, ਕਬੂਤਰਾਂ ਦੇ ਜੋੜੇ ਕਿਸ ਤਰ੍ਹਾਂ ਆਪਣੀਆਂ ਚੁੰਝਾਂ ਨਾਲ ਇੱਕ ਦੂਜੇ ਦੀਆਂ ਗਰਦਨਾਂ ਪਲੇਸਦੇ, ਖੰਭਾਂ ਨੂੰ ਦੁਲਾਰਦੇ ਤੇ ਨਿੱਕੇ-ਨਿੱਕੇ ਕਾਂਬੇ ਨਾਲ ਕੰਬਦੇ ਰਹਿੰਦੇ।

.....

ਰਸ਼ੀਦ ਦੀ ਇੱਕ ਬਿੱਲੀ ਨੇ ਬੱਚੇ ਦਿੱਤੇ ਤੇ ਉਹਨੂੰ ਉਹਨਾਂ ਜੇਗਾ ਦੁੱਧ ਵਧੇਰੇ ਲਿਆਉਣ ਦੀ ਚਿੰਤਾ ਹੋਈ। ਨਿੱਕੇ-ਨਿੱਕੇ ਹੂੰ ਦੇ ਗੋਹੜਿਆਂ ਵਰਗੇ ਬਲੂੰਗੜਿਆਂ ਨੂੰ ਜਦੋਂ ਉਹ ਚੁੱਕਦਾ, ਤਾਂ ਉਹਨਾਂ ਦੀਆਂ ਪੱਸਲੀਆਂ ਉਗਲਾਂ ਨੂੰ ਰੜਕਦੀਆਂ। 'ਪੇਲੇ ਜਿਹੇ, ਪੇਲੇ ਜਿਹੇ ਚੁੱਕ ਰਸ਼ੀਦ ਮੀਆਂ, ਕਿਧਰੇ ਕੋਈ ਪੱਸਲੀ ਕੜਕ-ਕੜਕ ਗਈ ਤਾਂ ਹੋਰ ਦਵਾ-ਦਾਰੂ ਕਰਨ ਦਾ ਖਲਜਗਣ ਆ ਪਵੇਗਾ।'

ਝੋਲੀ ਵਿੱਚ ਬਲੂੰਗੜਿਆਂ ਨੂੰ ਰੱਖ ਕੇ ਕਿੰਨਾ-ਕਿੰਨਾ ਚਿਰ ਉਹ ਉਹਨਾਂ ਦੀ ਕੂਲੀ ਪਸ਼ਮ ਜਿਹੀ ਪਿੱਠ 'ਤੇ ਹੱਥ ਫੇਰਦਾ ਰਹਿੰਦਾ। ਬਿੱਲੀ, ਉਹਨਾਂ ਦੀ ਮਾਂ, ਦੂਰੋਂ ਤੱਕ-ਤੱਕ ਕੇ ਨਿਹਾਲ ਹੋਈ ਜਾਂਦੀ। ਉਥੇ ਇੱਕ ਅੱਖ ਵੀ ਰੱਖਦੀ ਉਹ ਉਹਦੇ 'ਤੇ, ਕਿਧਰੇ ਉਹਦੇ ਬੱਚਿਆਂ ਨਾਲ ਕੋਈ ਉੱਚੀ-ਨੀਵੀਂ ਨਾ ਹੋ ਜਾਵੇ।

.....

ਮਿਹਦੇ ਵਿੱਚ ਦਰਦ ਦੇ ਮਰੋੜ ਜਿਹੇ ਜਦੋਂ ਵੀ ਪੈਂਦੇ, ਉਹ ਪੀੜ ਨਾਲ ਦੁਹਰਾ ਹੋ ਜਾਂਦਾ। ਲੱਗਦਾ ਸਾਰੀ ਦੀ ਸਾਰੀ ਜਾਨ ਜਿਵੇਂ ਗੁੱਛਾ ਹੋ ਕੇ ਉਹਦੇ ਸੜ ਰਹੇ ਮਿਹਦੇ ਵਿੱਚ ਜਾ ਬੈਠੀ ਸੀ।

ਦੁਆਈ ਖਾਣ ਨੂੰ ਕਦੇ ਵੀ ਉਹਦਾ ਦਿਲ ਨਾ ਕਰਦਾ। ਉਹਨੇ ਸੁਣਿਆ ਸੀ ਤੇ ਮਗਰੋਂ ਆਪ ਕਿਤਾਬ ਲੈ ਕੇ ਪੜ੍ਹਿਆ ਵੀ ਸੀ ਕਿ ਇਹਨਾਂ ਦੁਆਈਆਂ ਨਾਲ ਸਭ ਤੋਂ ਪਹਿਲਾਂ ਤਾਂ ਬੰਦਾ ਗੰਜਾ ਹੋ ਜਾਂਦਾ ਏ। ਚਿੜੀ ਦੇ ਨਵੇਂ ਜੰਮੇ ਬੇਟ ਦੀ ਪਿੱਠ ਵਾਗੂੰ - ਉਹ ਸੋਚਦਾ ਤੇ ਉਹ ਲਾਡ ਨਾਲ ਆਪਣੇ ਸਿਰ ਦੇ ਸੰਘਣੇ ਵਾਲਾਂ ਵਿੱਚ ਉਂਗਲੀਆਂ ਫੇਰਦਾ ਤੇ ਵਾਲਾਂ ਨੂੰ ਜਿਵੇਂ ਆਖਦਾ, 'ਚਿੜਾ ਨਾ ਕਰੋ। ਤੁਸੀਂ ਰਵ੍ਹੋਗੇ, ਮੇਰੇ ਨਾਲ ਹੀ। ਆਖਰ ਤੱਕ। ਦੁਆਈਆਂ ਦੀ ਐਸੀ ਕੀ ਤੈਸੀ।'

ਜਦੋਂ ਵੀ ਕਦੇ ਦਰਦ ਵਧਦਾ ਜਾਪਦਾ, ਉਹ ਜਾਂ ਤਾਂ ਬਾਹਰ ਕਿਆਰੀਆਂ ਵਿੱਚ ਫੁੱਲਾਂ ਦੀਆਂ ਦੋ-ਚਾਰ ਕਲਮਾਂ ਹੋਰ ਲਾ ਲੈਂਦਾ ਤੇ ਫੇਰ ਪੱਤਿਆਂ ਦੇ ਕੁਮਲਾਉਣ ਨੂੰ ਤੇ ਅਗਲੇ ਦਿਨ ਨਰੋਏ ਹੋ ਜਾਣ ਨੂੰ ਤੇ ਤੀਜੇ-ਚੌਥੇ ਦਿਨ ਨਵੀਆਂ ਪੱਤੀਆਂ ਦੇ ਫੁੱਟ ਪੈਣ ਨੂੰ ਤੱਕਦਾ ਰਹਿੰਦਾ ਜਾਂ ਫੇਰ ਪਿੰਡ ਦੀਆਂ ਗਲੀਆਂ ਵਿੱਚ ਫਿਰਦੀ ਕੋਈ ਨਾ ਕੋਈ ਅਵਾਰਾ ਤੇ ਭੁੱਖੀ ਬਿੱਲੀ ਨੂੰ ਹੀ ਚੁੱਕ ਲਿਆਉਂਦਾ ਤੇ ਦੋ ਕਬੂਤਰ ਹੋਰ ਲੈ ਆਂਦਾ।

ਤੇ ਜਾਂ ਫੇਰ ਆਢ-ਗੁਆਢ ਦੇ ਬੱਚਿਆਂ ਨੂੰ ਹੀ ਸੱਦ ਕੇ ਉਹਨਾਂ ਨੂੰ ਬਾਤਾਂ ਸੁਣਾਉਂਦਾ ਰਹਿੰਦਾ। ਸਕੂਲੇ ਪੜ੍ਹਦੇ ਮੁੰਡੇ-ਕੁੜੀਆਂ ਦਾ 'ਹੋਮ ਵਰਕ' ਕਰਵਾ ਦੇਂਦਾ।

ਕਈ ਵਾਰੀ ਉਹ ਹੈਰਾਨ ਹੋ ਕੇ ਸੋਚਦਾ, 'ਪਰ ਰਸੀਦ ਮੀਆਂ! ਤੇਰੀ ਇੱਕ ਗੱਲ ਦੀ ਸਮਝ ਨਹੀਂ ਆਈ ਪਈ ਤੇਰੇ ਕਲੇਜੇ ਦੀ ਪੀੜ ਨਾਲ ਬੱਚਿਆਂ ਦਾ ਤੇ ਗੁਲਾਬਾਂ ਦਾ ਤੇ ਕਬੂਤਰਾਂ ਦਾ ਤੇ ਬਿੱਲੀਆਂ ਦਾ ਕੀ ਤਅੱਲਕ ਏ? ਰਤਾ ਸੋਚ-ਸਾਚ ਕੇ ਸਮਝਾ ਤਾਂ ਸਹੀ।'

ਐਤਕੀ ਪੀੜ ਦਾ ਤੁਫਾਨ ਉੱਠਿਆ, ਤਾਂ ਰਤਾ ਵੱਲ ਹੋ ਕੇ ਉਹ ਕਿਧਰੋਂ ਰੰਗ-ਬਰੰਗੇ ਛੋਟੇ-ਛੋਟੇ ਤੋਤੇ ਖਰੀਦ ਲਿਆਇਆ ਤੇ ਫੇਰ ਕਿੰਨੇ ਹੀ ਦਿਨ ਉਹ ਉਹਨਾਂ ਲਈ ਖੁੱਲ੍ਹੇ, ਮੋਕਲੇ ਪਿੰਜਰੇ ਬਣਵਾਉਂਦਾ ਰਿਹਾ, ਬਾਹਰਲੇ ਲੰਮੇ-ਚੌੜੇ ਵਿਹੜੇ ਦੀ ਪੱਥੀ ਕੰਧ ਦੇ ਇੱਕ ਸਿਰੇ ਤੋਂ ਦੂਜੇ ਸਿਰੇ ਤੱਕ। ਪਿੰਜਰੇ ਬਣ ਗਏ ਤਾਂ ਉਹਨਾਂ ਵਿੱਚ ਰਾਂਗਲੀਆਂ ਕੁੱਜੀਆਂ ਲਟਕਾ ਕੇ ਉਹਨੇ ਤੋਤਿਆਂ ਲਈ ਘਰ ਬਣਾ ਦਿੱਤੇ। ਫੇਰ ਹੇਠਾਂ ਪਾਣੀ ਦੇ ਤਸਲੇ ਭਰ ਕੇ ਰੱਖਣੇ, ਦਾਣਿਆਂ ਦੀ ਚੰਗੇਰ, ਮਿਰਚਾਂ ਅਤੇ ਸਾਰੀਆਂ ਚੀਜ਼ਾਂ ਦੀ ਸਫਾਈ ਕਰਨਾ। ਇਸੇ ਕੰਮ ਵਿੱਚ ਦਿਨ ਕਿੱਧਰੋਂ ਚੜ੍ਹਦਾ ਤੇ ਕਿੱਧਰ ਲਹਿ ਜਾਂਦਾ, ਪਤਾ ਹੀ ਨਾ ਲੱਗਦਾ।

'ਲੈ ਬਈ, ਇੱਕ ਹੋਰ ਦਿਨ ਨੂੰ ਝੁਠਾਲੀ ਦੇ ਦਿੱਤੀ। ਐਸਾ ਉੱਲੂ ਬਣਾਇਆ ਕਿ ਚੁੱਪ-ਚਾਪ ਲਹਿ ਕੇ ਤੁਰ ਗਿਆ। ਵਾਹ ਰਸੀਦ ਮੀਆਂ! ਜੁਆਬ ਨਹੀਂ ਤੇਰਾ ਵੀ।' - ਉਹ ਮੁਸਕਰਾਉਂਦਾ।

ਰਾਤੀ ਭਾਵੇਂ ਨੀਦਰ ਆਵੇ ਭਾਵੇਂ ਨਾ, ਸਵੇਰੇ ਉੱਠਦਾ ਤੇ ਉਹਨੂੰ ਲੱਗਦਾ ਉਹ ਹੁਣੇ-ਹੁਣੇ ਜੰਮਿਆ ਸੀ। ਇਹ ਧਰਤੀ, ਇਹ ਕਾਇਨਾਤ ਵੀ ਹੁਣੇ-ਹੁਣੇ ਤਾਮੀਰ ਹੋਈ ਸੀ, ਸਿਰਫ਼ ਉਹਦੇ ਲਈ। ਇਹ ਸਬਜ਼ਾ-ਜ਼ਾਹ ਰੁੱਖ, ਜਿਨ੍ਹਾਂ ਵਿੱਚ ਹਵਾ ਤੇ ਧੁੱਪ ਕੋਲੋਂ-ਕੋਲੋਂ ਬੈਠੀਆਂ ਹੌਲੀ-ਹੌਲੀ ਕੰਬਦੀਆਂ ਰਹਿੰਦੀਆਂ।

ਜਦੋਂ ਸੁਰੂ-ਸੁਰੂ ਵਿੱਚ ਉਹ ਪਿੰਡ ਆਇਆ ਸੀ, ਤਾਂ ਹੁਨਾਲ ਦਾ ਮੌਸਮ ਸੀ। ਗਰਮੀਆਂ ਤੇ ਸਰਦੀਆਂ ਦੇ ਵਿਚਕਾਰਲੀ ਸਿੱਠੀ ਜਿਹੀ ਹੁੰਤ। ਉਹ ਹਮੇਸ਼ਾਂ ਆਪਣਾ ਮੰਜਾ ਧਾਹਰ ਵਿਹੜੇ ਵਿੱਚ ਡਾਹ ਕੇ ਸੌਂਦਾ ਜਾਂ ਉੱਤੇ ਛੱਤ 'ਤੇ। ਅੱਧੀ ਰਾਤੀ ਠੰਢ ਲੱਗਦੀ, ਤਾਂ ਅੰਦਰ ਕਮਰੇ ਵਿੱਚ ਆ ਜਾਂਦਾ।

ਵਿਹੜੇ ਜਾਂ ਛੱਤ 'ਤੇ ਸੁੱਤਿਆਂ ਅਸਮਾਨ ਦੇ ਸਾਰੇ ਤਾਰੇ ਰਤਾ ਕੁ ਹੇਠਾ ਉੱਡ ਕੇ ਉਹਦੇ ਨਾਲ ਗੱਲਾਂ ਕਰਨ ਲੱਗਦੇ ਅਤੇ ਸਾਰਾ ਗੁਜ਼ਰਿਆ ਬਚਪਨ ਉਹਦੇ ਮੰਜੇ ਦੀ ਹੀ 'ਤੇ ਆ ਬਹਿੰਦਾ।

ਬਚਪਨ ਵਿੱਚ ਇਸੇ ਕੋਠੇ 'ਤੇ ਉਹ ਸੌਂਦਿਆ ਕਰਦਾ ਸੀ। ਸਾਲ ਵਿੱਚੋਂ ਘੱਟੋ-ਘੱਟ ਅੱਠ ਮਹੀਨੇ ਤੇ ਬਰਸਾਤਾਂ ਵਿੱਚ ਕਿਸ ਤਰ੍ਹਾਂ ਅੱਧੀ ਰਾਤੀ ਪਿੰਡ ਦੇ ਸਾਰੇ ਦੇ ਸਾਰੇ ਕੋਠਿਆਂ ਤੋਂ ਮੰਜੇ ਘਸੀਟਣ ਦੀਆਂ ਤੇ ਬਾਲਾਂ ਦੇ ਚੀਕ-ਚਿਹਾੜੇ ਦੀਆਂ ਅਵਾਜ਼ਾਂ ਆਇਆ ਕਰਦੀਆਂ ਸਨ।

ਐਤਕੀਂ ਤਾਂ, ਬਰਸਾਤ ਦਾ ਮੌਸਮ ਗੁਜ਼ਰ ਚੁੱਕਾ ਸੀ ਜਦੋਂ ਉਹ ਪਿੰਡ ਪਹੁੰਚਿਆ ਸੀ ਅਤੇ ਅਗਲੀ ਬਰਸਾਤ ਤਾਂ ਰਸੀਦ ਮੀਆਂ, ਖੰਰੇ ਤੇਰੇ ਲਈ ਵਸਣੀ ਵੀ ਹੈ ਕਿ ਨਹੀਂ।

ਦੁਪਹਿਰ ਦੀ ਧੁੱਪ ਅੱਜ-ਕੱਲ੍ਹ ਬੜੀ ਕੁਲੀ ਹੋ ਗਈ ਹੋਈ ਸੀ। ਬਰਗੋਸ਼ ਦੇ ਪਿੰਡੇ ਦੀ ਲੁੱਈ ਵਰਗੀ ਨਰਮ। ਰਸੀਦ ਧੁੱਪ ਬਹਿ ਕੇ ਰਤਾ-ਰਤਾ ਉਘਲਾਉਣ ਲੱਗਦਾ। ਨਿੱਕੀ-ਨਿੱਕੀ ਨਸਿਆਈ ਝੋਕ ਵਿੱਚ ਉਹ ਗੱਲਾਂ ਕਰਨ ਲੱਗਦਾ, 'ਵਾਹ ਮੇਰੇ ਪਰਵਰਦਗਾਰ, ਕਿੰਨੀਆਂ ਨਿਆਮਤਾਂ ਦੇਨਾ ਏ ਤੂੰ ਬੰਦੇ ਨੂੰ ਤੇ ਬੰਦਾ ਏ ਕਿ ਬੱਸ ਅੱਖਾਂ 'ਤੇ ਪੱਟੀ ਬੰਨ੍ਹ ਕੇ ਕੋਹਲੂ ਦੇ ਬੋਲਦ ਵਾਗੂੰ ਗੱਲ ਦਾਇਰੇ ਵਿੱਚ ਘੁੰਮੀ ਚਲੀ ਜਾਂਦਾ ਏ। ਜੇ ਮੈਨੂੰ ਵੀ ਡਾਕਟਰ ... ਇਹ ਛੇ ਮਹੀਨਿਆਂ ਵਾਲੀ ਗੱਲ ਨਾ ਦੱਸਦੇ, ਇਹ ਸਾਰੀ ਖੂਬਸੂਰਤੀ ਇਹ ਤੇਰੀ ਕਾਇਨਾਤ ਦਾ ਸਾਰਾ ਹੁਸਨ ਕੁਆਰਾ ਹੀ ਮਰ ਜਾਣਾ ਸੀ।'

ਤੇ ਫੇਰ ਉਹ ਆਪੇ ਹੀ ਹੱਸ ਪੈਂਦਾ, 'ਯਾਰ, ਵਾਹ ਕੁਆਰਾ ਨਹੀਂ ਰਹਿਣ ਦਿੱਤਾ ਤੂੰ ਇਹ ਹੁਸਨ।'

ਇੱਕ ਦਿਨ ਉਹਨੇ ਗੁਆਂਢੀਆਂ ਦੇ ਮੁੰਡੇ ਨੂੰ ਵਰਚਾ ਕੇ ਕਿਹਾ, 'ਕਾਕਾ, ਕੱਲ੍ਹ ਸਕੂਲੋਂ ਮੁੜ ਕੇ ਰਤਾ ਮੇਰੇ ਨਾਲ ਲੱਗੀ। ਰਤਾ ਪਿਛਲੇ ਪਾਸੇ ਡੰਗਰਾਂ ਵਾਲੇ ਕੋਠੇ ਦੀ ਸਫ਼ਾਈ ਕਰ ਛੱਡੀਏ।'

ਅਗਲੇ ਦਿਨ ਉਸੇ ਮੁੰਡੇ ਨਾਲ ਰਲ ਕੇ ਉਹਨੇ ਡੰਗਰਾਂ ਵਾਲੇ ਕੋਠੇ ਦੀ ਸਫ਼ਾਈ ਕੀਤੀ। ਇਸ ਕੋਠੇ ਵਿੱਚ ਕਦੇ ਕਿਸ ਤਰ੍ਹਾਂ ਮੱਝਾਂ ਗਾਂਵਾਂ ਦੇ ਪਿੰਡੇ ਦੀ ਦੇਧੀਆ ਹਵਾੜ ਤੇ

ਗਰਮੀ ਘੁੰਮਦੀ ਰਹਿੰਦੀ ਸੀ ਤੇ ਤਾਜੇ ਗੋਹੇ ਦੀ ਤੇ ਤੂੜੀ ਦੀ ਖੁਸ਼ਬੋਈ। ਸ਼ਾਮ ਵੇਲੇ ਵਲਟੇਹੀਆਂ ਦੇ ਕੁੰਡੇ ਖੜਕਦੇ। ਪਾਣੀ ਦੀਆਂ ਬਾਲਟੀਆਂ ਦੀ ਵਾਛੜ। ਵਲਟੇਹੀ ਵਿੱਚ ਪੈਂਦੀਆਂ ਤਾਜੇ ਦੁੱਧ ਦੀਆਂ ਧਾਰਾਂ ਦੀ ਕਰਰ-ਮਰਰ। ਕਜਲਾਈਆਂ ਅੱਖਾਂ ਵਾਲੇ ਵੱਛੇ, ਜਿਨ੍ਹਾਂ ਦੇ ਗਲਾਂ ਵਿੱਚ ਉਹ ਛੋਟੀਆਂ-ਛੋਟੀਆਂ ਟੱਲੀਆਂ ਦੀਆਂ ਤੇ ਰੰਗ-ਬਰੰਗੇ ਮਣਕਿਆਂ ਦੀਆਂ ਮਾਲਾ ਪਾ ਦਿਆ ਕਰਦਾ ਸੀ।

ਅੱਜ ਉਸ ਕੋਠੇ ਵਿੱਚ ਕੁਝ ਵੀ ਨਹੀਂ ਸੀ। ਨਾ ਗਰਮਾਈ ਹੋਈ ਹਵਾੜ, ਨਾ ਕੋਈ ਖੁਸ਼ਬੋਈ। ਕਿੰਨਿਆਂ ਹੀ ਸਾਲਾਂ ਤੋਂ ਕੋਈ ਡੰਗਰ-ਵੱਛਾ ਨਹੀਂ ਸੀ ਉਸ ਵਿੱਚ। ਬੱਸ ਸਿਰਫ਼ ਕੁਝ ਚਿੱਥੀਆਂ, ਪੁਰਾਣੀਆਂ ਵਲਟੇਹੀਆਂ ਪਈਆਂ ਸਨ ਤੇ ਚਾਰੇ ਵਾਲੀਆਂ ਉੱਜੜੀਆਂ ਹੋਈਆਂ ਖੁਰਲੀਆਂ।

ਕੋਠੇ ਦੀ ਸਫ਼ਾਈ ਕਰਦਿਆਂ ਉਹਨੂੰ ਬੜੀ ਥਕਾਵਟ ਹੋ ਗਈ। ਮਨ ਵੀ ਬੜਾ ਉਦਾਸ ਹੋ ਗਿਆ।

ਬਾਹਰ ਆ ਕੇ ਉਹਨੇ ਪੰਪ ਤੋਂ ਹੱਥ ਧੋਤੇ ਤੇ ਧੁੱਪੇ ਡੱਠੀ ਮੰਜੀ 'ਤੇ ਲੇਮਾ ਪੈ ਗਿਆ।

ਗੁਆਂਢੀਆਂ ਦਾ ਮੁੰਡਾ ਵੀ ਬਾਹਰ ਆ ਕੇ ਉਹਦੀ ਮੰਜੀ ਕੋਲ ਖੜੇ ਗਿਆ।

“ਕੀ, ਨਾਂ ਕੀ ਏ ਤੇਰਾ ਪੁੱਤਰ ?”

“ਜੀ, ਸ਼ਾਮ।”

“ਹਲਾ-ਹਲਾ ! ‘ਸ਼ਾਮ’ ਦੱਸਿਆ ਸੀ ਤੂੰ ਕੱਲ੍ਹ ਮੈਂ ਭੁੱਲ ਗਿਆ ਸਾਂ।” ਰਸ਼ੀਦ ਮੁਸਕਰਾਇਆ।

ਸ਼ਾਮ ਵੀ ਮੁਸਕਰਾ ਪਿਆ।

ਕੁਝ ਚਿਰ ਖ਼ਾਮੋਸ਼ੀ ਰਹੀ।

“ਤੂੰ ਪਤੰਗ ਉਡਾਉਂਦਾ ਹੁੰਨਾ ਏ ?” - ਅਚਾਨਕ ਰਸ਼ੀਦ ਨੇ ਮੁੰਡੇ ਨੂੰ ਪੁੱਛਿਆ।

ਪਿਛਲੇ ਵਰ੍ਹੇ, ਬਸੰਤ ਨੂੰ ਉਡਾਈ ਸੀ। ਮੁੰਡੇ ਨੇ ਨੀਵੀਂ ਪਾ ਕੇ, ਸ਼ਰਮਾ ਕੇ ਜਵਾਬ ਦਿੱਤਾ।

ਰਸ਼ੀਦ ਨੇ ਬੋਝੇ ਵਿੱਚ ਹੱਥ ਪਾ ਕੇ ਪੰਜ ਰੁਪਏ ਕੱਢੇ, “ਲੈ, ਐਹ ਲੈ, ਜਾ ਕੇ ਪਤੰਗ ਤੇ ਡੋਰ ਲੈ ਆ। ਆ ਕੇ ਪਤੰਗ ਉਡਾ। ਮੈਂ ਵੇਖਾਂਗਾ।” ਫੇਰ ਉਹਨੇ ਕੁਝ ਸੋਚ ਕੇ ਪੰਜ ਦਾ ਇੱਕ ਹੋਰ ਨੋਟ ਕੱਢਿਆ ਤੇ ਮੁੰਡੇ ਨੂੰ ਫੜਾ ਦਿੱਤਾ, “ਲੈ ਹੋਰ ਲੈ-ਲੈ। ਕੀ ਪਤਾ ਅੱਜ-ਕੱਲ੍ਹ ਡੋਰ ਕਿੰਨੀ ਮਹਿੰਗੀ ਹੋ ਗਈ ਹੋਵੇ।”

ਝੱਟ ਕੁ ਮਗਰੋਂ ਮੁੰਡਾ ਪਤੰਗ ਲੈ ਆਇਆ। ਦੋਹਾਂ ਨੇ ਰਲ ਕੇ ਡੋਰ ਨਾਲ ਉਹਦੀਆਂ ਤਣਾਵਾਂ ਪਾਈਆਂ ਤੇ ਝੋਲ ਪਰਖ ਕੇ ਪਤੰਗ ਤਿਆਰ ਕਰ ਲਈ।

“ਲੈ, ਤੂੰ ਰਤਾ ਪਿੱਛੇ ਹਟ, ਦੋਹਾਂ ਹੱਥਾਂ ਨਾਲ ਫੜੀ ਰੱਖੀ ਡੋਰ। ਮੈਂ ਏਥੋਂ ਜਦੋਂ ਇਹਨੂੰ ਉਤਾਰ ਹੁਲਾਰਾਂਗਾ ਤਾਂ ਝੱਟ ਤੁਣਕਾ ਮਾਰ ਲਵੀਂ। ਬੱਸ, ਉੱਡ ਪਵੇਗੀ।”

ਸ਼ਾਮ ਪਿਛਾਂਹ ਵੱਲ ਤੁਰਿਆ ਤਾਂ ਅਚਾਨਕ ਰਸੀਦ ਨੂੰ ਲੱਗਾ, ਇਹ ਉਹਦਾ ਬੇਟਾ ਅਸਲਮ ਸੀ। ਵਰ੍ਹਿਆਂ ਦੇ ਪਾਰੋਂ ਉਹਨੂੰ ਵੇਖ ਰਿਹਾ ਸੀ। ਦਰੀਆ ਗੰਜ ਵਾਲੇ ਘਰ ਵਿੱਚ ਹੀ ਇੱਕ ਦਿਨ ਉਹ ਜਿਥੇ ਪੈ ਗਿਆ ਸੀ ਕਿ ਪਤੰਗ ਉਡਾਏਗਾ। ਤਰਲਾ ਕੀਤਾ ਸੀ ਉਹਨੇ, “ਅੱਬੂ, ਸਿਖਾ ਦਿਓ ਨਾ, ਪਤੰਗ ਉਡਾਣੀ।”

ਤੇ ਉਹਨੇ ਕਿਹਾ ਸੀ, “ਉਏ ਸੁਦਾਈਆ ਏਨੀਆਂ ਭੀੜੀਆਂ, ਗਲੀਆਂ-ਮਕਾਨਾਂ ਦੀਆਂ ਉੱਚੀਆਂ ਮਮਟੀਆਂ ਦੇ ਉੱਤੇ ਲੱਗੇ ਟੈਲੀਵੀਜ਼ਨ ਦੇ ਏਰੀਅਲ। ਪਤੰਗ ਕਿੱਥੇ ਉਡਾਏਗਾ ਤੂੰ?”

ਦੋ ਚਾਰ ਕਦਮ ਰਸੀਦ ਵੀ ਪਿਛਾਂਹ ਵੱਲ ਨੂੰ ਤੁਰਿਆ ਤਾਂਕਿ ਫਾਸਲਾ ਜ਼ਿਆਦਾ ਹੋ ਜਾਵੇ ਤੇ ਪਤੰਗ ਨੂੰ ਜਦੋਂ ਛੱਡਿਆ ਜਾਵੇ, ਇੱਕੋ ਤੁਣਕੇ ਨਾਲ ਉਹ ਹਵਾ ਨਾਲ ਗੱਲਾਂ ਕਰਨ ਲੱਗੇ।

ਫਾਸਲਾ ਕਾਫ਼ੀ ਹੋ ਗਿਆ ਸੀ। ਰਸੀਦ ਨੇ ਪਤੰਗ ਨੂੰ ਦੋਹਾਂ ਸਿਰਿਆਂ ਤੋਂ ਪੋਲੀ ਜਿਹੀ ਪਰ ਉਂਗਲਾਂ ਦੀ ਪੱਕੀ ਗਰਿਫ਼ਤ ਵਿੱਚ ਫੜ ਕੇ ਉਤਾਰ ਵੱਲ ਉਲਾਰਿਆ ਤੇ ਸ਼ਾਮ ਨੂੰ ਕਿਹਾ, “ਮਾਰ ਤੁਣਕਾ।” ਨਾਲ ਹੀ ਅੱਡੀਆਂ ਚੁੱਕ ਕੇ ਪਤੰਗ ਉਤਾਰ ਹਵਾ ਵਿੱਚ ਹੁਲਾਰ ਕੇ ਛੱਡ ਦਿੱਤੀ।

ਓਸ ਇੱਕੋ ਹੁਲਾਰ ਨਾਲ ਉਹਦੇ ਕਲੇਜੇ ਵਿੱਚ ਪੀੜ ਦੀ ਇੱਕ ਕਟਾਰ ਖੁਭ ਗਈ। ਉਹ ਬੇਹੋਸ਼ ਹੋ ਕੇ ਡਿਗ ਪਿਆ ਤੇ ਅਸਮਾਨ ਦੀ ਸਾਰੀ ਨੀਲੋਤਣ ਉਹਦੀਆਂ ਅੱਖਾਂ ਵਿੱਚ ਸਿਮਟ ਕੇ ਕਾਲੀ ਸਿਆਹ ਹੋ ਗਈ।.....

ਸ਼ਾਮ ਦਾ ਪਿਆਨ ਅਸਮਾਨ ਵਿੱਚ ਤਰਦੀ ਪਤੰਗ ਵੱਲ ਸੀ ਅਤੇ ਪਤੰਗ ਦੇ ਆਸ-ਪਾਸ ਅਸਮਾਨ ਵਿੱਚ। ਰਸੀਦ ਦੇ ਗੋਲੇ ਕਬੂਤਰ ਤਾਰੀਆਂ ਲਾ ਰਹੇ ਸਨ ਅਤੇ ਹੇਠਾਂ ਵਿਹੜੇ ਵਿੱਚ ਤੇਤੇ ਗਾ ਰਹੇ ਸਨ।

ਸ਼ਬਦ ਅਰਥ :

ਬਵੰਡਰ - ਗੋਲਾ, ਗੁਬਾਰਾ। ਕੁੱਵਤ - ਤਾਕਤ, ਸ਼ਕਤੀ। ਮੁਕਾਮ - ਪੜਾਅ। ਤਸੱਵਰ-
ਖਿਆਲੀ ਤਸਵੀਰ। ਅਹਿਮਕ - ਮੂਰਖ। ਹੀਂਹ - ਮੰਜੇ ਦੀ ਬਾਹੀ। ਪਰਵਰਦਗਾਰ -
ਪਰਮਾਤਮਾ। ਖਿਦਮਤ - ਸੇਵਾ। ਤਾਮੀਰ - ਅਮਲ ਕਰਨਾ, ਆਗਿਆ ਪਾਲਣਾ। ਕਾਇਨਾਤ
- ਸ੍ਰਿਸ਼ਟੀ। ਬਰਖ਼ੁਰਦਾਰ - ਪੁੱਤਰ। ਸ਼ਿਰਕਤ - ਸਾਂਝ, ਹਿੱਸੇਦਾਰੀ। ਰੁਖ਼ਸਤ - ਤੋਰਨਾ।

ਪਾਠ-ਅਭਿਆਸ

1. 'ਇੱਕ ਪੈਰ ਘੱਟ ਤੁਰਨਾ' ਕਹਾਣੀ ਦਾ ਸਾਰ ਆਪਣੇ ਸ਼ਬਦਾਂ ਵਿੱਚ ਲਿਖੋ।
2. ਡਾਕਟਰ, ਰਸ਼ੀਦ ਨੂੰ ਉਸ ਦੇ ਅਮਰੀਕਾ ਗਏ ਪੁੱਤਰ ਨੂੰ ਬੁਲਾਉਣ ਲਈ ਕਿਉਂ ਕਹਿੰਦਾ ਹੈ ?
3. ਰਸ਼ੀਦ ਨੇ ਦਫ਼ਤਰ ਦੀ ਨੌਕਰੀ ਤੋਂ ਅਸਤੀਫ਼ਾ ਦੇਣ ਲਈ ਕਿਉਂ ਸੋਚਿਆ ?
4. ਰਸ਼ੀਦ ਆਪਣੇ ਪਿੰਡ ਜਾ ਕੇ ਕਿਵੇਂ ਰਹਿਣਾ ਸ਼ੁਰੂ ਕਰਦਾ ਹੈ ?
5. "ਲੈ ਬਈ ਇੱਕ ਹੋਰ ਦਿਨ ਨੂੰ ਬੂਠਾਲੀ ਦੇ ਦਿੱਤੀ। ਐਸਾ ਉੱਲੂ ਬਣਾਇਆ ਕਿ ਚੁੱਪ-ਚਾਪ ਲਹਿ ਕੇ ਤੁਰ ਗਿਆ।" ਰਸ਼ੀਦ ਦੀ ਇਸ ਮਨਬਚਨੀ ਤੋਂ ਕੀ ਭਾਵ ਹੈ ?
6. ਰਸ਼ੀਦ ਆਪਣੀ ਬਿਮਾਰੀ ਤੋਂ ਰਾਹਤ ਲੈਣ ਲਈ ਕੀ ਸ਼ੌਂਕ ਪਾਲਦਾ ਹੈ ?
7. ਰਸ਼ੀਦ ਬਚਪਨ ਦੀਆਂ ਸਵੇਰਾਂ ਨੂੰ ਯਾਦ ਕਰਕੇ ਕੀ ਵਰਨਣ ਕਰਦਾ ਹੈ ?
8. ਰਸ਼ੀਦ ਗੁਆਂਢੀ ਮੁੰਡੇ ਨਾਲ ਪਤੰਗ ਉਡਾਉਣ ਦੀ ਰੀਝ ਕਿਵੇਂ ਪੂਰੀ ਕਰਦਾ ਹੈ ?

ਬਲਵੰਤ ਗਾਰਗੀ

(1916-2003)

ਲੇਖਕ ਬਾਰੇ :

ਬਲਵੰਤ ਗਾਰਗੀ ਦਾ ਜਨਮ 4 ਦਸੰਬਰ, 1916 ਈ: ਨੂੰ ਪਿੰਡ ਸਹਿਣਾ, ਜ਼ਿਲ੍ਹਾ ਬਠਿੰਡਾ ਵਿਖੇ ਪਿਤਾ ਬਾਬੂ ਸਿਵ ਚੰਦ ਅਤੇ ਮਾਤਾ ਸ਼੍ਰੀਮਤੀ ਪੁੰਨੀ ਦੇ ਘਰ ਹੋਇਆ। ਉਹਨਾਂ ਨੇ ਐੱਮ. ਏ. ਅੰਗਰੇਜ਼ੀ ਅਤੇ ਪੋਲੀਟੀਕਲ ਸਾਇੰਸ ਵਿੱਚ ਕੀਤੀ ਅਤੇ 'ਆਲ ਇੰਡੀਆ ਰੇਡੀਓ ਵਿੱਚ ਬਤੌਰ ਆਰਟਿਸਟ ਨੌਕਰੀ ਕੀਤੀ। ਅਮਰੀਕਾ ਦੀ 'ਯੂਨੀਵਰਸਿਟੀ ਆਫ ਵਾਸ਼ਿੰਗਟਨ' ਵਿੱਚ ਭਾਰਤੀ ਨਾਟਕ ਪੜ੍ਹਾਉਂਦੇ ਰਹੇ ਅਤੇ ਨਾਟਕ-ਨਿਰਦੇਸ਼ਨ ਵੀ ਕੀਤਾ। ਪੰਜਾਬ ਯੂਨੀਵਰਸਿਟੀ ਵਿੱਚ ਬਤੌਰ ਪ੍ਰੋਫੈਸਰ ਕੰਮ ਕੀਤਾ ਜਿੱਥੇ ਉਹਨਾਂ ਦੀ ਅਗਵਾਈ ਹੇਠ 'ਡੀਪਾਰਟਮੈਂਟ ਆਫ ਇੰਡੀਆ ਥਿਏਟਰ' ਕਾਇਮ ਹੋਇਆ। ਉਹਨਾਂ ਦੀਆਂ ਮੁੱਖ ਰਚਨਾਵਾਂ, 'ਕੁਆਰੀ ਟੀਸੀ', 'ਬੇਬੇ', 'ਪੱਤਣ ਦੀ ਬੇੜੀ', 'ਦੇ ਪਾਸੇ', 'ਦਸਵੰਧ', 'ਦੁੱਧ ਦੀਆਂ ਧਾਰਾਂ', 'ਸੋਹਣੀ ਮਹੀਂਵਾਲ', 'ਕਣਕ ਦੀ ਬੱਲੀ', 'ਸੈਲ-ਪੱਥਰ', 'ਕੇਸਰੋ' ਆਦਿ ਹਨ। ਉਹਨਾਂ ਨੇ ਦੋ ਨਾਵਲ, 'ਕੱਕਾ ਰੇਤਾ', 'ਜੂਠੀ ਰੋਟੀ' ਵੀ ਲਿਖੇ। ਇਸ ਤੋਂ ਇਲਾਵਾ ਉਹਨਾਂ ਨੇ ਇੱਕ ਸਫ਼ਰਨਾਮਾ—'ਪਾਤਾਲ ਦੀ ਧਰਤੀ', 'ਦੇ ਖੋਜ-ਪੁਸਤਕਾਂ'—'ਰੰਗ-ਮੰਚ' ਅਤੇ 'ਲੋਕ-ਨਾਟਕ' ਵੀ ਲਿਖੀਆਂ। 'ਨੰਗੀ ਧੁੱਪ' ਅਤੇ 'ਕਾਸ਼ਨੀ ਵਿਹੜਾ' ਉਹਨਾਂ ਦੀ ਆਤਮ-ਕਥਾ ਨਾਲ ਸੰਬੰਧਿਤ ਪੁਸਤਕਾਂ ਹਨ।

ਉਹਨਾਂ ਨੂੰ ਬਹੁਤ ਸਾਰੇ ਪੁਰਸਕਾਰਾਂ ਨਾਲ ਸਨਮਾਨਿਤ ਕੀਤਾ ਗਿਆ। ਭਾਰਤ ਸਰਕਾਰ ਵੱਲੋਂ 1962 ਈ: ਵਿੱਚ ਉਹਨਾਂ ਦੀ ਪੁਸਤਕ 'ਰੰਗ-ਮੰਚ' ਉੱਤੇ ਸਾਹਿਤ ਅਕਾਦਮੀ ਪੁਰਸਕਾਰ ਦਿੱਤਾ ਗਿਆ। ਭਾਸ਼ਾ ਵਿਭਾਗ, ਪੰਜਾਬ ਵੱਲੋਂ 'ਸ਼੍ਰੋਮਣੀ ਪੰਜਾਬੀ ਸਾਹਿਤਕਾਰ ਪੁਰਸਕਾਰ, ਭਾਰਤ ਸਰਕਾਰ ਵੱਲੋਂ 1973 ਈ: ਵਿੱਚ 'ਪਦਮ ਸ਼੍ਰੀ' ਦੀ ਉਪਾਧੀ ਦਿੱਤੀ ਗਈ। ਭਾਰਤੀ ਸੰਗੀਤ ਨਾਟਕ-ਅਕਾਦਮੀ ਦਿੱਲੀ ਵੱਲੋਂ 'ਸੰਗੀਤ ਨਾਟਕ ਅਕਾਦਮੀ ਐਵਾਰਡ, ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਵੱਲੋਂ ਪ੍ਰੋ. ਆਫ਼ ਐਮੀਨੈਂਸ ਦੀ ਉਪਾਧੀ, ਪੰਜਾਬੀ ਸਾਹਿਤ ਅਕਾਦਮੀ ਲੁਧਿਆਣਾ ਵੱਲੋਂ 'ਕਰਤਾਰ ਸਿੰਘ ਧਾਲੀਵਾਲ ਐਵਾਰਡ' ਵੀ ਦਿੱਤਾ ਗਿਆ। ਉਹਨਾਂ ਦਾ ਦਿਹਾਂਤ 21 ਅਪ੍ਰੈਲ, 2003 ਈ: ਨੂੰ ਹੋਇਆ।

ਹਥਲੀ ਪਾਠ-ਪੁਸਤਕ ਵਿੱਚ ਬਲਵੰਤ ਗਾਰਗੀ ਦਾ ਇਕਾਂਗੀ 'ਬੰਬ ਕੇਸ' ਸ਼ਾਮਲ ਕੀਤਾ ਗਿਆ ਹੈ।

ਇਕਾਂਗੀ ਬਾਰੇ :

ਬਲਵੰਤ ਗਾਰਗੀ ਦਾ ਇਕਾਂਗੀ 'ਬੰਬ-ਕੇਸ' ਹਲਕਾ-ਫਲਕਾ ਅਤੇ ਸ਼ੁਰੂ ਤੋਂ ਲੈ ਕੇ ਅੰਤ ਤੱਕ ਹਾਸ-ਰਸ ਤੇ ਕਰੁਣਾ-ਰਸ ਦੀਆਂ ਛੋਹਾਂ ਨਾਲ ਭਰਪੂਰ ਹੈ। ਇਸ ਇਕਾਂਗੀ ਦਾ ਨਾਇਕ ਪਾਤਰ ਵਜ਼ੀਰਾ ਟਾਂਗੇ ਦੇ ਬੰਬ ਬਣਾਉਂਦਾ ਹੈ। ਪੁਲਿਸ ਉਸ ਨੂੰ ਇਹ ਸਮਝ ਕੇ ਫੜਨ ਆ ਜਾਂਦੀ ਹੈ ਕਿ ਉਹ ਕੈਮੀਕਲ ਬੰਬ ਬਣਾਉਂਦਾ ਹੈ।

ਪੁਲਿਸ ਜਦੋਂ ਪੁੱਛ-ਗਿੱਛ ਲਈ ਘਰ ਜਾਂਦੀ ਹੈ ਤਾਂ ਵੀਰਾਂ ਵਾਲੀ (ਵਜ਼ੀਰੇ ਦੀ ਮਾਂ) ਇਹ ਸਮਝਦੀ ਹੈ ਕਿ ਸਰਕਾਰ ਪਾਕਿਸਤਾਨੋਂ ਆਏ ਲੋਕਾਂ ਨੂੰ ਮਕਾਨ ਆਦਿ ਦੇਣਾ ਚਾਹੁੰਦੀ ਹੈ ਇਸ ਲਈ ਪੁਲਿਸ ਸ਼ਰਨਾਰਥੀਆਂ ਦੇ ਨਾਂ ਲਿਖਦੀ ਫਿਰਦੀ ਹੈ।

ਇਸ ਇਕਾਂਗੀ ਵਿੱਚ ਬਾਣੇਦਾਰ ਤੇ ਸਿਪਾਹੀ ਕੁਝ ਹੋਰ ਕਹਿੰਦੇ ਹਨ, ਵੀਰਾਂ ਵਾਲੀ ਕੁਝ ਹੋਰ ਸਮਝਦੀ ਹੈ। ਜ਼ਿੰਦਗੀ ਦੀਆਂ ਮੁਢਲੀਆਂ ਜ਼ਰੂਰਤਾਂ ਕੁੱਲੀ, ਗੁੱਲੀ ਅਤੇ ਜੁੱਲੀ ਮਿਲਨ ਦੀ ਥਾਂ ਰਿਫ਼ੀਊਜ਼ੀਆਂ ਨੂੰ ਜੇਲ੍ਹ ਮਿਲਦੀ ਹੈ। ਇਸ ਤਰ੍ਹਾਂ ਨਾਟਕਕਾਰ ਨੇ ਸ਼ਰਨਾਰਥੀਆਂ ਦੀ ਆਰਥਿਕ ਹਾਲਤ ਦਾ ਦਰਦਨਾਕ ਚਿੱਤਰ ਵੀ ਪੇਸ਼ ਕੀਤਾ ਹੈ। ਵੀਰਾਂ ਵਾਲੀ ਆਪਣੀ ਧੀ ਦੀਪੋ ਨੂੰ ਕਹਿੰਦੀ ਹੈ, 'ਏਸ ਚੰਦਰੇ ਮੀਂਹ ਦੇ ਕੰਣ ਵਾਰੇ ਆ ਜਾਊ। ਜਦ ਦੇ ਏਸ ਕੁੱਲੀ 'ਚ ਆਏ ਆਂ ਹੇਠੋਂ ਉੱਪਰੋਂ ਚੋਂਦੀ ਏ..... ਆਹ ਜੁੱਲੀਆਂ ਸੁੱਕਣੀਆਂ ਪਾ ਆ। ਸਲੂਭੀਆਂ ਗਈਆਂ ਨੇ।'

ਇਸ ਇਕਾਂਗੀ ਵਿੱਚ ਜਿੱਥੇ ਇਸ ਦੀ ਬੋਲੀ, ਪਰਿਸਥਿਤੀਆਂ ਅਤੇ ਵਿਵਹਾਰ ਤੋਂ ਹਾਸਾ ਪੈਦਾ ਹੁੰਦਾ ਹੈ, ਉੱਥੇ ਪਾਤਰਾਂ 'ਤੇ ਤਰਸ ਵੀ ਆਉਂਦਾ ਹੈ ਤੇ ਉੱਜੜ ਕੇ ਆਏ ਸ਼ਰਨਾਰਥੀਆਂ ਲਈ ਮਨ ਵਿੱਚ ਹਮਦਰਦੀ ਪੈਦਾ ਹੁੰਦੀ ਹੈ।

ਇਸ ਤਰ੍ਹਾਂ ਇਸ ਇਕਾਂਗੀ ਦੀ ਹਰ ਸਥਿਤੀ ਜੋ ਕਿ ਵਿਅੰਗਮਈ ਤੇ ਹਾਸ-ਰਸ ਵਾਲੀ ਹੈ, ਦਰਸ਼ਕਾਂ ਦਾ ਚੰਗਾ ਮਨੋਰੰਜਨ ਕਰਦੀ ਹੈ।

ਜਾਂ

ਕੁਝ

ਨਸ

ਭਾਵ

ਦਾ

ਬੰਬ ਕੇਸ

ਬਲਵੰਤ ਗਾਰਗੀ

ਪਾਤਰ :

ਵੀਰਾਂ ਵਾਲੀ	:	
ਦੀਪੋ	:	ਉਸ ਦੀ ਧੀ
ਵਜ਼ੀਰਾ	:	ਉਸ ਦਾ ਪੁੱਤਰ
ਮਾਨਾ	:	ਉਸ ਦੀ ਗੁਆਂਢਣ
ਥਾਣੇਦਾਰ	:	
ਸਿਪਾਹੀ	:	

ਵੀਰਾਂ ਵਾਲੀ ਦੇ ਘਰ ਅੱਗੇ ਵਿਹੜਾ। ਥਾਣੇਦਾਰ ਤੇ ਸਿਪਾਹੀ ਦਾਖਲ ਹੁੰਦੇ ਹਨ।

ਥਾਣੇਦਾਰ : ਹੂੰ। ਇਸ ਇਲਾਕੇ ਵਿੱਚ ਚੋਰੀਆਂ ਡਾਕੇ ਬਹੁਤ ਵਧ ਗਏ ਨੇ।

ਸਿਪਾਹੀ : ਹਜ਼ੂਰ ਕੀ ਪੁੱਛਦੇ ਓ, ਦਿਨ ਦਿਹਾੜੇ ਡਾਕੇ ਵਜਦੇ ਨੇ ਪਰ ਜੇ ਬੋਡੀਆਂ ਗਸਤਾਂ ਏਕਰ ਈ ਜਾਰੀ ਰਹੀਆਂ ਤਾਂ ਸਭਨਾਂ ਨੇ ਸੁਸਰੀ ਵਾਗ ਸੋ ਜਾਣੈ। ਕਿਸੇ ਚੁੰ ਨਹੀਂ ਕਰਨੀ।

ਥਾਣੇਦਾਰ : ਮੈਂ ਸਭਨਾਂ ਦੀਆਂ ਮੁਸ਼ਕਾਂ ਕਸਾ ਦਿਆਂਗਾ। ਇਹਨਾਂ ਸਮਝਿਆ ਕੀ ਏ? ਤੇ ਤੂੰ ਆਖਦੈਂ ਇੱਥੇ ਲੋਕੀਂ ਹਥਿਆਰ ਵੀ ਬਣਾਉਂਦੇ ਨੇ।

ਸਿਪਾਹੀ : ਜੀ ਤੋੜੇ ਵਾਲੀ ਬੰਦੂਕ ਤਾਂ ਘਰ-ਘਰ ਐ। ਸਫ਼ਾ ਜੰਗ, ਗੁਪਤੀ, ਭਾਲਾ, ਨੇਜ਼ਾ, ਛੱਵੀ, ਕਿਹੜਾ ਹਥਿਆਰ ਐ ਜਿਹੜਾ ਨਹੀਂ ਘੜ ਲੈਂਦੇ। ਤੁਸੀਂ ਵਜ਼ੀਰੇ ਦਾ ਨਾਂ ਤਾਂ ਸੁਣਿਆ ਈ ਐ। ਇੱਥੇ ਮਿੱਤ੍ਰ ਲੁਹਾਰ ਦੇ ਮਹੱਲੇ ਵਿੱਚ ਕਿਤੇ ਰਹਿੰਦਾ ਐ। ਉਹ ਬੰਬ ਵੀ ਬਣਾਉਂਦੇ।

ਥਾਣੇਦਾਰ : ਬੰਬ ?

ਸਿਪਾਹੀ : ਜੀ ਹਾਂ, ਬੰਬ।

ਥਾਣੇਦਾਰ : ਰਹੇ ਰੱਬ ਦਾ ਨਾਂ, ਕਿਹੋ-ਜਿਹੇ ਨੇ ਇੱਥੋਂ ਦੇ ਲੋਕ !

ਸਿਪਾਹੀ : ਜੀ ਕੀ ਪੁੱਛਦੇ ਓ, ਪੱਕੇ ਡਾਕੂ ! ਇਸ ਤੋਂ ਪਹਿਲਾਂ ਜ਼ਿੰਮੀਦਾਰਾਂ ਦੀਆਂ ਜ਼ਮੀਨਾਂ ਦੱਬ ਕੇ ਬੈਠ ਗਏ ਸਨ ਤੇ ਆਖਦੇ ਸਨ ਅਸੀਂ ਵਾਹੀ ਕਰਦੇ ਆਂ, ਗੋਡੀ ਕਰਦੇ ਆਂ, ਖੇਤੀ ਕਰਦੇ ਆਂ। ਲਉ ਭਲਾ ਜੇ ਤੁਸੀਂ ਹਲ ਚਲਾਉਂਦੇ ਓ ਤਾਂ ਇਹ ਤਾਂ ਨਹੀਂ ਪਈ ਖੇਤਾਂ 'ਤੇ ਕਬਜ਼ਾ ਹੀ ਕਰ ਲਉ।

- ਥਾਣੇਦਾਰ : ਤੂੰ ਵੇਖਦਾ ਜਾ - ਮੈਂ ਇਹਨਾ ਸਭਨਾਂ ਦੀ ਖੁੰਭ ਨੱਧ ਦਵਾਂਗਾ। ਹਲਾ, ਤੂੰ ਆਖਿਆ ਏ ਪਈ ਇੱਥੇ ਬੰਬ ਬਣਾਉਣ ਵਾਲਾ ਕੋਈ ਵਜ਼ੀਰਾ ਏ।
- ਸਿਪਾਹੀ : ਜੀ।
- ਥਾਣੇਦਾਰ : ਹਵਾਲਦਾਰ ਕੇਹਰ ਸਿੰਘ ਦੀ ਵੀ ਇਹੋ ਰਿਪੋਟ ਏ?
- ਸਿਪਾਹੀ : ਜੀ।
- ਥਾਣੇਦਾਰ : ਸਾਡੀਆਂ ਅੱਖਾਂ ਹੇਠ ਈ ਲੁੱਟ ! ਦੀਵੇ ਹੇਠ ਹਨੇਰਾ !
- ਸਿਪਾਹੀ : ਜੀ ਤੁਸੀਂ ਹਾਲੇ ਨਵੇਂ-ਨਵੇਂ ਏਸ ਇਲਾਕੇ ਵਿੱਚ ਆਏ ਓ। ਬਸ ਰਤਾ ਤੁਸੀਂ ਇੱਕ ਦੋ ਕੇਸ ਫੜ ਲਓ, ਫਿਰ ਅਜਿਹਾ ਕੜਕਾ-ਧੜਕਾ ਬੈਠਣੈਂ ਜੁ ਕਿਸੇ ਬਦਮਾਸ਼ ਨੇ ਕੁਸਕਣਾ ਵੀ ਨਹੀਂ।
- ਥਾਣੇਦਾਰ : ਤੇ ਖੋਜੀ ਕੀ ਆਖਦਾ ਏ ?
- ਸਿਪਾਹੀ : ਇਹੋ ਜੁ ਲੁਹਾਰਾਂ ਦੇ ਮਹੱਲੇ ਇੱਕ ਵਜ਼ੀਰਾ ਰਹਿੰਦਾ ਐ। ਲੁਕਿਆ-ਛਿਪਿਆ ਰਾਤੀਂ ਯਾ ਦਿਨੇ, ਪਤਾ ਨਹੀਂ ਕਿਸ ਵੇਲੇ ਉਹ ਬੰਬ ਤਿਆਰ ਕਰਦਾ ਐ। ਕਿਸੇ ਤੋਂ ਨਹੀਂ ਡਰਦਾ।
- ਥਾਣੇਦਾਰ : ਉਸ ਦੀ ਸਾਰੀ ਹੈਂਕੜ ਤਾਂ ਇੱਕੋ ਛਿਤਰੋਲ ਵਿੱਚ ਕੱਢ ਦਿਆਂਗਾ। ਮੇਰਾ ਮਾਰਨ ਕੁੱਟਣ ਦਾ ਤਰੀਕਾ ਬਾਕੀ ਸਭਨਾਂ ਨਾਲੋਂ ਵੱਖ ਏ। ਮੈਂ ਸਿੱਧੀ ਮਾਰ ਨਹੀਂ ਮਾਰਦਾ, ਪੁੱਠੀ ਮਾਰਦਾ ਹਾਂ।
- ਸਿਪਾਹੀ : ਪੁੱਠੀ !
- ਥਾਣੇਦਾਰ : ਹਾਂ, ਜਿਵੇਂ ਸਕੂਲ ਵਿੱਚ ਸਾਡਾ ਡਰਿੱਲ ਮਾਸਟਰ ਮਾਰਦਾ ਸੀ। ਮੈਂ ਮੁਜਰਮ ਨੂੰ ਪਿਆਰ-ਪੁਚਕਾਰ ਕੇ ਗੱਲ ਪੁੱਛਦਾ ਹਾਂ - ਤੇ ਫਿਰ ਜਦ ਉਹ ਸੋਚਦਾ ਏ ਕਿ ਮੈਂ ਉਸ ਨੂੰ ਕੁਝ ਨਹੀਂ ਕਹਿਣਾ ਤਾਂ ਮੈਂ ਇੱਕੋ ਦਮ ਤਾਬੜ ਤੋੜ ਪੌਸੜੀ ਡਹਿ ਜਾਨਾਂ ਵਾਂ। ਰੂੜ ਸਿੰਘ ਤੇ ਬੂੜ ਸਿੰਘ ਮੈਂ ਇਸੇ ਲਈ ਨਾਲ ਰੱਖੇ ਨੇ। ਉਹ ਇਸ ਤਰ੍ਹਾਂ ਦੀ ਕੁਟਾਈ ਵਿੱਚ ਅੱਵਲ ਹਨ। ਉਹਨਾਂ ਮੇਰੇ ਤੋਂ ਇੱਕ ਵਾਰੀ ਇਨਾਮ ਵੀ ਲਿਆ ਸੀ ਪਰ ਨੰਗੀ ਕੰਡ ਦੀ ਚੰਡਾਈ ਮੈਂ ਆਪ ਕਰਦਾ ਹਾਂ। ਬੱਸ ਬੈਂਤ ਭਿਉ-ਭਿਉ ਕੇ ਮਾਰਦਾ ਹਾਂ, ਖੱਲੜੀ ਉੱਧੜ ਜਾਂਦੀ ਏ ਤੇ ਵੱਡੇ ਤੋਂ ਵੱਡਾ ਡਾਕੂ ਬਕ ਪੈਂਦਾ ਏ।
- ਸਿਪਾਹੀ : ਏਸੇ ਲਈ ਤਾਂ ਸਰਕਾਰ ਨੇ ਤੁਹਾਨੂੰ ਏਸ ਥਾਣੇ 'ਤੇ ਲਾਇਆ ਏ। ਪਹਿਲਾਂ ਜਿਹੜੇ ਅਫਸਰ ਤੁਹਾਡੀ ਥਾਂ ਇੱਥੇ ਸਨ ਉਹ ਥਾਣੇ ਨੂੰ ਸੰਭਾਲ ਈ ਨਹੀਂ ਸਨ ਸਕਦੇ।

- ਥਾਣੇਦਾਰ : ਮੈਂ ਇਸ ਬਦਮਾਸ਼ ਨੂੰ ਬੜੇ ਤਰੀਕੇ ਨਾਲ ਫੜਾਂਗਾ - ਗੱਲੀ-ਗੱਲੀ, ਪੱਜੀ-ਪੱਜੀ ਸਾਰੀ ਸੂਹ ਲੈ ਲਵਾਂਗਾ।
- ਸਿਪਾਹੀ : ਜੀ ਉਹ ਕਿਸੇ ਦੀ ਪਰਵਾਹ ਹੀ ਨਹੀਂ ਕਰਦਾ। ਬੜਾ ਹੌਂਕੜ ਖਾਂ ਦੇ, ਬੜਾ ਨਰੂੜੇ ਵਾਲਾ।
- ਥਾਣੇਦਾਰ : ਨੰਬਰਦਾਰ ਨੂੰ ਨਾਲ ਲੈ ਕੇ ਮੈਂ ਜਰਾ ਆਂਢ-ਗੁਆਂਢ ਦੇ ਮਹੱਲਿਆਂ ਦੀ ਗਸਤ ਕਰਨੀ ਏ। ਕਾਰਤੂਸਾਂ ਦੀ ਪੈਟੀ ਲੈ ਲਈ ਨਾ? ਮਾਤਲਾ
- ਸਿਪਾਹੀ : ਜੀ। ਸਿਪਾਹੀ
- ਥਾਣੇਦਾਰ : ਤੇ ਹੱਥਕੜੀਆਂ ?
- ਸਿਪਾਹੀ : ਜੀ ਉਹ ਵੀ।
- ਥਾਣੇਦਾਰ : ਰਤਾ ਅੱਗੇ ਗੇੜਾ ਮਾਰ ਆਈਏ। ਸਾਰੀ ਥਾਂ ਦੀ ਪੜਤਾਲ ਕਰੀਏ। ਮੈਂ ਜੇ ਕੰਮ ਹੱਥ ਵਿੱਚ ਲੈ ਲਵਾਂ ਉਸ ਨੂੰ ਤੋੜ ਨਿਭਾਉਂਦਾ ਹਾਂ। ਐਨ ਤਹਿ ਤੀਕ ਪਹੁੰਚਦਾ ਹਾਂ। ਚੱਲ।
(ਦੋਵੇਂ ਜਾਂਦੇ ਹਨ। ਵੀਰਾਂ ਵਾਲੀ ਆਪਣੀ ਕੁੱਲੀ ਵਿੱਚੋਂ ਬਾਹਰ ਆਉਂਦੀ ਹੈ)
- ਵੀਰਾਂ ਵਾਲੀ : (ਹਾਕ ਮਾਰ ਕੇ) ਨੀ ਦੀਪੀਏ, ਨੀ ਤੂੰ ਕਿੱਥੇ ਹੜਬੁੱ-ਹੜਬੁੱ ਕਰਦੀ ਫਿਰਦੀ ਏਂ।
- ਦੀਪੋ : ਆਈ, ਮਾਂ ਨੀ !
- ਵੀਰਾਂ ਵਾਲੀ : ਨੀ, ਤੂੰ ਇਹ ਕਾਹਦੇ ਗੱਤੋਪੇ ਲਾਉਂਦੀ ਏ?
- ਦੀਪੋ : (ਆਉਂਦੀ ਹੋਈ) ਮਾਂ ਨੀ, ਭੁੱਖ ਲੱਗੀ ਸੀ। ਸੋਧਾਂ ਦੀ ਭੱਠੀ ਤੋਂ ਦਾਣੇ ਭੁਨਾ ਕੇ ਲਿਆਂਦੇ ਸਨ, ਰਤਾ ਗੁੜ ਦਾ ਭੇਰਾ ਰਲਾ ਕੇ ਮਰੁੰਡੇ ਬਣਾਂਦੀ ਸੀ।
- ਵੀਰਾਂ ਵਾਲੀ : ਨੀ ਗੁੜ ਕਿੱਥੋਂ ਲਿਆ ਤੂੰ ?
- ਦੀਪੋ : ਆਲੇ 'ਚੋਂ।
- ਵੀਰਾਂ ਵਾਲੀ : ਗੁੜ ਬਾਝੋਂ ਦਾਣੇ ਲੰਘਦੇ ਨਹੀਂ ? ਫਿੱਟੀ ਨੀਤ ਵਾਲੀ ! ਹਰ ਵੇਲੇ ਖਾਣ ਵਿੱਚ ਸੁਰਤ ਰਹਿੰਦੀ ਏ। ਪਿਛਲੇ ਜਨਮ ਦੀ ਬਿੱਲੀ ਏ ! ਨੀ ਇਹ ਗੁੜ ਦੀ ਡਲੀ ਤਾਂ ਮੈਂ ਵੀਰ ਲਈ ਰੱਖੀ ਸੀ। ਤੜਕੇ ਦਾ ਗਿਆ ਕੰਮ ਕਰਨ, ਲਿਆ ਦੇਹ।
- ਦੀਪੋ : ਉਂ-ਉਂ, ਮੈਂ ਥਾਵਾਂਗੀ।

ਵੀਰਾਂ ਵਾਲੀ : ਨੀ ਲਿਆ ਚੰਦਰੀਏ ! ਮੈਂ ਮਸਾਂ ਗੁੜ ਦਾ ਭੇਰਾ ਲਕੋ ਕੇ ਰੱਖਿਆ ਸੀ।
ਦੀਪੋ : ਨਹੀਂ ।

ਵੀਰਾਂ ਵਾਲੀ : ਨੀ ਦੇ-ਦੇ ਜਿੱਦਲੇ ।

ਦੀਪੋ : (ਗੁੱਸੇ ਵਿੱਚ) ਲੈ ਫੜ । (ਗੁੜ ਦੀ ਡਲੀ ਵੀਰਾਂ ਵਾਲੀ ਨੂੰ ਦੇ ਦੇਂਦੀ ਹੈ)।

ਵੀਰਾਂ ਵਾਲੀ : ਨੀ ਹੁਣ, ਮੂੰਹ ਕਿਉਂ ਸੁਜਾ ਲਿਆ। ਸੁਣਦੀ ਕਿਉਂ ਨਹੀਂ ? ਏਧਰ ਆ।

ਮੇਰਾ ਚੁੱਲੀਆਂ ਖਾਹਰ ਸੁੱਕਣੀਆਂ ਪਾ। ਲੈ ਫੜ, ਮੇਰੀ ਧੀ, ਬੀਬੀ ਰਾਣੀ।

ਲੈ ਫੜ। ਏਸ ਚੰਦਰੇ ਮੀਂਹ ਦੇ ਕੰਣ ਵਾਰੇ ਆ ਜਾਊ। ਜਦ ਦੇ ਏਸ ਕੁੱਲੀ
ਆਏ ਆਂ, ਉੱਪਰੋਂ ਹੇਠੋਂ ਚੋਂਦੀ ਏ।

ਦੀਪੋ : (ਜੁੱਲੀਆਂ ਫੜ ਕੇ) ਮਾਂ ਨੀ, ਸੰਤਾ ਡਾਕੀਆ ਆਖਦਾ ਸੀ ਪਈ ਦਿੱਲੀ
ਵਿੱਚ ਤਾਂ ਸਭਨਾਂ ਨੂੰ ਪੱਕੀਆਂ ਕੋਠੀਆਂ ਪਵਾ ਦਿੱਤੀਆਂ ਸਰਕਾਰ ਨੇ।
ਸਾਰੇ ਫਰੂਜੀਆਂ ਨੂੰ ਮੌਜ ਬਣ ਗਈ।

ਵੀਰਾਂ ਵਾਲੀ : ਆਹ ਜੁੱਲੀਆਂ ਸੁੱਕਣੀਆ ਪਾ ਆ, ਸਲੂਭੀਆਂ ਗਈਆਂ ਨੇ। ਤੇ ਵੇਖ,
ਅੱਜ ਜੁਆਲੀ ਦੇ ਤੰਦੂਰ 'ਤੇ ਰੋਟੀਆਂ ਲਾ ਲਈ। ਆਪਣਾ ਤੰਦੂਰ ਤਾਂ
ਸਾਰਾ ਗਿੱਲਾ ਪਿਆ ਏ। ਕੁਝ ਕੰਮ ਕਰਿਆ ਕਰ। (ਦੀਪੋ ਜੁੱਲੀਆਂ ਲੈ
ਕੇ ਚਲੀ ਜਾਂਦੀ ਹੈ)।

ਹੇ ਰੱਬਾ ! ਹੁਣ ਇਹ ਸਿਆਣੀ ਹੋ ਗਈ ਹੈ। ਕੋਈ ਮੁੰਡਾ ਲੱਭੇ ਤਾਂ ਇਸ
ਦਾ ਵੀ ਤਰੋਪਾ ਭਰਾਂ। (ਮਾਨਾਂ ਆਉਂਦੀ ਹੈ) ਆ ਕੁੜੇ, ਬੈਠ ਜਾ।

(ਉਸ ਨੂੰ ਪੀੜ੍ਹੀ ਦਿੰਦੀ ਹੈ)।

ਮਾਨਾਂ : ਨਹੀਂ ਬੇਬੇ ਬੈਠਣਾ ਨਹੀਂ, ਮੈਂ ਤਾਂ ਬੱਸ ਖੜ੍ਹੇ ਪੈਰ ਆਈ ਆਂ।

ਵੀਰਾਂ ਵਾਲੀ : ਕਦੀ ਬਿੰਦ-ਬੱਟ ਬੈਠ ਵੀ ਜਾਇਆ ਕਰ। ਸੋ ਦੁੱਖ-ਸੁੱਖ ਦੀ ਗੱਲ ਹੁੰਦੀ
ਏ ਪਰ ਤੂੰ ਤਾਂ ਜਿਵੇਂ ਪਿੱਛੇ ਦੁੱਖ ਉਬਲਣਾ ਧਰ ਕੇ ਆਈ ਹੋਵੇ। ਬੱਸ
ਸੁਰਤ ਪਿੱਛੇ ਹੀ ਰਹਿੰਦੀ ਏ।

ਮਾਨਾਂ : ਕੀ ਦੱਸਾਂ, ਓ ਮੇਰਾ ਖਰੂਦੀ ਐ ਨਾ ਪਾਲੀ, ਬੱਸ ਪੀਘ ਲਈ ਤੜਕੇ ਦਾ
ਰੱਟਾ ਪਾਈ ਬੈਠੇ। ਅਖੇ ਭੂਢੀ ਵਿੱਚ ਪੀਘ ਪਾਉਣੀ ਐ। ਕੋੜੀ ਦੇ ਘਰੇ
ਲੱਜ ਮੰਗ ਕੇ ਲਿਆਂਦੀ ਐ ਪਰ ਲਟੈਣ 'ਤੇ ਪੀਘ ਕੋਣ ਪਾਵੇ। ਤੂੰ ਵਜ਼ੀਰੇ
ਨੂੰ ਰਤਾ ਘੱਲ ਦੇ ਖਾਂ।

ਵੀਰਾਂ ਵਾਲੀ : ਓਹ ਤਾਂ ਬੁੱਘੇ ਮੱਲ ਦੇ ਗਿਆ ਏ ।

ਮਾਨਾਂ : ਉਸ ਤਾਈਂ ਕੀ ਕੰਮ ਪੈ ਗਿਆ ?

ਵੀਰਾਂ ਵਾਲੀ : ਪਤਾ ਨਹੀਂ ਸੈਤ ਉਸ ਦੀ ਹਵੇਲੀ ਦੀਆਂ ਚੁਗਾਠਾਂ ਜੜਨ ਗਿਆ ਏ ।

ਮਾਨਾਂ : ਇਹ ਬਾਣੀਏ ਨਿੱਤ ਹਵੇਲੀਆਂ ਖੜ੍ਹੀਆਂ ਕਰ ਲੈਂਦੇ ਨੇ। ਏਥੇ ਮੇਰੇ ਵਰਗੀ ਨੂੰ ਕੱਚੀ ਕੁੱਲੀ ਵੀ ਨਹੀਂ ਜੁੜਦੀ।

ਵੀਰਾਂ ਵਾਲੀ : ਹੁਣ ਤਾਂ ਦਿੱਲੀ ਵਿੱਚ ਸਰਕਾਰ ਸਾਰੇ ਫਰੂਜ਼ੀਆਂ ਨੂੰ ਪੱਕੇ ਕੋਠੇ ਵੰਡ ਰਹੀ ਏ । ਕੱਲ੍ਹ ਬੁੱਘਾ ਮੱਲ ਵੀ ਆਖਦਾ ਸੀ ਪਈ ਸਰਕਾਰ ਹੁਣ ਸਭਨਾਂ ਨੂੰ ਘਰ ਦਏਗੀ ਤੇ ਅੱਜ ਸੰਤਾ ਡਾਕੀਆ ਵੀ ਇਹੋ ਗੱਲ ਦੀਪੋ ਨੂੰ ਆਖਦਾ ਸੀ।

ਮਾਨਾਂ : ਉਹ !

ਵੀਰਾਂ ਵਾਲੀ : ਤੂੰ ਮੰਨ ਚਾਹੇ ਨਾ ਮੰਨ, ਇਹ ਗੱਲ ਉੱਕਾ ਸੱਚ ਏ।

ਮਾਨਾਂ : ਨੀ ਇਹ ਬੁੱਘਾ ਚੌਧਰੀ ਤਾਂ ਨਿਰੀ ਝੂਠਾਂ ਦੀ ਪੰਡ ਐ। ਐਵੇਂ ਯਭਲੀਆਂ ਮਾਰਦੈ। ਮੈਂ ਤਾਂ ਗੱਲਾਂ ਵਿੱਚ ਲੱਗ ਗਈ, ਪਾਲੀ ਹੁਣੇ ਮੇਰੇ ਮਗਰ ਦੌੜਿਆ ਆਉਗਾ। ਲੈ ਸੁਣ, ਜੇ ਵਜ਼ੀਰਾ ਆ ਜਾਵੇ ਤਾਂ ਉਹਨੂੰ ਮੇਰੇ ਘਰ ਭੇਜ ਦੇਵੀ, ਨਹੀਂ ਤਾਂ ਪਾਲੀ ਪੀਘ ਲਈ ਰੋ-ਰੋ ਮੇਰੀ ਜਾਨ ਖਾਉਗਾ। ਚੰਗਾ ਬੇਬੇ ਮੈਂ ਹੁਣ ਚਲਦੀ ਹਾਂ। (ਮਾਨਾਂ ਜਾਂਦੀ ਹੈ ।)

(ਸਿਪਾਹੀ ਅਤੇ ਥਾਣੇਦਾਰ ਆਉਂਦੇ ਹਨ ।)

ਥਾਣੇਦਾਰ : ਤੂੰ ਜ਼ਰਾ ਚੌਕਸ ਰਹੀਂ। ਨਕਸ਼ੇ ਦੇ ਮੁਤਾਬਿਕ ਏਹੋ ਘਰ ਏ ਨਾ? ਸਾਰੀਆਂ ਨਿਸ਼ਾਨੀਆਂ ਮਿਲਦੀਆਂ ਨੇ ? ਔਹ ਬੁੱਢੀ ਕੌਣ ਏ ?

ਸਿਪਾਹੀ : ਜੀ ਏਹੋ ਤਾਂ ਵਜ਼ੀਰੇ ਦੀ ਮਾਂ ਏ।

ਥਾਣੇਦਾਰ : ਇਸ ਨੂੰ ਪੁੱਛੀਏ ?

ਸਿਪਾਹੀ : ਜੀ ਚੋਰ ਨਾਲੋਂ ਚੋਰ ਦੀ ਮਾਂ ਚਤੁਰ ਹੁੰਦੀ ਏ। ਕੁਝ ਨਹੀਂ ਦੱਸਣਾ ਏਸ।

ਥਾਣੇਦਾਰ : (ਅੱਗੇ ਵਧ ਕੇ) ਕਿਉਂ ਮਾਈ ਤੇਰੇ ਪੁੱਤ ਦਾ ਕੀ ਨਾਂ ਏ ?

ਵੀਰਾਂ ਵਾਲੀ : (ਝੁਕ ਕੇ) ਕਿਹੜੇ ਪੁੱਤ ਦਾ ? ਸੁੱਖ ਨਾਲ ਮੈਂ ਤਿੰਨਾਂ ਪੁੱਤਾਂ ਦੀ ਮਾਂ ਹਾਂ।

ਥਾਣੇਦਾਰ : ਤਿੰਨਾਂ ਪੁੱਤਾਂ ਦੀ ਮਾਂ ਏਂ -- ਹਲਾ, ਕੀ ਕਰਦੇ ਨੇ ਤੇਰੇ ਪੁੱਤ ?

ਵੀਰਾਂ ਵਾਲੀ : ਖੋਹ ਤੇ ਸੁਆਹ । ਬਸ ਮੇਰੇ ਨਾਲ ਲੜਨ ਬਾਝੋਂ ਹੋਰ ਉਹਨਾਂ ਨੂੰ ਕੋਈ ਕੰਮ ਨਹੀਂ । ਤੇ ਮੈਂ ਬੁੱਢੀ-ਠੇਰੀ, ਦੱਸੋ ਮੈਂ ਕੀ ਕਰਾਂ ? ਉਹਨਾਂ ਨੂੰ ਮੇਰੇ ਨਾਲ ਪਿਆਰ ਨਹੀਂ ਪਰ ਮਾਪੇ ਕੁਮਾਪੇ ਨਹੀਂ ਹੁੰਦੇ।

ਥਾਣੇਦਾਰ : ਉਹਨਾਂ ਦਾ ਰੁਜ਼ਗਾਰ ਕੀ ਏ ?

ਵੀਰਾਂ ਵਾਲੀ : ਵਿਚਾਰੇ ਮਜ਼ੂਰੀ ਕਰ ਕੇ ਡੰਗ ਟਪਾਂਦੇ ਨੇ। ਮਹਾਰਾਜ ਅਸੀਂ ਫਰੂਜ਼ੀ ਤਾਂ ਪਾਕਿਸਤਾਨੋਂ ਉੱਜੜ ਕੇ ਆਏ ਆਂ।

ਥਾਣੇਦਾਰ : ਪਾਕਿਸਤਾਨੇ ?

ਵੀਰਾਂ ਵਾਲੀ : ਹਾਂ ਮਹਾਰਾਜ ।

ਥਾਣੇਦਾਰ : ਤੇ ਇਹ ਘਰ ਕਿਸ ਦਾ ਏ ?

ਵੀਰਾਂ ਵਾਲੀ : ਇਸ ਘਰ ਵਿੱਚ ਪਹਿਲਾਂ ਤਾਂ ਇੱਕ ਜੂੜੀਆਂ ਵੇਚਣ ਵਾਲਾ ਰਹਿੰਦਾ ਸੀ, ਮੁਸਲਮਾਨ। ਉਹ ਫ਼ਸਾਦਾਂ ਵਿੱਚ ਕੰਧਰੇ ਚਲਾ ਗਿਆ। ਬੱਸ, ਅਸੀਂ ਏਸ ਫ਼ੁਸ ਦੀ ਛੱਪੜੀ ਹੇਠ ਸਿਰ ਲੁਕੇ ਲਿਆ ਪਰ ਜੀ, ਬੜਾ ਭੈੜਾ ਮਕਾਨ ਏ। ਗਰਮੀ ਵਿੱਚ ਠੀਕਰਾ ਤਪਦਾ ਏ, ਮੀਂਹ ਵਿੱਚ ਚੋਂਦਾ ਏ, ਸਿਆਲ ਵਿੱਚ ਹਵਾ ਦੇ ਬੁੱਲੇ ਆਉਂਦੇ ਨੇ। ਬਹੁਤ ਅੱਧੇ ਹਾਂ ਮਹਾਰਾਜ! ਸਾਨੂੰ ਕੋਈ ਹੋਰ ਮਕਾਨ ਦੇ ਦੇਵੇ। ਮੈਂ ਸੁਣਿਆ ਏ ਸਰਕਾਰ ਨਵੇਂ ਮਕਾਨ ਪਾ ਰਹੀ ਏ ਸਾਡੇ ਫਰੂਜ਼ੀਆਂ ਲਈ। ਸਾਡਾ ਨਾਂ ਵੀ ਲਿਖ ਲਓ। ਧੰਨ ਸਰਕਾਰ ਏ! ਪਾਕਿਸਤਾਨ ਖੇਤ, ਕੁੱਲੀਆਂ, ਘਰ, ਮਾਲ-ਲਵੇਰੇ ਸੱਭੇ ਰਹਿ ਗਏ। ਮੇਰੇ ਨਿੱਕੇ ਪੋਤੇ ਕੋਲ ਖੇਲਣ ਲਈ ਚੁੱਚੇ ਸਨ ਤੇ ਇੱਕ ਡੱਬੀ ਬੱਕਰੀ। ਏਥੇ ਵਿਚਾਰਾ ਹੋਤੇ ਵਿੱਚ ਰੁਲਦਾ ਏ। ਤੁਹਾਡਾ ਭਲਾ ਹੋਵੇ ਜੇ ਤੁਸੀਂ ਸਾਨੂੰ ਛੱਤੀ ਹੋਈ ਕੁੱਲੀ ਦੇ ਦੇਵੇ।

ਸਿਪਾਹੀ : (ਚਲਾਕੀ ਨਾਲ) ਮਾਈ, ਅਸੀਂ ਤੇਰੇ ਇੱਕ ਪੁੱਤ ਨੂੰ ਇੱਕ ਕੋਠੜੀ ਦੇਣ ਦਾ ਜ਼ਿੰਮਾ ਤਾਂ ਲੈਂਦੇ ਆਂ।

ਵੀਰਾਂ ਵਾਲੀ : ਰੱਬ ਤੁਹਾਨੂੰ ਸੁਖੀ ਰੱਖੇ !

ਸਿਪਾਹੀ : (ਓਕਰ ਹੀ ਚੇਟ ਕਰ ਕੇ) ਤੇ ਕੋਠੜੀ ਹੀ ਨਹੀਂ ਸਗੋਂ ਧਾਣ ਨੂੰ ਵੀ ਮੁਫ਼ਤ ਮਿਲੇਗਾ। ਸਰਕਾਰ ਨਵੇਂ ਮਕਾਨ ਪਾ ਰਹੀ ਏ ਪਰ ਤੇਰੇ ਤਿੰਨਾਂ ਪੁੱਤਾਂ ਵਿੱਚੋਂ ਸਿਰਫ਼ ਇੱਕ ਨੂੰ ਨਵਾਂ ਮਕਾਨ ਮਿਲੇਗਾ।

ਵੀਰਾਂ ਵਾਲੀ : ਤੁਹਾਡੇ ਬਚੜੇ ਜੀਉਣ ! ਬੇਸ਼ਕ ਇੱਕ ਨੂੰ ਹੀ ਦਿਓ। ਇੱਕ ਦਾ ਬੰਦੋਬਸਤ ਹੋ ਜਾਏ ਬਾਕੀਆਂ ਦਾ ਵੀ ਈਕਰ ਹੀ ਕੋਈ ਨਾ ਕੋਈ ਹੀਲਾ ਬਣ ਜਾਊ।

ਥਾਣੇਦਾਰ : ਮੈਂ ਤੈਨੂੰ ਪੁੱਛਿਆ ਸੀ ਕਿ ਉਸ ਦਾ ਕੀ ਨਾਂ ਏ ?

ਵੀਰਾਂ ਵਾਲੀ : ਜੀ ਇੱਕ ਦਾ ਨਾਂ ਏ ਕਰਨੈਲ ਸਿੰਘ (ਡਾਇਰੀ ਵਿੱਚ ਨੋਟ ਕਰਦਾ ਏ।)

ਥਾਣੇਦਾਰ : ਦੂਜੇ ਦਾ ?

ਵੀਰਾਂ ਵਾਲੀ : ਜਰਨੈਲ ਸਿੰਘ ।

ਥਾਣੇਦਾਰ : ਤੀਜੇ ਦਾ ?

ਵੀਰਾਂ ਵਾਲੀ : ਸਹੁਰੀ ਗਿਆ ਏ।

ਥਾਣੇਦਾਰ : ਸਹੁਰੇ ਘਰ ?

ਵੀਰਾਂ ਵਾਲੀ : ਜੀ ।

ਸਿਪਾਹੀ : (ਥਾਣੇਦਾਰ ਨੂੰ ਇੱਕ ਪਾਸੇ ਕਰ ਕੇ) ਜੀ ਇਹ ਰਿਫਿਊਜੀ ਜੇਲ੍ਹ ਨੂੰ ਵੀ ਸਹੁਰਾ ਘਰ ਈ ਆਖਦੇ ਨੇ। ਪੁੱਛੋ ਤਾਂ ਸਹੀ ਕਿਹੜੇ ਜੁਰਮ ਵਿੱਚ ਫੜਿਆ ਗਿਆ ਏ ਉਹ। ਮੈਂ ਤੁਹਾਨੂੰ ਦੱਸ ਦੇਵਾਂ ਉਸ ਨੂੰ ਜ਼ਰੂਰ ਜਾਂ ਤਾਂ ਚੋਰੀ ਦੇ ਜੁਰਮ ਵਿੱਚ ਫੜਿਆ ਹੋਣਾ ਏ ਜਾਂ ਡਾਕੇ ਦੇ ਜੁਰਮ ਵਿੱਚ।

ਥਾਣੇਦਾਰ : ਪਹਿਲਾਂ ਬਿਆਨ ਮੁਕੰਮਲ ਕਰ, ਫੇਰ ਇਸ 'ਤੇ ਵੀ ਗੌਰ ਕਰਦੇ ਆਂ। ਭਲਾ ਮਾਈ, ਤੇਰਾ ਦੂਜਾ ਪੁੱਤ ਕਿੱਥੇ ਐ ? ਕਿਤੇ ਉਹ ਵੀ ਸਹੁਰੇ ਘਰ ਤਾਂ ਨਹੀਂ ਗਿਆ ?

ਵੀਰਾਂ ਵਾਲੀ : ਜੀ ਨਹੀਂ, ਉਹ ਤਾਂ ਹਾਲੇ ਕੁਆਰਾ ਹੈ। ਰੱਬ ਤੁਹਾਡਾ ਭਲਾ ਕਰੇ, ਹੁਣ ਸਾਡੇ ਵਿੱਚ ਵਿਆਹ ਕਰਨ ਦੀ ਪਰੋਖੋਂ ਕਿੱਥੇ ? ਪਕਿਸਤਾਨ ਉਸ ਨੂੰ ਛੇ ਸਾਕ ਆਏ ਸਨ। ਉਸ ਵੇਲੇ ਮੇਰਾ ਨੌਕ ਵੱਡਾ ਸੀ ਪਰ ਰੱਬ ਕਿਸੇ ਦਾ ਹੱਕਾਰ ਨਹੀਂ ਝੱਲਦਾ, ਉਸ ਮੈਨੂੰ ਗਿੱਚੀ ਪਰਨੇ ਮਾਰਿਆ। ਓਥੇ ਇੱਕ ਤੋਂ ਇੱਕ ਸੋਹਣੀ ਕੁੜੀ ਦੇ ਮਾਪੇ ਮੇਰੇ ਘਰ ਦੀ ਦਲੀਜ਼ ਤੋਂ ਆ ਕੇ ਮੁੜ ਜਾਂਦੇ ਸਨ, ਐਥੇ ਕੋਈ ਨਹੀਂ ਬਹੁੜਦਾ। ਐਥੇ ਬਹੁੜੇ ਵੀ ਕਿੱਥੇ ? ਸਾਨੂੰ ਨਾ ਰਹਿਣ ਦਾ ਟਿਕਾਣਾ, ਨਾ ਕੰਮ ਦਾ ਭਰੋਸਾ, ਦੋ ਵੇਲੇ ਢਿੱਡ ਭਰਨ ਲਈ ਸੈਂ-ਸੈਂ ਖੋਖਣ ਕਰਨੇ ਪੈਂਦੇ ਨੇ।

ਥਾਣੇਦਾਰ : ਤੇਰਾ ਦੂਜਾ ਪੁੱਤ ਕਿੱਥੇ ਗਿਆ ਏ ?

ਵੀਰਾਂ ਵਾਲੀ : ਮੇਲੇ ਵਿੱਚ । ਉਸ ਕੁਝ ਪੀੜ੍ਹੀਆਂ ਤਿਆਰ ਕੀਤੀਆਂ ਸਨ, ਉਹਨਾਂ ਨੂੰ ਵੇਚਣ ਗਿਆ ਏ । ਪੀੜ੍ਹੀਆਂ ਬੜੀਆਂ ਰਾਂਗਲੀਆਂ ਹਨ ਤੇ ਉਹਨਾਂ 'ਤੇ ਅਸੀਂ ਬੜੇ ਵਧੀਆ ਵੇਲ ਬੂਟੇ, ਤੇਤੇ ਤੇ ਮੋਰ ਵਾਹੇ ਨੇ, ਜ਼ਰੂਰ ਵਿਕ ਜਾਣਗੀਆਂ। ਐਥੇ ਲਾਗਲੇ ਪਿੰਡ ਦੇ ਵਿਆਹ ਨੇ। ਮਾਘ ਵਿਆਹਾਂ ਦਾ ਈ ਮਹੀਨਾ ਏ। ਬੜਾ ਭਰਵਾਂ ਸਾਹਾ ਏ, ਜ਼ਰੂਰ ਵਿਕ ਜਾਣਗੀਆਂ।

ਥਾਣੇਦਾਰ : ਤੇ ਤੀਜਾ ?

ਵੀਰਾਂ ਵਾਲੀ : ਜੀ ਤੀਜਾ ਐਥੇ ਨੇੜੇ ਈ ਗਿਆ ਏ -- ਬੁੱਧੇ ਮਲ ਦੇ ਘਰ। ਉਸ ਦੀ ਡਿਊਤੀ ਦੇ ਬੂਟੇ ਨੂੰ ਠੋਕਣ ਭੰਨਣ ਗਿਆ ਏ। ਬੱਸ ਘਰੋਂ ਤਾਂ ਤੇਸਾ ਤੇ ਆਰੀ ਲੈ ਕੇ ਗਿਆ ਸੀ।

ਸਿਪਾਹੀ : ਤੇਸਾ ਤੇ ਆਰੀ ?

ਥਾਣੇਦਾਰ : ਉਸ ਕਦ ਆਉਣਾ ਏ ?

ਵੀਰਾਂ ਵਾਲੀ : ਕੀ ਪਤਾ ਕੰਮ ਤੇ ਗਿਆਂ ਦਾ, ਕਦ ਮੁੜੇ ।

- ਥਾਣੇਦਾਰ : ਮਾਈਂ ਅਸੀਂ ਉਸ ਨੂੰ ਉਡੀਕਦੇ ਆਂ ਫੇਰ । ਤੂੰ ਸਾਨੂੰ ਰਤਾ ਪਾਣੀ ਦਾ ਗਲਾਸ ਤਾਂ ਪਿਲਾ ।
- ਵੀਰਾਂ ਵਾਲੀ : ਜੰਮ-ਜੰਮ ਪੀਓ, ਤੁਸੀਂ ਬੈਠੋ । ਮੈਂ ਲਿਆਨੀ ਆਂ ਪਾਣੀ । (ਉਹ ਜਾਂਦੀ ਹੈ)।
- ਸਿਪਾਹੀ : ਵੇਖਿਆ ਕਹੀ ਚਤਰ ਜਨਾਨੀ ਏ । ਦਿੱਤਾ ਕੋਈ ਥਹੁ ਪਤਾ ? ਤੇ ਤੁਸੀਂ ਏਸ ਦੇ ਪੁੱਤ ਦੇ ਵਰੰਟ ਲਈ ਫਿਰਦੇ ਓ ।
- ਥਾਣੇਦਾਰ : ਏਸ ਤੋਂ ਕੁਝ ਪਤਾ ਨਹੀਂ ਲੱਗਣਾ । ਪੁਲਿਸ ਦਾ ਜਦ ਜਨਾਨੀਆਂ ਨਾਲ ਵਾਹ ਪੈਂਦਾ ਏ ਤਾਂ ਪੁਲਿਸ ਹਾਰ ਜਾਂਦੀ ਏ । ਐਸੇ ਲਈ ਸਰਕਾਰ ਨੇ ਹੁਣ ਜਨਾਨੀਆਂ ਦੀ ਪੁਲਿਸ ਬਣਾਈ ਏ । ਐਥੇ ਪਿੰਡਾਂ ਵਿੱਚ ਕੋਈ ਇੰਤਜ਼ਾਮ ਨਹੀਂ, ਹਾਲਾਂ ਕਿ ਜਨਾਨਾ ਪੁਲਿਸ ਦੀ ਬਹੁਤੀ ਲੋੜ ਪਿੰਡਾਂ ਵਿੱਚ ਏ ।
- ਸਿਪਾਹੀ : ਜੀ ਜਨਾਨੀਆਂ ਦੀ ਪੁਲਿਸ ਬੜੀ ਡਾਢੀ ਏ, ਲੋਹੇ ਨੂੰ ਲੋਹਾ ਕੱਟਦਾ ਏ ।
- ਥਾਣੇਦਾਰ : ਦਿੱਲੀ ਵਿੱਚ ਜਨਾਨਾ ਪੁਲਿਸ ਆਮ ਏ, ਐਥੇ ਨਹੀਂ । ਮੈਂ ਰਿਪੋਟ ਕਰਾਂਗਾ । (ਵੀਰਾਂ ਵਾਲੀ ਪਾਣੀ ਲੈ ਕੇ ਆਉਂਦੀ ਐ)।
- ਵੀਰਾਂ ਵਾਲੀ : ਲਓ ਜੀ, ਠੰਢਾ ਏ ਖੂਹ ਦਾ । (ਉਹ ਪਾਣੀ ਦੇ ਗਲਾਸ ਲੈਂਦੇ ਹਨ) ਪਾਕਿਸਤਾਨ ਸਾਡੇ ਪਿੰਡ ਖੂਹਾਂ 'ਤੇ ਚਰਖੜੀ ਹੁੰਦੀ ਸੀ ਪਰ ਐਥੇ ਭੋਣੀ ਭੋਣੀ ਨਾਲ ਪਾਣੀ ਛੋਤੀ ਨਹੀਂ ਨਿਕਲਦਾ । ਸਾਰੇ ਘਰ ਦਾ ਪਾਣੀ ਮੈਂ ਢੋਂਦੀ ਸਾਂ ਤੇ ਕਦੇ ਖੂਹ ਵਿੱਚ ਕੋਈ ਚੀਜ਼ ਡਿੱਗ ਪੈਂਦੀ ਤਾਂ ਸਦਾ ਮੈਂ ਉੱਤਰਦੀ । ਇੱਕ ਵਾਰ ਸਾਡਾ ਮੇਮਣਾ ਡਿੱਗ ਪਿਆ, ਮੈਂ ਕੱਢ ਲਿਆਈ ।
- ਥਾਣੇਦਾਰ : ਹੱਛਾ । (ਵਜ਼ੀਰਾ ਆਉਂਦਾ ਹੈ) ਉਸ ਦੇ ਮੇਢੇ 'ਤੇ ਤੇਸਾ ਤੇ ਆਰੀ ਹਨ)।
- ਵੀਰਾਂ ਵਾਲੀ : ਲਓ ਜੀ, ਔਹ ਆ ਗਿਆ ਏ ਮੇਰਾ ਪੁੱਤ ।
ਵੇ ਪੁੱਤ ! ਸਰਕਾਰੋਂ ਤੇਰਾ ਨਾਂ ਲਿਖਣ ਨੂੰ ਆਏ ਨੇ ।
- ਵਜ਼ੀਰਾ : ਕਿਉਂ ?
- ਵੀਰਾਂ ਵਾਲੀ : ਫਰੂਜੀਆਂ ਦਾ ਨਾਂ ਲਿਖਦੀ ਫਿਰਦੀ ਏ ਸਰਕਾਰ । ਬੱਸ, ਹੁਣ ਪੱਕੀ ਪਰਚੀ ਕੱਟ ਦੇਣਗੇ ਤੇ ਸਾਨੂੰ ਪੱਕੀ ਕੋਠੜੀ ਮਿਲ ਜਾਏਗੀ । ਇਹ ਬਾਲਣ ਜੋਗਾ ਚੋਂਦਾ ਖੋਲ੍ਹਾ ਛੱਡਾਂਗੇ । ਸੁਕਰ ਏ, ਸੁਕਰ ਏ ! ਰੱਬ ਦੇ ਘਰ ਦੇਹ ਏ ਪਰ ਹਨੇਰ ਨਹੀਂ ।
- ਥਾਣੇਦਾਰ : ਕਿਉਂ ਬਈ ਤੂੰ ਈ ਏਂ ਵਜ਼ੀਰਾ ?
- ਵਜ਼ੀਰਾ : (ਤੇਸਾ ਤੇ ਆਰੀ ਰਖਦੇ ਹੋਏ) ਜੀ ।
- ਥਾਣੇਦਾਰ : ਕੀ ਕੰਮ ਕਰਦੇ ?

- ਵਜ਼ੀਰਾ : ਬੱਸ ਜੀ, ਦੇ ਵੇਲੇ ਢਿੱਡ ਭਰਨ ਦਾ ਆਹਰ ਕਰਦਾ ?
- ਥਾਣੇਦਾਰ : ਕੀ ਕਰਦਾ ਏ ?
- ਵਜ਼ੀਰਾ : ਇਹੋ ਭੰਨਣ-ਘੜਨ ਦਾ ਕੰਮ ।
- ਥਾਣੇਦਾਰ : ਭੰਨਣ ਦਾ ਕੰਮ ?
- ਵੀਰਾ ਵਾਲੀ : ਜੀ ਭੰਨਣ ਨਹੀਂ, ਬੱਸ ਘੜਦਾ ਏ।
- ਵਜ਼ੀਰਾ : ਪਰ ਜੀ ਗੱਲ ਇਹ ਹੈ ਕਿ ਭੰਨੇ-ਤੇੜੇ ਬਗੈਰ ਘੜਿਆ ਵੀ ਤਾਂ ਕੁਝ ਨਹੀਂ ਜਾਂਦਾ।
- ਥਾਣੇਦਾਰ : ਤੂੰ ਸਿੱਧੀ ਗੱਲ ਕਰ, ਐਵੇਂ ਨਾ ਪਿਆ ਸਾਨੂੰ ਚਾਰ।
- ਵਜ਼ੀਰਾ : ਜੀ ਮੈਂ ਤਾਂ ਸਿੱਧੀ ਗੱਲ ਕਰ ਰਿਹਾ ਆਂ।
- ਥਾਣੇਦਾਰ : ਹਾਂ ਸਿੱਧੀ ਤਰ੍ਹਾਂ ਦੱਸ ਫੇਰ - ਕੀ ਕਰਦਾ ਏਂ ਤੂੰ ?
- ਵੀਰਾ ਵਾਲੀ : ਵੇ ਪੁੱਤ ਆਖ ਦੇ ਨਾ, ਕੀ ਕਰਦਾ ਏਂ ਤੂੰ। ਕਿਹੜਾ ਕੋਈ ਚੋਰੀ ਡਾਕਾ ਮਾਰਦਾ ਐਂ ਜੇ ਏਕਰ ਘੋਰੀ ਖੜ੍ਹੇ ਨੇ ਤੈਨੂੰ ?
- ਥਾਣੇਦਾਰ : ਚੁੱਪ ਕਰ ਮਾਈ, ਐਵੇਂ ਨਾ ਵਿੱਚ ਬੋਲ ਪਈ। ਜਾ ਆਪਣਾ ਕੰਮ ਕਰ, ਸਾਨੂੰ ਏਸ ਨਾਲ ਦੋ ਗੱਲਾਂ ਕਰ ਲੈਣ ਦੇ।
- ਵੀਰਾ ਵਾਲੀ : ਲਓ, ਮੈਂ ਤੁਹਾਨੂੰ ਕੀ ਆਖਦੀ ਆਂ ?
- ਵਜ਼ੀਰਾ : ਬੇਬੇ ਤੂੰ ਚੱਲ ਅੰਦਰ, ਮੇਰੇ ਨਾਲ ਇਹਨਾਂ ਨੂੰ ਗੱਲ ਕਰ ਲੈਣ ਦੇ। (ਵੀਰਾ ਵਾਲੀ ਅੰਦਰ ਜਾਂਦੀ ਹੈ।)
- ਵਜ਼ੀਰਾ : ਸਾਹਬ ਜੀ, ਅਸੀਂ ਤਾਂ ਕਈ ਵਾਰ ਅਰਜ਼ੀ ਦਿੱਤੀ ਏ। ਕੱਲ੍ਹ ਸਾਡੀ ਪਿਛਲੀ ਕੰਧ ਡਿੱਗ ਪਈ। ਪਤਾ ਨਹੀਂ ਰਾਤ ਨੂੰ ਸੁੱਤੇ ਪਏ ਹੀ ਨਾ ਕਿਤੇ ਦੱਬੇ ਜਾਈਏ। ਕੱਚੀਆਂ ਕੰਧਾਂ ਖੁਰ-ਖੁਰ ਬੱਸ ਕਾਗਦ ਦੀਆਂ ਹੋ ਗਈਆਂ ਨੇ।
- ਥਾਣੇਦਾਰ : ਮੈਨੂੰ ਤਾਂ ਦੱਸ, ਪਈ ਕੀ ਕਿੱਤਾ ਏ ਤੇਰਾ ?
- ਵਜ਼ੀਰਾ : ਕਿੱਤਾ ? ਕਿੱਤਾ ਜਨਾਬ - ਪਾਕਿਸਤਾਨ ਬਣਨ ਤੋਂ ਪਹਿਲੋਂ ਮੈਂ ਖੇਤੀ ਕਰਦਾ ਸਾਂ, ਉਸ ਪਿੱਛੋਂ ਮੈਂ ਇੱਟਾਂ ਢੋਣ ਦਾ ਕੰਮ ਕੀਤਾ ਫਿਰ ਇੱਕ ਕਿੱਤਾ, ਫਿਰ ਦੂਜਾ, ਫਿਰ ਤੀਜਾ। ਐਥੇ ਆ ਕੇ ਜੇ ਕੰਮ ਨਹੀਂ ਵੀ ਕਰਨਾ ਸੀ, ਉਹ ਵੀ ਕੀਤਾ। ਛੇਕੜ ਢਿੱਡ ਨੂੰ ਬੰਦਾ ਕੀ ਨਹੀਂ ਕਰਦਾ ?
- ਥਾਣੇਦਾਰ : ਓਏ ਹੁਣ ਦੱਸ, ਹੁਣ ਕੀ ਕਰਦਾ ਏਂ ?
- ਵਜ਼ੀਰਾ : ਹੁਣ ਮੈਂ ਬੰਬ ਬਣਾਉਂਦਾ ਹਾਂ।
- ਥਾਣੇਦਾਰ : ਬੰਬ ?

ਵਜ਼ੀਰਾ : ਜੀ !

ਬਾਣੇਦਾਰ : ਲਿਆ ਓਏ, ਨੱਥਾ ਸਿਹਾਂ! ਹੱਥਕੜੀਆਂ। ਇਹ ਬੰਬ ਬਣਾਂਦਾ ਏ ! (ਹੱਸ ਕੇ) ਇਸ ਦਾ ਖਿਆਲ ਏ ਕਿ ਅਸੀਂ ਇਸ ਦੀਆਂ ਗੱਲਾਂ ਨੂੰ ਮਸ਼ੀਨ ਵਿੱਚ ਟਾਲ ਦੇਵਾਂਗੇ ਪਰ ਮੈਂ ਸਾਰੀਆਂ ਗੱਲਾਂ ਜਾਣਦਾ ਹਾਂ। ਲਿਆ ਹੱਥਕੜੀਆਂ।

ਵਜ਼ੀਰਾ : ਜੀ ਠੀਕ ਏ, ਮੈਂ ਬੰਬ ਤਿਆਰ ਕਰਦਾ ਹਾਂ, ਪਰ ਹੱਥਕੜੀਆਂ ਕਿਸ ਲਈ ?

ਬਾਣੇਦਾਰ : ਹੱਥਕੜੀਆਂ ਕਿਸ ਲਈ ? ਅੱਜ-ਕੱਲ੍ਹ ਦੇ ਚੋਰ ਬਹੁਤ ਚਤੁਰ ਹੋ ਗਏ ਨੇ। ਦਿੱਲੀ, ਇੱਕ ਚੋਰ, ਇੱਕ ਵਾਰ ਸਿੱਧਾ ਕੋਤਵਾਲੀ ਮੇਰੇ ਕੋਲ ਆ ਗਿਆ। ਉਸ ਗਹਿਣਿਆਂ ਦਾ ਡੱਬਾ ਮੇਰੇ ਸਾਹਮਣੇ ਰੱਖ ਦਿੱਤਾ ਤੇ ਆਖਿਆ ਕਿ ਉਸ ਚੋਰੀ ਕੀਤੀ ਸੀ। ਉਸ ਦਾ ਖਿਆਲ ਸੀ ਕਿ ਮੈਂ ਉਸ ਨੂੰ ਛੱਡ ਦੇਵਾਂਗਾ। ਸ਼ਾਇਦ ਉਹ ਮੈਨੂੰ ਹਿਸ਼ਵਤ ਦੇਣ ਆਇਆ ਸੀ ਪਰ ਮੈਂ ਤਫ਼ਤੀਸ਼ ਕੀਤੀ, ਪਤਾ ਲੱਗਿਆ ਕਿ ਉਹ ਦਸ ਸਾਲਾਂ ਦਾ ਮਫ਼ਰੂਹ ਸੀ। ਉਹ ਅੱਧੇ ਗਹਿਣੇ ਵੇਚ ਕੇ ਖਾ ਪੀ ਗਿਆ ਸੀ। ਬਾਕੀ ਦੇ ਗਹਿਣੇ ਹਜ਼ਮ ਨਾ ਹੋਏ ਤਾਂ ਇਕਬਾਲੀ ਬਣ ਗਿਆ। ਬਦਮਾਸ਼ ਇਹ ਵੀ ਉਹੋ ਚਾਲ ਚੱਲਦਾ ਏ। ਇਹ ਹੁਣ ਤੀਕ ਪੁਲਿਸ ਦੀ ਅੱਖ ਤੋਂ ਬਚਿਆ ਕੀਕਰ ਰਿਹਾ ਨੱਥਾ ਸਿਹਾਂ ?

ਸਿਪਾਹੀ : ਪਤਾ ਨਹੀਂ ਜੀ !

ਬਾਣੇਦਾਰ : ਮੈਥੋਂ ਪਹਿਲਾਂ ਐਥੇ ਬਾਣੇਦਾਰ ਕੀ ਕਰਦੇ ਸਨ ?

ਸਿਪਾਹੀ : ਜੀ ਉਹ ਤਾਂ ਬਸ ਰਾਤ ਦਿਨ ਚੁਸਕੀ ਚੜ੍ਹਾਈ ਗੁੱਟ ਰਹਿੰਦੇ ਸਨ। ਜੇ ਕਦੇ ਭੁੱਲ-ਭੁਲੇਖੇ ਗਸਤ 'ਤੇ ਨਿਕਲਦੇ ਤਾਂ ਪਹਿਲਾਂ ਹੀ ਧੂੰਮ ਪੈ ਜਾਂਦੀ। ਚੋਰਾਂ ਨੇ ਸੁਆਹ ਲੱਭਣਾ ਸੀ। ਤੁਹਾਡੇ ਵਾਂਗ ਨਹੀਂ ਕਿ ਪੋਲੇ-ਪੋਲੇ, ਚੁੱਪ-ਚਾਪ ਆਏ, ਚਲਾਕੀ ਨਾਲ ਮੋਕਾ ਦੇਖਿਆ, ਸੂਹ ਕੱਢੀ ਤੇ ਮੁਲਜ਼ਮ ਨੂੰ ਗੱਲੀ-ਗੱਲੀ ਬਕਵਾਇਆ ਤੇ ਫਿਰ ਗਰਿਫ਼ਤਾਰ ਕੀਤਾ।

ਬਾਣੇਦਾਰ : ਲਾ ਏਸ ਦੇ ਹੱਥਕੜੀਆਂ, ਮਸਾਂ ਕਾਬੂ ਆਇਆ ਏ ਮੁਰਗ਼ਾ। (ਹੱਸ ਕੇ) ਇਹਨਾਂ ਚੋਰਾਂ ਡਾਕੂਆਂ ਦਾ ਕਿੱਸਾ ਵੀ ਅਜੀਬ ਹੁੰਦਾ ਹੈ। ਨਾ ਫਸਣ ਤਾਂ ਮਹੀਨਿਆਂ ਬੱਧੀ ਨਾ ਫਸਣ, ਫਸ ਜਾਣ ਤਾਂ ਫੇਰੇ ਵਿੱਚ ਫਸ ਜਾਣ। ਸੌ ਦਿਨ ਚੋਰ ਦਾ, ਇੱਕ ਦਿਨ ਸਾਧ ਦਾ।

ਸਿਪਾਹੀ : (ਹੱਥਕੜੀਆਂ ਲਾਉਂਦੇ ਹੋਏ) ਲਿਆ ਬਈ ਹੱਥ ਅੱਗੇ ਕਰ ।

ਵਜ਼ੀਰਾ : ਹੱਥਕੜੀਆਂ, ਹੱਥਕੜੀਆਂ ਕਿਉਂ ?

- ਸਿਪਾਹੀ : ਬੱਚੂ! ਤੂੰ ਐਥੇ ਲੁਕ-ਛਿਪ ਕੇ ਬੈਠਾ ਬੰਬ ਬਣਾਏਂ ਤੇ ਤੈਨੂੰ ਹੱਥਕੜੀਆਂ ਵੀ ਨਾ ਲੱਗਣ? ਤੈਨੂੰ ਤਾਂ ਸਗੋਂ ਬੇੜੀਆਂ ਵੀ ਪੈਣਗੀਆਂ। (ਵੀਰਾਂ ਵਾਲੀ ਆਉਂਦੀ ਹੈ।)
- ਵੀਰਾਂ ਵਾਲੀ : (ਵਜ਼ੀਰੇ ਨੂੰ ਹੱਥਕੜੀਆਂ ਵਿੱਚ ਦੇਖ ਕੇ) ਹਾਲ ਵੇ, ਐਹ ਕੀ ? ਤੈਨੂੰ ਹੱਥਕੜੀਆਂ ਕਾਹਦੇ ਲਈ ਸੁੱਖੀਂ ਸਾਂਦੀ ? ਤੂੰ ਇਹਨਾਂ ਨੂੰ ਕੀ ਆਖ ਦਿੱਤਾ ? ਤੈਨੂੰ ਕਾਹਦੇ ਲਈ ਬੰਨ੍ਹ ਲਿਆ ਇਹਨਾਂ ? ਹਾਏ, ਵੇ ਲੋਕੋ ! ਮੈਂ ਲੁੱਟੀ ਗਈ। ਥਾਣੇਦਾਰ ਜੀ ਏਹਨੇ ਕੀ ਆਖਿਆ ਏ ਤੁਹਾਨੂੰ ?
- ਥਾਣੇਦਾਰ : ਮਾਝੀ ਤੂੰ ਐਵੇਂ ਵਿੱਚ ਧਾਂਦਲੀ ਨਾ ਪਾ, ਇਹ ਮੰਨ ਗਿਆ ਏ।
- ਵੀਰਾਂ ਵਾਲੀ : ਮੰਨ ਗਿਆ ਏ ?
- ਥਾਣੇਦਾਰ : ਹਾਂ, ਇਸ ਇਕਥਾਲ ਕਰ ਲਿਆ ਏ।
- ਵੀਰਾਂ ਵਾਲੀ : ਹਨੇਰ ਸਾਈਂ ਦਾ, ਮੇਰੇ ਸੁੱਖਾਂ ਲੱਧੇ ਨੂੰ ਹੱਥਕੜੀਆਂ ਪਾਣ ਲੱਗੇ ਓ !
- ਥਾਣੇਦਾਰ : ਅਸੀਂ ਸਾਰਾ ਹਾਲ ਪੁੱਛ ਲਿਆ ਏ, ਇਸ ਤੋਂ। ਬੰਬ ਬਣਾਉਣ ਦੇ ਜੁਰਮ ਵਿੱਚ ਫੜਿਆ ਏਸ ਨੂੰ।
- ਵੀਰਾਂ ਵਾਲੀ : ਪਰ ਜੀ ਇਹ ਬੰਬ ਕੋਈ ਅੱਜ ਦੇ ਬਣਾਉਂਦਾ ਏ - ਏਸ ਨੂੰ ਤਾਂ ਦੋ ਸਾਲ ਹੋ ਗਏ ਨੇ ਬਣਾਏ ਨੂੰ।
- ਥਾਣੇਦਾਰ : ਲੈ ਬਈ ਨੱਥਾ ਸਿਹਾਂ, ਦੋ ਸਾਲ ਦਾ ਕੇਸ ਲੱਭਾ ਏ।
- ਵੀਰਾਂ ਵਾਲੀ : ਪਰ ਜੇ ਤੁਹਾਨੂੰ ਬੰਬਾਂ ਦੀ ਲੋੜ ਏ ਤੁਸੀਂ ਬਣਵਾ ਲਓ, ਫੜਦੇ ਕਿਉਂ ਓ ?
- ਸਿਪਾਹੀ : ਮਾਝੀ ਸਾਨੂੰ ਬੰਬਾਂ ਦੀ ਲੋੜ ਨਹੀਂ, ਬੰਬ ਬਣਾਉਣ ਵਾਲੇ ਦੀ ਲੋੜ ਹੈ।
- ਵੀਰਾਂ ਵਾਲੀ : ਮੈਂ ਮਰ ਗਈ। ਜ਼ਰੂਰ ਕਿਰਪੀ ਸੁਨਿਆਰੀ ਨੇ ਚੁਗਲੀ ਖਾਧੀ ਹੋਣੀ ਏ, ਜੀ। ਉਸ ਚੁੜੇਲ ਨੂੰ ਅਸੀਂ ਖੁਸ਼ਾਲੇ ਦੇ ਖੇਤ 'ਚੋਂ ਗੰਢੇ ਪਟਦੀ ਨੂੰ ਫੜਿਆ ਸੀ, ਬਸ ਉਸ ਦਿਨ ਤੋਂ ਉਹ ਸਾਡੇ ਵੈਰ ਪੈ ਗਈ। ਜ਼ਰੂਰ ਉਸ ਦੀ ਸਹਿ 'ਤੇ ਪੁਲਿਸ ਚੜ੍ਹ ਆਈ ਏ।
- ਥਾਣੇਦਾਰ : ਅਸੀਂ ਆਪੂੰ ਖੋਜ ਕਰਦੇ-ਕਰਦੇ ਆਏ ਆਂ। ਤੂੰ ਵਿੱਚ ਬਹੁੜੀ-ਬਹੁੜੀ ਨਾ ਪਈ ਕਰ।
- ਵੀਰਾਂ ਵਾਲੀ : ਪਰ ਉਸ ਨੂੰ ਫੜਿਆ ਕਿਸ ਜੁਰਮ ਵਿੱਚ ਜੇ ?
- ਥਾਣੇਦਾਰ : ਇਹ ਬੰਬ ਤਿਆਰ ਕਰਦਾ ਏ।
- ਵੀਰਾਂ ਵਾਲੀ : ਪਰ ਇਹ ਅਸੀਂ ਕਿਹੜਾ ਜੁਰਮ ਪਏ ਕਮਾਂਦੇ ਆਂ। ਪਰਸੋਂ ਹੀ ਪਟਵਾਰੀ ਹੋਰਾਂ ਦੇ ਘਰ ਦੋ ਬੰਬ ਏਥੋਂ ਗਏ। ਚੌਧਰੀ ਚੂਹੜ ਸਿੰਘ, ਵੱਡੀ ਦਾੜ੍ਹੀ ਵਾਲੇ ਸਰਕਾਰ ਦੇ ਘਰ ਤੇ ਸੂਬੇਦਾਰਾਂ ਦੇ ਘਰ। ਸਾਰੇ ਸਾਡੇ ਕੋਲੋਂ ਬੰਬ ਬਣਵਾਂਦੇ ਨੇ।

ਥਾਣੇਦਾਰ : ਬੜੀ ਖਚਰੀ ਏਂ ਬੁੱਢੀਏ। ਲੈ ਹੁਣ ਸਫੈਦਪੋਸ਼ਾਂ, ਸਰਕਾਰੀ ਅਫਸਰਾਂ ਤੇ ਸਰਦਾਰਾਂ ਨੂੰ ਵੀ ਵਿੱਚ ਲੈਣ ਲੱਗੀ ਏਂ ?

ਵੀਰਾਂ ਵਾਲੀ : ਪਰ ਜੀ, ਮੈਂ ਤੁਹਾਨੂੰ ਤਿੰਨ ਪੁੱਤਾਂ ਦੀ ਸੌਂਹ ਖਾ ਕੇ ਆਖਦੀ ਆਂ

ਥਾਣੇਦਾਰ : ਬਹੁਤਾ ਬੋਲੀ ਨਾ ਜਾ, ਨਹੀਂ ਤਾਂ ਤੈਨੂੰ ਵੀ ਵਿੱਚੋਂ ਫੜ ਲਵਾਂਗੇ।

ਵੀਰਾਂ ਵਾਲੀ : ਹਾਏ ਵੇ ਲੋਕੇ, ਮੈਨੂੰ ਵੀ ਫੜ ਲੈਣ ਲੱਗੇ ਨੇ !

ਥਾਣੇਦਾਰ : ਨੱਥਾ ਸਿੰਹਾਂ, ਲੈ ਚੱਲ ਏਸ ਨੂੰ।

ਵਜ਼ੀਰਾਂ : ਓਏ ਬਾਤਸਾਹੋ ! ਕਿਉਂ ਇੱਕ ਗਰੀਬ ਨੂੰ ਧੂਹਣ ਲੱਗੇ ਓ। ਬੰਬ ਬਣਵਾ ਲਵੋ ਭਾਵੇਂ ਪੈਸੇ ਨਾ ਦਿਓ।

ਥਾਣੇਦਾਰ : ਚੁੱਪ ਕਰ। ਬਦਮਾਸ਼! ਸਾਨੂੰ ਰਿਸ਼ਵਤ ਦੇਨਾ ਏਂ ?

ਵਜ਼ੀਰਾਂ : ਆਹੋ ਹਜ਼ੂਰ, ਮੈਂ ਤੁਹਾਨੂੰ ਕਦ ਇਨਕਾਰੀ ਕੀਤੀ ਏ ? ਜੇ ਤੁਹਾਡੇ ਟਾਂਗੇ ਦੇ ਬੰਬ ਟੁੱਟੇ ਹਨ ਤਾਂ ਬਣਾ ਦੇਵਾਂਗਾ। ਹਜ਼ੂਰ ਛੇਤੀ ਤਿਆਰ ਕਰ ਦੇਵਾਂਗਾ।

ਵੀਰਾਂ ਵਾਲੀ : ਜੀ ਟਾਂਗੇ ਦੇ ਬੰਬ ! ਤੁਹਾਡੇ ਬਚੜੇ ਜੀਣ, ਇਹ ਟਾਂਗੇ ਦੇ ਬੰਬ ਬਣਾਂਦਾ ਏ।

ਥਾਣੇਦਾਰ : (ਹੱਸ ਕੇ) ਚਲਾਕੀ ਨਾਲ ਇਹ ਨਿਕਲਣਾ ਚਾਹੁੰਦਾ ਏ। ਅਸੀਂ ਇਹ ਸਭ ਗੱਲਾਂ ਸਮਝਦੇ ਹਾਂ। ਚੱਲ ਨੱਥਾ ਸਿੰਹਾਂ ਇਹਨੂੰ ਲੈ ਚੱਲ, ਹਵਾਲਾਤ ਵਿੱਚ ਤੁੰਨ ਕੇ ਪੁੱਛਾਂਗੇ ਕਿ ਕਿਹੜੇ ਬੰਬ ਬਣਾਉਂਦਾ ਏ। ਇਹ ਵੱਡੀ ਸਾਜ਼ਸ਼ ਜਾਪਦੀ ਏ ! ਉੱਥੇ ਛਿੱਤਰਾਂ ਨਾਲ ਜਦ ਇਸ ਦੀ ਕੁਟਾਈ ਕੀਤੀ ਤਾਂ ਇਹ ਆਪੇ ਬਕ ਪਵੇਗਾ। ਇਸ ਦੇ ਹੋਰਨਾਂ ਸਾਥੀਆਂ ਨੂੰ ਵੀ ਗਰਿਫ਼ਤਾਰ ਕਰਨਾ ਏਂ। ਇਹ ਆਪੇ ਦੱਸੇਗਾ ਉਹਨਾਂ ਦੇ ਨਾਂ। ਲੈ ਚੱਲ !

ਸਿਪਾਹੀ : (ਉਸ ਨੂੰ ਘਸੀਟ ਕੇ) ਚੱਲ ਓਏ !

ਥਾਣੇਦਾਰ : ਸਗੋਂ ਘੁੱਗੂ ਬਣਿਆ ਖੜ੍ਹਾ ਏ ! ਜੀਭ ਤਾਲੂ ਨਾਲ ਲੱਗ ਗਈ। ਗੱਲਾਂ ਮਾਰਦਾ ਸੀ ਚਪੜ-ਚਪੜ। ਸਾਨੂੰ ਧੱਖਾ ਦੇਣ ਲਈ ਆਖਦਾ ਏ ਟਾਂਗੇ ਦੇ ਬੰਬ। ਓਥੇ ਜਾ ਕੇ ਪੁੱਛਾਂਗੇ ਕਿਹੜੇ ਬੰਬ ਬਣਾਂਦਾ ਏਂ ਤੂੰ। ਚੱਲ !

(ਵਜ਼ੀਰਾਂ ਰੋਲਾ ਪਾਉਂਦਾ ਹੈ। ਸਿਪਾਹੀ ਉਸ ਨੂੰ ਘਸੀਟ ਕੇ ਲੈ ਜਾਂਦਾ ਹੈ। ਥਾਣੇਦਾਰ ਸੋਟੀ ਘੁਮਾਂਦਾ ਹੋਇਆ ਜਾਂਦਾ ਹੈ। ਵੀਰਾਂ ਵਾਲੀ ਉੱਚੀ ਉੱਚੀ ਰੋਲਾ ਪਾਂਦੀ ਹੋਈ ਗਲੀ ਵਿੱਚ ਜਾਂਦੀ ਹੈ।)

----- (ਪਰਦਾ ਡਿੱਗਦਾ ਹੈ) -----

ਸ਼ਬਦ - ਅਰਥ :

ਲਟੈਣ - ਸ਼ਤੀਰ; ਰੁੱਖ ਦਾ ਟਹਿਣਾ । ਪਰੇਖੇ - ਮਾਇਕ ਸ਼ਕਤੀ । ਤਫ਼ਤੀਸ਼ - ਜੁਰਮ ਦੀ ਪੁੱਛ-ਗਿੱਛ । ਮਫ਼ਰੂਰ - ਫਰਾਰ ਹੋਇਆ, ਭੱਜਿਆ ਹੋਇਆ । ਖਚਰੀ - ਚਤਰ, ਸ਼ਰਾਰਤੀ ।

ਪਾਠ-ਅਭਿਆਸ

- (1) ਹੇਠ ਲਿਖੇ ਵਾਰਤਾਲਾਪਾਂ ਦੇ ਪ੍ਰਸੰਗ ਸਪਸ਼ਟ ਕਰੋ।
 ਓ. 'ਜੀ ਤੋੜੇ ਵਾਲੀ ਬੰਦੂਕ ਤਾਂ ਘਰ-ਘਰ ਐ। ਸਫ਼ਾ ਜੰਗ, ਗੁਪਤੀ, ਭਾਲਾ, ਨੇਜ਼ਾ, ਛੱਵੀ, ਕਿਹੜਾ ਹਥਿਆਰ ਐ ਜਿਹੜਾ ਨਹੀਂ ਘੜ ਲੈਂਦੇ। ਤੁਸੀਂ ਵਜ਼ੀਰੇ ਦਾ ਨਾਂ ਤਾਂ ਸੁਣਿਆ ਈ ਐ। ਇੱਥੇ ਮਿੱਤ੍ਰ ਲੁਹਾਰ ਦੇ ਮਹੱਲੇ ਵਿੱਚ ਕਿਤੇ ਰਹਿੰਦਾ ਐ। ਉਹ ਬੰਬ ਵੀ ਬਣਾਉਂਦੇ।'
 ਅ. 'ਆਹੋ ਹਜ਼ੂਰ, ਮੈਂ ਤੁਹਾਨੂੰ ਕਦ ਇਨਕਾਰੀ ਕੀਤੀ ਏ ? ਜੇ ਤੁਹਾਡੇ ਟਾਂਗੇ ਦੇ ਬੰਬ ਟੁੱਟੇ ਹਨ ਤਾਂ ਬਣਾ ਦੇਵਾਂਗਾ। ਹਜ਼ੂਰ ਛੇਤੀ ਤਿਆਰ ਕਰ ਦੇਵਾਂਗਾ।'
- (2) ਹੇਠ ਲਿਖੇ ਪਾਤਰਾਂ ਦੀ ਪਾਤਰ ਉਸਾਰੀ ਕਰੋ।
 ਓ. ਵੀਰਾਂ ਵਾਲੀ ਅ. ਵਜ਼ੀਰਾ ਏ. ਦੀਪੋ ਸ. ਥਾਣੇਦਾਰ

ਗੁਰਸ਼ਰਨ ਸਿੰਘ

(1928-2011)

ਲੇਖਕ ਬਾਰੇ :

ਗੁਰਸ਼ਰਨ ਸਿੰਘ ਦਾ ਜਨਮ 16 ਸਤੰਬਰ, 1928 ਈ: ਨੂੰ ਮੁਲਤਾਨ (ਪਾਕਿਸਤਾਨ) ਵਿੱਚ ਡਾ. ਗਿਆਨ ਸਿੰਘ ਅਤੇ ਮਾਤਾ ਸ਼੍ਰੀਮਤੀ ਕਰਤਾਰ ਕੌਰ ਦੇ ਘਰ ਹੋਇਆ। ਉਹਨਾਂ ਨੇ ਖਾਲਸਾ ਕਾਲਜ ਅੰਮ੍ਰਿਤਸਰ ਤੋਂ ਟੈਕਨੀਕਲ ਕਮਿਸ਼ਨਰੀ ਵਿੱਚ ਐੱਮ. ਐੱਸ-ਸੀ. ਕੀਤੀ। ਉਹਨਾਂ ਨੇ ਪੰਜਾਬ ਸਿੰਚਾਈ ਵਿਭਾਗ, ਵਿੱਚ 1951 ਈ: ਤੋਂ 1981 ਈ: ਤੱਕ ਬਤੌਰ ਰਿਸਰਚ ਅਫਸਰ ਕੰਮ ਕੀਤਾ।

ਉਹਨਾਂ ਦੀਆਂ ਮੁੱਖ ਰਚਨਾਵਾਂ 'ਬਾਬਾ ਬੋਲਦਾ ਹੈ', 'ਨਵਾਂ ਜਨਮ ਤੇ ਹੋਰ ਨਾਟਕ', 'ਚਾਂਦਨੀ ਚੌਕ ਤੋਂ ਸਰਹੰਦ ਤੱਕ', 'ਘੁੰਮਣ ਘੇਰੀ', 'ਸੀਸ ਤਲੀ 'ਤੇ, ਅਤੇ 'ਧਮਕ ਨਗਾਰੇ ਦੀ' ਆਦਿ ਹਨ।

ਉਹਨਾਂ ਨੂੰ ਨਾਟਕ ਲਿਖਣ ਤੇ ਮੰਚਨ ਲਈ ਭਾਰਤ ਦੀ ਸੰਗੀਤ ਨਾਟਕ ਅਕਾਦਮੀ ਵੱਲੋਂ ਪੁਰਸਕਾਰ ਨਾਲ ਸਨਮਾਨਿਆ ਗਿਆ। ਇਸ ਤੋਂ ਬਿਨਾਂ ਵੱਖ-ਵੱਖ ਸੰਸਥਾਵਾਂ ਵੱਲੋਂ ਵੀ ਉਹਨਾਂ ਦਾ ਰਾਸ਼ਟਰੀ ਅਤੇ ਅੰਤਰਰਾਸ਼ਟਰੀ ਪੱਧਰ ਉੱਤੇ ਸਨਮਾਨ ਹੋਇਆ। ਪੰਜਾਬੀ ਸਾਹਿਤ ਟ੍ਰਸਟ ਢੁੱਡੀਕੇ ਵੱਲੋਂ, 'ਬਲਰਾਜ ਸਾਹਨੀ ਐਵਾਰਡ', ਪੰਜਾਬੀ ਸਾਹਿਤ ਅਕਾਦਮੀ ਲੁਧਿਆਣਾ ਵੱਲੋਂ 'ਕਰਤਾਰ ਸਿੰਘ ਧਾਲੀਵਾਲ' ਐਵਾਰਡ ਮਿਲੇ ਹਨ।

ਉਹ ਪੰਜਾਬ ਲੋਕ ਸੱਭਿਆਚਾਰ ਮੰਚ ਦੇ ਬਾਨੀ ਸਨ। ਅੰਮ੍ਰਿਤਸਰ ਨਾਟਕ ਕਲਾ ਕੇਂਦਰ ਦੇ ਉਹ ਬਾਨੀ ਤੇ ਪ੍ਰਧਾਨ ਸਨ। ਗੁਰਸ਼ਰਨ ਸਿੰਘ ਦੀ ਪੰਜਾਬੀ ਸੱਭਿਆਚਾਰ ਜਗਤ ਵਿੱਚ ਇੱਕ ਪੇਸ਼ਾਵਰ ਇਨਕਲਾਬੀ ਤੇ ਰੰਗ-ਕਰਮੀ ਵਜੋਂ ਪਛਾਣ ਸਥਾਪਿਤ ਹੋ ਚੁੱਕੀ ਹੈ। ਸਮਕਾਲੀ ਰਾਜਸੀ ਤੇ ਸਮਾਜੀ ਸਮੱਸਿਆਵਾਂ ਉੱਤੇ ਆਲੋਚਨਾਤਮਿਕ ਤੇ ਵਿਅੰਗਮਈ ਸੁਰ ਵਿੱਚ ਨਾਟਕ ਲਿਖਣਾ ਉਹਨਾਂ ਦੀ ਰੁਚੀ ਦੇ ਵਧੇਰੇ ਅਨੁਕੂਲ ਹੈ। ਭਾਸ਼ਾ ਵਿਭਾਗ ਵੱਲੋਂ ਸਾਲ 1994 ਈ: ਦਾ ਸ਼੍ਰੇਣੀ ਪੰਜਾਬੀ ਟੈਲੀਵਿਜ਼ਨ ਸਕ੍ਰਿਪਟ/ਨਾਟਕ ਲੇਖਕ ਦੇ ਪੁਰਸਕਾਰ ਨਾਲ ਸਨਮਾਨਿਤ ਕੀਤਾ ਗਿਆ।

ਇਕਾਂਗੀ ਬਾਰੇ :

ਇਸ ਇਕਾਂਗੀ ਵਿੱਚ ਲੇਖਕ ਗੁਰਸ਼ਰਨ ਸਿੰਘ ਨੇ ਨਵੀਂ ਤੇ ਪੁਰਾਣੀ ਪੀੜ੍ਹੀ ਵਿਚਕਾਰਲੀ ਟੱਕਰ ਨੂੰ ਬੜੇ ਨਵੇਕਲੇ ਢੰਗ ਨਾਲ ਪੇਸ਼ ਕੀਤਾ ਹੈ ਜਿਵੇਂ ਕਿ ਸਦੀਆਂ ਤੋਂ ਚੱਲਦਾ ਆ ਰਿਹਾ ਹੈ ਕਿ ਪਿਤਾ ਤੇ ਪੁੱਤਰ ਦੀ ਪੀੜ੍ਹੀ ਵਿੱਚ ਹਮੇਸ਼ਾਂ ਹੀ ਤਕਰਾਰ ਰਿਹਾ ਹੈ- ਦੋਵੇਂ ਇੱਕ ਦੂਜੇ ਵੱਲ ਪਿੱਠ ਕਰੀ ਖੜ੍ਹੇ ਹਨ। ਪਹਿਲਾ ਸੋਚਦਾ ਹੈ ਮੈਂ ਠੀਕ ਹਾਂ। ਦੂਜਾ ਨਵੀਂ ਪੀੜ੍ਹੀ ਦਾ ਪ੍ਰਤਿਨਿਧ ਸੋਚਦਾ ਹੈ ਕਿ ਮੇਰੀ ਸੋਚ ਵਧੇਰੇ ਸਹੀ ਹੈ। ਦੋਵੇਂ ਹੀ ਇੱਕ ਦੂਜੇ ਨੂੰ ਸਮਝਣ ਤੋਂ ਅਸਮਰੱਥ ਹਨ। ਇਸ ਇਕਾਂਗੀ ਵਿੱਚ ਇਕਾਂਗੀਕਾਰ ਨੇ ਪੁਰਾਣੀ ਪੀੜ੍ਹੀ ਦੇ ਨੁਮਾਇੰਦੇ ਪਿਤਾ ਨੂੰ ਵੱਖ-ਵੱਖ ਰੂਪਾਂ ਵਿੱਚ ਪੇਸ਼ ਕੀਤਾ ਹੈ- ਪਹਿਲਾ ਪਿਤਾ ਦੇ ਰੂਪ ਵਿੱਚ, ਦੂਜਾ ਇੰਟਰਵਿਊ ਲੈਣ ਵਾਲੇ ਅਫ਼ਸਰ ਦੇ ਰੂਪ ਵਿੱਚ ਤੇ ਤੀਜਾ ਕਚਹਿਰੀ ਵਿੱਚ ਬੈਠੇ ਜੱਜ ਦੇ ਰੂਪ ਵਿੱਚ। ਪੁੱਤਰ ਦਾ ਪੁਰਾਣੀ ਪੀੜ੍ਹੀ ਦੇ ਪਿਤਾ ਦੇ ਹਰ ਰੂਪ ਨਾਲ ਝਗੜਾ ਹੁੰਦਾ ਹੈ ਜਿਸ ਨੂੰ ਇਕਾਂਗੀਕਾਰ ਨੇ ਬੜੀ ਖੂਬੀ ਨਾਲ ਪੇਸ਼ ਕੀਤਾ ਹੈ। ਇਕਾਂਗੀ ਦੇ ਅੰਤ ਵਿੱਚ ਲੇਖਕ ਦੋਹਾਂ ਪੀੜ੍ਹੀਆਂ ਨੂੰ ਆਪਣੇ ਅਨੁਭਵ ਵਿੱਚੋਂ ਲੰਘਾ ਕੇ ਇੱਕ ਦੂਜੇ ਦੇ ਨੇੜੇ ਲੈ ਆਉਂਦਾ ਹੈ। ਪੁਰਾਣੀ ਪੀੜ੍ਹੀ ਨੂੰ ਆਪਣੀਆਂ ਕਮਜ਼ੋਰੀਆਂ ਦਾ ਅਹਿਸਾਸ ਹੁੰਦਾ ਹੈ। ਨਵੀਂ ਪੀੜ੍ਹੀ ਨੂੰ ਪੁਰਾਣੀ ਪੀੜ੍ਹੀ ਦੀ ਮਜ਼ਬੂਰੀ ਦਾ ਅਹਿਸਾਸ ਹੁੰਦਾ ਹੈ। ਇਸ ਗੱਲ ਨੂੰ ਮਹਿਸੂਸ ਕਰਦਿਆਂ ਦੋਵੇਂ ਪੀੜ੍ਹੀਆਂ ਇੱਕ-ਦੂਜੀ ਦੇ ਨੇੜੇ ਆਉਂਦੀਆਂ ਹਨ। ਇਸ ਪ੍ਰਕਾਰ ਇਕਾਂਗੀਕਾਰ ਨੇ ਦੋ ਪੀੜ੍ਹੀਆਂ ਵਿਚਲੀ ਲਕੀਰ ਨੂੰ ਮਿਟਾਉਣ ਦਾ ਯਤਨ ਕੀਤਾ ਹੈ।

* * * * *

ਪਾਤਰ :

ਇੱਕ ਨੌਜਵਾਨ ਪੁੱਤਰ

ਇੱਕ ਪਿਤਾ (ਪਿਤਾ ਦੇ ਰੂਪ ਵਿੱਚ)

ਇੱਕ ਪਿਤਾ (ਇੰਟਰਵਿਊ ਲੈਣ ਵਾਲੇ ਦੀ ਕੁਰਸੀ ਉੱਤੇ ਬੈਠਾ)

ਇੱਕ ਪਿਤਾ (ਜੱਜ ਦੀ ਕੁਰਸੀ ਉੱਤੇ ਬੈਠਾ)

ਨਾਟਕ ਸ਼ੁਰੂ ਹੋਣ 'ਤੇ ਸੂਤਰਧਾਰ ਮੰਚ ਉੱਤੇ ਆਉਂਦਾ ਹੈ।

ਸੂਤਰਧਾਰ : ਲੋੜ ਹੈ-ਲੋੜ ਹੈ ਉਹਨਾਂ ਨਾਇਕਾਂ ਦੀ ਜੋ ਸਮੇਂ ਦੀਆਂ ਚੁਣੌਤੀਆਂ ਨੂੰ ਕਬੂਲ ਕਰਨ, ਜੋ ਸੁਪਨਿਆਂ ਵਿੱਚ ਸਮਾਂ ਜਾਇਆ ਨਾ ਕਰਨ, ਸਗੋਂ ਅਸਲੀਅਤ ਨੂੰ ਖੁੱਲ੍ਹੀਆਂ ਅੱਖਾਂ ਨਾਲ ਦੇਖਣ।

- ਇਹ ਨਾਇਕ ਉਹ ਨਾ ਹੋਣ ਜੋ ਦਰਵਾਜ਼ੇ ਥਾਣੀ ਅੰਦਰ ਨਹੀਂ ਜਾ ਸਕਦੇ, ਖਿੜਕੀ ਥਾਣੀ ਬਾਹਰ ਨਹੀਂ ਝਾਕ ਸਕਦੇ ਫੇਰ ਵੀ ਦਾਅਵਾ ਕਰਦੇ ਨੇ, ਇਹ ਘਰ ਉਹਨਾਂ ਦਾ ਆਪਣਾ ਘਰ ਹੈ।
- ਇਹ ਨਾਇਕ ਉਹ ਨਾ ਹੋਣ ਜਿਨ੍ਹਾਂ ਦੇ ਬੇਲ ਅਵਾਜ਼ ਨਹੀਂ ਧਾਰਦੇ, ਜਿਨ੍ਹਾਂ ਦੇ ਸਿਰਾਂ ਨੂੰ ਸੀਸ ਦਾ ਰੁਤਬਾ ਨਹੀਂ ਮਿਲਦਾ, ਫੇਰ ਵੀ ਦਾਅਵਾ ਕਰਦੇ ਨੇ, ਤਾਜ ਉਹਨਾਂ ਦੇ ਸਿਰ 'ਤੇ ਹੈ।
- ਇਹ ਨਾਇਕ ਉਹ ਨਾ ਹੋਣ ਜੋ ਸਿਰ ਭਾਰ ਸਿਰਫ਼ ਇਸ ਲਈ ਤੁਰਦੇ ਨੇ ਕਿ ਪੈਰਾਂ ਵਿੱਚ ਕੰਡੇ ਨਾ ਚੁਭ ਜਾਣ, ਫਿਰ ਵੀ ਦਾਅਵਾ ਕਰਦੇ ਨੇ, ਨਿਸ਼ਾਨ, ਉਹਨਾਂ ਦੇ ਪੈਰਾਂ ਦੇ ਹੀ ਰਹਿਣਗੇ।
- ਇਹ ਨਾਇਕ ਉਹ ਨਾ ਹੋਣ ਜਿਨ੍ਹਾਂ ਦਾ ਦਿਲ, ਜ਼ਰਦ ਪੱਤਿਆਂ ਦਾ ਜਨਾਜਾ ਉਠਾਣ ਨਾਲ ਚੜ੍ਹਦਾ ਹੈ ਤੇ ਰਾਤ ਪੈਂਦੀ ਹੈ ਮੁਰਝਾਏ ਫੁੱਲਾਂ ਦੀ ਅਰਬੀ ਚੁੱਕਣ ਨਾਲ, ਫੇਰ ਵੀ ਦਾਅਵਾ ਕਰਦੇ ਨੇ ਕਿ ਮੌਸਮ ਉਹਨਾਂ ਦੇ ਹੁਕਮ ਨਾਲ ਚਲਦਾ ਹੈ। (ਪੁੱਤਰ ਬਾਹਰੋਂ ਆਉਂਦਾ ਹੈ, ਪਿਤਾ ਉਹਦੇ ਵੱਲ ਵੇਖਦਾ ਹੈ)

ਪਿਤਾ : ਕਿੱਥੋਂ ਆਏ ਨੇ ਸਾਹਿਬਜ਼ਾਦੇ ?

ਪੁੱਤਰ : ਪਿਤਾ ਜੀ, ਡਾਕਖ਼ਾਨੇ ਗਿਆ ਸੀ ਪਰ ਤੁਸੀਂ ਇਸ ਤਰ੍ਹਾਂ ਟਿਚਕਰ ਨਾਲ ਮੈਨੂੰ ਕਿਉਂ ਬੁਲਾਦੇ ਹੋ ?

- ਪਿਤਾ : ਹੁਣ ਮੈਂ ਆਪਣੇ ਘਰ ਵਿੱਚ ਹੀ ਆਪਣੇ ਪੁੱਤਰ ਨੂੰ ਕਿਸ ਤਰ੍ਹਾਂ ਬੁਲਾਵਾਂ, ਕੀ ਏਨੀ ਵੀ ਮੈਨੂੰ ਆਪਣੇ ਘਰ ਵਿੱਚ ਅਜ਼ਾਦੀ ਨਹੀਂ ?
- ਪੁੱਤਰ : ਅਜ਼ਾਦੀ ਦੀ ਗੱਲ ਨਹੀਂ, ਤੁਸੀਂ ਟਿਚਕਰ ਇਸ ਲਈ ਕਰ ਰਹੇ ਹੋ ਕਿ ਮੈਂ ਏਨਾਂ ਪੜ੍ਹਨ ਤੋਂ ਬਾਅਦ ਵੀ ਘਰ ਵਿਹਲਾ ਬੈਠਾ ਹਾਂ ਪਰ ਇਹ ਮੇਰਾ ਕਸੂਰ ਨਹੀਂ।
- ਪਿਤਾ : ਕਿਸੇ ਪੜ੍ਹੇ-ਲਿਖੇ ਨੂੰ ਨੌਕਰੀ ਨਾ ਮਿਲੇ, ਇਹ ਉਹਦਾ ਕਸੂਰ ਨਹੀਂ ਪਰ ਜੇ ਨੌਕਰੀ ਮਿਲਦੀ ਹੋਵੇ ਤਾਂ ਉਹ ਨਾ ਕਰੇ, ਇਹ ਉਹਦਾ ਕਸੂਰ ਜ਼ਰੂਰ ਏ।
- ਪੁੱਤਰ : ਮੈਂ ਤੁਹਾਨੂੰ ਕਿੰਨੀ ਵਾਰ ਕਿਹਾ ਹੈ ਕਿ ਮੈਂ ਕਮੇਟੀ-ਘਰ ਵਿੱਚ ਕਲਰਕੀ ਦੀ ਨੌਕਰੀ ਨਹੀਂ ਕਰਨੀ।
- ਪਿਤਾ : ਤੇ ਮੈਂ ਤੈਨੂੰ ਕਿੰਨੀ ਵਾਰ ਕਿਹਾ ਏ ਕਿ ਉਸ ਤੋਂ ਸਿਵਾ ਹੋਰ ਨੌਕਰੀ ਤੈਨੂੰ ਨਹੀਂ ਮਿਲ ਸਕਦੀ। ਇਸ ਵਿੱਚ ਸ਼ੱਕ ਨਹੀਂ ਤੂੰ ਐੱਮ.ਏ. ਪਾਸ ਏਂ, ਇਹ ਬਿਲਕੁਲ ਉਸੇ ਤਰ੍ਹਾਂ ਹੈ, ਜਿਸ ਤਰ੍ਹਾਂ ਮੈਂ ਕਿਸੇ ਵੇਲੇ ਮੈਟ੍ਰਿਕ ਪਾਸ ਸਾਂ। ਮੈਂ ਕਲਰਕੀ ਦੀ ਨੌਕਰੀ ਕੀਤੀ, ਤੂੰ ਕਿਉਂ ਨਹੀਂ ਕਰ ਸਕਦਾ ? ਉਸ ਵੇਲੇ ਮੈਟ੍ਰਿਕ ਪਾਸ ਦੀ ਜੋ ਲਿਆਕਤ ਸੀ, ਉਹ ਹੁਣ ਐੱਮ.ਏ. ਪਾਸ ਦੀ ਏ।
- ਪੁੱਤਰ : ਪਿਤਾ ਜੀ, ਮੈਟ੍ਰਿਕ, ਮੈਟ੍ਰਿਕ ਹੁੰਦਾ ਏ, ਐੱਮ.ਏ., ਐੱਮ.ਏ. ਹੁੰਦੀ ਹੈ।
- ਪਿਤਾ : ਪਰ ਹੁਣ ਦਾ ਐੱਮ.ਏ. ਪਹਿਲੇ ਵੇਲੇ ਦੀ ਮੈਟ੍ਰਿਕ ਦੇ ਬਰਾਬਰ ਏ, ਜਿਸ ਤਰ੍ਹਾਂ ਹੁਣ ਦਾ ਰੁਪਿਆ ਪਹਿਲੇ ਵੇਲੇ ਦੇ ਆਨੇ ਦੇ ਬਰਾਬਰ ਏ।
- ਪੁੱਤਰ : ਪਿਤਾ ਜੀ, ਆਨਾ, ਆਨਾ ਹੁੰਦਾ ਹੈ ਤੇ ਰੁਪਿਆ, ਰੁਪਿਆ ਹੀ ਹੁੰਦਾ ਏ।
- ਪਿਤਾ : ਤੂੰ ਕਹਿਣਾ ਕੀ ਚਾਹੁੰਦਾ ਏਂ ?
- ਪੁੱਤਰ : ਇਹੋ ਕਿ ਤੁਸੀਂ ਹਰ ਗੱਲ ਵਿੱਚ, ਮੈਨੂੰ ਆਪਣੇ ਮੁਕਾਬਲੇ ਨਾ ਖੜ੍ਹਾ ਕਰਿਆ ਕਰੋ।
- ਪਿਤਾ : ਪਰ, ਮੈਂ ਇਹ ਵੀ ਬਰਦਾਸ਼ਤ ਨਹੀਂ ਕਰ ਸਕਦਾ ਕਿ ਕੱਲ੍ਹ ਦਾ ਮੁੰਡਾ ਆਪਣੇ ਆਪ ਨੂੰ ਮੇਰੇ ਤੋਂ ਉੱਚਾ ਸਮਝੇ। ਮੈਂ ਜੋ ਕਮੇਟੀ-ਘਰ ਦੇ ਦਫ਼ਤਰ ਦਾ ਸੁਪਰਡੈਂਟ ਹਾਂ, ਸਾਰੇ ਸ਼ਹਿਰ ਦੇ ਟੈਂਕਸ ਦੇ ਕਾਗਜ਼ ਮੇਰੇ ਰਾਹੀਂ ਲੰਘਦੇ ਨੇ।
- ਪੁੱਤਰ : ਇੱਕ ਚੱਕ 'ਚ ਖੜ੍ਹਾ ਸਿਪਾਹੀ ਹਰ ਇੱਕ ਕਾਰ ਵਾਲੇ ਨੂੰ ਰੋਕ ਸਕਦਾ ਏ ਪਰ ਇਹਦਾ ਇਹ ਮਤਲਬ ਨਹੀਂ ਕਿ ਉਹਦਾ ਰੁਤਬਾ ਕਾਰ ਵਾਲਿਆਂ ਨਾਲੋਂ ਉੱਚਾ ਹੈ।
- ਪਿਤਾ : ਹੁਣ ਤੂੰ ਮੈਨੂੰ ਚੱਕ 'ਤੇ ਖੜ੍ਹਾ ਸਿਪਾਹੀ ਬਣਾ ਦਿੱਤਾ ਏ।
- ਪੁੱਤਰ : ਜੇ ਇੱਕ ਫ਼ਸਟ ਕਲਾਸ ਐੱਮ.ਏ. ਨੂੰ ਤੁਸੀਂ ਮੈਟ੍ਰਿਕ ਦੇ ਬਰਾਬਰ ਬਣਾ ਦੇਣ ਦਾ ਹੱਕ ਰੱਖਦੇ ਹੋ ਤਾਂ ਮੈਂ ਵੀ ਕੋਈ ਹੱਕ ਰੱਖਦਾ ਹਾਂ।

- ਪਿਤਾ : ਮੈਂ ਤੇਰੇ ਕੋਲੋਂ ਸਿਰਫ਼ ਇਹ ਪੁੱਛਿਆ ਸੀ ਕਿ ਤੂੰ ਕਿੱਥੋਂ ਆਇਆ ਏਂ ?
- ਪੁੱਤਰ : ਤੇ ਮੈਂ ਤੁਹਾਨੂੰ ਦੱਸਿਆ ਹੈ ਕਿ ਮੈਂ ਡਾਕਖਾਨੇ ਤੋਂ ਆਇਆ ਹਾਂ, ਮੈਂ ਜੋ ਪਿਛਲੇ ਹਫ਼ਤੇ ਇੰਟਰਵਿਊ ਦੇ ਕੇ ਆਇਆ ਹਾਂ, ਉਹਦੇ ਰੀਜ਼ਲਟ ਦੀ ਮੈਨੂੰ ਉਡੀਕ ਏ।
- ਪਿਤਾ : ਤੂੰ ਉਡੀਕ ਵਿੱਚ ਬੁੱਢਾ ਹੋ ਜਾਏਂਗਾ।
- ਪੁੱਤਰ : ਜੇ ਤੁਹਾਡੀਆਂ ਸੁੱਭ-ਇੱਛਾਵਾਂ ਇਸੇ ਤਰ੍ਹਾਂ ਮੇਰੇ ਨਾਲ ਰਹੀਆਂ ਤਾਂ ਇਹ ਗੱਲ ਸੱਚੀ ਵੀ ਹੋ ਸਕਦੀ ਏ ਤੇ ਤੁਹਾਡੀ ਜਾਣਕਾਰੀ ਲਈ ਦੱਸ ਦਿਆਂ ਕਿ ਕੱਲ੍ਹ ਇੱਕ ਹੋਰ ਇੰਟਰਵਿਊ ਦੇਣ ਜਾ ਰਿਹਾ ਹਾਂ, ਕਾਲਜ ਵਿੱਚ।
- ਲੈਕਚਰਾਰ ਦੀ ਪੋਸਟ ਏ।
- ਪਿਤਾ : ਕਿਹੜੇ ਕਾਲਜ ਵਿੱਚ ?
- ਪੁੱਤਰ : ਤੁਸੀਂ ਪੁੱਛ ਕੇ ਕੀ ਲੈਣਾ ਏ ?
- ਪਿਤਾ : ਹੋ ਸਕਦਾ ਏ ਮੈਂ ਕਿਸੇ ਸਿਫ਼ਾਰਸ਼ ਦਾ ਬੰਦੋਬਸਤ ਕਰ ਸਕਾਂ।
- ਪੁੱਤਰ : ਮੈਨੂੰ ਕਿਸੇ ਦੀ ਸਿਫ਼ਾਰਸ਼ ਦੀ ਲੋੜ ਨਹੀਂ।
- ਪਿਤਾ : ਹਾਂ ਅਗਰ ਕੋਈ ਮੈਟ੍ਰਿਕ ਪਾਸ ਕਿਸੇ ਐੱਮ.ਏ. ਪਾਸ ਦੀ ਸਿਫ਼ਾਰਸ਼ ਲਾਵੇ ਤਾਂ ਇਹ ਉਸ ਦੀ ਬੇਇੱਜ਼ਤੀ ਏ ਭਾਵੇਂ ਮੈਟ੍ਰਿਕ ਪਾਸ ਉਹਦਾ ਪਿਤਾ ਹੀ ਕਿਉਂ ਨਾ ਹੋਵੇ।
- ਪੁੱਤਰ : ਨਹੀਂ, ਇਹ ਗੱਲ ਨਹੀਂ, ਮੈਂ ਆਪਣੇ ਪੈਰਾਂ 'ਤੇ ਖਲੋਣਾ ਚਾਹੁੰਦਾ ਹਾਂ ਪਰ ਤੁਸੀਂ ਮੇਰੀ ਇਹ ਗੱਲ ਨਹੀਂ ਸਮਝੋਗੇ।
- ਪਿਤਾ : ਮੈਂ ਤੇਰੀ ਗੱਲ ਨਹੀਂ ਸਮਝਾਂਗਾ, ਕੀ ਮੈਂ ਤੇਰਾ ਦੁਸ਼ਮਣ ਹਾਂ ?
- ਪੁੱਤਰ : ਕਿਸੇ-ਕਿਸੇ ਵੇਲੇ ਮੈਨੂੰ ਇਸੇ ਤਰ੍ਹਾਂ ਲਗਦੈ।
- ਪਿਤਾ : ਅੱਛਾ, ਜੇ ਇਸ ਤਰ੍ਹਾਂ ਹੀ ਤੂੰ ਸਮਝਣਾ ਏ ਤਾਂ ਠੀਕ ਏ, ਹਾਂ ਤੇਰੇ ਮਹੀਨੇ ਦੇ ਖਰਚ ਲਈ ਪੈਸੇ ਤੇਰੇ ਕਮਰੇ ਵਿੱਚ ਮੇਜ਼ 'ਤੇ ਰੱਖ ਦਿੱਤੇ ਨੇ, ਹੋਰ ਲੋੜ ਹੋਵੇ ਤਾਂ ਮੰਗ ਲਵੀਂ।
- ਪੁੱਤਰ : ਸ਼ੁਕਰੀਆ, ਤੁਹਾਡਾ ਮੇਰੇ ਉੱਤੇ ਕਰਜ਼ਾ ਵਧਦਾ ਜਾ ਰਿਹਾ ਏ।
- ਪਿਤਾ : ਕਰਜ਼ਾ ?
- ਪੁੱਤਰ : ਇਮਤਿਹਾਨ ਦੇ ਰੀਜ਼ਲਟ ਬਾਅਦ ਜੇ ਵੀ ਪੈਸਾ ਮੈਂ ਤੁਹਾਡੇ ਕੋਲੋਂ ਲਿਆ ਏ, ਉਹ ਕਰਜ਼ਾ ਹੀ ਹੈ ਤੇ ਉਹ ਮੈਂ ਸੂਦ ਸਮੇਤ ਮੋੜਨਾ ਚਾਹਵਾਂਗਾ।
- ਪਿਤਾ : ਤੈਨੂੰ ਆਪਣੇ ਪਿਤਾ ਨਾਲ ਇਸ ਤਰ੍ਹਾਂ ਗੱਲ ਕਰਦਿਆਂ ਸਰਮ ਆਉਣੀ ਚਾਹੀਦੀ ਏ।

- ਪੁੱਤਰ : ਸਰਮ ਵੇਲੇ ਸਰਮ ਜਰੂਰ ਕਰਾਂਗਾ ਪਰ ਹੁਣ ਨਹੀਂ।
- ਪਿਤਾ : ਕਿਸ ਵੇਲੇ ?
- ਪੁੱਤਰ : ਤੁਸੀਂ ਜਦੋਂ ਹੋਰ ਬੁੱਢੇ ਹੋ ਗਏ ਤੇ ਮੈਂ ਤੁਹਾਡੇ ਲਈ ਕੁਝ ਨਾ ਕਰ ਸਕਿਆ ਤਾਂ ਮੈਨੂੰ ਸਰਮ ਆਏਗੀ।
- ਪਿਤਾ : ਸੋ ਤੂੰ ਹੁਣੇ ਹੀ ਫੈਸਲਾ ਕਰ ਲਿਆ ਏ ਕਿ ਤੂੰ ਮੇਰੇ ਲਈ ਕੁਝ ਨਹੀਂ ਕਰੇਂਗਾ, ਸਿਰਫ਼ ਸਰਮ ਕਰਕੇ ਆਪਣਾ ਫਰਜ਼ ਭੁਲਾ ਦੇਵੇਂਗਾ। ਮੈਨੂੰ ਤੇਰੇ ਤੋਂ ਇਹੋ ਉਮੀਦ ਏ।
- ਪੁੱਤਰ : ਉਮੀਦਾਂ ਲਾਉਣੀਆਂ, ਤੁਹਾਡੀ ਪੀੜ੍ਹੀ ਦੀ ਆਦਤ ਏ, ਸਾਡੀ ਨਹੀਂ।
- ਪਿਤਾ : ਕੀ ਮਤਲਬ ?
- ਪੁੱਤਰ : ਤੁਹਾਡੀ ਪੀੜ੍ਹੀ ਨੇ ਉਮੀਦ ਲਾਈ ਸੀ, ਦੇਸ ਅਜ਼ਾਦ ਹੋਵੇਗਾ, ਇਨਸਾਫ਼ ਦਾ ਰਾਜ ਹੋਵੇਗਾ, ਕੋਈ ਕਿਸੇ ਦੀ ਮਿਹਨਤ ਨਹੀਂ ਲੁੱਟ ਸਕੇਗਾ ਪਰ ਤੁਹਾਡੀ ਉਮੀਦ ਪੂਰੀ ਨਹੀਂ ਹੋਈ। ਤੁਸੀਂ ਉਮੀਦ ਲਾਈ ਸੀ ਕਿ ਬੱਚੇ ਪੜ੍ਹ ਲਿਖ ਕੇ ਆਪਣੇ ਰੁਜ਼ਗਾਰ 'ਤੇ ਲੱਗਣਗੇ ਪਰ ਉਮੀਦ ਪੂਰੀ ਨਹੀਂ ਹੋਈ। ਅਸੀਂ ਨਾ ਕੋਈ ਉਮੀਦ ਲਾਈ ਏ ਤੇ ਨਾ ਹੀ ਕੋਈ ਵਾਇਦਾ ਕਰ ਸਕਦੇ ਹਾਂ। ਸਾਨੂੰ ਤਾਂ ਹਰ ਘੜੀ ਜੀਣ ਲਈ ਸੰਘਰਸ਼ ਕਰਨਾ ਪੈ ਰਿਹਾ ਏ, ਅੱਗੋਂ ਕੀ ਹੋਏਗਾ, ਸਾਨੂੰ ਬਿਲਕੁਲ ਨਹੀਂ ਪਤਾ।
- ਪਿਤਾ : ਮੈਂ ਸੋਚਦਾ ਹਾਂ ਜੇ ਨੌਜਵਾਨਾਂ ਦੀ ਇਹ ਸੋਚ ਬਣ ਗਈ ਏ ਤਾਂ ਦੇਸ ਦਾ ਕੀ ਬਣੇਗਾ ?
- ਪੁੱਤਰ : ਸਾਨੂੰ ਫਿਕਰ ਇਸ ਗੱਲ ਦਾ ਏ ਕਿ ਸਾਡਾ ਕੀ ਬਣੇਗਾ ?
- ਪਿਤਾ : ਤੁਹਾਡਾ ਤਾਂ ਹੀ ਕੁਝ ਬਣੇਗਾ ਜੇ ਦੇਸ ਦਾ ਕੁਝ ਬਣੇਗਾ।
- ਪੁੱਤਰ : ਇਹ ਸਭ ਕਹਿਣ ਦੀਆਂ ਗੱਲਾਂ ਨੇ ਪਿਤਾ ਜੀ, ਦੇਸ ਵਿੱਚ ਜਿਨ੍ਹਾਂ ਦਾ ਬਣਨਾ ਸੀ, ਉਹ ਬਣਿਆ ਹੋਇਆ ਏ, ਦੇਸ ਵਿੱਚ ਅਮੀਰ ਲੋਕਾਂ ਦੀ ਕੋਈ ਕਮੀ ਨਹੀਂ, ਹੋਟਲਾਂ ਦੇ ਹੋਟਲ ਬਣੀ ਜਾ ਰਹੇ ਨੇ, ਅੱਯਾਸ਼ੀ ਕਰਨ ਵਾਲੇ ਅੱਯਾਸ਼ੀ ਕਰ ਰਹੇ ਨੇ, ਮੁਰਗੇ ਖਾ ਰਹੇ ਨੇ, ਸਰਾਬ ਪੀ ਰਹੇ ਨੇ। ਸੋ ਦੇਸ ਦੀ ਨਹੀਂ, ਸਾਨੂੰ ਆਪਣੀ ਫਿਕਰ ਏ, ਹਾਂ ਤੁਸੀਂ ਬਾਹਰ ਕਦੋਂ ਜਾਣਾ ਏ ?
- ਪਿਤਾ : ਕੀ ਮਤਲਬ ?
- ਪੁੱਤਰ : ਮੇਰੇ ਦੇਸ਼ਤ ਬਾਹਰ ਉਡੀਕ ਰਹੇ ਨੇ।
- ਪਿਤਾ : ਯਾਨੀ ਤੇਰੇ ਕਹਿਣ ਦਾ ਮਤਲਬ ਏ ਕਿ ਮੈਂ ਆਪਣੇ ਘਰ ਤੋਂ ਦਫ਼ਾ ਹੋ ਜਾਵਾਂ ਕਿਉਂਕਿ ਤੇਰੇ ਦੇਸ਼ਤ ਬਾਹਰ ਉਡੀਕ ਰਹੇ ਨੇ।

ਪੁੱਤਰ : ਮੈਂ ਦਫ਼ਾ ਹੋ ਜਾਣ ਦਾ ਸ਼ਬਦ ਨਹੀਂ ਵਰਤਿਆ। ਉਝ ਇਸ ਵਿੱਚ ਸ਼ੱਕ ਨਹੀਂ ਕਿ ਤੁਹਾਡੇ ਬਾਹਰ ਜਾਣ ਦਾ ਸਮਾਂ ਹੋਇਆ ਹੈ। ਜੇ ਤੁਸੀਂ ਨਹੀਂ ਜਾਣਾ ਚਾਹੁੰਦੇ ਤਾਂ ਮੈਂ ਚਲਿਆ ਜਾਵਾਂਗਾ। ਅਸੀਂ ਇੱਕ ਮੀਟਿੰਗ ਕਰਨੀ ਏ, ਕਿਧਰੇ ਹੋਰ ਕਰ ਲਵਾਂਗੇ।

ਪਿਤਾ : ਬੁਲਾ ਲੈ ਸਾਰਿਆਂ ਨੂੰ, ਮੈਂ ਚੱਲਿਆ ਹਾਂ (ਸੋਟੀ ਚੁੱਕ ਕੇ ਜਾਂਦਾ ਹੈ) (ਪੁੱਤਰ ਵੀ ਬਾਹਰ ਜਾਂਦਾ ਹੈ)।

ਸੂਤਰਧਾਰ : ਪਿਤਾ ਅਤੇ ਪੁੱਤਰ ਦਾ ਫ਼ਰਕ ਹੈ, ਇਹ ਪੀੜ੍ਹੀਆਂ ਦਾ ਫ਼ਰਕ ਹੈ, ਇਹ ਸੋਚ ਦਾ ਫ਼ਰਕ ਹੈ, ਇਹ ਵਿਸ਼ਵਾਸ ਦਾ ਫ਼ਰਕ ਹੈ, ਇੱਕ ਉਹ ਹੈ ਜੋ ਬੀਤ ਚੁੱਕਾ ਹੈ, ਇੱਕ ਉਹ ਹੈ ਜੋ ਆਉਣ ਵਾਲਾ ਹੈ, ਪੁੱਤਰ ਹੁਣ ਨੌਕਰੀ ਦਾ ਉਮੀਦਵਾਰ ਹੈ, ਪਿਤਾ ਕੁਰਸੀ 'ਤੇ ਬੈਠਾ ਅਹੁਦੇਦਾਰ ਹੈ, ਨਾਟਕ ਦਾ ਪਿਤਾ ਤਿਆਰ ਹੈ, ਨਾਟਕ ਇਹ ਮਜ਼ੇਦਾਰ ਹੈ।

ਦ੍ਰਿਸ਼ ਇੱਕ ਦਫ਼ਤਰ ਦਾ (ਰੇਸ਼ਨੀ ਹੋਣ 'ਤੇ ਪਿਤਾ ਹੁਣ ਇੱਕ ਕੁਰਸੀ 'ਤੇ ਬੈਠਾ ਹੈ। ਉਹ ਇੱਕ ਇੰਟਰਵਿਊ ਲੈਣ ਵਾਲਾ ਵਿਅਕਤੀ ਹੈ)।

ਪਿਤਾ : (ਅਵਾਜ਼ ਦੇ ਕੇ) ਰੋਲ ਨੰਬਰ 'ਇੱਕ' ਅੰਦਰ ਆ ਜਾਏ। (ਪੁੱਤਰ ਆਉਂਦਾ ਹੈ, ਉਹਦੇ ਕੋਲ ਡਿੱਗਰੀਆਂ ਦਾ ਲਿਫ਼ਾਫ਼ਾ ਹੈ)।

ਪਿਤਾ : ਸੁਖਦੇਵ ਸਿੰਘ ਤੇਰੇ ਸਰਟੀਫਿਕੇਟ ਬੜੇ ਚੰਗੇ ਹਨ।

ਪੁੱਤਰ : ਹਾਂ ਜੀ।

ਪਿਤਾ : ਤੇਰੀਆਂ ਵਿੱਦਿਅਕ ਪ੍ਰਾਪਤੀਆਂ ਬਹੁਤ ਹਨ।

ਪੁੱਤਰ : ਹਾਂ ਜੀ, ਮੈਟ੍ਰਿਕ ਤੋਂ ਲੈ ਕੇ ਐੱਮ.ਏ. ਤੱਕ ਮੈਂ ਫ਼ਸਟ ਕਲਾਸ ਵਿੱਚ ਹੀ ਪਾਸ ਕੀਤੀ ਹੈ। ਮੈਟ੍ਰਿਕ ਵਿੱਚ ਮੈਂ ਆਪਣੇ ਜਿਲ੍ਹੇ ਵਿੱਚੋਂ ਫ਼ਸਟ ਆਇਆ ਸਾਂ, ਬੀ.ਏ. ਵਿੱਚੋਂ ਮੈਂ ਕਾਲਜ ਵਿੱਚੋਂ ਫ਼ਸਟ ਆਇਆ ਸਾਂ, ਐੱਮ.ਏ. ਵਿੱਚੋਂ ਮੈਂ ਕਲਾਸ ਵਿੱਚੋਂ ਫ਼ਸਟ ਆਇਆ ਸਾਂ।

ਪਿਤਾ : ਮੇਰਾ ਖਿਆਲ ਏ ਕਿ ਇਹ ਨੌਕਰੀ ਤੈਨੂੰ ਮਿਲਣੀ ਚਾਹੀਦੀ ਏ।

ਪੁੱਤਰ : ਮੇਰਾ ਵੀ ਖਿਆਲ ਏ ਕਿ ਇਹ ਨੌਕਰੀ ਮੈਨੂੰ ਮਿਲਣੀ ਚਾਹੀਦੀ ਏ।

ਪਿਤਾ : ਤੇਰੇ ਤੋਂ ਚੰਗਾ ਸਾਡੇ ਕੋਲ ਕੋਈ ਹੋਰ ਉਮੀਦਵਾਰ ਨਹੀਂ।

ਪੁੱਤਰ : ਮੇਰਾ ਵੀ ਖਿਆਲ ਏ ਕਿ ਮੇਰੇ ਨਾਲੋਂ ਚੰਗਾ ਤੁਹਾਡੇ ਕੋਲ ਕੋਈ ਉਮੀਦਵਾਰ ਨਹੀਂ।

ਪਿਤਾ : ਤੇਰੇ ਕੋਲ ਕੋਈ ਸਿਫਾਰਸ਼ ਏ ?

- ਪੁੱਤਰ : ਨਹੀਂ, ਜੀ, ਮੇਰੇ ਕੋਲ ਜੋ ਕੁਝ ਵੀ ਹੈ, ਉਹ ਇਹੀ ਹੈ।
- ਪਿਤਾ : ਇਹ ਪ੍ਰਾਈਵੇਟ ਕਾਲਜ ਹੈ, ਮੈਨਜ਼ਮੈਂਟ ਦਾ ਕੋਈ ਮੈਂਬਰ ਤੈਨੂੰ ਜਾਂ ਤੇਰੇ ਪਿਤਾ ਜੀ ਨੂੰ ਜਾਣਦਾ ਹੋਵੇਗਾ ?
- ਪੁੱਤਰ : ਮੈਨੂੰ ਕੋਈ ਨਹੀਂ ਜਾਣਦਾ, ਜੇ ਪਿਤਾ ਜੀ ਨੂੰ ਕੋਈ ਜਾਣਦਾ ਹੋਵੇ ਤਾਂ ਮੈਂ ਕਹਿ ਨਹੀਂ ਸਕਦਾ ਪਰ ਜੇ ਕਰ ਜਾਣਦਾ ਹੋਵੇ ਤਾਂ ਵੀ ਮੈਂ ਨਹੀਂ ਚਾਹਵਾਂਗਾ ਕਿ ਪਿਤਾ ਜੀ ਕਿਸੇ ਨੂੰ ਮੇਰੇ ਵਾਸਤੇ ਆਖਣ।
- ਪਿਤਾ : ਮੈਂ ਤੇਰੇ ਜਜ਼ਬਿਆਂ ਦੀ ਕਦਰ ਕਰਨਾ ਹਾਂ, ਨੌਜਵਾਨਾਂ ਵਿੱਚ ਇਹੋ-ਜਿਹਾ ਹੀ ਵਿਸ਼ਵਾਸ ਹੋਣਾ ਚਾਹੀਦਾ ਹੈ।
- ਪੁੱਤਰ : ਇਹਦਾ ਮਤਲਬ ਏ ਕਿ ਮੈਨੂੰ ਇਹ ਨੌਕਰੀ ਮਿਲ ਜਾਏਗੀ।
- ਪਿਤਾ : ਮੈਂ ਤਾਂ ਚਾਹਵਾਂਗਾ ਇਹ ਤੈਨੂੰ ਮਿਲ ਜਾਏ, ਪਰ.....
- ਪੁੱਤਰ : ਪਰ ਕੀ ?
- ਪਿਤਾ : ਕੋਈ ਐਸਾ ਉਮੀਦਵਾਰ ਵੀ ਆ ਸਕਦਾ ਹੈ, ਜਿਸ ਦੇ ਨੰਬਰ ਭਾਵੇਂ ਥੋੜ੍ਹੇ ਹੋਣ ਪਰ ਉਹਦੀ ਸਿਫਾਰਸ਼ ਬਹੁਤੀ ਹੋਵੇ, ਲਿਆਕਤ ਘੱਟ ਹੋਵੇ ਪਰ ਪੁੱਲ ਬਹੁਤੀ ਹੋਵੇ।
- ਪੁੱਤਰ : ਇਹ ਗੱਲ ਤੁਹਾਨੂੰ ਨੌਕਰੀ ਦੇ ਇਸ਼ਤਿਹਾਰ ਵਿੱਚ ਦਰਜ ਕਰਨੀ ਚਾਹੀਦੀ ਸੀ ਕਿ ਤੁਹਾਨੂੰ ਐਸੇ ਉਮੀਦਵਾਰ ਦੀ ਲੋੜ ਹੈ ਜਿਸ ਦੇ ਨੰਬਰ ਭਾਵੇਂ ਥੋੜ੍ਹੇ ਹੋਣ ਪਰ ਉਹਦੀ ਸਿਫਾਰਸ਼ ਬਹੁਤੀ ਹੋਵੇ, ਉਹਦੀ ਲਿਆਕਤ ਘੱਟ ਹੋਵੇ ਪਰ ਪੁੱਲ ਬਹੁਤੀ ਹੋਵੇ।
- ਪਿਤਾ : ਇਹ ਕਿਸ ਤਰ੍ਹਾਂ ਲਿਖਿਆ ਜਾ ਸਕਦਾ ਹੈ, ਇਹ ਜਮਹੂਰੀ ਕਦਰਾਂ-ਕੀਮਤਾਂ ਦਾ ਦੇਸ਼ ਏ। ਇਹਦੇ ਵਿੱਚ ਲਿਖਤੀ ਤੌਰ 'ਤੇ ਸਾਰਿਆਂ ਦੇ ਹੱਕ ਬਰਾਬਰ ਨੇ।
- ਪੁੱਤਰ : ਜੇ ਲਿਖਤੀ ਤੌਰ 'ਤੇ ਬਰਾਬਰ ਨੇ ਤਾਂ ਅਮਲੀ ਤੌਰ 'ਤੇ ਕਿਉਂ ਨਹੀਂ ਹੋ ਸਕਦੇ ?
- ਪਿਤਾ : ਇਹ ਸਾਡੀ ਮਜ਼ਬੂਰੀ ਏ।
- ਪੁੱਤਰ : ਇਹ ਤੁਹਾਡੀ ਮਜ਼ਬੂਰੀ ਨਹੀਂ, ਇਹ ਤੁਹਾਡੀ ਬੇਈਮਾਨੀ ਏ, ਤੁਸੀਂ ਦੰਡੀ ਹੋ, ਮੱਕਾਰ ਹੋ, ਬੂਠੇ ਹੋ।
- ਪਿਤਾ : ਤੈਨੂੰ ਬੋਲਣ ਦੀ ਤਮੀਜ਼ ਨਹੀਂ।

ਪੁੱਤਰ : ਤਮੀਜ਼ ਸਬਦ ਦੇ ਕਈ ਅਰਥ ਨੇ। ਮੇਰੇ ਖਿਆਲ ਵਿੱਚ ਤਮੀਜ਼ ਤੁਹਾਨੂੰ ਨਹੀਂ। ਇੱਕ ਪੜ੍ਹੇ ਲਿਖੇ ਨੌਜਵਾਨ ਨਾਲ ਤੁਸੀਂ ਇਹ ਬਦਤਮੀਜ਼ੀ ਕਰ ਰਹੇ ਹੋ ਕਿ ਉਹਦਾ ਹੱਕ ਉਹਨੂੰ ਨਹੀਂ ਦੇ ਰਹੇ।

ਪਿਤਾ : ਤੂੰ ਬੜਾ ਗੁਸਤਾਖ਼ ਏਂ।

ਪੁੱਤਰ : ਮੈਂ ਹਮੇਸ਼ਾਂ ਗੁਸਤਾਖ਼ ਹੁੰਦਾ ਏ।

ਪਿਤਾ : ਇੱਥੋਂ ਬਾਹਰ ਨਿਕਲ ਜਾ।

ਪੁੱਤਰ : ਨਹੀਂ ਨਿਕਲਦਾ।

ਪਿਤਾ : ਮੈਂ ਕਹਿਨਾ ਹਾਂ, ਇੱਥੋਂ ਬਾਹਰ ਨਿਕਲ ਜਾ।

ਪੁੱਤਰ : ਮੈਂ ਕਹਿਨਾ ਹਾਂ, ਮੈਂ ਨਹੀਂ ਨਿਕਲਦਾ। (ਉਹਨਾਂ ਦਾ ਝਗੜਾ ਹੱਥੋ-ਪਾਈ ਤੱਕ ਜਾਂਦਾ ਹੈ ਤੇ ਦੋਵੇਂ ਇੱਕ ਦੂਜੇ ਨੂੰ ਘੂਰਦੇ ਬਾਹਰ ਜਾਂਦੇ ਹਨ।)

ਸੂਤਰਧਾਰ : ਇਹ ਪੀੜ੍ਹੀਆਂ ਦਾ ਤਕਰਾਰ ਹੈ, ਕਿਸੇ ਦੀ ਜਿੱਤ ਕਿਸੇ ਦੀ ਹਾਰ ਹੈ। ਕੁਰਸੀ 'ਤੇ ਬੈਠਾ ਚਾਹੁੰਦਾ ਹੈ, ਜ਼ਿੰਦਗੀ ਇੱਕ ਚਾਲ ਚੱਲਦੀ ਰਹੇ, ਸਥਾਪਿਤ ਦਸਤੂਰ ਅੱਗੇ ਝੁਕਦੀ ਰਹੇ ਪਰ ਸੜਕ 'ਤੇ ਆਏ ਨੂੰ ਇਹ ਮਨਜ਼ੂਰ ਨਹੀਂ ਕਿ ਇੱਕ ਥਾਂ 'ਤੇ ਖਲੋਤੀ ਰਹੇ, ਉਹ ਜ਼ਿੰਦਗੀ ਦਾ ਦਸਤੂਰ ਨਹੀਂ। (ਇਸ ਦੌਰਾਨ ਪਿਤਾ-ਪੁੱਤਰ ਮੰਚ 'ਤੇ ਆਉਂਦੇ ਹਨ। ਪਿਤਾ ਅਤੇ ਪੁੱਤਰ ਹੁਣ ਘਰ ਵਿੱਚ ਹਨ, ਬੰਦ ਹੁਣ ਦਰ ਵਿੱਚ ਹਨ। ਪਿਤਾ ਸਮਝਦਾ ਹੈ, ਹੱਕ ਹੈ ਉਹਨੂੰ ਪੁੱਤਰ ਨੂੰ ਸਮਝਾਉਣ ਦਾ ਪਰ ਬਾਲਗ ਪੁੱਤਰ ਸਮਝਦਾ ਹੈ, ਉਹ ਜ਼ਿੰਦਗੀ ਨੂੰ ਵੱਧ ਹੈ ਜਾਣਦਾ। ਦ੍ਰਿਸ਼ ਇਹ ਵੀ ਵੇਖਣ ਵਾਲਾ ਹੈ। ਇਸ ਵਿੱਚ ਵੀ ਨਾਟਕੀ ਮਸਾਲਾ ਹੈ।)

ਥਾਂ : ਪਹਿਲੇ ਵਾਲਾ ਘਰ।

(ਹੁਣ ਘਰ ਵਿੱਚ ਹੀ ਪਹਿਲੇ ਦ੍ਰਿਸ਼ ਵਾਲੇ ਕਮਰੇ ਵਿੱਚ ਪਿਤਾ ਸਾਲ ਲੈ ਕੇ ਕੁਰਸੀ 'ਤੇ ਬੈਠਾ ਹੈ ਤੇ ਪੁੱਤਰ ਦੂਰ ਇੱਕ ਪਾਸੇ ਖੜ੍ਹਾ ਹੈ।)

ਪਿਤਾ : ਇਹ ਤੈਨੂੰ ਕਿਨ੍ਹੇ ਕਿਹਾ ਸੀ ਕਿ ਇਹ ਹੰਗਾਮਾ ਖੜ੍ਹਾ ਕਰ।

ਪੁੱਤਰ : ਪਹਿਲੇ ਮੈਨੂੰ ਇਹ ਦੱਸੋ ਕਿ ਤੁਸੀਂ ਹੁਣ ਕੁਰਸੀ 'ਤੇ ਬੈਠੇ ਉਹ ਵਿਅਕਤੀ ਹੋ ਜਾਂ ਮੇਰੇ ਪਿਤਾ ਹੋ ?

ਪਿਤਾ : ਉਹ ਵਿਅਕਤੀ ਰਹਿ ਗਿਆ ਉੱਥੇ ਹੀ ਕੁਰਸੀ 'ਤੇ, ਮੈਂ ਤੇਰਾ ਪਿਤਾ ਤੇਰੇ ਨਾਲ ਗੱਲ ਕਰ ਰਿਹਾ ਹਾਂ ਕਿ ਇਹ ਸਾਰਾ ਹੰਗਾਮਾ ਖੜ੍ਹਾ ਕਰਨ ਦੀ ਕੀ ਲੋੜ ਸੀ?

- ਪੁੱਤਰ : ਪਰ ਉਹਦਾ ਕੀ ਹੱਕ ਬਣਦਾ ਸੀ ਕਿ ਮੇਰੇ ਮੂੰਹ 'ਤੇ ਕਹੇ ਕਿ ਇਹ ਨੌਕਰੀ ਤੈਨੂੰ ਨਹੀਂ ਮਿਲ ਸਕਦੀ।
- ਪਿਤਾ : ਇਸ ਵਿੱਚ ਉਹਦਾ ਕੀ ਕਸੂਰ ਸੀ। ਉਹਨੇ ਆਪਣੀ ਉਹ ਕੁਰਸੀ ਖੁਹਾਉਣੀ ਸੀ ?
- ਪੁੱਤਰ : ਫੇਰ ਇਹ ਕਿਸ ਦਾ ਕਸੂਰ ਏ ਕਿ ਇੱਕ ਬੰਦਾ ਜਿਸ ਦੇ ਨੰਬਰ ਬਹੁਤੇ ਹੋਣ, ਉਹਦਾ ਸਾਰਿਆਂ ਨਾਲੋਂ ਵੱਧ ਹੱਕ ਬਣਦਾ ਹੋਵੇ ਕਿ ਉਹ ਨੌਕਰੀ ਲਈ ਚੁਣਿਆ ਜਾਏ ਪਰ ਉਹ ਚੁਣਿਆ ਨਾ ਜਾਏ।
- ਪਿਤਾ : ਮੇਰੇ ਨੌਜਵਾਨ ਪੁੱਤਰ! ਇਹ ਇਸ ਸਮਾਜ ਦਾ ਕਸੂਰ ਏ, ਇਸ ਪ੍ਰਬੰਧ ਦਾ ਕਸੂਰ ਏ।
- ਪੁੱਤਰ : ਤੇ ਮੇਰੇ ਬੁੱਢੇ ਪਿਤਾ ਜੀ, ਇਸ ਪ੍ਰਬੰਧ ਵਿਰੁੱਧ ਕੌਣ ਬੋਲੇਗਾ ?
- ਪਿਤਾ : ਤੂੰ ਠੇਕਾ ਤਾਂ ਨਹੀਂ ਲਿਆ ਹੋਇਆ ਕਿ ਹਰ-ਇੱਕ ਥਾਂ 'ਤੇ ਤੂੰ ਬੋਲੇ। ਹੁਣ ਪਤਾ ਦੀ ਕੀ ਹੋਏਗਾ ?
- ਪੁੱਤਰ : ਪਤਾ ਏ, ਉਸ ਵਿਅਕਤੀ ਨੇ ਪੁਲਿਸ ਵਿੱਚ ਰਿਪੋਰਟ ਲਿਖਵਾ ਦਿੱਤੀ ਏ ਕਿ ਮੈਂ ਇੱਕ ਡਿਊਟੀ 'ਤੇ ਤਾਇਨਾਤ ਬੰਦੇ ਦੀ ਉਸ ਦੇ ਦਫਤਰ ਵਿੱਚ ਉਹਦੀ ਬੇਇਜ਼ਤੀ ਕੀਤੀ ਹੈ ਤੇ ਉਹਨੂੰ ਮਾਰ ਦੇਣ ਦੀ ਧਮਕੀ ਦਿੱਤੀ ਹੈ।
- ਪਿਤਾ : ਤੇ ਇਹ ਮਾਮੂਲੀ ਜੁਰਮ ਨਹੀਂ, ਤੇਰੇ 'ਤੇ ਮੁਕੱਦਮਾ ਚੱਲ ਸਕਦਾ ਏ ਤੈਨੂੰ ਸਜ਼ਾ ਹੋ ਸਕਦੀ ਏ।
- ਪੁੱਤਰ : ਮੁਕੱਦਮਾ ਚੱਲਣ ਦੇਣਾ, ਜੇਲ੍ਹ ਜਾਣ ਦੇਣਾ ਤੁਸੀਂ ਜ਼ਮਾਨਤ ਨਾ ਕਰਵਾਉਣਾ।
- ਪਿਤਾ : ਤੈਨੂੰ ਜੇਲ੍ਹ ਜਾਣ ਦੇਵਾਂ ਤਾਂ ਜੋ ਤੇਰੀ ਮਾਂ ਸੁਫਨਿਆਂ ਵਿੱਚ ਆਕੇ ਮੈਨੂੰ ਫਿਟਕਾਰ ਪਾਵੇ ਕਿ ਆਪਣੇ ਪੁੱਤਰ ਦਾ ਬੜਾ ਖਿਆਲ ਰੱਖਿਆ ਏ।
- ਪੁੱਤਰ : ਜੇ ਤੁਹਾਨੂੰ ਇਸ ਫਿਟਕਾਰ ਦਾ ਏਨਾ ਹੀ ਡਰ ਸੀ ਤਾਂ ਤੁਹਾਨੂੰ ਆਪਣੇ ਪੁੱਤਰ ਦਾ ਖਿਆਲ ਰੱਖਣਾ ਚਾਹੀਦਾ ਸੀ।
- ਪਿਤਾ : ਕੀ ਮੈਂ ਤੇਰਾ ਖਿਆਲ ਨਹੀਂ ਰੱਖਿਆ ? ਸਾਰਿਆਂ ਨਾਲੋਂ ਚੰਗੀ ਤੇਰੀ ਪੜ੍ਹਾਈ ਕਰਾਈ ਏ, ਤੈਨੂੰ ਕੋਈ ਥੁੜ੍ਹ ਨਹੀਂ ਹੋਣ ਦਿੱਤੀ।
- ਪੁੱਤਰ : ਇਹ ਤਾਂ ਹਰ ਬਾਪ ਕਰਦਾ ਏ, ਮੈਂ ਤਾਂ ਹੀ ਮੰਨਦਾ ਕਿ ਤੁਸੀਂ ਮੇਰਾ ਖਿਆਲ ਰੱਖਿਆ ਏ ਕਿ ਤੁਸੀਂ ਉਹ ਲੜਾਈ ਲੜਦੇ ਜਿਹੜੀ ਹੁਣ ਮੈਨੂੰ ਲੜਨੀ ਪੈ ਰਹੀ ਹੈ।
- ਪਿਤਾ : ਯਾਨੀ ਮੈਂ ਵੀ ਕਿਸੇ ਅਫਸਰ ਨਾਲ ਲੜਿਆ ਹੁੰਦਾ, ਉਹਦੇ ਨਾਲ ਹੱਥ-ਪਾਈ ਕੀਤੀ ਹੁੰਦੀ, ਉਹ ਉੱਚੀ ਬੋਲਦਾ, ਮੈਂ ਹਰ ਉੱਚੀ ਬੋਲਦਾ ਤੇ ਫੇਰ ਨੌਕਰੀ ਤੋਂ ਬਰਖਾਸਤ ਹੋ ਕੇ ਘਰ ਬੈਠਾ ਹੁੰਦਾ।

- ਪੁੱਤਰ : ਇਸ ਤਰ੍ਹਾਂ ਨਾ ਕਰਦੇ, ਪਰ ਕਿਸੇ ਬੇਇਨਸਾਫੀ ਵਿਰੁੱਧ ਕਦੇ ਬੋਲੇ ਤਾਂ ਹੁੰਦੇ। ਜਿਹੜੀ ਬੁਜ਼ਦਿਲੀ ਤੁਸੀਂ ਤੇ ਤੁਹਾਡੀ ਪੀੜ੍ਹੀ ਨੇ ਬਰਦਾਸ਼ਤ ਕੀਤੀ, ਉਹਦਾ ਨਤੀਜਾ ਮੈਂ ਤੇ ਮੇਰੀ ਪੀੜ੍ਹੀ ਭੋਗ ਰਹੇ ਹਾਂ ਪਰ ਅਸੀਂ ਇਹ ਸਭ ਚੁੱਪ ਕਰਕੇ ਬਰਦਾਸ਼ਤ ਨਹੀਂ ਕਰਾਂਗੇ, ਅਸੀਂ ਹੰਗਾਮਾ ਕਰਾਂਗੇ, ਕੁਰਸੀ 'ਤੇ ਬੈਠਿਆਂ ਦੀ ਪੱਗ ਨੂੰ ਹੱਥ ਪਾਵਾਂਗੇ।
- ਪਿਤਾ : ਤੇਰਾ ਪਿਤਾ ਵੀ ਇੱਕ ਚੁੰਮੇਵਾਰੀ ਵਾਲੀ ਕੁਰਸੀ 'ਤੇ ਬੈਠਦਾ ਹੈ, ਤੂੰ ਚਾਹੇਂਗਾ ਕਿ ਜਿਸ ਤਰ੍ਹਾਂ ਤੂੰ ਉਸ ਭਲੇਮਾਣਸ ਵਿਅਕਤੀ ਦੀ ਪੱਗ 'ਤੇ ਹੱਥ ਪਾਇਆ ਹੈ, ਕੋਈ ਆ ਕੇ ਤੇਰੇ ਪਿਤਾ ਦੀ ਪੱਗ ਨੂੰ ਵੀ ਇਸ ਤਰ੍ਹਾਂ ਪਾਏ ?
- ਪੁੱਤਰ : ਹਾਂ, ਅਗਰ ਮੇਰਾ ਪਿਤਾ ਕੋਈ ਗ਼ਲਤੀ ਕਰ ਰਿਹਾ ਹੋਵੇ ਤਾਂ ਮੇਰੇ ਵਰਗਾ ਕੋਈ ਨੌਜਵਾਨ ਆ ਕੇ ਮੇਰੇ ਪਿਤਾ ਦੀ ਪੱਗ ਨੂੰ ਹੱਥ ਪਾਵੇ ਤਾਂ ਮੈਂ ਉਸ ਨੂੰ ਸ਼ਾਬਾਸ਼ ਦੇਵਾਂਗਾ। ਮੈਂ ਤਾੜੀ ਵਜਾਕੇ ਆਖਾਂਗਾ ਤੂੰ ਠੀਕ ਕਰ ਰਿਹਾ ਏਂ, ਮੇਰੇ ਪਿਤਾ ਨਾਲ ਇਸੇ ਤਰ੍ਹਾਂ ਹੀ ਹੋਣੀ ਚਾਹੀਦੀ ਸੀ। ਉਹ ਜਿਸ ਕੁਰਸੀ 'ਤੇ ਬੈਠਾ ਸੀ, ਉਹਦੇ ਨਾਲ ਇਨਸਾਫ਼ ਨਹੀਂ ਸੀ ਕਰ ਰਿਹਾ, ਉਹ ਕੁਝ ਟੁਕੜਿਆਂ ਬਦਲੇ ਆਪਣੀ ਜ਼ਮੀਰ ਵੇਚ ਰਿਹਾ ਸੀ।
- ਪਿਤਾ : ਸ਼ਾਬਾਸ਼ ਪੁੱਤਰ, ਮੈਨੂੰ ਤੇਰੇ ਤੋਂ ਇਹੀ ਉਮੀਦ ਸੀ। ਆਉਣ ਵਾਲੇ ਸਮੇਂ ਵਿੱਚ ਹੁਣ ਪੁੱਤਰ, ਪਿਓ ਦੀ ਪੱਗ ਮਿੱਟੀ ਵਿੱਚ ਰੋਲਣ ਉੱਤੇ ਖੁਸ਼ ਹੋਣਗੇ, ਉਹ ਵਾਜੇ ਵਜਾਉਣਗੇ।
- ਪੁੱਤਰ : ਉਹ ਪਿਓ ਦੀ ਪੱਗ ਰੋਲਣ 'ਤੇ ਖੁਸ਼ ਨਹੀਂ ਹੋਣਗੇ ਸਗੋਂ ਹਰ ਉਸ ਗ਼ਲਤ ਬੰਦੇ ਦੀ ਪੱਗ ਰੋਲਣ 'ਤੇ ਖੁਸ਼ ਹੋਣਗੇ ਭਾਵੇਂ ਉਹ ਉਹਦਾ ਪਿਓ ਹੀ ਕਿਉਂ ਨਾ ਹੋਵੇ।
- ਪਿਤਾ : ਚੱਲੋ ਜੇਕਰ ਤੂੰ ਇਸੇ ਤਰ੍ਹਾਂ ਹੀ ਰਾਜ਼ੀ ਏਂ ਤਾਂ ਠੀਕ ਏ, ਹੁਣ ਤੂੰ ਪੁਲਿਸ - ਥਾਣੇ ਚੱਲ।
- ਪੁੱਤਰ : ਕਿਉਂ ?
- ਪਿਤਾ : ਉਸ ਵਿਅਕਤੀ ਨੇ ਤੇਰੇ ਖਿਲਾਫ਼ ਐੱਫ. ਆਈ. ਆਰ. ਲਿਖਵਾਈ ਹੈ ਕਿ ਤੂੰ ਉਹਦੀ ਡਿਊਟੀ 'ਤੇ ਬੇਇਜ਼ਤੀ ਕੀਤੀ ਹੈ ਤੇ ਉਹਦੇ 'ਤੇ ਹਮਲਾ ਵੀ ਕੀਤਾ ਹੈ। ਥਾਣੇਦਾਰ ਸਾਹਿਬ ਇੱਥੇ ਆਏ ਸਨ, ਮੈਂ ਉਹਨਾਂ ਨਾਲ ਵਾਇਦਾ ਕੀਤਾ ਸੀ ਕਿ ਮੈਂ ਤੈਨੂੰ ਆਪ ਥਾਣੇ ਲੈ ਕੇ ਆਵਾਂਗਾ।
- ਪੁੱਤਰ : ਮੈਂ ਜਾਣ ਲਈ ਤਿਆਰ ਹਾਂ ਕਿਉਂਕਿ ਮੈਂ ਨਹੀਂ ਚਾਹੁੰਦਾ ਕਿ ਮੇਰੇ ਪਿਤਾ ਜੀ ਨੇ ਜੋ ਵਾਇਦਾ ਕੀਤਾ ਹੈ, ਉਹ ਪੂਰਾ ਨਾ ਹੋਵੇ ਤੇ ਉਹਨਾਂ ਨੂੰ ਸ਼ਰਮਿੰਦਗੀ ਉਠਾਣੀ ਪਏ। (ਦੋਵੇਂ ਜਾਂਦੇ ਹਨ)।

ਸੂਤਰਧਾਰ : ਨਾਟਕ ਹੁਣ ਕਚਹਿਰੀ ਹੈ। ਕਚਹਿਰੀ ਜਿੱਥੇ ਹਰ ਝਗੜੇ ਦਾ ਇਨਸਾਫ਼ ਹੁੰਦਾ ਪਰ ਝਗੜਾ ਮੁੱਕਦਾ ਨਹੀਂ। ਕਚਹਿਰੀ ਜਿੱਥੇ ਇਨਸਾਫ਼ ਕਰਨ ਦੇ ਨਾਂ ਹੁੰਦੇ, ਪਰ ਕਰਨ ਸੱਚ ਦੇ ਨੇੜੇ ਢੁੱਕਦਾ ਨਹੀਂ। ਝੂਠ ਹੋਣਾ ਚਾਹੁੰਦਾ ਹੈ ਸੱਚ 'ਤੇ ਹਾਵੀ ਪਰ ਸੱਚ ਵੀ ਹੈ ਅਣਖ ਵਾਲਾ ਝੂਠ ਅੱਗੇ ਝੁਕਦਾ ਨਹੀਂ। ਪਿਤਾ ਇੱਕ ਜੱਜ ਹੈ। ਪੁੱਤਰ ਕਟਹਿਰੇ ਹੈ ਖੜ੍ਹਾ। ਗੱਲ ਅਜਬ ਜਰੂਰ ਹੈ। ਧਿਆਨ ਨਾਲ ਵੇਖਣਾ, ਦ੍ਰਿਸ਼ ਇਹ ਨਾਟਕੀ ਟੱਕਰ ਨਾਲ ਭਰਪੂਰ ਹੈ।

ਥਾਂ : ਕਚਹਿਰੀ।

ਇੱਕ ਵਿਅਕਤੀ ਜੱਜ ਦੀ ਕੁਰਸੀ 'ਤੇ ਬੈਠਾ ਹੈ (ਉਹ ਪਿਤਾ ਹੈ) ਪੁੱਤਰ ਮੁਜਰਮਾਂ ਵਾਲੀ ਥਾਂ 'ਤੇ ਖਲੋਤਾ ਹੈ, ਉਹਦੀਆਂ ਗੱਲ-ਬਾਤ ਕਰਨ ਵੇਲੇ ਦੀਆਂ ਹਰਕਤਾਂ ਸਥਾਪਿਤ ਕਰਦੀਆਂ ਹਨ ਕਿ ਉਹ ਕਟਹਿਰੇ 'ਚ ਖੜ੍ਹਾ ਹੈ।

ਪਿਤਾ : ਤੂੰ ਸਰਕਾਰੀ ਵਕੀਲ ਕੋਲੋਂ ਆਪਣੇ ਵਿਰੁੱਧ ਸੁਣ ਲਿਆਏ ?

ਪੁੱਤਰ : ਹਾਂ ਜੀ, ਸੁਣ ਲਿਆਏ।

ਪਿਤਾ : ਤੂੰ ਆਪਣੇ ਬਚਾਅ ਲਈ ਕੁਝ ਕਹਿਣਾ ਏ ?

ਪੁੱਤਰ : ਹਾਂ, ਕਹਿਣਾ ਏ।

ਪਿਤਾ : ਤੂੰ ਚਾਹੇਂ ਤਾਂ ਕੋਈ ਵਕੀਲ ਕਰ ਸਕਦਾ ਏਂ।

ਪੁੱਤਰ : ਨਹੀਂ, ਵਕੀਲ ਮੈਨੂੰ ਬਚਾਅ ਲਈ ਕੋਈ ਦਾਅ ਪੇਚ ਦੱਸੇਗਾ, ਮੈਨੂੰ ਝੂਠ ਬੋਲਣ ਲਈ ਆਖੇਗਾ ਪਰ ਮੈਂ ਕੋਈ ਝੂਠ ਨਹੀਂ ਬੋਲਣਾ ਚਾਹੁੰਦਾ।

ਪਿਤਾ : ਕੀ ਤੇਰਾ ਮਤਲਬ ਹੈ ਕਿ ਇਹ ਕਚਹਿਰੀ ਝੂਠੀਆਂ ਕਾਰਵਾਈਆਂ ਕਰਦੀ ਏ ?

ਪੁੱਤਰ : ਇੱਥੇ ਹਰ ਇੱਕ ਇਨਸਾਫ਼ ਗਵਾਹੀ ਉੱਤੇ ਕੀਤਾ ਜਾਂਦਾ ਹੈ ਤੇ ਗਵਾਹੀਆਂ ਨੂੰ ਸੋ ਨਿਝੁਨਵੇਂ ਫੀਸਦੀ ਝੂਠੀਆਂ ਹੁੰਦੀਆਂ ਹਨ।

ਪਿਤਾ : ਗਵਾਹੀ ਦੇਣ ਵਾਲੇ ਨੂੰ ਗੀਤਾ, ਕੁਰਾਨ, ਗੁਰੂ ਗ੍ਰੰਥ ਸਾਹਿਬ ਅਤੇ ਪਵਿੱਤਰ ਅੰਜੀਲ 'ਤੇ ਹੱਥ ਰੱਖਕੇ ਗਵਾਹੀ ਦੇਣ ਲਈ ਆਖਿਆ ਜਾਂਦਾ ਹੈ।

ਪੁੱਤਰ : ਹਾਂ ਗਵਾਹ ਨੂੰ ਆਖਿਆ ਜਾਂਦਾ ਹੈ ਜੇਕਰ ਉਸ ਨੇ ਝੂਠ ਬੋਲਣਾ ਹੀ ਹੈ ਤਾਂ ਉਹ ਗੀਤਾ, ਕੁਰਾਨ, ਗੁਰੂ ਗ੍ਰੰਥ ਅਤੇ ਅੰਜੀਲ 'ਤੇ ਹੱਥ ਰੱਖਕੇ ਬੋਲੇ ਤਾਂ ਜੇ ਉਸ ਦੇ ਝੂਠ ਨੂੰ ਧਾਰਮਿਕ ਪੁੱਠ ਚੜ੍ਹ ਸਕੇ ਤੇ ਉਹ ਝੂਠ ਪਵਿੱਤਰਤਾ ਦਾ ਦਰਜਾ ਹਾਸਲ ਕਰ ਲਵੇ।

ਪਿਤਾ : ਤੇਰਾ ਮਤਲਬ ਏ ਕਿ ਇਹ ਧਾਰਮਿਕ ਪੁਸਤਕਾਂ ਝੂਠ ਨੂੰ ਪਨਾਹ ਦੇਣ ਵਾਸਤੇ ਵਰਤੀਆਂ ਜਾਂਦੀਆਂ ਹਨ ?

- ਪੁੱਤਰ : ਹਾਂ, ਮੇਰਾ ਇਹੋ ਮਤਲਬ ਏ।
- ਪਿਤਾ : ਤੂੰ ਇੱਕ ਜੁਰਮ ਤਾਂ ਕੀਤਾ ਹੀ ਹੈ, ਇੱਕ ਹੋਰ ਜੁਰਮ ਕਰ ਰਿਹਾ ਏ।
- ਪੁੱਤਰ : ਮੈਂ ਤੋਹੀਨ ਨਹੀਂ ਕਰ ਰਿਹਾ ਸਗੋਂ ਇਹਨਾਂ ਨੂੰ ਤੋਹੀਨ ਤੋਂ ਬਚਾਉਣਾ ਚਾਹੁੰਦਾ ਹਾਂ। ਜੇਕਰ ਬੂਠ ਥੋਲਣਾ ਹੀ ਹੈ ਤਾਂ ਇਹਨਾਂ ਪਵਿੱਤਰ ਪੁਸਤਕਾਂ ਨੂੰ ਕਿਉਂ ਵਿੱਚ ਲਿਆਂਦਾ ਜਾਂਦਾ ਹੈ ?
- ਪਿਤਾ : ਇਹ ਤੁਹਾਡੀ ਪੀੜ੍ਹੀ ਦੀ ਆਦਤ ਬਣ ਗਈ ਏ ਕਿ ਹਰ ਇੱਕ ਚੀਜ਼ ਨੂੰ ਉਲਟਾ ਕਰਕੇ ਦੇਖੇ।
- ਪੁੱਤਰ : ਨਹੀਂ ਸਾਡੀ ਪੀੜ੍ਹੀ ਚਾਹੁੰਦੀ ਹੈ ਕਿ ਹਰ ਇੱਕ ਚੀਜ਼ ਨੂੰ ਸਹੀ ਪਰਿਪੇਖ ਵਿੱਚ ਵੇਖੀਏ ਤੇ ਦੰਭ ਦਾ ਸ਼ਿਕਾਰ ਨਾ ਹੋਈਏ।
- ਪਿਤਾ : ਖੈਰ ਜੇ ਕੁਝ ਤੂੰ ਆਪਣੇ ਮੁਕੱਦਮੇ ਬਾਰੇ ਕਹਿਣਾ ਚਾਹੁੰਦਾ ਏ, ਉਹ ਕਹਿ।
- ਪੁੱਤਰ : ਮੇਰਾ ਮੁਕੱਦਮਾ ਕੀ ਏ ? ਉਹ ਤਾਂ ਬਿਲਕੁਲ ਸਾਫ਼ ਏ। ਮੈਂ ਇੱਕ ਕਾਲਜ ਵਿੱਚ ਲੈਕਚਰਾਰ ਦੀ ਨੌਕਰੀ ਲਈ ਅਰਜ਼ੀ ਦਿੱਤੀ। ਮੈਨੂੰ ਇੰਟਰਵਿਊ ਲਈ ਬੁਲਾਇਆ ਗਿਆ, ਮੇਰੇ ਨੰਬਰ ਸਾਰਿਆਂ ਨਾਲੋਂ ਬਹੁਤੇ ਸਨ, ਮੇਰੀ ਮੈਰਿਟ ਸਾਰਿਆਂ ਨਾਲੋਂ ਉੱਤੇ ਸੀ ਪਰ ਮੈਨੂੰ ਉਸ ਨੌਕਰੀ ਲਈ ਨਹੀਂ ਚੁਣਿਆ ਗਿਆ ਤੇ ਆਖਿਆ ਗਿਆ ਕਿ ਮੇਰੇ ਕੋਲ ਸਿਫਾਰਸ਼ ਨਹੀਂ। ਮੈਂ ਆਖਿਆ ਇਹ ਗੱਲ ਨੌਕਰੀ ਦੀ ਐਡਵਰਟਾਈਜ਼ਮੈਂਟ ਵੇਲੇ ਨਹੀਂ ਸੀ ਲਿਖੀ ਗਈ। ਮੈਨੂੰ ਕਿਹਾ ਗਿਆ ਕਿ ਜਮਹੂਰੀਅਤ ਦੇ ਪ੍ਰਬੰਧ ਵਿੱਚ ਇਹੋ-ਜਿਹੀਆਂ ਗੱਲਾਂ ਲਿਖੀਆਂ ਨਹੀਂ ਜਾ ਸਕਦੀਆਂ। ਮੈਂ ਕਿਹਾ, ਤੁਹਾਡੀ ਜਮਹੂਰੀਅਤ ਵੀ ਦੰਭ ਹੈ ਤੇ ਤੁਸੀਂ ਵੀ ਦੰਭੀ ਹੋ। 'ਦੰਭੀ' ਸ਼ਬਦ 'ਤੇ ਕੁਰਸੀ' ਤੇ ਬੈਠਾ ਵਿਅਕਤੀ ਆਪੇ ਤੋਂ ਬਾਹਰ ਹੋ ਗਿਆ। ਉਹਨਾਂ ਮੈਨੂੰ ਬਾਹਰ ਨਿਕਲਣ ਲਈ ਕਿਹਾ। ਮੈਂ ਨਹੀਂ ਨਿਕਲਿਆ। ਉਹਨਾਂ ਮੈਨੂੰ ਬਾਹਰ ਧੱਕੇ ਮਾਰਨੇ ਚਾਹੇ, ਉਹਨਾਂ ਦੀ ਪੱਗ ਸਿਰ ਤੋਂ ਲੱਥ ਕੇ ਡਿੱਗ ਪਈ। ਅਸਲ ਵਿੱਚ ਉਹ ਪੱਗ ਬੱਧੀ ਨਹੀਂ ਸੀ, ਸਿਰਫ਼ ਸਿਰ ਤੇ ਰੱਖੀ ਹੋਈ ਸੀ। ਪੱਗ ਲੱਥੀ ਵੇਖਕੇ ਉਹ ਹੋਰ ਤਿਲਮਿਲਾਏ, ਥਾਣੇ ਨੱਸੇ ਗਏ, ਕਹਾਣੀ ਬੱਸ ਏਨੀ ਹੀ ਹੈ।
- ਪਿਤਾ : ਕਿਸੇ ਆਦਮੀ ਦੀ ਪੱਗ ਲਹਿ ਜਾਏ, ਮਿੱਟੀ 'ਚ ਰੁਲ ਜਾਏ ਤਾਂ ਉਹ ਉਹਦੇ ਕਤਲ ਦੇ ਬਰਾਬਰ ਹੋ ਜਾਂਦਾ ਹੈ।

- ਪੁੱਤਰ : ਹਾਂ, ਜੇ ਕਰ ਉਹ ਕਿਸੇ ਅਣਖ ਵਾਲੇ ਦੀ ਪੱਗ ਹੋਏ। ਜੇ ਸਿਰਫ਼ ਕੋਈ ਕੱਪੜਾ ਹੀ ਸਿਰ 'ਤੇ ਲਪੇਟਿਆ ਹੋਏ ਤਾਂ ਇਸ ਨਾਲ ਕੋਈ ਫ਼ਰਕ ਨਹੀਂ ਪੈਂਦਾ ਕਿ ਉਹ ਕੱਪੜਾ ਸਿਰ 'ਤੇ ਹੋਏ ਜਾਂ ਮਿੱਟੀ ਵਿੱਚ ਰੁਲਦਾ ਪਿਆ ਹੋਏ। ਤੁਸੀਂ ਹੀ ਦੱਸੋ ਕੋਈ ਫ਼ਰਕ ਪੈਂਦਾ ਹੈ ?
- ਪਿਤਾ : ਤੂੰ ਤੇ ਮੇਰੇ 'ਤੇ ਇਸ ਤਰ੍ਹਾਂ ਸਵਾਲ ਕਰ ਰਿਹਾ ਏਂ, ਜਿਸ ਤਰ੍ਹਾਂ ਕਟਹਿਰੇ ਵਿੱਚ ਮੈਂ ਖੜ੍ਹਾ ਹੋਵਾਂ ਤੇ ਜੱਜ ਦੀ ਕੁਰਸੀ 'ਤੇ ਤੂੰ ਬੈਠਾ ਹੋਏਂ।
- ਪੁੱਤਰ : ਉਹ ਤੁਸੀਂ ਸਹੀ ਸਮਝਿਆ ਹੈ, ਸਮਾਂ ਆ ਗਿਆ ਹੈ ਕਿ ਤੁਸੀਂ ਜੇ ਕੁਰਸੀਆਂ 'ਤੇ ਬੈਠੇ ਹੋ, ਕਟਹਿਰੇ ਵਿੱਚ ਖੜ੍ਹੇ ਕੀਤੇ ਜਾਓ ਤੇ ਅਸੀਂ ਜੇ ਕਟਹਿਰੇ ਵਿੱਚ ਖੜ੍ਹੇ ਹਾਂ, ਤੁਹਾਡੇ ਉੱਤੇ ਆਪਣੀ ਜੱਜਮੈਂਟ ਦੇਈਏ।
- ਪਿਤਾ : ਕਿਉਂ ?
- ਪੁੱਤਰ : ਕਿਉਂਕਿ ਦੇਸ ਵਿੱਚ ਜੋ ਵੀ ਅਪਰਾਧ ਹੋ ਰਿਹਾ ਹੈ, ਉਹਦੇ ਜ਼ਿੰਮੇਵਾਰ ਤੁਸੀਂ ਕੁਰਸੀਆਂ 'ਤੇ ਬੈਠੇ ਲੋਕ ਹੋ। ਇਸ ਦੇਸ ਵਿੱਚ ਜੋ ਕੁਝ ਵੀ ਹਾਲਤ ਹੈ, ਤੁਹਾਡੀ ਹੀ ਦੇਣ ਹੈ। ਤੁਸੀਂ ਸਾਡੇ 'ਤੇ ਕਦੀ ਇਲਜ਼ਾਮ ਦੇਂਦੇ ਹੋ, ਕਦੀ ਨਸੀਹਤ ਦੇਂਦੇ ਹੋ। ਜੇ ਮੈਂ ਤੁਹਾਡੇ ਕੋਲੋਂ ਪੁੱਛਾਂ, ਤੁਸੀਂ ਸਾਡੇ ਲਈ ਕੀ ਕੀਤਾ ਤਾਂ ਤੁਸੀਂ ਕੀ ਜਵਾਬ ਦੇਵੋਗੇ ? ਕੀ ਏ ਸਾਡਾ ਭਵਿੱਖ ?
- ਪਿਤਾ : ਕੁਝ ਹੋਰ ਕਹਿਣਾ ਚਾਹੁੰਦਾ ਏਂ ?
- ਪੁੱਤਰ : ਹਾਂ, ਜੇ ਤੁਸੀਂ ਸੁਣਨਾ ਚਾਹੁੰਦੇ ਹੋ ਤਾਂ ਸੰਖੇਪ ਵਿੱਚ ਏਨਾ ਹੀ ਕਹਾਂਗਾ ਕਿ ਤੁਸੀਂ ਸਾਨੂੰ ਇਸ ਹਾਲਤ ਵਿੱਚ ਪੁੱਚਾ ਦਿੱਤਾ ਹੈ ਕਿ ਸਾਡੇ ਕੋਲ ਵਿਦਰੋਹ ਦੇ ਸਿਵਾ ਕੋਈ ਰਾਹ ਨਹੀਂ ਰਿਹਾ। ਇਹ ਵਿਦਰੋਹ ਕਿਉਂ-ਜਿਹਾ ਹੋਵੇ, ਇਹਦੇ ਬਾਰੇ ਅਸੀਂ ਹਾਲੇ ਆਪ ਧੁੰਦ ਵਿੱਚ ਹਾਂ ਪਰ ਸਾਨੂੰ ਜਦੋਂ ਵੀ ਰੋਸ਼ਨੀ ਲੱਭ ਪਈ ਤਾਂ ਅਸੀਂ ਜ਼ਰੂਰ ਉੱਠਾਂਗੇ ਤੇ ਫੇਰ ਜੋ ਕੁਝ ਦਿਸ ਰਿਹਾ ਹੈ, ਉਹ ਇਸੇ ਤਰ੍ਹਾਂ ਨਹੀਂ ਦਿਸੇਗਾ।
- ਪਿਤਾ : ਨੌਜਵਾਨ! ਕਿਉਂਕਿ ਤੂੰ ਭਰੀ ਅਦਾਲਤ ਵਿੱਚ ਆਪਣਾ ਕਸੂਰ ਮੰਨ ਲਿਆ ਹੈ ਤੇ ਇਹ ਵੀ ਦੱਸ ਦਿੱਤਾ ਹੈ ਕਿ ਕਿਨ੍ਹਾਂ ਹਾਲਤਾਂ ਵਿੱਚ ਤੇਰੇ ਕੋਲੋਂ ਕਸੂਰ ਹੋਇਆ। ਅਦਾਲਤ ਤੇਰੇ ਬਾਰੇ ਨਰਮੀ ਦਾ ਰਵੱਈਆ ਇਖ਼ਤਿਆਰ ਕਰ ਰਹੀ ਹੈ, ਤੈਨੂੰ ਇੱਕ ਸਾਲ ਦੀ ਕੈਦ ਦਿੱਤੀ ਜਾਂਦੀ ਹੈ।
- ਪੁੱਤਰ : ਸ਼ੁਕਰੀਆ ।

ਸੁਤਰਧਾਰ : ਜ਼ਿੰਦਗੀ ਆਪਣੀ ਚਾਲੇ ਚਲਦੀ ਰਹੀ, ਨਦੀ ਆਪਣੀ ਰੋਂ ਵਿੱਚ ਵਗਦੀ ਰਹੀ, ਪਿਤਾ ਤੇ ਪੁੱਤਰ ਦੇ ਦਰਮਿਆਨ ਸੀਖਾਂ ਦੀ ਦੀਵਾਰ ਹੈ - ਤੇ ਇਹੋ ਦੀਵਾਰ ਹੈ, ਜੋ ਸਮੇਂ ਦੀ ਰੋਂ ਨੂੰ ਹੈ ਮੋੜਦੀ, ਦਿਲਾਂ ਨੂੰ ਦਿਲਾਂ ਨਾਲ ਹੈ ਜੋੜਦੀ, ਨਾਟਕ ਦਾ ਇਹ ਅਖੀਰ ਹੈ ਤੇ ਇੱਥੇ ਆਕੇ ਹੀ ਮਿਟੇਗੀ ਦੇ ਪੀੜ੍ਹੀਆਂ ਦੀ ਲਕੀਰ।

ਜੇਲ੍ਹ ਦਾ ਦ੍ਰਿਸ਼

ਪੁੱਤਰ : ਪਿਤਾ ਜੀ, ਤੁਸੀਂ ਬੜੇ ਕਮਜ਼ੋਰ ਹੋ ਗਏ ਹੋ।
 ਪਿਤਾ : ਹਾਂ ਪਿਛਲੇ ਦਿਨਾਂ 'ਚ ਕੁਝ ਠੀਕ ਨਹੀਂ ਰਿਹਾ।
 ਪੁੱਤਰ : ਤੁਹਾਨੂੰ ਆਪਣੀ ਸਿਹਤ ਦਾ ਖਿਆਲ ਰੱਖਣਾ ਚਾਹੀਦਾ ਹੈ।
 ਪਿਤਾ : ਇਹ ਤੂੰ ਮੈਨੂੰ ਕਹਿ ਰਿਹਾ ਹੈਂ, ਤੂੰ ਜਿਨ੍ਹੇ ਕਦੀ ਵੀ ਆਪਣਾ ਕੋਈ ਧਿਆਨ ਨਹੀਂ ਰੱਖਿਆ।
 ਪੁੱਤਰ : ਨਹੀਂ ਪਿਤਾ ਜੀ, ਮੈਂ ਤਾਂ ਆਪਣਾ ਬੜਾ ਹੀ ਧਿਆਨ ਰੱਖਦਾ ਹਾਂ, ਦੇਖੋ ਕਿਸ ਤਰ੍ਹਾਂ ਤਕੜਾ ਹਾਂ।
 ਪਿਤਾ : ਹਾਂ ਲੱਗਦਾ ਏ ਕਿ ਇੱਥੋਂ ਦੇ ਲੋਕਾਂ ਨੂੰ ਆਪਣੇ ਮਹਿਮਾਨਾਂ ਦਾ ਖਿਆਲ ਰੱਖਣਾ ਆਉਂਦਾ ਏ।
 ਪੁੱਤਰ : ਮੈਂ ਸੁਣਿਆ ਏ, ਤੁਸੀਂ ਆਪਣੀ ਰਿਟਾਇਰਮੈਂਟ ਲੈ ਲਈ ਹੈ।
 ਪਿਤਾ : ਹਾਂ ਹੁਣ ਮੈਂ ਕਿਸੇ ਕੁਰਸੀ 'ਤੇ ਨਹੀਂ ਬੈਠਾ ਹੋਇਆ, ਸਗੋਂ ਇੱਕ ਅਜ਼ਾਦ ਵਿਅਕਤੀ ਹਾਂ।
 ਪੁੱਤਰ : ਇਹਦਾ ਮਤਲਬ ਏ ਕਿ ਅੱਜ ਇੱਕ ਪੁੱਤਰ ਆਪਣੇ ਪਿਤਾ ਨਾਲ ਗੱਲ ਕਰ ਰਿਹਾ ਏ।
 ਪਿਤਾ : ਹਾਂ ਹੁਣ ਸਾਡੇ ਦਰਮਿਆਨ ਕੋਈ ਕੁਰਸੀ ਨਹੀਂ, ਨਾ ਦਫ਼ਤਰ ਦੇ ਸੁਪਰਡੈਂਟ ਦੀ, ਨਾ ਕਿਸੇ ਇੰਟਰਵਿਊ ਲੈਣ ਵਾਲੇ ਦੀ ਅਤੇ ਨਾ ਹੀ ਕਿਸੇ ਜੱਜ ਦੀ, ਤੇ ਤੂੰ ਇਹੀ ਚਾਹੁੰਦਾ ਸੀ।
 ਪੁੱਤਰ : ਪਿਤਾ ਜੀ, ਮੈਂ ਤੁਹਾਡੇ ਅੰਦਰਲੇ ਬਾਪ ਦਾ ਹਮੇਸ਼ਾਂ ਸਤਿਕਾਰ ਕੀਤਾ ਹੈ। ਮੇਰਾ ਤਾਂ ਸੰਘਰਸ਼ ਤੁਹਾਡੇ ਉੱਪਰਲੇ ਖੋਲ ਨਾਲ ਸੀ।
 ਪਿਤਾ : ਤੂੰ ਮੇਰਾ ਅੰਦਰਲੇ ਬਾਪ ਦਾ ਕੀ ਦੇਖਿਆ ਸੀ?
 ਪੁੱਤਰ : ਬਹੁਤ ਕੁਝ-ਖਾਸ ਕਰਕੇ ਮਾਤਾ ਜੀ ਦੇ ਦਿਹਾਂਤ ਦੇ ਬਾਅਦ। ਬਹੁਤ ਵਾਰ ਮੈਂ ਜਦੋਂ ਪੜ੍ਹਦਾ-ਪੜ੍ਹਦਾ ਸੌਂ ਜਾਂਦਾ ਸੀ ਤਾਂ ਤੁਸੀਂ ਚੁੱਪ-ਚੁਪੀਤੇ ਮੇਰੇ ਕਮਰੇ ਵਿੱਚ ਆਂਦੇ ਸੀ, ਮੇਰੀ ਛਾਤੀ ਤੇਂ ਕਿਤਾਬ ਚੁੱਕਦੇ ਸੀ, ਮੇਰੇ ਸਿਰ 'ਤੇ ਪਿਆਰ ਨਾਲ ਹੱਥ ਫੇਰਦੇ ਸੀ ਤੇ ਫੇਰ ਬੱਤੀ ਬੁਝਾ ਦੇਂਦੇ ਸੀ।

- ਪਿਤਾ : ਤੈਨੂੰ ਕਿਸ ਤਰ੍ਹਾਂ ਇਹ ਸਭ ਕੁਝ ਪਤਾ ਏ, ਤੂੰ ਤਾਂ ਸੁੱਤਾ ਹੁੰਦਾ ਸੀ ?
- ਪੁੱਤਰ : ਨਹੀਂ, ਕਦੀ ਭਾਵੇਂ ਸੁੱਤਾ ਹੋਵਾਂ ਪਰ ਬਹੁਤ ਵਾਰ ਮੈਂ ਸਿਰਫ਼ ਨਾਟਕ ਕਰਦਾ ਸਾਂ। ਮੈਨੂੰ ਤੁਹਾਡੀ ਉਡੀਕ ਹੁੰਦੀ ਸੀ ਕਿਉਂਕਿ ਉਹੀ ਘੜੀਆਂ ਸਨ ਜਦੋਂ ਮੇਰੇ ਤੇ ਤੁਹਾਡੇ ਦਰਮਿਆਨ ਕੋਈ ਦੀਵਾਰ ਨਹੀਂ ਹੁੰਦੀ ਸੀ, ਜਿਸ ਤਰ੍ਹਾਂ ਹੁਣ ਨਹੀਂ।
- ਪਿਤਾ : ਮੈਨੂੰ ਕਦੀ ਵੀ ਪਤਾ ਨਹੀਂ ਲੱਗਾ ਕਿ ਤੂੰ ਮੇਰੇ ਨਾਲ ਇਹੋ-ਜਿਹੀਆਂ ਪਿਆਰ ਵਾਲੀਆਂ ਸ਼ੈਤਾਨੀਆਂ ਕਰ ਸਕਦਾ ਸੀ। ਮੈਂ ਤੈਨੂੰ ਹਮੇਸ਼ਾਂ ਇੱਕ ਗੁਸਤਾਖ਼ ਬੱਚਾ ਹੀ ਸਮਝਿਆ।
- ਪੁੱਤਰ : ਜ਼ਿੰਦਗੀ ਦੀਆਂ ਉਹੀ ਘੜੀਆਂ ਸਨ, ਜਦੋਂ ਮੈਂ ਤੁਹਾਨੂੰ ਅਸਲੀ ਰੂਪ ਵਿੱਚ ਵੇਖ ਸਕਿਆ ਸਾਂ; ਇਸੇ ਲਈ ਮੈਂ ਤੁਹਾਡੀ ਹਰ ਜ਼ਿਆਦਤੀ ਨੂੰ ਖਿੜੇ ਮੱਥੇ ਬਰਦਾਸ਼ਤ ਕਰਦਾ ਸਾਂ।
- ਪਿਤਾ : ਤੇ ਇਹ ਵੀ ਜ਼ਿਆਦਤੀ ਹੈ ਕਿ ਤੈਨੂੰ ਇੱਥੇ ਜੇਲ੍ਹ 'ਚ ਭੇਜਣ ਵਾਲਾ ਵੀ ਮੈਂ ਹਾਂ।
- ਪੁੱਤਰ : ਨਹੀਂ ਪਿਤਾ ਜੀ, ਇਸ ਬਾਰੇ ਮੈਂ ਸਾਰੀ ਜ਼ਿੰਦਗੀ ਤੁਹਾਡਾ ਅਹਿਸਾਨਮੰਦ ਰਵਾਗਾ।
- ਪਿਤਾ : ਅਹਿਸਾਨਮੰਦ ?
- ਪੁੱਤਰ : ਹਾਂ ਪਿਤਾ ਜੀ, ਇਹ ਥਾਂ ਤਾਂ ਇੱਕ ਯੂਨੀਵਰਸਿਟੀ ਹੈ, ਇੱਥੇ ਆ ਕੇ ਤਾਂ ਮੈਨੂੰ ਇੱਕ ਅਹਿਸਾਸ ਹੋਇਆ।
- ਪਿਤਾ : ਅਹਿਸਾਸ ?
- ਪੁੱਤਰ : ਹਾਂ ਪਿਤਾ ਜੀ, ਇਹ ਅਹਿਸਾਸ ਮੈਂ ਇੱਕ ਕਾਗਜ਼ 'ਤੇ ਲਿਖਿਆ ਵੀ ਹੈ- ਸਾਡੀਆਂ ਅੱਖਾਂ ਹਨ, ਅਸੀਂ ਵੇਖ ਸਕਦੇ ਹਾਂ ਪਰ ਵੇਖਦੇ ਹੋਏ ਵੀ ਅਸੀਂ ਕੁਝ ਨਹੀਂ ਵੇਖਦੇ। ਸਾਡੀ ਜ਼ਬਾਨ ਹੈ, ਅਸੀਂ ਬੋਲ ਸਕਦੇ ਹਾਂ ਪਰ ਬੋਲਦੇ ਹੋਏ ਵੀ ਚੁੱਪ ਹਾਂ ਕਿਉਂਕਿ ਜੇ ਕੁਝ ਅਸੀਂ ਬੋਲਣਾ ਹੁੰਦਾ ਹੈ, ਉਹ ਅਸੀਂ ਨਹੀਂ ਬੋਲਦੇ। ਸਾਡੇ ਪੈਰ ਹਨ, ਅਸੀਂ ਤੁਰ ਸਕਦੇ ਹਾਂ ਪਰ ਅਸੀਂ ਤੁਰਦੇ ਹੋਏ ਵੀ ਇੱਕੋ ਥਾਂ ਖਲੋਤੇ ਹਾਂ ਕਿਉਂਕਿ ਜਿਸ ਦਿਸ਼ਾ ਵੱਲ ਅਸੀਂ ਤੁਰਨਾ ਹੈ ਉਸ ਸੜਕ 'ਤੇ ਤੁਰਦੇ ਨਹੀਂ -
- ਹਾਂ ਪਿਤਾ ਜੀ, ਮੈਨੂੰ ਇੱਕ ਅਹਿਸਾਸ ਹੋਇਆ ਅਤੇ ਮੌਕਾ ਵੀ ਮਿਲਿਆ ਇਹ ਜਾਣਨ ਦਾ ਕਿ ਇਸ ਸਮਾਜ ਵਿੱਚ ਜੇ ਕੁਝ ਗ਼ਲਤ ਹੈ, ਉਹ ਗ਼ਲਤ ਕਿਉਂ ਹੈ ? ਤੇ ਇਹ ਗ਼ਲਤ ਬਦਲਿਆ ਕਿਸ ਤਰ੍ਹਾਂ ਜਾ ਸਕਦਾ ਏ ? ਪਿਤਾ ਜੀ ਇਹ ਗੱਲ ਮੈਂ ਕਿੱਧਰ ਲੈ ਗਿਆ ਹਾਂ, ਤੁਸੀਂ ਮਿਲਣ ਆਏ ਹੋ, ਮੈਨੂੰ ਤਾਂ ਘਰ ਦੀਆਂ ਹੀ ਗੱਲਾਂ ਕਰਨੀਆਂ ਚਾਹੀਦੀਆਂ ਹਨ।

- ਪਿਤਾ : ਨਹੀਂ ਪੁੱਤਰ, ਮੈਨੂੰ ਤੇਰੀਆਂ ਇਹਨਾਂ ਗੱਲਾਂ ਵਿੱਚ ਹੀ ਦਿਲਚਸਪੀ ਹੈ।
- ਪੁੱਤਰ : ਹਾਂ, ਪਿਤਾ ਜੀ ! ਹੁਣ ਤਾਂ ਮੈਨੂੰ ਇੰਝ ਲਗਦੈ ਕਿ ਬਾਹਰ ਦੀਆਂ ਸੜਕਾਂ ਮੈਨੂੰ ਉਡੀਕ ਰਹੀਆਂ ਹਨ ਜਿਨ੍ਹਾਂ 'ਤੇ ਤੁਰਨ ਲਈ ਧੜ ਤੇ ਸਾਬਤ ਸੋਚ ਵਾਲੇ ਸਿਰ ਦੀ ਲੋੜ ਏ।
- ਪਿਤਾ : ਅੱਗੇ ਨਹੀਂ ਸੀ ਲੱਗਦਾ ?
- ਪੁੱਤਰ : ਅੱਗੇ ਲੱਗਦਾ ਸੀ ਕਿ ਸਾਬਤ ਸਿਰ ਹੋਵੇ ਤਾਂ ਕਾਫ਼ੀ ਹੈ ਪਰ ਹੁਣ ਮੈਂ ਜਾਣਦਾ ਹਾਂ ਕਿ ਸਾਬਤ ਸਿਰ ਦੇ ਨਾਲ ਸੋਚਵਾਨ ਸਿਰ ਦੀ ਲੋੜ ਹੈ।
- ਪਿਤਾ : ਪੁੱਤਰ, ਤੂੰ ਹੁਣ ਆਖਿਆ ਏ ਕਿ ਬਾਹਰ ਦੀਆਂ ਸੜਕਾਂ ਤੈਨੂੰ ਉਡੀਕ ਰਹੀਆਂ ਨੇ। ਮੈਨੂੰ ਵੀ ਤੇਰੀ ਉਡੀਕ ਰਹੇਗੀ (ਘੜੀ ਵੱਲ ਵੇਖਦੇ ਹੋਏ) ਸਮਾਂ ਹੋ ਗਿਆ ਏ।
- ਪੁੱਤਰ : ਸ਼ਾਇਦ ਤੁਹਾਡੇ ਜਾਣ ਦਾ ਵਕਤ ਹੋ ਗਿਆ ਏ। ਆਪਣੀ ਸਿਹਤ ਦਾ ਧਿਆਨ ਰੱਖਣਾ। ਮੈਂ ਜਲਦੀ ਹੀ ਬਾਹਰ ਆਵਾਂਗਾਂ। ਇਹ ਸਮਾਂ ਲੰਘਦਿਆਂ ਦੇਰ ਨਹੀਂ ਲੱਗਣੀ।
- ਪਿਤਾ : ਹਾਂ, ਸਮਾਂ ਤਾਂ ਜਲਦੀ ਲੰਘ ਹੀ ਜਾਏਗਾ। ਤੂੰ ਮੈਨੂੰ ਆਪਣੀ ਸਿਹਤ ਦਾ ਖਿਆਲ ਰੱਖਣ ਲਈ ਕਿਹਾ ਹੈ, ਮੈਂ ਖਿਆਲ ਰੱਖਾਂਗਾ। ਮੈਨੂੰ ਉਡੀਕ ਰਹੇਗੀ ਤੇਰੇ ਬਾਹਰ ਆਉਣ ਦੀ, ਤੇਰੇ ਸੰਘਰਸ਼ ਵਿੱਚ ਸ਼ਾਮਲ ਹੋਣ ਦੀ ਜਿਸ ਤਰ੍ਹਾਂ ਕਿ ਹਰ ਬਾਪ ਨੂੰ ਬੇਟੇ ਦੇ ਸੰਘਰਸ਼ ਵਿੱਚ ਸ਼ਾਮਲ ਹੋਣਾ ਚਾਹੀਦਾ ਹੈ।
- (ਪੁੱਤਰ, ਪਿਤਾ ਦੇ ਪੈਰਾਂ ਵੱਲ ਬੁਕਦਾ ਹੈ। ਪਿਤਾ ਉਸ ਨੂੰ ਕਲਾਵੇ ਵਿੱਚ ਲੈਂਦਾ ਹੈ। ਦੋਵੇਂ ਇੱਕ-ਦੂਜੇ ਵੱਲ ਵੇਖਦੇ ਹੋਏ ਪਿੱਛੇ ਹਟਦੇ ਹਨ ਤੇ ਫੇਰ ਆ ਕੇ ਦੁਬਾਰਾ ਮਿਲਦੇ ਹਨ। ਹੌਲੇ-ਹੌਲੇ ਫੇਡ ਹੁੰਦਾ ਹੈ ਤੇ ਨਾਟਕ ਸਮਾਪਤ ਹੁੰਦਾ ਹੈ।)

ਸ਼ਬਦ-ਅਰਥ :

ਜਰਦ - ਪੀਲਾ। ਜਨਾਜ਼ਾ - ਮੁਰਦੇ ਦਾ ਵਿਆਨ, ਮੁਰਦਾ ਸਰੀਰ ਨੂੰ ਢਕਣ, ਦੱਬਣ ਆਦਿ ਦੀ ਥਾਂ ਲੈ ਜਾਣ ਦੀ ਕਿਰਿਆ। ਤਾਇਨਾਤ - ਮੁਕੱਰਰ ਹੋਣਾ, ਨਿਯੁਕਤ ਹੋਣਾ। ਬਰਖਾਸਤ - ਸਭਾ ਦਾ ਉੱਠ ਜਾਣਾ, ਹਟਾਇਆ ਹੋਇਆ। ਬੁਜ਼ਦਿਲੀ - ਕਾਇਰਤਾ। ਹਾਵੀ - ਕਾਬੂ ਕਰਨ ਵਾਲਾ, ਵੱਸ ਕਰਨ ਵਾਲਾ, ਘੇਰਨ ਵਾਲਾ। ਤਮੀਜ਼ - ਸੱਭਿਅਤਾ, ਸਮਝਣ ਦੀ ਕਿਰਿਆ, ਵਿਵੇਕ, ਨਿਰਨਾ। ਤਕਰਾਰ - ਵਿਵਾਦ, ਤਰਕ। ਹੰਗਾਮਾ - ਲੜਾਈ ਝਗੜਾ, ਜੰਗ, ਯੁੱਧ। ਜਮਾਨਤ - ਜ਼ੁੰਮੇਵਾਰੀ। ਇਲਜ਼ਾਮ - ਕਲੰਕ, ਦੋਸ਼। ਨਸੀਹਤ - ਸੁਭਚਿੰਤਨ, ਹਿੱਤ ਦੀ ਗੱਲ, ਉਪਦੇਸ਼, ਸਿੱਖਿਆ। ਗੁਸਤਾਖ਼ - ਬੇਅਦਬ।

ਪਾਠ-ਅਭਿਆਸ

- (1) ਹੇਠ ਲਿਖੇ ਵਾਰਤਾਲਾਪਾਂ ਦੇ ਪ੍ਰਸੰਗ ਸਪਸ਼ਟ ਕਰੋ।
- ੳ. 'ਨਹੀਂ, ਇਹ ਗੱਲ ਨਹੀਂ, ਮੈਂ ਆਪਣੇ ਪੈਰਾਂ 'ਤੇ ਖਲੋਣਾ ਚਾਹੁੰਦਾ ਹਾਂ ਪਰ ਤੁਸੀਂ ਮੇਰੀ ਇਹ ਗੱਲ ਨਹੀਂ ਸਮਝੋਗੇ।'
- ਅ. 'ਮੈਂ ਤੇਰੇ ਜਜ਼ਬਿਆਂ ਦੀ ਕਦਰ ਕਰਨਾ ਹਾਂ, ਨੌਜਵਾਨਾਂ ਵਿੱਚ ਇਹੋ-ਜਿਹਾ ਹੀ ਵਿਸ਼ਵਾਸ ਹੋਣਾ ਚਾਹੀਦਾ ਹੈ।'
- ੲ. 'ਇਹ ਤੁਹਾਡੀ ਪੀੜ੍ਹੀ ਦੀ ਆਦਤ ਬਣ ਗਈ ਏ ਕਿ ਹਰ ਇੱਕ ਚੀਜ਼ ਨੂੰ ਉਲਟਾ ਕਰਕੇ ਦੇਖੇ।'
- (2) ਹੇਠ ਲਿਖੇ ਪਾਤਰਾਂ ਦਾ ਪਾਤਰ-ਚਿਤਰਨ ਕਰੋ।
- ੳ. ਪੁੱਤਰ (ਨਾਇਕ ਦੇ ਰੂਪ ਵਿੱਚ)
- ਅ. ਪਿਤਾ (ਪਿਤਾ ਦੇ ਰੂਪ 'ਚ)
- ੲ. ਪਿਤਾ (ਇੰਟਰਵਿਊ ਲੈਣ ਵਾਲੇ ਦੀ ਕੁਰਸੀ ਉੱਤੇ ਬੈਠਾ)
- ਸ. ਪਿਤਾ (ਜੱਜ ਦੀ ਕੁਰਸੀ ਉੱਤੇ ਬੈਠਾ)

ਕਪੂਰ ਸਿੰਘ ਘੁੰਮਣ

(1927-1985)

ਲੇਖਕ ਬਾਰੇ :

ਕਪੂਰ ਸਿੰਘ ਘੁੰਮਣ ਦਾ ਜਨਮ 2 ਫਰਵਰੀ, 1927 ਈ: ਨੂੰ ਪਿਤਾ ਗਿਆਨੀ ਬੁੱਢਾ ਸਿੰਘ ਵੈਦਰਾਜ ਅਤੇ ਮਾਤਾ ਸ਼੍ਰੀਮਤੀ ਹਰਨਾਮ ਕੌਰ ਦੇ ਘਰ, ਪਿੰਡ ਦੁਲਰੀਕੇ ਜ਼ਿਲ੍ਹਾ ਸਿਆਲਕੋਟ (ਪਾਕਿਸਤਾਨ) ਵਿਖੇ ਹੋਇਆ। ਉਹਨਾਂ ਨੇ ਪੰਜਾਬੀ ਵਿੱਚ ਐੱਮ. ਏ. ਕੀਤੀ।

ਘੁੰਮਣ ਨਾਟਕਕਾਰ ਹੋਣ ਦੇ ਨਾਲ-ਨਾਲ ਨਿਰਦੇਸ਼ਕ ਵੀ ਸਨ। ਉਹਨਾਂ ਨੂੰ ਰੰਗ-ਮੰਚ ਕਲਾ ਦੀ ਡੂੰਘੀ ਸਮਝ ਸੀ। ਉਹਨਾਂ ਨੇ ਰੰਗ-ਮੰਚ ਪੱਖੋਂ ਕਈ ਨਵੇਂ ਤਜਰਬੇ ਕੀਤੇ ਅਤੇ ਆਪਣੇ ਨਾਟਕਾਂ ਤੇ ਇਕਾਂਗੀਆਂ ਵਿੱਚ ਤਤਕਾਲੀ, ਸਮਾਜਿਕ, ਪਰਿਵਾਰਿਕ ਸਮੱਸਿਆਵਾਂ ਅਤੇ ਪਾਤਰਾਂ ਦੀ ਮਾਨਸਿਕਤਾ ਦਾ ਚਿਤਰਨ ਬਹੁਤ ਹੀ ਸੂਖਮਤਾ ਨਾਲ ਪੇਸ਼ ਕੀਤਾ।

ਉਹਨਾਂ ਨੇ ਲਗ-ਪਗ 14 ਨਾਟਕ ਲਿਖੇ: 'ਅਣਹੋਣੀ', 'ਪੁਤਲੀ ਘਰ', 'ਜਿਊਂਦੀ ਲਾਸ਼', 'ਜ਼ਿੰਦਗੀ ਤੋਂ ਦੂਰ', 'ਬੁਝਾਰਤ', 'ਪਾਗਲ ਲੋਕ', ਪ੍ਰਸਿੱਧ ਨਾਟਕ ਹਨ। 'ਦੇ ਜੋਤਾਂ ਦੇ ਮੂਰਤਾਂ', 'ਰੱਬ ਦੇ ਰੰਗ', 'ਕਵੀ ਤੇ ਕਵਿਤਾ', 'ਕੱਚ ਦੇ ਗਜ਼ਰੇ' ਅਤੇ 'ਉਂਗਲਮਾਟਾ' ਆਦਿ ਆਪ ਨੇ ਲਗ-ਪਗ 12 ਇਕਾਂਗੀ-ਸੰਗ੍ਰਹਿ ਵੀ ਪੰਜਾਬੀ ਸਾਹਿਤ ਨੂੰ ਦਿੱਤੇ।

'ਪਾਗਲ ਲੋਕ' ਨਾਟਕ 'ਤੇ ਉਹਨਾਂ ਨੂੰ 'ਸਾਹਿਤ ਅਕਾਦਮੀ ਦਿੱਲੀ' ਵੱਲੋਂ ਸਨਮਾਨਿਤ ਕੀਤਾ ਗਿਆ। ਆਪ ਨੂੰ 'ਪੰਜਾਬੀ ਸਾਹਿਤ ਸਮੀਖਿਆ ਬੋਰਡ', 'ਸਾਹਿਤ ਵਿਚਾਰ ਮੰਚ ਕੈਨੇਡਾ' ਅਤੇ ਹੋਰ ਕਈ ਸੰਸਥਾਵਾਂ ਵੱਲੋਂ ਵੀ ਸਨਮਾਨਿਤ ਕੀਤਾ ਗਿਆ। ਆਪਣੇ ਰੂਪਕ ਕਲਾ ਸੰਗਮ ਥੀਏਟਰ ਗਰੁੱਪ ਵਿੱਚ ਉਹ ਆਪ ਬਤੌਰ ਕਲਾਕਾਰ ਵਜੋਂ ਭਾਗ ਲੈਂਦੇ ਰਹੇ। ਆਪ ਜੀ ਦੇ ਖੇਡੇ ਕਈ ਨਾਟਕਾਂ ਵਿੱਚ ਆਈ. ਸੀ. ਨੰਦਾ ਅਤੇ ਬਲਰਾਜ ਸਾਹਨੀ ਨੇ ਬਤੌਰ ਕਲਾਕਾਰ ਭੂਮਿਕਾ ਨਿਭਾਈ।

ਕਈ ਥਾਵਾਂ 'ਤੇ ਨੌਕਰੀ ਕਰਨ ਤੋਂ ਬਾਅਦ ਭਾਸ਼ਾ ਵਿਭਾਗ, ਪੰਜਾਬ ਤੋਂ ਬਤੌਰ ਡਾਇਰੈਕਟਰ ਸੇਵਾ-ਮੁਕਤ ਹੋਏ। ਉਪਰੰਤ 1985 ਈ: ਵਿੱਚ 'ਪੰਜਾਬ ਸਟੇਟ ਟੈਕਸਟ ਬੁੱਕ ਬੋਰਡ' ਚੰਡੀਗੜ੍ਹ ਦੇ ਡਾਇਰੈਕਟਰ ਵੀ ਰਹੇ। ਆਪ 16 ਨਵੰਬਰ, 1985 ਈ: ਨੂੰ ਸਾਨੂੰ ਸਦੀਵੀ ਵਿਛੋੜਾ ਦੇ ਗਏ।

ਹਥਲੀ ਪਾਠ-ਪੁਸਤਕ ਵਿੱਚ ਉਹਨਾਂ ਦਾ ਇਕਾਂਗੀ 'ਸਮੁੰਦਰੇ ਪਾਰ' ਸ਼ਾਮਲ ਕੀਤਾ ਗਿਆ ਹੈ।

ਇਕਾਂਗੀ ਬਾਰੇ :

'ਸਮੁੰਦਰੋਂ ਪਾਰ' ਇਕਾਂਗੀ ਵਿੱਚ ਮਨੋਵਿਗਿਆਨਿਕ ਅਤੇ ਯਥਾਰਥਕ ਸਮੱਸਿਆ ਅਤੇ ਪਰਿਸਥਿਤੀ ਨੂੰ ਪੇਸ਼ ਕੀਤਾ ਗਿਆ ਹੈ। ਸ਼ਰਨਜੀਤ ਦਾ ਪਤੀ ਹਰਦੇਵ ਬਾਜਵਾ ਪੰਜਾਬ ਵਿੱਚ ਰਹਿੰਦਿਆਂ ਗ਼ਲਤ ਆਦਤਾਂ ਦਾ ਸ਼ਿਕਾਰ ਹੋ ਜਾਂਦਾ ਹੈ। ਜਦੋਂ ਸ਼ਰਨਜੀਤ ਉਹਨੂੰ ਅਜਿਹਾ ਨਾ ਕਰਨ ਲਈ ਸਮਝਾਉਣ ਦੀ ਕੋਸ਼ਿਸ਼ ਕਰਦੀ ਹੈ, ਉਹ ਉਲਟਾ ਉਸ ਉੱਪਰ ਹੀ ਮਾੜੇ ਆਚਰਨ ਦਾ ਦੋਸ਼ ਲਾ ਕੇ, ਇੰਗਲੈਂਡ ਜਾ ਕੇ ਉੱਥੇ 'ਮਰਜੀ' ਨਾਂ ਦੀ ਇੱਕ ਅੰਗਰੇਜ਼ ਕੁੜੀ ਨਾਲ ਵਿਆਹ ਕਰ ਲੈਂਦਾ ਹੈ।

ਇਕਾਂਗੀ ਦਾ ਅਰੰਭ ਸ਼ਰਨਜੀਤ, ਸੁਖਦੇਵ ਅਤੇ ਨੀਟੂ ਦੇ ਇੰਗਲੈਂਡ ਪਹੁੰਚਣ ਨਾਲ ਹੁੰਦਾ ਹੈ। ਹਰਦੇਵ ਬਾਜਵਾ ਦਾ ਦੋਸਤ ਬਲਵੰਤ ਢਿੱਲੋਂ ਉਸ ਨੂੰ ਸਮਝਾਉਂਦਾ ਹੈ ਕਿ ਇੰਗਲੈਂਡ ਵਿੱਚ ਕਨੂੰਨ ਅਨੁਸਾਰ ਹੀ ਚੱਲਿਆ ਜਾ ਸਕਦਾ ਹੈ, ਆਪਣੀ ਮਰਜੀ ਅਨੁਸਾਰ ਨਹੀਂ।

ਸੁਖਦੇਵ ਬਾਜਵਾ, ਹਰਦੇਵ ਬਾਜਵਾ ਦਾ ਛੋਟਾ ਭਰਾ ਇਸ ਗੱਲ 'ਤੇ ਬਜ਼ਦ ਹੈ ਕਿ ਉਹ ਆਪਣੀ ਭਰਜਾਈ ਸ਼ਰਨਜੀਤ ਨੂੰ ਆਪਣੇ ਭਰਾ ਕੋਲੋਂ ਉਸ ਦਾ ਹੱਕ ਦਿਵਾ ਕੇ ਹੀ ਰਹੇਗਾ। ਭਰਜਾਈ ਅਤੇ ਨੀਟੂ ਨੂੰ ਹੱਕ ਦਿਵਾਉਂਦਿਆਂ ਅੰਤ ਸੁਖਦੇਵ ਨੂੰ ਆਪਣੀ ਜਾਨ ਤੋਂ ਹੱਥ ਧੋਣੇ ਪੈਂਦੇ ਹਨ।

ਸਮੁੰਦਰੋਂ ਪਾਰ

ਕਪੂਰ ਸਿੰਘ ਘੁੰਮਣ

ਪਾਤਰ :

ਹਰਦੇਵ ਬਾਜਵਾ	:	ਮਿਡਲਸੈਕਸ ਵਿੱਚ ਰਹਿੰਦਾ ਪੰਜਾਬੀ ਗੱਭਰੂ
ਬਲਵੰਤ ਢਿੱਲੋਂ	:	ਹਰਦੇਵ ਦਾ ਦੋਸਤ
ਹਕੂਮਤ ਰਾਏ	:	ਹਰਦੇਵ ਦਾ ਗੁਆਂਢੀ ਦੋਸਤ
ਸੁਖਦੇਵ ਬਾਜਵਾ	:	ਹਰਦੇਵ ਦਾ ਛੋਟਾ ਭਰਾ
ਸਰਨਜੀਤ	:	ਹਰਦੇਵ ਦੀ ਪੰਜਾਬਣ ਪਤਨੀ
ਮਰਸੀ	:	ਹਰਦੇਵ ਦੀ ਅੰਗਰੇਜ਼ ਪਤਨੀ
ਨੀਟੂ	:	ਹਰਦੇਵ ਦਾ ਪੁੱਤਰ

ਥਾਂ - ਮਿਡਲਸੈਕਸ (ਇੰਗਲੈਂਡ)

ਸਮਾਂ - ਸ਼ਾਮ ਦੇ ਚਾਰ ਵਜੇ (ਵਰਤਮਾਨ)

(ਪਰਦਾ ਉੱਠਦਾ ਹੈ)

ਮਿਡਲਸੈਕਸ (ਇੰਗਲੈਂਡ) ਵਿੱਚ ਦੋ ਕਮਰਿਆਂ ਦੇ ਇੱਕ ਸੈੱਟ ਦਾ ਮੂਹਰਲਾ ਕਮਰਾ ਨਜ਼ਰ ਆਉਂਦਾ ਹੈ। ਇੱਕ ਦਰਵਾਜ਼ਾ ਸੱਜੇ ਹੱਥ ਬਾਹਰ ਵੱਲ ਨੂੰ ਖੁੱਲ੍ਹਦਾ ਹੈ ਅਤੇ ਦੋ ਸਾਹਮਣੀ ਕੰਧ ਵੱਲ। ਸਾਹਮਣੇ ਮੈਂਟਲ ਪੀਸ 'ਤੇ ਤਿੰਨ ਤਸਵੀਰਾਂ ਪਈਆਂ ਨਜ਼ਰ ਆਉਂਦੀਆਂ ਹਨ। ਦੋ ਤਸਵੀਰਾਂ ਇੱਕੋ ਨੌਜਵਾਨ ਦੀਆਂ ਹਨ। ਇੱਕ ਵਿੱਚ ਦਾੜ੍ਹੀ ਤੇ ਪਗੜੀ ਹੈ। ਦੂਜੀ ਵਿੱਚ ਅੰਗਰੇਜ਼ੀ ਫ਼ੈਸ਼ਨ ਦੀ ਹਜ਼ਾਮਤ ਹੈ। ਇਹਨਾਂ ਦੋਹਾਂ ਤਸਵੀਰਾਂ ਦੇ ਵਿਚਕਾਰ ਇੱਕ ਅੰਗਰੇਜ਼ ਕੁੜੀ ਦੀ ਆਇਲ-ਪੇਂਟਿੰਗ ਹੈ। ਇਸ ਦੇ ਵਾਲ ਪੱਛ ਨਾਲ਼ ਸਿਰ ਤੋਂ ਕੋਈ ਛੇ ਇੰਚ ਉੱਪਰ ਤੱਕ ਸੈੱਟ ਕੀਤੇ ਹੋਏ ਹਨ। ਚਿਹਰੇ ਦੇ ਨਕਸ਼ ਕਾਫ਼ੀ ਤਿੱਖੇ ਲੱਗਦੇ ਹਨ।

ਕਮਰੇ ਵਿੱਚ ਦੋ ਬੁੱਕ-ਰੈਕ ਹਨ। ਇੱਕ ਮੇਜ਼ ਉੱਪਰ ਲੈਂਪ ਹੈ। ਪਾਸਿਆਂ 'ਤੇ ਚਾਰ ਕੁਰਸੀਆਂ, ਇੱਕ ਸੈਂਟਰ-ਟੇਬਲ, ਦੁਆਲੇ ਚਾਰ ਅਰਾਮ-ਕੁਰਸੀਆਂ ਪਈਆਂ ਹਨ ਤੇ ਦੀਵਾਰਾਂ ਉੱਤੇ ਕੁਝ ਤਸਵੀਰਾਂ ਹਨ। ਫੱਲਦਾਨ ਅਤੇ ਕੁਝ ਸਜਾਵਟੀ ਚੀਜ਼ਾਂ ਵੀ ਸਜੀਆਂ ਹੋਈਆਂ ਹਨ।

ਪਾਸਿਆਂ ਵਾਲੀਆਂ ਦੀਵਾਰਾਂ ਦੀਆਂ ਖਿੜਕੀਆਂ ਉੱਪਰ ਪਰਦੇ ਲਟਕ ਰਹੇ ਹਨ। ਇੱਕ ਸਿੱਖ ਨੌਜਵਾਨ ਬਾਹਰਲੇ ਦਰਵਾਜ਼ੇ 'ਤੇ ਦਸਤਕ ਦੇ ਕੇ, ਜਵਾਬ ਉਡੀਕਿਆ ਬਗ਼ੈਰ ਹੀ ਅੰਦਰ ਜਾਂਦਾ ਹੈ। ਉਹ ਦੇਵ ਨੂੰ ਅਵਾਜ਼ ਦੇਂਦਾ ਹੈ।

ਨੌਜਵਾਨ : ਬਾਜਵਾ, ਮਿਸਟਰ ਬਾਜਵਾ.....

ਬਾਜਵਾ : (ਅੰਦਰੋਂ ਹੀ) ਕੌਣ ਢਿੱਲੋਂ ?

ਢਿੱਲੋਂ : ਹਾਂ, ਜਲਦੀ ਆ, ਤੈਨੂੰ ਇੱਕ ਅਜੀਬ ਖ਼ਬਰ ਦੱਸਾਂ।

(ਢਿੱਲੋਂ ਤਸਵੀਰਾਂ ਕੋਲ ਜਾ ਖਲੋਂਦਾ ਹੈ ਅਤੇ ਗ਼ੌਰ ਨਾਲ ਉਹਨਾਂ ਨੂੰ ਵੇਖਦਾ ਹੈ। ਬਾਜਵਾ ਨਕਟਾਈ ਬੰਨ੍ਹਦਾ ਆਉਂਦਾ ਹੈ।)

ਬਾਜਵਾ : ਦੱਸ ਕੀ ਗੱਲ ਏ ?

ਢਿੱਲੋਂ : ਸੁਣ ਕੇ ਤੈਨੂੰ ਸਾਇਦ ਇਤਬਾਰ ਨਾ ਆਵੇ ਪਰ ਹਕੀਕਤ ਕਈ ਵਾਰੀ ਇਤਬਾਰ ਦੇ ਬੈਰੀਅਰ ਤੋੜ ਦਿਆਂ ਕਰਦੀ ਏ।

ਬਾਜਵਾ : ਮਰਸੀ ਬਾਰੇ ਕੋਈ ਐਸੀ-ਵੈਸੀ ਗੱਲ ਏ ?

ਢਿੱਲੋਂ : ਮਰਸੀ ਬਾਰੇ ਨਹੀਂ, ਸਰਨਜੀਤ ਬਾਰੇ।

ਬਾਜਵਾ : (ਹੱਸਦਾ ਹੋਇਆ) ਸਰਨਜੀਤ ? ਉਹਨੂੰ ਮੈਂ ਸੱਤ ਸਮੁੰਦਰੋਂ ਪਾਰ ਧਰਮ-ਕਰਮ ਦੀ ਚੁੱਕੀ ਵਿੱਚ ਇਸਤਰੀ ਦਾ ਦਲੀਆਂ ਕਰਨ ਵਾਲੇ ਸਮਾਜ ਦੀ ਸਰਨ ਵਿੱਚ ਛੱਡ ਕੇ ਸੁਰਖਰੂ ਹੋ ਗਿਆ ਹਾਂ। ਇੰਗਲੈਂਡ ਦੀਆਂ ਅਜ਼ਾਦ ਫ਼ਿਜ਼ਾਵਾਂ ਨੇ ਮੈਨੂੰ ਮਰਸੀ ਬਖਸ਼ੀ ਹੋਈ ਏ। ਹੁਣ ਸਰਨਜੀਤ ਦਾ ਪਰਛਾਵਾਂ ਮੇਰੇ 'ਤੇ ਸੁਪਨੇ ਵਿੱਚ ਵੀ ਨਹੀਂ ਪੈ ਸਕੇਗਾ।

ਢਿੱਲੋਂ : ਜਦੋਂ ਅਸਲੀਅਤ ਦੀ ਤਾਬ ਨਾ ਝੱਲੀ ਜਾ ਸਕੇ, ਅਸੀਂ ਅੱਖਾਂ ਮੀਚ ਕੇ ਉਸ ਨੂੰ ਸੁਫਨੇ-ਜਾਂ ਪਰਛਾਵੇਂ ਵਿੱਚ ਬਦਲਣ ਦਾ ਤਰਲਾ ਕਰਦੇ ਹਾਂ ਪਰ ਅਸਲੀਅਤ ਤਾਂ ਅਸਲੀਅਤ ਦੀ ਰਹਿੰਦੀ ਏ।

ਬਾਜਵਾ : ਤੇਰਾ ਮਤਲਬ ਏ ਸਰਨਜੀਤ ਮੇਰੇ ਪਿੱਛੇ ਏਥੇ ਇੰਗਲੈਂਡ ਵਿੱਚ ਵੀ ਪਹੁੰਚ ਸਕਦੀ ਏ ?

ਢਿੱਲੋਂ : ਪਹੁੰਚ ਸਕਦੀ ਨਹੀਂ, ਪਹੁੰਚ ਚੁੱਕੀ ਏ ਤੇ ਜੇ ਤੂੰ ਚੰਨ 'ਤੇ ਵੀ ਪਹੁੰਚ ਗਿਆ ਹੁੰਦਾ ਤਾਂ ਵੀ ਸਾਇਦ ਉਹ ਜਾ ਫੜਦੀ।

ਬਾਜਵਾ : ਮੂਰਖ ਏ। ਜੇ ਪੰਜਾਬ ਵਿੱਚ ਕੋਲ-ਰਹਿੰਦਿਆਂ ਉਹ ਮੇਰੇ ਹਿਰਦੇ ਤੱਕ ਨਾ ਪਹੁੰਚ ਸਕੀ ਤਾਂ ਹੋਰ ਕਿਤੇ ਜਾ ਕੇ ਕੀ ਕਰ ਲਵੇਗੀ ?

ਢਿੱਲੋਂ : ਜਦ ਤੱਕ ਸਵਾਸ, ਤਦ ਤੱਕ ਆਸ।

ਬਾਜਵਾ : ਸਾਇਦ ਤੂੰ ਆਖਿਐ, ਉਹ ਏਥੇ ਪਹੁੰਚ ਗਈ ਏ।

ਢਿੱਲੋਂ : ਸਾਇਦ ਨਹੀਂ, ਵਾਕਈ ਪਹੁੰਚ ਚੁੱਕੀ ਏ। ਤੂੰ ਉਹਦੇ ਸੁਆਗਤ ਦੀ ਤਿਆਰੀ ਕਰ। (ਬਾਜਵਾ ਜਰਾ ਸੋਚ ਕੇ ਢਿੱਲੋਂ ਵੱਲ ਵੇਖਦਾ ਹੈ, ਉਹ ਮੁਸਕਰਾਉਂਦਾ ਹੈ, ਬਾਜਵਾ ਵੀ ਮੁਸਕਰਾ ਪੈਂਦਾ ਹੈ ਤੇ ਫੇਰ ਠਹਾਕਾ ਮਾਰ ਕੇ ਹੱਸਦਾ ਹੈ।)

ਬਾਜਵਾ : ਤੂੰ ਤੇ ਮੇਰਾ ਤਰਾਹ ਈ ਕੱਢ ਦਿੱਤਾ ਸੀ ਯਾਰ, ਹਾਂ ਦੱਸ, ਕਿਹੜੀ ਅਜੀਬ ਖ਼ਬਰ ਦੱਸਣ ਆਇਐ ?

ਢਿੱਲੋਂ : ਦੱਸ ਤਾਂ ਦਿੱਤੀ ਏ।

ਬਾਜਵਾ : (ਗੰਭੀਰ ਹੋ ਕੇ) ਮਰਸੀ ਮੈਨੂੰ ਉਡੀਕ ਰਹੀ ਹੋਵੇਗੀ, ਮਜ਼ਾਕ ਛੱਡ ਤੇ ਚੱਲ ਦੱਸ।

ਢਿੱਲੋਂ : ਮਜ਼ਾਕ ? ਕੌਣ ਭੜ੍ਹਾ ਮਜ਼ਾਕ ਕਰ ਰਿਹੈ ?

ਬਾਜਵਾ : ਤਾਂ ਉਹ ਕਮਬਖ਼ਤ ਸੱਚ-ਮੁੱਚ ਨਹੀਂ ਟਲੀ ?

ਢਿੱਲੋਂ : ਅਨਪੜ੍ਹ ਤੇ ਗਵਾਰ ਔਰਤਾਂ ਵੀ ਆਪਣੇ ਪਤੀਆਂ ਕੋਲ ਏਥੇ ਆ ਜਾਂਦੀਆਂ ਨੇ, ਫੇਰ ਸ਼ਰਨਜੀਤ ਤਾਂ ਚੰਗੀ ਪੜ੍ਹੀ-ਲਿਖੀ ਕੁੜੀ ਏ।

ਬਾਜਵਾ : ਡੈਮ ਹਰ। ਮੈਂ ਉਹਨੂੰ ਆਪਣੀ ਪਤਨੀ ਨਹੀਂ ਸਮਝਦਾ।

ਢਿੱਲੋਂ : ਸਮਝਣ ਨਾ ਸਮਝਣ ਨਾਲ ਕੀ ਫ਼ਰਕ ਪੈਂਦਾ ਏ ? ਤੂੰ ਤਲਾਕ ਦਿੱਤੇ ਉਸ ਨੂੰ ?

ਬਾਜਵਾ : ਜਦ ਮੈਂ ਉਹਦਾ ਰਾਹ ਈ ਛੱਡ ਦਿੱਤਾ, ਦੇਸ ਛੱਡ ਦਿੱਤਾ, ਤਲਾਕ ਪਿੱਛੇ ਰਹਿ ਗਿਆ ?

ਢਿੱਲੋਂ : ਕਨੂੰਨੀ ਤੌਰ 'ਤੇ ਉਹ ਤੇਰੀ ਪਤਨੀ ਏ। ਪਹਿਲੀ ਪਤਨੀ ਦੇ ਹੁੰਦਿਆਂ ਤੂੰ ਮਰਸੀ ਨਾਲ ਵੀ ਮੈਰਿਜ ਕਰ ਲਈ। ਇਹ ਮੈਰਿਜ ਭਾਰਤ ਵਿੱਚ ਵੀ ਨਾਜਾਇਜ਼ ਏ ਤੇ ਇੰਗਲੈਂਡ ਵਿੱਚ ਵੀ। ਏਸ ਮੈਰਿਜ ਤੋਂ ਪਹਿਲਾਂ ਮੈਂ ਤੈਨੂੰ ਰੱਕਿਆ ਵਧਜਿਆ ਸੀ। ਤੂੰ ਟਲਿਆ ਨਾ ਤੇ ਕਈ ਮਹੀਨੇ ਇਸ ਗੱਲੋਂ ਮੇਰੇ ਨਾਲ ਮੂੰਹ ਸੁਜਾਈ ਰੱਖਿਆ। ਜੇ ਤੂੰ ਮੇਰੀ ਗੱਲ ਮੰਨ ਜਾਂਦਾ ਤਾਂ ਅੱਜ ਤੇਰੇ ਗਲ ਵਿੱਚ ਗਲਾਵਾਂ ਨਾ ਪੈਂਦਾ।

ਬਾਜਵਾ : ਸ਼ਰਨਜੀਤ ਨੂੰ ਤੂੰ ਆਪ ਵੇਖਿਐ ਕਿਤੇ ?

ਢਿੱਲੋਂ : ਸਾਇਦ ਉਹ ਸਾਡੇ ਖਲੋਤਿਆਂ ਈ ਏਥੇ ਆ ਜਾਵੇ।

ਬਾਜਵਾ : (ਬੁੱਲ੍ਹ ਟੁਕਦਾ ਹੋਇਆ) ਓਸ ਬਦਤਮੀਜ਼ ਦੀ ਏਨੀ ਹਿੰਮਤ ? ਏਨੀ ਜੁਹਅਤ ? ਮੈਥੋਂ ਚੋਰੀ ਉਹਨੇ ਪਾਸਪੋਰਟ ਬਣਵਾ ਲਿਆ। ਮੈਨੂੰ ਦੱਸਿਆਂ ਬਗ਼ੈਰ ਉਹ ਇੰਗਲੈਂਡ ਵਿੱਚ ਆ ਗਈ, ਮਿਡਲਸੈਕਸ ਪਹੁੰਚ ਗਈ। ਪੰਜਾਬ ਵਿੱਚ ਮੈਨੂੰ ਉਹਨੇ ਸੁੱਖ ਦਾ ਸਾਹ ਨਾ ਲੈਣ ਦਿੱਤਾ ਤੇ ਹੁਣ ਏਥੇ ਮੇਰੇ ਜੀਵਨ ਨੂੰ ਝਰੀਟਣ-ਝੁਲਸਣ ਆ ਗਈ। ਮੈਂ ਮਾਂ ਦਾ ਪੁੱਤ ਨਹੀਂ ਜੇ ਉਹਨੂੰ.....

ਢਿੱਲੋਂ : ਬਾਜਵਾ ਦੇ ਮੂੰਹ ਅੱਗੇ ਹੱਥ ਦੇ ਕੇ ਓਸ ਨੂੰ ਚੁੱਪ ਕਰਾਇਆ। ਅੜਬੰਗਪੁਣਾ ਏਥੇ ਨਹੀਂ ਚੱਲੇਗਾ, ਦੇਸਤ। ਸ਼ਰਨਜੀਤ ਨੇ ਅਦਾਲਤ ਦਾ ਦਰਵਾਜ਼ਾ ਖੜਕਾਇਆ ਤਾਂ ਤੇਰੀ ਧੌਣ ਵੇਲਣੇ ਵਿੱਚ ਹੋਵੇਗੀ। ਤੇਰੇ ਨਾਲ ਮਰਸੀ ਵੀ ਪੀੜੀ ਜਾਏਗੀ।

ਬਾਜਵਾ : ਸ਼ਰਨਜੀਤ ਮੇਰੀ ਪਤਨੀ ਬਣ ਕੇ ਤਾਂ ਨਾ ਰਹਿ ਸਕੇਗੀ।

- ਵਿੱਲੋਂ : ਮਰਸੀ ਨਾਲ ਤੇਰੀ ਮੈਰਿਜ਼ ਨਾਜਾਇਜ਼ ਕਰਾਰ ਦਿੱਤੀ ਜਾਵੇਗੀ। ਪਤਨੀ ਤੇਰੀ ਸ਼ਰਨਜੀਤ ਹੀ ਰਹੇਗੀ, ਭਾਵੇਂ ਤੂੰ ਵਲਾਇਤ ਵਿੱਚ ਹੋਵੇਂ ਜਾਂ ਪੰਜਾਬ ਵਿੱਚ। ਜੇਲ੍ਹ ਵਿੱਚ ਹੋਵੇਂ ਜਾਂ ਬਾਹਰ।
- ਬਾਜਵਾ : ਡੈਮ ਇੱਟ !
- ਵਿੱਲੋਂ : ਹੁਣ ਤੈਨੂੰ ਚਾਹੀਦੇ ਮਰਸੀ ਅੱਗੇ ਆਪਣਾ ਕਸੂਰ ਮੰਨ ਲਵੇਂ, ਉਸ ਤੋਂ ਤਲਾਕ ਲੈ ਲਵੇਂ ਤੇ ਸ਼ਰਨਜੀਤ ਨੂੰ ਉਹਦਾ ਹੱਕ ਦੇਵੇਂ।
- ਬਾਜਵਾ : (ਵਿਅੰਗ ਨਾਲ) ਸ਼ਰਨਜੀਤ ਨੂੰ ਉਹਦਾ ਹੱਕ ਜ਼ਰੂਰ ਮਿਲੇਗਾ ਤੇ ਮੇਰਾ ਹੱਕ ? ਮੇਰਾ ਮਰਸੀ ਦਾ ਸਾਡਾ ਕੋਈ ਹੱਕ ਨਹੀਂ।
- ਵਿੱਲੋਂ : ਕਿਸੇ ਦਾ ਹੱਕ ਖੋਹ ਕੇ ਜਮਾਇਆ ਹੋਇਆ ਹੱਕ ਨਾ ਹੀ ਕਨੂੰਨ ਪਰਵਾਨ ਕਰਦੇ ਤੇ ਨਾ ਹੀ ਸਦਾਚਾਰ।
- ਬਾਜਵਾ : ਮੇਰੀ ਮਰਜ਼ੀ ਦੇ ਖਿਲਾਫ਼ ਠੋਸਿਆ ਕੋਈ ਹੱਕ ਮੈਨੂੰ ਪ੍ਰਵਾਨ ਨਹੀਂ।
- ਵਿੱਲੋਂ : ਤੇ ਹੱਕ ਕਿਸੇ ਦੀ ਮਰਜ਼ੀ ਨੂੰ ਪ੍ਰਵਾਨ ਨਹੀਂ ਕਰਦਾ।
- ਬਾਜਵਾ : (ਤਿਲਮਿਲਾ ਕੇ) ਮੈਂ ਨਹੀਂ ਚਾਹੁੰਦਾ ਸ਼ਰਨਜੀਤ ਨੂੰ। ਉਹਦੀ ਸਕਲ ਨਹੀਂ ਦੇਖ ਸਕਦਾ ਮੈਂ। ਉਹ ਧੱਕੇ ਨਾਲ ਕਿਵੇਂ ਮੇਰੇ ਕੋਲ ਰਹਿ ਸਕਦੀ ਏ ?
- ਵਿੱਲੋਂ : ਤੂੰ ਉਹਦੇ ਨਾਲ ਸਾਦੀ ਕਿਉਂ ਕਰਵਾਈ ?
- ਬਾਜਵਾ : ਮਜਬੂਰੀ ਸੀ।
- ਵਿੱਲੋਂ : ਹੁਣ ਉਹਨੂੰ ਨਾਲ ਰੱਖਣਾ ਵੀ ਮਜਬੂਰੀ ਸਹੀ।
- ਬਾਜਵਾ : ਇੰਜ ਨਹੀਂ ਹੋਵੇਗਾ।
- ਵਿੱਲੋਂ : ਹੋ ਚੁੱਕਾ, ਅਣਹੋਇਆ ਨਹੀਂ ਹੋ ਸਕਦਾ।
- ਬਾਜਵਾ : ਠੀਕ, ਪਰ ਟੁੱਟਿਆ ਵੀ ਜੁੜ ਨਹੀਂ ਸਕਦਾ।
- ਵਿੱਲੋਂ : ਜੇ ਟੁੱਟਿਆ ਹੋਵੇ ਨਾ ?
- ਬਾਜਵਾ : ਮੈਂ ਤੇੜ ਚੁੱਕਾ।
- ਵਿੱਲੋਂ : ਇਹ ਕੋਈ ਦਲੀਲ ਨਹੀਂ।
- ਬਾਜਵਾ : ਦਲੀਲਾਂ ਅੱਗੇ ਝੁਕਣਾ ਮੈਂ ਨਹੀਂ ਸਿੱਖਿਆ। ਮੈਂ ਤਾਂ ਉਹ ਰਾਹ ਜਾਣੈ ਜੋ ਮੈਨੂੰ ਪਸੰਦ ਏ।
- ਵਿੱਲੋਂ : ਜੇ ਤੂੰ ਸ਼ਰਾਫ਼ਤ, ਸਦਾਚਾਰ ਤੇ ਕਨੂੰਨ ਦੀਆਂ ਕੰਧਾਂ ਟੱਪਣ 'ਤੇ ਈ ਤੁਲਿਆ ਹੋਇਐਂ ਤਾਂ ਮੈਨੂੰ ਅਫ਼ਸੋਸ ਏ ਪਰ ਯਾਦ ਰੱਖੀ, ਕਨੂੰਨ ਦੀਆਂ ਬਾਂਹਵਾਂ ਬਹੁਤ ਲੰਮੀਆਂ ਹੁੰਦੀਐਂ.....
- ਬਾਜਵਾ : ਕੋਈ ਕਨੂੰਨ, ਕੋਈ ਪਾਬੰਦੀ, ਹਿਰਦੇ ਨੂੰ ਅਜੇ ਤੱਕ ਬੰਨ੍ਹ ਨਹੀਂ ਸਕੀ।
- ਵਿੱਲੋਂ : ਤਾਂ ਸ਼ਰਨਜੀਤ ਨਾਲ ਤੇਰਾ ਸਮਝੌਤਾ ਨਹੀਂ ਹੋ ਸਕਦਾ ?

ਬਾਜਵਾ : ਬਿਲਕੁਲ ਨਹੀਂ। ਜੇ ਉਹ ਕੋਸ਼ਿਸ਼ ਕਰੇਗੀ ਤਾਂ ਜਾਨ ਤੋਂ ਹੱਥ ਧੋ ਬੈਠੇਗੀ, ਮੇਰੇ ਵੱਲੋਂ ਕਹਿ ਦੇ ਉਹਨੂੰ।

ਢਿੱਲੋਂ : ਜਲਦਬਾਜ਼ੀ ਤੋਂ ਕੰਮ ਨਾ ਲੈ, ਦੇ-ਚਾਹ ਦਿਨ ਸੋਚ ਲੈ।

ਬਾਜਵਾ : ਚੰਗੀ ਤਰ੍ਹਾਂ ਸੋਚ ਲਿਆ। ਮੈਨੂੰ ਕੈਦ ਹੋਣਾ ਮਨਜ਼ੂਰ ਏ, ਕਤਲ ਕਰਨਾ ਮਨਜ਼ੂਰ ਏ ਪਰ ਸ਼ਰਨਜੀਤ ਦੀ ਸ਼ਕਲ ਵੇਖਣੀ ਮਨਜ਼ੂਰ ਨਹੀਂ।

(ਮੇਜ਼ ਦੀ ਦਰਾਜ਼ ਵਿੱਚੋਂ ਪਸਤਲ ਕੱਢ ਕੇ ਜੇਬ ਵਿੱਚ ਪਾ ਲੈਂਦਾ ਹੈ।)

ਢਿੱਲੋਂ : ਤੇ ਤੇਰਾ ਭਰਾ, ਸੁਖ?

ਬਾਜਵਾ : ਸੁਖ, ਕੀ ?

ਢਿੱਲੋਂ : ਉਹਦੀ ਵੀ ਸ਼ਕਲ ਵੇਖੋਗਾ ਜਾਂ ਨਹੀਂ ?

ਬਾਜਵਾ : ਸੁਖ ਨਾਲ ਆਇਐ ਸ਼ਰਨਜੀਤ ਦੇ ?

ਢਿੱਲੋਂ : ਹਾਂ! ਤੇਰਾ ਬੱਚਾ ਨੀਟੂ ਵੀ ਨਾਲ ਆਉਣਾ ਸੀ ?

ਬਾਜਵਾ : ਤੂੰ ਮੈਨੂੰ ਹੁਣ ਤੱਕ ਦੱਸਿਆ ਕਿਉਂ ਨਹੀਂ ?

ਢਿੱਲੋਂ : ਮੈਂ ਸੋਚਿਆ ਪਤਨੀ ਦੇ ਨਾਂ ਤੋਂ ਈ ਭੁੜਕ ਪਿਆ ਬਾਜਵਾ, ਸ਼ਾਇਦ ਇਹ ਸੁਣ ਕੇ ਉਹ ਕੱਪੜਿਆਂ ਤੋਂ ਬਾਹਰ ਹੋ ਜਾਵੇਗਾ ਕਿ ਉਹਦੀ ਪਤਨੀ ਛੋਟੇ ਦਿਓਰ ਨੂੰ ਨਾਲ ਲੈ ਕੇ ਆਈ ਏ।

ਬਾਜਵਾ : ਸੁਖ ਕਿਉਂ ਆਇਐ ਉਸ ਚੰਦਰੀ ਨਾਲ ?

ਢਿੱਲੋਂ : ਇਹ ਤਾਂ ਓਸੇ ਤੋਂ ਪੁੱਛ ਲੈ।

ਬਾਜਵਾ : ਇਹਨਾਂ ਲੋਕਾਂ ਮੈਨੂੰ ਜਿਊਂਟ ਨਹੀਂ ਦੇਣਾ।

ਢਿੱਲੋਂ : ਤੇਰੇ ਬਗ਼ੈਰ ਉਹ ਨਹੀਂ ਜੀਅ ਸਕਦੇ, ਉਹਨਾਂ ਦੇ ਨਾਲ ਤੂੰ ਜਾ ਨਹੀਂ ਸਕਦਾ, ਮਸਲਾ ਨਿਹਾਇਤ ਗੁੰਝਲਦਾਰ ਏ।

ਬਾਜਵਾ : (ਹੱਕਾ ਭਰ ਕੇ) ਇਹ ਗੱਲ ਤੂੰ ਠੀਕ ਆਖੀ ਏ।

ਢਿੱਲੋਂ : ਫੇਰ ਸੁਖ ਵੀ ਤੈਨੂੰ ਮਿਲੇ ਜਾ ਨਾ ? ਤੇ ਨੀਟੂ ?... ਜਵਾਬ ਨਹੀਂ ਦਿੱਤਾ।

ਬਾਜਵਾ : ਅਜੇ ਮੈਨੂੰ ਕੋਈ ਨਾ ਮਿਲੇ। ਜੇ ਮੈਂ ਮਨ ਬਣਾ ਲਿਆ ਤਾਂ ਤੈਨੂੰ ਦੱਸ ਦਿਆਂਗਾ।

ਢਿੱਲੋਂ : ਤੈਨੂੰ ਹੁਣੇ ਫੈਸਲਾ ਕਰਨਾ ਪਵੇਗਾ। ਪੰਜ ਮਿੰਟਾਂ ਵਿੱਚ.....

(ਢਿੱਲੋਂ ਜਾਂਦਾ ਹੈ। ਬਾਜਵਾ ਸੋਚੀ ਡੂੰਬ ਜਾਂਦਾ ਹੈ। ਸਿਰ ਪਟਕਦਾ ਹੈ। ਜੇਬ ਵਿੱਚ ਪਸਤਲ ਕੱਢ ਕੇ ਸਥਾਨ ਤੇ ਰੱਖਦਾ ਹੈ। ਹਕੂਮਤ ਰਾਏ ਅਛੋਪਲੇ ਜਿਹੇ ਅੰਦਰ ਆਉਂਦਾ ਹੈ ਤੇ ਝਪਟਾ ਮਾਰ ਕੇ ਪਸਤਲ ਉਹਦੇ ਹੱਥ ਡੰਗ ਦੰਦਾ ਹੈ।)

ਰਾਏ : ਈਡੀਅਟ ! ਇਹ ਕੀ ਕਰਨ ਲੱਗਾ ਸੈਂ ?
(ਬਾਜਵਾ ਪਸਤੌਲ ਫੜਨ ਲੱਗਦਾ ਹੈ। ਰਾਏ ਉਸ ਤੋਂ ਪਹਿਲਾਂ ਉੱਠ ਕੇ ਮੇਜ਼ ਦੀ ਦਰਾਜ਼ ਵਿੱਚ ਪਸਤੌਲ ਰੱਖ ਦੇਂਦਾ ਹੈ ਤੇ ਅੱਗੇ ਆਪ ਖਲੋ ਜਾਂਦਾ ਹੈ)।

ਬਾਜਵਾ : ਮੈਂ ਇੱਕ ਅਜੀਬ ਘੁੰਮਣ-ਘੇਰੀ ਵਿੱਚ ਫਸ ਗਿਆਂ। ਮੌਤ ਬਿਨਾਂ ਕੋਈ ਚਾਰਾ ਨਹੀਂ ਰਹਿ ਗਿਆ।

ਰਾਏ : ਕੀ ਹੋਇਐ ?

ਬਾਜਵਾ : ਸ਼ਾਮ ਨੂੰ ਦੱਸਾਂਗਾ। ਜੇ ਜ਼ਿੰਦਗੀ ਨੇ ਸਾਥ ਦਿੱਤਾ। ਫ਼ਿਲਹਾਲ ਏਨੀ ਮਿਹਰਬਾਨੀ ਕਰੀਂ ਕਿ ਕੋਈ ਅਜਨਬੀ ਮੇਰੇ ਬਾਰੇ ਪੁੱਛਣ ਆਵੇ ਤਾਂ ਦੱਸੀਂ ਨਾ। ਇਹ ਵੀ ਨਾ ਦੱਸੀਂ ਕਿ ਮੈਂ ਏਥੇ ਰਹਿਨਾ ਵਾਂ।

ਰਾਏ : ਅੱਛਾ ?

ਬਾਜਵਾ : ਸੱਚ, ਆਖ ਦੇਈਂ, ਮੈਂ ਨਹੀਂ ਰਹਿੰਦਾ, ਪਤਾ ਨਹੀਂ ਕਿੱਥੇ ਰਹਿਨਾ ਵਾਂ।

ਰਾਏ : ਭਾਰਤ ਤੋਂ ਆਇਐ ਕੋਈ ?

ਬਾਜਵਾ : ਹਾਂ।

ਰਾਏ : ਫੇਰ ਤਾਂ ਏਸ ਹੱਦ ਤੱਕ ਬਦ-ਸਲੂਕੀ ਵਾਜਬ ਨਹੀਂ।

ਬਾਜਵਾ : ਵਾਜਬ ਨਾ-ਵਾਜਬ ਦੇ ਚੱਕਰ ਵਿੱਚ ਨਾ ਪਓ, ਮੇਰੀ ਜ਼ਿੰਦਗੀ-ਮੌਤ ਦਾ ਸਵਾਲ ਏ।

ਰਾਏ : ਅੱਛਾ, ਐਸੀ ਕੋਈ ਗੱਲ ਏ ?

(ਬਾਜਵਾ ਬਾਹਰ ਨੂੰ ਜਾਣ ਲੱਗਦਾ ਹੈ, ਫਿਰ ਵਾਪਸ ਆ ਜਾਂਦਾ ਹੈ।)

ਬਾਜਵਾ : ਹਾਂ ਸੱਚ, ਮਰਸੀ ਨੂੰ ਟਾਈਮ ਦੇ ਕੇ ਮੈਂ ਪਹੁੰਚ ਨਹੀਂ ਸਕਿਆ, ਸ਼ਾਇਦ ਉਹ ਏਥੇ ਆ ਜਾਵੇ। ਉਸ ਨੂੰ ਆਖਣਾ, ਮੈਂ ਮੈਟਰੋ ਹੋਟਲ ਵਿੱਚ ਉਡੀਕ ਰਿਹਾਂ।

ਰਾਏ : ਓ. ਕੇ।

(ਬਾਜਵਾ ਫੇਰ ਮੇਜ਼ ਵੱਲ ਵਧਦਾ ਹੈ। ਰਾਏ ਝੱਟ ਦਰਾਜ਼ ਅੱਗੇ ਖਲੋ ਜਾਂਦਾ ਹੈ।) (ਰਾਏ ਬੁੱਕ-ਰੈਕ ਵਿੱਚੋਂ ਕਿਤਾਬਾਂ ਫਰੋਲਦਾ ਹੈ। ਇੱਕ ਕਿਤਾਬ ਲੈ ਕੇ ਬਾਹਰ ਵੱਲ ਵਧਦਾ ਹੈ ਤਾਂ ਦਰਵਾਜ਼ੇ 'ਤੇ ਦਸਤਕ ਹੁੰਦੀ ਹੈ।)

ਰਾਏ : ਯੈਸ! ਕਮ ਇਨ।

ਸੁਖ : (ਅੰਦਰ ਆ ਕੇ) ਮਾਫ਼ ਕਰਨਾ ਭਾਈ ਸਾਹਿਬ, ਤੁਸੀਂ ਪੰਜਾਬੀ ਓ ?

- ਰਾਏ ਹਾਂ ਮੇਰਾ ਨਾਂ ਹਕੂਮਤ ਰਾਏ ਹੈ।
 ਸੁਖ ਹਰਦੇਵ ਸਿੰਘ ਬਾਜਵਾ ਦੇਖੇ ਈ ਰਹਿੰਦੇ ਨੇ ?
 ਰਾਏ ਤੁਸੀਂ ਉਹਨਾਂ ਦੇ ਕੋਣ ਓ ?
 ਸੁਖ ਮੈਂ ਉਹਨਾਂ ਦਾ ਛੋਟਾ ਭਰਾ, ਸੁਖਦੇਵ ਬਾਜਵਾ। ਪੰਜਾਬ ਤੋਂ ਆਇਆਂ।
 ਰਾਏ ਓਹ ! ਬਹੁਤ ਖੁਸ਼ੀ ਹੋਈ ਏ ਮਿਲ ਕੇ।
 ਸੁਖ ਮੇਰੇ ਨਾਲ ਹੋਰ ਵੀ ਸਾਥ ਹੈ।
 ਰਾਏ ਅੱਡਾ ! (ਦਰਵਾਜ਼ੇ ਵੱਲ ਵਧ ਕੇ) ਬਾਹਰ ਕਿਉਂ ਖੜ੍ਹੇ ਓ, ਭੈਣ ਜੀ?
 ਅੰਦਰ ਆ ਜਾਓ, ਤੁਹਾਡਾ ਆਪਣਾ ਈ ਘਰ ਏ।
 (ਸ਼ਰਨਜੀਤ ਅੰਦਰ ਆਉਂਦੀ ਹੈ, ਉਸ ਦੀ ਉਂਗਲ ਫੜੀ ਤਿੰਨ ਸਾਲ ਦਾ
 ਬੱਚਾ ਨੀਟ ਵੀ ਆਉਂਦਾ ਹੈ। ਉਹ ਸਤਿ ਸ੍ਰੀ ਅਕਾਲ ਕਰਦੇ ਹਨ।)
 ਸੁਖ ਸਾਨੂੰ ਭਰਾ ਜੀ ਦੇ ਘਰ ਦਾ ਪਤਾ ਦੱਸੋ।
 ਰਾਏ (ਸਾਹਮਣੇ ਮੈਂਟਲਪੀਸ ਤੇ ਪਈ ਤਸਵੀਰ ਵੱਲ ਇਸ਼ਾਰਾ ਕਰਕੇ) ਇਹ ਈ
 ਏ ਨਾ, ਭਰਾ ਤੁਹਾਡਾ ? ਉਹਨਾਂ ਦਾ ਘਰ ਇਹ ਈ ਏ। ਤੁਸੀਂ ਬੈਠੋ ਭੈਣ
 ਜੀ। (ਨੀਟ ਨੇ) ਗੱਲ ਸੁਣੋ ਬਿੰਟੂ ਜੀ (ਨੀਟ ਕੋਲ ਆਉਂਦਾ ਹੈ) ਕੀ ਨਾਂ ਏ
 ਤੁਹਾਡਾ ?
 ਨੀਟ ਨੀਟ ਬਾਜਵਾ।
 ਰਾਏ ਓਹ ਵੱਡੀ ਗੁੱਡ ! ਬਹੁਤ ਅੱਡੇ। ਮੈਂ ਹੁਣ ਤੁਹਾਡੇ ਵਾਸਤੇ ਟਾਫੀਆ
 ਲਿਆਉਂਨਾ ਜਾਵਾ ?
 ਨੀਟ ਮੈਂ ਵੀ ਜਾਵਾਗਾ ਅੱਕਲ।
 ਰਾਏ ਬਹੁਤ ਅੱਡੇ, ਬਹੁਤ ਅੱਡੇ, ਆ ਜਾਓ, ਆ ਜਾਓ (ਸ਼ਰਨਜੀਤ ਨੂੰ) ਜੇ
 ਤੁਸੀਂ ਮਾਈ ਡ ਨਾ ਕਰੋ ਤਾਂ ਮੈਂ ਲੈ ਜਾਵਾ ਨੀਟ ਨੂੰ ? ਨਾਲ ਦਾ ਸੈੱਟ ਮੇਰਾ
 ਏ। ਤੁਹਾਡੇ ਵਾਸਤੇ ਵੀ ਕੁਝ ਖਾਣ-ਪੀਣ ਦਾ ਪ੍ਰਬੰਧ ਕਰਨਾ ਹੋਵੇਗਾ।
 ਸ਼ਰਨ ਅਸੀਂ ਚਾਹ ਹੁਣੇ ਪੀਤੀ ਏ, ਢਿੱਲੋਂ ਵੀਹ ਕੋਲੋਂ।
 ਰਾਏ ਫਿਰ ਡਿਨਰ ਮੇਰੇ ਵੱਲ ਹੋਵੇਗਾ, ਮੈਂ ਹੁਣੇ ਆਇਆ।
 (ਨੀਟ ਨੂੰ ਉਂਗਲ ਲਾ ਕੇ ਬਾਹਰ ਵੱਲ ਟੁਰਦਾ ਹੈ।)
 ਸੁਖ ਪਰ ਭਰਾ ਜੀ ?
 ਰਾਏ ਆ ਜਾਣਗੇ, ਆ ਜਾਣਗੇ। ਘਰੋਂ ਜਾਣ ਲੱਗਿਆਂ ਉਹਨਾਂ ਕਿਹਾ ਸੀ,
 ਕਿਸੇ ਅਜਨਬੀ ਨੂੰ ਮੇਰਾ ਪਤਾ ਨਾ ਦੱਸਣਾ ਪਰ ਤੁਸੀਂ ਤਾਂ ਉਹਨਾਂ ਦੇ
 ਆਪਣੇ ਭਰਾ ਹੋਏ। ਤੁਹਾਡਾ ਆਪਣਾ ਘਰ ਏ। ਤੁਸੀਂ ਅਰਾਮ ਨਾਲ ਬੈਠੋ।
 ਮੈਂ ਹਰਦੇਵ ਨੂੰ ਵੀ ਇਨਫਾਰਮ ਕਰ ਦੇਨਾਂ।
 (ਨੀਟ ਨੂੰ ਲੈ ਕੇ ਚਲਾ ਜਾਂਦਾ ਹੈ)

- ਸੁਖ : (ਮਹਸੀ ਦੀ ਤਸਵੀਰ ਫੜ ਕੇ) ਤਾਂ ਇਹੀ ਏ ਉਹ ਡੈਣ, ਜਿਨ੍ਹੇ ਭਰਾ ਦੀ ਮੌਤ ਮਾਰ ਦਿੱਤੀ ਏ।
- ਸਰਨ : (ਤਸਵੀਰ ਵੱਲ ਗਹੁ ਨਾਲ ਵੇਖ ਕੇ) ਇਹ ਤਾਂ ਵਿਚਾਰੀ ਬੜੀ ਮਸ਼ੂਮ ਤੇ ਸਾਊ ਜਾਪਦੀ ਏ।
- ਸੁਖ : ਔਰਤ ਹਮੇਸ਼ਾ ਔਰਤ ਦਾ ਪੱਖ ਕਰੇਗੀ।
- ਸਰਨ : ਏਸ ਵਾਸਤੇ ਕਿ ਮਰਦ ਨੇ ਕਦੇ ਔਰਤ ਨੂੰ ਸਮਝਣਾ ਈ ਨਹੀਂ।
- ਸੁਖ : ਔਰਤ ਨੂੰ ਔਰਤ ਨਹੀਂ ਸਮਝ ਸਕਦੀ, ਮਰਦ ਕੀ ਸਮਝੇਗਾ।
- ਸਰਨ : ਔਰਤ ਵਫ਼ਾ ਏ, ਮੁਹੱਬਤ ਏ, ਕੁਰਬਾਨੀ ਏ।
- ਸੁਖ : ਪੂਰਬ ਵਿੱਚ ਇੰਜ ਹੋਵੇਗਾ, ਏਥੇ ਨਹੀਂ।
- ਸਰਨ : ਔਰਤ, ਔਰਤ ਏ, ਭਾਵੇਂ ਉਹ ਪੂਰਬ ਵਿੱਚ ਹੋਵੇ, ਭਾਵੇਂ ਪੱਛਮ ਵਿੱਚ।
- ਸੁਖ : ਜੇ ਮਹਸੀ ਸੱਚ-ਮੁੱਚ ਮਸ਼ੂਮ ਤੇ ਸਾਊ ਨਿਕਲ ਪਵੇ ਤਾਂ ਉਸ ਨੂੰ ਕੋਈ ਸਜ਼ਾ ਨਹੀਂ ਮਿਲਣੀ ਚਾਹੀਦੀ।
- ਸਰਨ : ਨਹੀਂ ਮਿਲਣੀ ਚਾਹੀਦੀ।
- ਸੁਖ : ਏਨੀਆਂ ਮੰਜਲਾਂ ਮਾਰ ਕੇ ਏਸੇ ਵਾਸਤੇ ਤੁਸੀਂ ਇੰਗਲੈਂਡ ਆਏ ਓ ਕਿ ਭਰਾ ਨੂੰ ਮਹਸੀ ਦੀ ਝਲੀ ਵਿੱਚ ਰਹਿਣ ਦਿੱਤਾ ਜਾਵੇ ? ਏਨੇ ਜਫ਼ਰ ਜਾਲਣ ਦੀ ਕੀ ਲੋੜ ਸੀ ? ਤੁਸੀਂ ਪੰਜਾਬ ਵਿੱਚ ਈ ਕਿਉਂ ਨਾ ਬੈਠੇ ਰਹੋ ? ਓਥੇ ਤਾਂ ਤੁਹਾਡੇ ਹੱਥ ਠੱਲ੍ਹੇ ਨਹੀਂ ਸਨ ਜਾਂਦੇ।
- ਸਰਨ : ਉੱਥੇ ਮੈਨੂੰ ਛੱਟਣ ਹੋਣ ਦਾ ਮਿਹਨਾ ਸੀ। ਲੋਕੀਂ ਮੇਰੇ ਵੱਲ ਇਸ ਤਰ੍ਹਾਂ ਉਂਗਲਾਂ ਕਰਦੇ ਸਨ ਜਿਵੇਂ ਮੈਂ ਕੋਈ ਘੋਰ ਅਪਰਾਧ ਕੀਤਾ। ਮੈਂ ਉਹਨਾਂ ਨੂੰ ਕਿਵੇਂ ਦੱਸਦੀ, ਮੈਂ ਨਿਰਦੋਸ਼ ਆਂ। ਸਮੁੰਦਰੋਂ ਪਾਰ ਆ ਕੇ ਮੈਨੂੰ ਇਹ ਚਿੰਤਾ ਨਹੀਂ ਰਹੀ। ਮੇਰੇ ਬੱਚੇ ਨੂੰ ਬਾਪ ਮਿਲ ਜਾਏ, ਚੰਗੀ ਗੱਲ ਏ। ਪਤੀ ਮਿਲਣ ਦੀ ਪੂਰੀ ਆਸ ਮੈਂ ਹਿਰਦੇ ਵਿੱਚ ਰੱਖੀਓ ਨਹੀਂ।
- ਸੁਖ : (ਕੁਝ ਗਹਮੀ ਵਿੱਚ) ਇੰਢ ਨਾ ਆਖੋ, ਭਰਜਾਈ ਜੀ। ਇਹ ਸੱਦਾ ਮੈਨੂੰ ਮਨਜ਼ੂਰ ਨਹੀਂ ਜੇ। ਤੁਹਾਡੇ ਪੈਰਾਂ ਦੀ ਸਹੁੰ ਖਾ ਕੇ ਆਖਨਾ, ਜੇ ਭਰਾ ਦੇ ਘਰ ਤੁਹਾਨੂੰ ਆਦਰ ਨਾਲ ਵਸਾਇਆ ਨਾ ਤਾਂ ਮੈਂ ਮਨੁੱਖ ਜਾਤੀ 'ਤੇ ਕਲੰਕ ਹੋਵਾਂਗਾ।
- ਸਰਨ : ਆਦਰ ਸਤਿਕਾਰ ਖਰੀਦਿਆਂ ਨਹੀਂ ਜਾ ਸਕਦਾ ਵੀਰ, ਨਾ ਈ ਇਹ ਦਬਕਿਆਂ, ਤਾਕਤਾਂ ਦੇ ਜ਼ੋਰ ਮਿਲ ਸਕਦੇ।
- ਸੁਖ : ਨਿਰਾਦਰ ਕਰਨ ਵਾਲੀ ਅੱਖ ਕੱਢੀ ਜਾ ਸਕਦੀ ਏ, ਹੱਥ ਤੋੜਿਆ ਜਾ ਸਕਦੇ, ਜਬਾਨ ਕੱਟੀ ਜਾ ਸਕਦੀ ਏ, ਮੇਰੀ ਮਾਂ ਵਰਗੀ ਭਰਜਾਈ ਦਾ ਨਿਰਾਦਰ ਕੋਈ ਕਰ ਕੇ ਤਾਂ ਵੇਖੇ।

- ਸਰਨ : ਮੇਰਾ ਆਦਰ ਕਿਹੜੀ ਗੱਲ ਵਿੱਚ ਏ ਤੇ ਨਿਰਾਦਰ ਕਿਹੜੀ ਵਿੱਚ, ਤੈਨੂੰ ਕੀ ਪਤੈ ?
- ਸੁਖ : ਮੈਨੂੰ ਸਭ ਪਤੈ ਪਰ ਤੁਸੀਂ ਆਪਣੀ ਵਕਾਲਤ ਆਪ ਨਾ ਕਰੋ, ਭਰਜਾਈ ਜੀ। ਭਰਾ ਨਾਲ, ਮਰਸੀ ਨਾਲ, ਮੈਨੂੰ ਗੱਲ ਕਰਨ ਦਿਓ।
- ਸਰਨ : ਤੂੰ ਕਾਹਲ ਵਿੱਚ ਕੰਮ ਚੌੜ ਕਰ ਬੈਠੇਗਾ।
- ਸੁਖ : ਉਹਦੀ ਸਜ਼ਾ ਮੈਨੂੰ ਮਿਲੇ, ਤੁਹਾਨੂੰ ਨਹੀਂ।
- ਸਰਨ : ਤੈਨੂੰ ਸਜ਼ਾ ਕਿਉਂ ਮਿਲੇ ਵੀਰ ? ਤੂੰ ਕੀ ਗੁਨਾਹ ਕੀਤੇ ?
- ਸੁਖ : ਤੇ ਤੁਸਾਂ ਕੀ ਗੁਨਾਹ ਕੀਤੇ ?
- ਸਰਨ : ਇਹੋ ਪਤਾ ਕਰਨ ਤਾਂ ਸਮੁੰਦਰੋਂ ਪਾਰ ਆਈ ਆਂ।
(ਦੋਵੇਂ ਚੁੱਪ ਕਰ ਜਾਂਦੇ ਹਨ ਜਿਵੇਂ ਡੂੰਘੀ ਸੋਚ 'ਚ ਡੁੱਬ ਗਏ ਹੋਣ।)
(ਬਲਵੰਤ ਢਿੱਲੋਂ ਕਾਹਲ ਨਾਲ ਅੰਦਰੋਂ ਆਉਂਦਾ ਹੈ।)
- ਢਿੱਲੋਂ : ਤੁਸੀਂ ਏਥੇ ਪਹੁੰਚ ਗਏ ? ਮੈਂ ਹਰਦੇਵ ਨੂੰ ਮਿਲ ਕੇ ਗਿਆਂ, ਤੁਹਾਡੇ ਆਉਣ ਬਾਰੇ ਸੁਣ ਕੇ ਉਹਦੇ ਸੱਤੀਂ ਕੱਪੜੀਂ ਅੱਗ ਲੱਗ ਗਈ। ਓਹ ਕਹਿੰਦੈ, ਮੈਂ ਸਰਨਜੀਤ ਨੂੰ ਏਸ ਕਮਰੇ ਵਿੱਚ ਵੇਖ ਲਿਆ ਤਾਂ ਸੂਟ ਕਰ ਦਿਆਂਗਾ।
- ਸੁਖ : ਆਉਣ ਦੇ ਸੂ, ਦੇਖ ਲੇਂਗੇ ਕਿਤਨੀ ਹਿੰਮਤ ਬਾਜ਼ੂ ਦੇ ਕਾਤਲ ਮੈਂ ਹੈ।
- ਸਰਨ : ਮੈਨੂੰ ਪਹਿਲਾਂ ਈ ਸ਼ੱਕ ਸੀ। ਉਹ ਮੇਰੇ ਨਾਲ ਅੱਖਾਂ ਨਹੀਂ ਮੇਲ ਸਕਣਗੇ। ਉਹਨਾਂ ਦੀ ਸਰਾਫਤ ਦਾ ਬੁੰਗਲਮਾਟਾ ਪਾਟ ਜੁ ਜਾਣਾ ਹੋਇਆ ਤੇ ਫੇਰ ਮੈਂ ਵੀ ਪਾਣੀ ਚਿੜਕ ਕੇ ਕੀ ਲੈਣੈ? ਨੀਟੂ ਬਾਰੇ ਤੁਸੀਂ ਪੁੱਛ ਲੈਣਾ, ਉਹ ਝੋਲੀ ਪਾਂਦੇ ਨੇ ਜਾਂ ਨਹੀਂ। ਜੀਅ ਤਾਂ ਮੇਰਾ ਨਹੀਂ ਕਰਦਾ, ਇਹਨੂੰ ਇਸ ਤਰ੍ਹਾਂ ਦੇ ਪਿਤਾ ਦਾ ਸਾਇਆ ਮਿਲੇ, ਪਰ... ਪਰ..... ਪਰ ਮਜ਼ਬੂਰੀ ਏ, ਇਹ ਉਹਨਾਂ ਦੀ ਅਮਾਨਤ ਏ, ਅੱਜ ਵੀ ਏ ਤੇ ਕੱਲ੍ਹ ਵੀ।
- ਸੁਖ : ਜੇ ਮਾਂ ਗੁਆ ਕੇ ਬਾਪ ਮਿਲਿਆ, ਤਾਂ ਕੀ ਮਿਲਿਆ ?
- ਸਰਨ : ਜਿਸ ਦੀ ਤਕਦੀਰ ਹੀ ਮਾੜੀ ਹੋਵੇ, ਕੋਈ ਕੀ ਕਰੇਗਾ ?
- ਸੁਖ : ਤੁਸੀਂ ਦਿਲ ਤਗੜਾ ਰੱਖੋ, ਤਕਦੀਰ ਦੀ ਸੰਘੀ ਮਰੋੜ ਕੇ ਮੈਂ ਤਗੜੀ ਕਰ ਲਵਾਂਗਾ।
- ਢਿੱਲੋਂ : ਦੋ-ਚਾਰ ਦਿਨ ਸੋਚ-ਵਿਚਾਰ ਲੈਣਾ ਠੀਕ ਰਹੇਗਾ।
- ਸੁਖ : ਗ਼ਲਤ ਰਹੇਗਾ। ਤੁੱਤੇ ਤਾਅ ਜੇ ਕੰਮ ਹੋ ਜਾਏ, ਸੋ ਠੀਕ ਹੁੰਦਾ ਏ। ਠੰਢੇ ਦੁੱਧ ਫੁਕਾਂ ਮਾਰ ਕੇ ਕੱਖ ਨਹੀਂ ਪੱਲੇ ਪੈਣਾ।
- ਢਿੱਲੋਂ : ਜੇ ਗੁੱਸੇ 'ਚ ਅੰਨ੍ਹੇ-ਬੋਲੇ ਨੇ ਆਉਂਦਿਆਂ ਸਾਰ ਸਰਨਜੀਤ ਭੈਣ ਜੀ ਨੂੰ ਸੱਚ-ਮੁੱਚ ਸੂਟ ਕਰ ਦਿੱਤਾ ?

ਸੁਖ : ਇਹਦਾ ਇਲਾਜ ਬੜਾ ਸੌਖਾ ਏ। ਭਰਜਾਈ ਅੰਦਰੋਂ ਮਰਸੀ ਵਾਲੇ ਕੱਪੜੇ ਪਾ ਲਵੇ ਤੇ ਇਹ ਤਸਵੀਰ ਸਾਹਮਣੇ ਰੱਖ ਕੇ ਵਾਲ ਵੀ ਇੰਜ ਈ ਬਣਾ ਲਵੇ। ਪਿੱਠ ਕਰਕੇ ਬੈਠੀ ਰਹੇ।

ਵਿੱਲੋ : (ਖੁਸ਼ ਹੋ ਕੇ) ਗੱਲ ਤਾਂ ਵਜ਼ਨਦਾਰ ਏ। ਇੰਜ ਕਰ ਸਕੋਗੇ ਭੈਣ ਜੀ ?

ਸੁਖ : ਪੜ੍ਹਦੇ ਸਮੇਂ ਬੜੇ ਡਰਾਮੇ-ਡਰੂਮੇ ਪੇਡਦੀ ਰਹੀ ਏ। ਇਹਨੇ ਝੱਟ ਨਹੀਂ ਲਾਣਾ।

ਵਿੱਲੋ : ਫੇਰ ਵੇਲਾ ਕਿਹੜਾ ਵੇਖਦੇ ਓ ਭੈਣ ਜੀ। ਫੜੋ ਤਸਵੀਰ ਤੇ ਚਲੋ ਨਾਲ ਦੇ ਕਮਰੇ ਵਿੱਚ।

ਸ਼ਰਨ : ਇਸ ਦਾ ਕੀ ਫ਼ਾਇਦਾ?

(ਕੁਝ ਸੋਚਦੀ ਹੈ।)

ਸੁਖ : ਸੋਚਣ-ਸਾਚਣ ਦਾ ਵੇਲਾ ਨਹੀਂ ਭਰਜਾਈ ਜੀ। ਤੁਸੀਂ ਡਰਾਮਾ ਈ ਸਮਝ ਲਵੋ। ਮੇਰੇ ਆਖੇ ਲੱਗ ਜਾਓ, ਤੁਹਾਨੂੰ ਮੇਰੀ ਸਹੁੰ।

ਸ਼ਰਨ : ਚੰਗਾ, ਤੇਰੀ ਮਰਜ਼ੀ ਏ.....

(ਸ਼ਰਨਜੀਤ ਤਸਵੀਰ ਚੁੱਕ ਕੇ ਅੰਦਰ ਚਲੀ ਜਾਂਦੀ ਹੈ।)

ਵਿੱਲੋ : ਆਹ ਤਾਂ ਕਮਾਲ ਕਰ ਦਿੱਤੀ ਆ ਸੁਖ, ਸੱਚ, ਨੀਟੂ ਕਿੱਥੇ ਵੇ ?

ਸੁਖ : ਹਕੂਮਤ ਰਾਏ ਹੁਰੀਂ ਨਾਲ ਲੈ ਗਏ ਨੇ।

ਵਿੱਲੋ : ਬੜਾ ਨੇਕ ਆਦਮੀ ਏ ਰਾਏ। ਉਹ ਵੀ ਸਾਡਾ ਸਾਥ ਦੇਵੇਗਾ।

ਸੁਖ : ਸਾਥ ਤਾਂ ਦੇ ਰਿਹੈ, ਭਲਾ ਲੋਕ।

ਵਿੱਲੋ : ਹੁਣ ਸੋਚੋ ਕਰਨਾ ਕੀ ਹੈ ?

ਸੁਖ : ਸੋਚਣ ਵਾਲੀ ਕਿਹੜੀ ਗੱਲ ਏ ? ਅਸਲੀ ਘਰ ਵਾਲੀ ਸਾਂਭ ਲਵੇ ਤੇ ਨਕਲੀ ਤਿੱਤਰ ਹੋ ਜਾਏ। ਭਰਾ ਮੰਨ ਜਾਏ ਤਾਂ ਵਾਹ ਭਲਾ, ਨਹੀਂ ਤੇ ਫੇਰ ਪੇਂਡੂਆਂ ਵਾਲੇ ਦੇ ਹੱਥ ਕਰ ਲਵਾਂਗੇ।

ਵਿੱਲੋ : ਮਾਮਲਾ ਏਨਾ ਸਿੱਧਾ ਨਹੀਂ ਠਰ੍ਹੰਮੇ ਤੋਂ ਕੰਮ ਲੈਣਾ ਚਾਹੀਦੈ।

ਸੁਖ : ਮੈਂ ਤੇ ਸਿੱਧੀ ਗੱਲ ਜਾਣਨਾਂ, ਪਈ ਤੁਸੀਂ ਜੁੰਮੇਵਾਰੀ ਲੈ ਲਵੋ, ਭਰਜਾਈ ਨੂੰ ਉਹਦੇ ਘਰ ਵਸਾਣ ਦੀ। ਫੇਰ ਮੈਂ ਨਹੀਂ ਉਚਰਦਾ। ਜੇ ਤੁਹਾਥੋਂ ਇਹ ਪੁੱਗਦਾ ਨਹੀਂ, ਤਾਂ ਮੈਨੂੰ ਮੱਤਾਂ ਨਾ ਦਿਓ।

ਵਿੱਲੋ : ਪਰ ਗੱਲ ਕਿਵੇਂ ਕਰੇਗਾ ਚੰਨ ?

ਸੁਖ : ਮੈਂ ਪਾਧਾ ਪੁੱਛਣ ਨਹੀਂ ਚੱਲਿਆ, ਨਾ ਮੈਨੂੰ ਕੋਈ ਵਲ ਫਲ ਆਉਂਦੈ। ਜਿਹੜੀਆਂ ਢਾਈ ਜਮਾਤਾਂ ਪੜ੍ਹੀਆਂ ਹੋਈਆਂ, ਉਹਨਾਂ ਵਾਲੀ ਅਕਲ ਵਰਤ ਲਵਾਂਗਾ।

- ਢਿੱਲੋਂ : ਇਥੇ ਜੇਤਰੇ-ਗੋਡੀ ਦਾ ਕੰਮ ਤਾਂ ਹੈ ਨਹੀਂ ਵੀਰਾ, ਨੀਤੀ ਵਰਤਣੀ ਪਵੇਗੀ।
- ਸੁਖ : ਉਹ ਕੀ ਹੁੰਦੀ ਏ।
- ਢਿੱਲੋਂ : ਜਿਵੇਂ ਭਰਜਾਈ ਦਾ ਭੇਸ ਬਦਲਵਾਇਆ ਈ, ਇਹ ਨੀਤੀ ਏ। ਇਸੇ ਤਰ੍ਹਾਂ ਦੀ ਹੋਰ ਕੋਈ ਜੁਗਤ ਸੋਚੀ ਜਾਏ ਤਾਂ ਠੀਕ ਏ।
- ਸੁਖ : ਮਰਸੀ ਨੂੰ ਕਿਉਂ ਨਾ ਦਾਬਾ-ਦੂਬਾ ਮਾਰ ਕੇ ਯਰਕਾ ਲਿਆ ਜਾਵੇ ?
- ਢਿੱਲੋਂ : ਹੈ ਤਾਂ ਠੀਕ ਪਰ ਸਾਨੂੰ ਉਹਦੇ ਨਾਲ ਹਮਦਰਦੀ ਹੋਣੀ ਚਾਹੀਦੀ ਏ, ਦੁਸ਼ਮਣੀ ਨਹੀਂ। ਉਸ ਵਿਚਾਰੀ ਦਾ ਕੀ ਕਸੂਰ ਏ ?
(ਬਾਹਰ ਵੱਲ ਹੈਰਾਨੀ ਨਾਲ ਵੇਖਦਾ ਹੈ।)
- ਮਰਸੀ ਆ ਗਈ ਏ। ਅਜਿਹੀ ਗੱਲ ਨਾ ਕਰਨੀ ਜੋ ਉਹਦਾ ਦਿਲ ਦੁਖਾਵੇ।
(ਮਰਸੀ ਅੰਦਰ ਆਉਂਦੀ ਹੈ, ਹੈਲੋ-ਹੈਲੋ ਕਰਦਿਆਂ ਦੋਹਾਂ ਨੂੰ ਵਿਸ਼ ਕਰਦੀ ਹੈ।)
- ਢਿੱਲੋਂ : (ਜਾਣ-ਪਛਾਣ ਕਰਾਉਂਦਿਆਂ) ਮਿਸਟਰ ਸੁਖਦੇਵ ਬਾਜਵਾ, ਹਰਦੇਵ ਦਾ ਬਰੱਦਰ।
- ਮਰਸੀ : ਓਹ ਰੀਅਲੀ ? (ਹੱਥ ਮਿਲਾ ਕੇ) ਮਿਲ ਕਰ ਬਹੁਤ ਖੁਸ਼ੀ ਹੋਆ ਮਿਸਟਰ ਸੁਖਦੇਵ ਬਾਜਵਾ।
- ਸੁਖ : ਥੋਂਕ ਯੂ, ਪਰ ਤੁਹਾਨੂੰ ਪੰਜਾਬੀ ਵੀ ਆਉਂਦੀ ਏ ?
- ਮਰਸੀ : ਬੇਰਾ-ਬੇਰਾ। ਆਪ ਕਾ ਬਰੱਦਰ ਇਧਰ ਹੈ ?
- ਢਿੱਲੋਂ : ਨਹੀਂ।
- ਮਰਸੀ : ਕਿੱਧਰ ਗਿਆ ?
- ਢਿੱਲੋਂ : ਸ਼ਾਇਦ ਮਿਸਟਰ ਰਾਏ ਨੂੰ ਪਤਾ ਹੋਵੇ। ਮੈਂ ਹੁਣੇ ਪੁੱਛ ਕੇ ਦੱਸਨਾਂ।
- ਮਰਸੀ : ਪਲੀਜ਼।
- ਢਿੱਲੋਂ : ਮੈਂ ਹੁਣੇ ਆਇਆ।
- (ਜਾਂਦਾ ਹੈ।)
- ਮਰਸੀ : ਆਪ ਲੋਗ ਇੰਗਲੈਂਡ ਕੱਥ ਆਇਆ ?
- ਸੁਖ : ਅਜੇ ਪਹੁੰਚੇ ਈ ਅਾਂ। ਭਰਾ ਨਾਲ ਮੇਲ ਨਹੀਂ ਹੋਇਆ।
- ਮਰਸੀ : ਆਪ ਲੋਗ ਕਿਆ ਖਾਏਗਾ ?
- ਸੁਖ : ਖਾ-ਪੀ ਕੇ ਨਿਸ਼ਾ ਹੋ ਗਈ ਏ, ਮੇਮ ਸਾਹਬ। ਤੁਸੀਂ ਇਹ ਦੱਸੋ ਭਲਾ, ਮੇਰੇ ਬਰੱਦਰ ਨਾਲ ਤੁਸਾਂ ਮੈਰਿਜ ਕੀਤੀ ਏ ?
- ਮਰਸੀ : ਟੁਮਾਰਾ ਆਈਡੀਆ ਠੀਕ। ਹਮ ਉਸ ਕਾ ਬੀਵੀ।
- ਸੁਖ : ਪਰ ਉਹਦੀ ਤਾਂ ਪਹਿਲੀ ਪੰਜਾਬਣ ਬੀਵੀ ਵੀ ਹੈ, ਤੁਹਾਨੂੰ ਪਤੈ ?

- ਮਰਸੀ : ਵਹ ਬਲਟਾ ਟਲਾਕ ਹੋ ਗਿਆ ।
- ਸੁਖ : ਉਹ ਝੂਠ ਮਾਰਦੈ। ਤਲਾਕ ਕੋਈ ਨਹੀਂ ਹੋਇਆ।
- ਮਰਸੀ : (ਚਿੰਤਾ ਵਿੱਚ) ਟੇ ਉਸ ਬੀਵੀ ਕਾ ਕਿਆ ਹੁਆ?
- ਸੁਖ : ਏਧਰ ਆਇਆ ਏ।
- ਮਰਸੀ : ਕਿਧਰ ?
- ਸੁਖ : ਦੂਸਰੇ ਕਮਰੇ ਵਿੱਚ।
- ਮਰਸੀ : ਉਧਰ ਕਿਆ ਕਰਟਾ ?
- ਸੁਖ : ਮੇਕ-ਅਪ, ਮਰਸੀ ਬਣਨ ਦਾ, ਆਪਣੇ ਹਸਬੈਂਡ ਨੂੰ ਮਿਲਣ ਦੀ ਤਿਆਰੀ।
(ਮਰਸੀ ਡੂੰਘੀ ਸੋਚ ਵਿੱਚ ਡੁੱਬ ਜਾਂਦੀ ਹੈ। ਅੰਦਰਵਾਰ ਝਾਤੀ ਮਾਰਦੀ ਹੈ।)
- ਮਰਸੀ : (ਦੁਖੀ ਹੋ ਕੇ) ਆਈ ਸੀ.....!
(ਬਲਵੰਤ ਢਿੱਲੋਂ ਆਉਂਦਾ ਹੈ।)
- ਢਿੱਲੋਂ : ਹਰਦੇਵ ਮੈਂਟਰੇ ਵਿੱਚ ਆਪ ਕਾ ਵੋਟ ਕਰਤਾ।
- ਮਰਸੀ : ਯਿਹ ਬਲਟਾ ਬਰੱਦਰ (ਹਰਦੇਵ) ਪਹਿਲੇ ਮੈਰਿਡ ਹੈ।
- ਢਿੱਲੋਂ : ਠੀਕ ਏ ਤੇ ਉਸ ਦਾ ਇੱਕ ਲੜਕਾ ਵੀ ਹੈ।
- ਮਰਸੀ : ਕਿਆ ਬੋਲਾ ? ਲੜਕਾ ?
- ਢਿੱਲੋਂ : ਯੈਸ, ਮੈਡਮ, ਤਿੰਨ ਸਾਲ ਦਾ ਲੜਕਾ।
- ਮਰਸੀ : (ਪੀੜਤ ਹੋ ਕੇ) ਓ ਗੋਡ ! ਹਮਾਰਾ ਸਾਥ ਕੇਸਾ ਸੋਮ-ਫੁਲ ਢੇਕਾ ਹੁਆ।
ਆਪ ਪੰਜਾਬੀ ਲੋਕ ਕਾ ਬਰਾਡਰੀ ਯਿਹ ਹੋਟਾ। ਆਪ ਔਰਟ ਕੋ ਘਰ ਮੇਂ
ਭੀ ਐਸਾ ਡੀਸੀਵ ਕਰਟਾ ਔਰ ਦੂਸਰਾ ਮੁਲਕ ਮੇਂ ਜਾ ਕਰ ਭੀ ਡੀਸੀਵ
ਕਰਟਾ ? ਸ਼ਰਮ ਕਾ ਬਾਟ, ਸ਼ੇਮ! ਸ਼ੇਮ!
- ਢਿੱਲੋਂ : ਹਰਦੇਵ ਨੇ ਸੱਚ-ਮੁੱਚ ਬੜੀ ਕੋਝੀ ਤੇ ਸਰਮਨਾਕ ਕਰਤੂਤ ਕੀਤੀ ਏ। ਜੇ
ਸਾਨੂੰ ਪਹਿਲਾ ਪਤਾ ਹੁੰਦਾ ਤਾਂ ਅਸੀਂ...
- ਮਰਸੀ : ਆਪ ਲੋਗ ਸਭ ਜਾਣਦਾ, ਸਭ ਡੇਕੇਬਾਜ਼ ਹੈ। ਤੁਮ ਲੋਗੋ ਕਾ ਟ੍ਰਸਟ ਕਰਨੇ
ਵਾਲਾ ਈਡੀਅਟ ਹੈ। ਟੁਮ ਲੋਗ ਖੇਲ-ਟਮਾਸਾ ਸਮਝਦਾ। ਵੈਲਯੂਜ਼ ਸੇ
ਖੇਲਟਾ, ਸੈਂਟੀਮੈਂਟਸ ਸੇ ਖੇਲਟਾ, ਲਾਈਫ਼ ਸੇ ਖੇਲਟਾ। ਟੁਮ ਲੋਗ ਆਗ
ਸੇ ਖੇਲਟਾ। ਜ਼ਿਧਰ ਜਾਣਾ ਆਗ ਲਗਾਟਾ। ਹਮਾਰਾ ਲਾਈਫ਼ ਕੋ ਆਗ
ਲਗਾ ਡੀਆ। ਹਮ ਜਲ ਕਰ ਮਰ ਜਾਏਗਾ, ਲੇਕਿਨ ਆਪਨਾ ਸਭ ਲੋਗ
ਕੋ ਬਟਾਏਗਾ, ਕੋਈ ਕਿਸੀ ਪੰਜਾਬੀ ਕਾ, ਇੰਡੀਅਨ ਕਾ, ਟ੍ਰਸਟ ਨਹੀਂ
ਕਰੇਗਾ, ਕੜੀ ਨਹੀਂ ਕਰੇਗਾ..... (ਚਲੀ ਜਾਂਦੀ ਹੈ।)

- ਸੁਖ : ਤਿੱਤਰ ਹੋ ਗਈ ? ਮਾਹ ਲਿਆ ਮੋਰਚਾ।
- ਢਿੱਲੋਂ : ਮੇਰੀ ਤਾਂ ਸ਼ਰਮ ਨਾਲ ਗਰਦਨ ਝੁਕ ਗਈ ਏ।
- ਸੁਖ : ਸ਼ਰਮ ? ਸ਼ਰਮ ਹਯਾ ਤਾਂ ਅੰਰਤ ਦਾ ਗਹਿਣਾ ਹੁੰਦੇ, ਮਰਦ ਕੋਲ ਇਹਦਾ ਕੀ ਕੰਮ ? ਪਰ ਅਸ਼ਕੋ ਮਰਸੀ ਦੇ। ਬੜਾ ਜਿਗਰ ਵਿਖਾਇਆ ਸੂ। ਗੱਲ ਭੁੱਜੇ ਨਹੀਂ ਸੂ ਪੈਣ ਦਿੱਤੀ ਤੇ ਰਸਤਾ ਸਾਫ਼ ਕਰ ਗਈ ਏ। ਭਰਜਾਈ, ਛੱਤੀ ਆ ਕੇ ਮੂੰਹ ਮਿੱਠਾ ਕਰਵਾ। ਹੁਣ ਸਰਨਜੀਤ ਵੀ ਤੂੰ ਤੇ ਮਰਸੀ ਵੀ ਤੂੰ।
- ਢਿੱਲੋਂ : ਪਹਿਲਾਂ ਆਪਣੇ ਭਰਾ ਤੋਂ ਵੀ ਪੁੱਛ ਲੈ।
- ਸੁਖ : ਹੁਣ ਭਰਾ ਤੋਂ ਪੁੱਛਣ ਵਾਸਤੇ ਬਾਕੀ ਕੀ ਰਹਿ ਗਿਆ ?
- ਢਿੱਲੋਂ : ਜੇ ਉਹ ਮਰਸੀ ਦੇ ਇਸ ਤਰ੍ਹਾਂ ਜਾਣ ਤੋਂ ਹੋਰ ਵੀ ਚਿੜ੍ਹ ਗਿਆ ?
- ਸੁਖ : ਲਾਂਗੇ ਵਾਲੀ ਖੇਤੀ ਵਾਂਗ ਆਪੇ ਸਹਿ ਲਵੇਗਾ।
- ਢਿੱਲੋਂ : ਤਾਂ ਤੂੰ ਆਪਣੇ ਭਰਾ ਨੂੰ ਜਾਣਦਾ ਨਹੀਂ।
- ਸੁਖ : ਤੁਸੀਂ ਫਿਰ ਮੇਰੇ ਭਰਾ ਦੇ ਭਰਾ ਨੂੰ ਨਹੀਂ ਜਾਣਦੇ, ਭਰਾ ਜੀ!
- ਢਿੱਲੋਂ : ਇਹ ਤਾਂ ਦੱਸ ਤੇਰਾ ਭਰਾ ਸਰਨਜੀਤ ਨੂੰ ਨਫਰਤ ਕਿਉਂ ਕਰਦੈ ?
- ਸੁਖ : ਏਸ ਵਾਸਤੇ ਕਿ ਉਹ ਸੱਚ ਬੋਲਦੀ ਏ।
- ਢਿੱਲੋਂ : ਸੱਚ ਤਾਂ ਮਾੜਾ ਨਹੀਂ ਹੁੰਦਾ।
- ਸੁਖ : ਵੇਖਿਆ ਜੇ ਸੱਚ ਦਾ ਕਾਰਾ ? ਮਰਸੀ ਨੂੰ ਸੱਚ ਜਾਣ ਕੇ ਕਿੰਨੀ ਤਕਲੀਫ਼ ਹੋਈ ਏ ? ਏਸੇ ਤਰ੍ਹਾਂ ਭਰਜਾਈ ਦਾ ਸੱਚ ਬੋਲਿਆ ਭਰਾ ਨੂੰ ਹਜ਼ਮ ਨਾ ਹੋ ਸਕਿਆ। ਉਸ ਨੇ ਨੇਕਰੀ ਛੱਡੀ, ਜਾਇਦਾਦ ਵੇਚੀ ਤੇ ਸਮੁੰਦਰੋਂ ਪਾਰ ਆ ਗਿਆ, ਸੱਚੋਂ ਡਰਦਾ ਮਾਰਾ ਪਰ ਸੱਚ ਨੇ ਉਹਦਾ ਪਿੱਛਾ ਨਹੀਂ ਛੱਡਿਆ।
- ਢਿੱਲੋਂ : ਫੇਰ ਵੀ ਗੱਲ ਕੀ ਹੋਈ ਸੀ ?
- ਸੁਖ : ਭਰਾ ਦੀ ਚਾਲ ਕੁਝ ਸਾਊਆਂ ਵਾਲੀ ਨਾ ਵੇਖ ਕੇ ਭਰਜਾਈ ਨੇ ਉਸ ਨੂੰ ਸਮਝਾਉਣਾ ਚਾਹਿਆ। ਭਰਾ ਉਲਟਾ ਭਰਜਾਈ ਨੂੰ ਭੰਡਣ ਲੱਗ ਪਿਆ। ਅਖੇ ਵਿਆਹ ਤੋਂ ਪਹਿਲਾਂ ਇਹਦੇ ਨਾਲ ਕੋਈ ਹਾਦਸਾ ਹੋਇਆ ਪਰ ਮੇਰੇ ਮੰਨਣ ਵਿੱਚ ਨਹੀਂ ਆਉਂਦਾ। ਭਰਜਾਈ 'ਤੇ ਸੱਕ ਕਰਨਾ ਇੰਝ ਲੱਗਦੈ, ਜਿਵੇਂ ਮੈਂ ਆਪਣੀ ਮਾਂ ਦਾ ਪੁੱਤਰ ਹੋਣ 'ਤੇ ਸੱਕ ਕਰਾਂ।
- ਢਿੱਲੋਂ : ਕੀ ਪਤਾ ਮਰਸੀ ਨਾਲ ਵੀ ਵਿਆਹ ਤੋਂ ਪਹਿਲਾਂ ਕਿੰਨੇ ਹਾਦਸੇ ਹੋਏ ਹੋਣ।
- ਸੁਖ : ਪਰ ਮਰਸੀ ਸਮੁੰਦਰੋਂ ਪਾਰ ਜੰਮੀ-ਪਲੀ ਸੀ। ਉਹਦੇ ਵਾਸਤੇ ਹਾਦਸੇ ਦੀ ਕੋਈ ਵਕਤ ਨਹੀਂ ਰਹਿ ਜਾਂਦੀ।

ਢਿੱਲੋਂ : ਸਮੁੰਦਰ ਤੋਂ ਪਾਰ ਵੀ ਉਹੀ ਮਨੁੱਖ ਨੇ, ਉਹੀ ਦਿਲ ਤੇ ਉਹੀ ਦਰਦ।
ਮਨੁੱਖੀ ਰਿਸ਼ਤੇ ਤੇ ਕਦਰਾਂ ਕੀਮਤਾਂ ਸਾਰੇ ਸੰਸਾਰ ਵਿੱਚ ਇਕਸਾਰ ਹੋਣ ਤਾਂ
ਕਿੰਨਾ ਚੰਗਾ ਹੋਵੇ, ਕੋਈ ਪੰਜਾਬੀ ਨਾ ਹੋਵੇ, ਅਫ਼ਰੀਕੀ ਨਾ ਹੋਵੇ। ਸਾਰੇ
ਕੇਵਲ ਮਨੁੱਖ ਹੋਣ। ਮਰਸੀ ਦਾ ਦੁੱਖ ਸ਼ਰਨਜੀਤ ਦਾ ਦੁੱਖ ਹੋਵੇ ਤੇ ਸ਼ਰਨਜੀਤ
ਦੀ ਖੁਸ਼ੀ ਮਰਸੀ ਦੀ।

(ਹਰਦੇਵ ਬਾਜਵਾ ਕਾਫ਼ੀ ਪਰੇਸ਼ਾਨੀ ਵਿੱਚ ਆਉਂਦਾ ਹੈ। ਸੁਖ ਨੂੰ ਵੇਖ ਕੇ
ਧਿਆਨ ਵਲਾ ਲੈਂਦਾ ਹੈ ਤੇ ਢਿੱਲੋਂ ਕੋਲ ਜਾ ਖਲੋਂਦਾ ਹੈ।)

ਬਾਜਵਾ : ਏਥੇ ਮਰਸੀ ਤਾਂ ਨਹੀਂ ਆਈ ?

ਸੁਖ : ਅੰਦਰੇ ਈ ਏ (ਹਰਦੇਵ ਉਸ ਵੱਲ ਵੇਖਦਾ ਹੈ) ਸਤਿ ਸ੍ਰੀ ਅਕਾਲ।

ਬਾਜਵਾ : (ਢਿੱਲੋਂ ਨੂੰ) ਇਹੀ ਸੀ ਤੇਰੀ ਦੋਸਤੀ ? ਮੇਰੀ ਨਿੱਕੀ ਜਿਹੀ ਗੱਲ ਵੀ ਤੂੰ
ਰੱਖੀ ਨਾ ?

ਢਿੱਲੋਂ : ਮੇਰੇ ਘਰ ਪਹੁੰਚਣ ਤੋਂ ਪਹਿਲਾਂ ਈ ਸੁਖ ਤੇ ਸ਼ਰਨਜੀਤ ਏਥੇ ਆ ਗਏ।

ਬਾਜਵਾ : ਮੈਂ ਸਫ਼ਾਈ ਨਹੀਂ ਮੰਗ ਰਿਹਾ। ਤੂੰ ਮੇਰੀ ਮਦਦ ਨਹੀਂ ਕੀਤੀ, ਮੇਰੇ ਲਈ
ਇਹੋ ਕਾਫ਼ੀ ਏ। ਤੇਰਾ ਸ਼ੁਕਰੀਆ।

ਢਿੱਲੋਂ : ਏਸ ਵੇਲੇ ਦੋਹਾਂ ਭਰਾਵਾਂ ਵਿੱਚ ਮੈਂ ਨਹੀਂ ਆਉਂਦਾ। ਫੇਰ ਗੱਲ ਕਰਾਂਗਾ।
(ਢਿੱਲੋਂ ਜਾਂਦਾ ਹੈ।)

ਸੁਖ : ਸਤਿ ਸ੍ਰੀ ਅਕਾਲ, ਭਰਾ ਜੀ.....ਸੱਤ ਸਮੁੰਦਰ ਪਾਰ ਕਰ ਕੇ ਤੁਹਾਨੂੰ
ਮਿਲਣ ਵਾਸਤੇ ਆਇਆਂ। ਤੁਹਾਡਾ ਨਹੀਂ ਜੀਅ ਓਦਰਿਆ ਸਾਡੇ ਬਗ਼ੈਰ ?
ਮੇਰੇ ਤਾਂ ਡੋਲੇ ਕੰਥ ਰਹੇ ਹਨ, ਹਿਰਦਾ ਫੜਕ ਰਿਹੈ, ਪੈਰਾਂ 'ਤੇ ਖਲੋਤਾ
ਨਹੀਂ ਜਾ ਰਿਹਾ ਤੇ ਤੁਹਾਨੂੰ ਕੁਝ ਨਹੀਂ ਹੋਇਆ ? ਇੱਕ ਵਾਰੀ ਗਲੇ
ਨਹੀਂ ਮਿਲੇਗੇ ? ਇੱਕੋ ਵਾਰ !

ਬਾਜਵਾ : (ਉਹਦੇ ਨਾਲ ਅੱਖਾਂ ਮੇਲਿਆਂ ਬਗ਼ੈਰ) ਸ਼ਰਨਜੀਤ ਕਿੱਥੇ ਵੇ ?

ਸੁਖ : ਤੁਸੀਂ ਉਹਨੂੰ ਪੂਰੇ ਆਦਰ ਨਾਲ ਉਹਦਾ ਹੱਕ ਦੇਣ ਲਈ ਤਿਆਰ ਓ ?

ਬਾਜਵਾ : ਮੈਂ ਓਹਦੀ ਸ਼ਕਲ ਨਹੀਂ ਵੇਖਣੀ। ਜੇ ਉਹ ਕਿਤੇ ਮੇਰੇ ਸਾਹਮਣੇ ਆ ਗਈ,
ਤਾਂ ਅਨਰਥ ਹੋ ਜਾਏਗਾ।

ਸੁਖ : ਉਸ ਨੇ ਅਜਿਹਾ ਗੁਨਾਹ ਤਾਂ ਕੋਈ ਨਹੀਂ ਸੀ ਕੀਤਾ ਜਿਸ ਦੀ ਸਜ਼ਾ
ਭਾਰਤ ਵਿੱਚ ਵੀ ਦਿੱਤੀ ਪਰ ਹੁਣ ਸਮੁੰਦਰੋਂ ਪਾਰ ਆ ਕੇ ਵੀ। ਤੁਹਾਨੂੰ
ਚਾਹੀਦੇ ਬੀਤੀ 'ਤੇ ਮਿੱਟੀ ਪਾਓ।

ਬਾਜਵਾ : ਸਮੁੰਦਰੋਂ ਪਾਰ ਆ ਕੇ ਦਿਲ ਦਾ ਪੱਥਰ ਤੇ ਨਹੀਂ ਬਣ ਜਾਂਦਾ।

- ਸੁਖ : ਜੇ ਤੁਹਾਡਾ ਦਿਲ, ਦਿਲ ਹੁੰਦਾ ਤਾਂ ਮਾਂ-ਜਾਏ ਵੀਰ ਵਾਸਤੇ ਪੰਪਰਦਾ ਨਾ? ਆਪਣੀਆਂ ਆਦਰਾ ਲਈ ਧਰੂਹ ਨਾ ਪੈਂਦੀ ਇਹਦੇ ਵਿੱਚ? ਆਪਣੇ ਬੱਚੇ ਤੇ ਪਤਨੀ ਦੀ ਖਬਰ ਸੁਣ ਕੇ ਬੇਕਾਬੂ ਨਾ ਹੋ ਜਾਂਦਾ ਇਹ?
- ਬਾਜਵਾ : ਸਮੁੰਦਰੋਂ ਪਾਰ ਆ ਕੇ ਮੈਂ ਕਿੰਨਾ ਹੋਇਆ, ਕਿਸੇ ਨੂੰ ਕੀ ਪਤਾ? ਸੱਤਾ ਸਮੁੰਦਰਾਂ ਜਿੰਨਾ ਪਾਣੀ ਮੇਰੀਆਂ ਅੱਖਾਂ ਵਿੱਚੋਂ ਚੋਇਆ। ਦੇਵਤਾ ਹੋਣ ਦਾ ਦਾਅਵਾ ਨਹੀਂ ਕਰਦਾ ਪਰ ਮੈਂ ਆਪਣੇ ਸਾਰੇ ਗੁਨਾਹ ਸਰਨਜੀਤ ਦੀ ਝਲੀ ਵਿੱਚ ਰੱਖ ਕੇ ਉਸ ਤੋਂ ਮਾਫ਼ੀ ਮੰਗ ਲਈ ਸੀ ਤੇ ਸਰਨਜੀਤ ਨੇ ਮੇਰੀ ਕਸਮ ਖਾ ਕੇ ਆਖ ਦਿੱਤਾ ਸੀ, ਉਹ ਬੇਦਾਗ਼ ਏ, ਪਵਿੱਤਰ ਏ...
- ਸੁਖ : ਭਰਜਾਈ ਝੂਠੀ ਕਸਮ ਨਹੀਂ ਖਾ ਸਕਦੀ।
- ਬਾਜਵਾ : ਪਰ ਜਦੋਂ ਮੈਨੂੰ ਪਤਾ ਲੱਗਾ, ਉਸ ਨੇ ਮੇਰੇ ਅੱਗੇ ਝੂਠ ਮਾਰਿਆ, ਮੇਰਾ ਕਾਲਜਾ ਘਾਟ ਗਿਆ। ਮੇਰੇ ਲਈ ਜੀਨਾ ਮੁਸ਼ਕਲ ਹੋ ਗਿਆ। ਮੈਂ ਇਸ ਵਿਸ਼ਵਾਸ-ਘਾਤ ਤੇ ਤੁਹਿ ਕੇ ਸਮੁੰਦਰੋਂ ਪਾਰ ਦੌੜ ਆਇਆ।
- ਸੁਖ : ਕੌਰਾ ਝੂਠ।
- ਬਾਜਵਾ : ਏਥੇ ਆ ਕੇ ਵੀ ਸਾਇਦ ਜਿੰਦਾ ਨਾ ਰਹਿੰਦਾ। ਜੇ ਮਰਸੀ ਨਾ ਮਿਲਦੀ। ਮਰਸੀ ਨੇ ਮੈਨੂੰ ਜਿੰਦਗੀ ਦਿੱਤੀ ਏ। ਨੇਕੀ ਵਫ਼ਾ ਵਿੱਚ ਮੇਰਾ ਵਿਸ਼ਵਾਸ ਬਹਾਲ ਕੀਤਾ। ਮੈਂ ਆਪਣੀ ਜਾਨ ਦੇ ਸਕਨਾ ਮਰਸੀ ਨਾਲ ਬੇਵਫ਼ਾਈ ਨਹੀਂ ਕਰ ਸਕਦਾ। ਨਹੀਂ ਕਰ ਸਕਦਾ।
- ਸੁਖ : ਮੈਂ ਵੀ ਪੰਜਾਬ ਤੋਂ ਚੱਲਣ ਲੱਗਿਆਂ ਕਸਮ ਖਾਧੀ, ਆਪਣੀ ਭਰਜਾਈ ਦਾ ਸੁਹਾਗ ਉਹਨੂੰ ਲੈ ਕੇ ਦਿਆਂਗਾ। ਸਮੁੰਦਰੋਂ ਪਾਰ ਦੇ ਰਿਵਾਜ ਨਾਲ ਮਰਸੀ ਦਾ ਸੁਹਾਗ ਹੋਰ ਬਣ ਸਕਦੇ, ਸਰਨਜੀਤ ਦਾ ਨਹੀਂ ਤੇ ਹੁਣ ਸਰਨਜੀਤ ਮੇਰੀ ਭਰਜਾਈ, ਫੁੱਟਤ ਵਾਪਸ ਨਹੀਂ ਜਾਵੇਗੀ। ਜੇ ਉਹ ਗਈ ਤਾਂ ਮੇਰੀ ਲਾਸ਼ ਤੇ ਲੰਘ ਕੇ ਜਾਵੇਗੀ।
- ਬਾਜਵਾ : ਤੂੰ ਮੇਰਾ ਭਰਾ ਏ ਜਾ ਦਸਮਣ? ਸਮੁੰਦਰੋਂ ਪਾਰ ਮੇਰੀ ਜਿੰਦਗੀ ਵਿੱਚ ਜਹਿਰ ਘੋਲਣ ਆਇਆਂ?
- ਸੁਖ : ਜਿਹੜਾ ਸੁੱਖ ਫੁੱਲ ਦੇ ਚੁਬਾਰੇ ਹੁੰਦੇ, ਉਹ ਸਮੁੰਦਰਾਂ ਤੋਂ ਪਾਰ ਨਹੀਂ ਹੁੰਦਾ।
- ਬਾਜਵਾ : ਮੇਰੇ ਰਾਹਵਾਂ ਵਿੱਚ ਇਸ ਤਰ੍ਹਾਂ ਅੰਗਿਆਰੇ ਨਾ ਵਿਛਾ। ਸਰਨਜੀਤ ਨੂੰ ਲੈ ਕੇ ਵਾਪਸ ਚਲਾ ਜਾ ਸੁਖ।
- ਸੁਖ : ਜੇ ਮੈਂ ਨਾ ਜਾਵਾਂ?
- ਬਾਜਵਾ : ਸਰਨਜੀਤ ਨੂੰ, ਤੈਨੂੰ ਜਾਂ ਮੈਨੂੰ, ਤਿੰਨਾਂ ਵਿੱਚੋਂ ਕਿਸੇ ਨੂੰ ਆਪਣੀ ਜਾਨ ਦੇਣੀ ਪਵੇਗੀ।

- ਸੁਖ : ਜੇ ਮੇਰੀ ਜਾਨ ਬਦਲੇ ਮੇਰੀ ਭਰਜਾਈ ਨੂੰ ਸੁਹਾਗਾ ਮਿਲ ਸਕਦੈ ਤਾਂ ਹਾਜਰ
ਆ। ਕੱਢ ਪਸਤੌਲ! ਸੁਣਿਐ ਤੇਰੇ ਕੋਲ ਪਸਤੌਲ ਦੇ। ਉਹ ਹੋਰ ਕਿਹੜੇ ਸੁੱਭ
ਵੇਲੇ ਵਾਸਤੇ ਰੱਖਿਆ ਹੋਇਆ ਈ ?
(ਹਰਦੇਵ ਪਰੇਸ਼ਾਨੀ ਵਿੱਚ ਬੁੱਲ੍ਹ ਟੁੱਕਦਾ ਹੈ। ਸੁਖ ਦਰਾਜ ਫ਼ਰੇਲਦਾ ਹੈ ਤੇ
ਪਸਤੌਲ ਕੱਢ ਕੇ ਹਰਦੇਵ ਨੂੰ ਫੜਾ ਦੇਂਦਾ ਹੈ।)
- ਸੁਖ : ਲੈ ਫੜ! (ਹਰਦੇਵ ਦਾ ਹੱਥ ਕੰਬਦਾ ਹੈ)
- ਸੁਖ : (ਸੀਨਾ ਤਾਣ ਕੇ) ਮਾਹ ਗੱਲੀ। ਆਪਣੀ ਰਾਹ ਦੀ ਕੰਧ ਨੂੰ ਢਾਹ ਦੇ.....
(ਹਰਦੇਵ ਦਾ ਹੱਥ ਕੰਬਦਾ ਹੈ। ਉਹ ਪਸਤੌਲ ਸੁੱਟ ਕੇ ਰੋਣ ਲੱਗ ਪੈਂਦਾ ਹੈ।
ਸੁਖ ਅੱਗੇ ਵੱਧ ਕੇ ਉਸ ਨੂੰ ਗਲਵੱਕੜੀ ਪਾ ਲੈਂਦਾ ਹੈ। ਮਰਸੀ ਦੀ ਡੁੱਸ
ਵਿੱਚ ਸਰਨਜੀਤ ਦਰਵਾਜ਼ੇ ਵਿੱਚ ਖਲੋ ਜਾਂਦੀ ਹੈ। ਹਰਦੇਵ ਵੱਲ ਪਿੱਠ ਕਰ
ਲੈਂਦੀ ਹੈ। ਹਾਏ ਨੀਟੂ ਨੂੰ ਲੈ ਆਉਂਦਾ ਹੈ।)
- ਰਾਏ : ਨੀਟੂ, ਦੇਖ ਤੇਰੇ ਡੰਡੀ।
(ਹਰਦੇਵ ਪਿਆਰ-ਮੁਗਧ ਨੀਟੂ ਵੱਲ ਦੇਖਦਾ ਹੈ। ਨੀਟੂ ਜਾ ਕੇ ਸੁਖ ਨੂੰ ਜੋਫ਼ੀ
ਪਾ ਲੈਂਦਾ ਹੈ।)
- ਨੀਟੂ : ਅੰਕਲ ਜੀ, ਮੈਂ ਬਹੁਤ ਟਾਢੀਆ ਖਾਧੀਆ।
- ਸੁਖ : ਡੰਡੀ ਨੂੰ ਮਿਲ ਬੇਟੇ, ਇਹ ਤੇਰੇ ਡੰਡੀ ਨੇ।
(ਨੀਟੂ ਨੀਝ ਨਾਲ ਵੇਖਦਾ ਹੈ। ਹਰਦੇਵ ਬਾਹਵਾ ਪਸਾਰਦਾ ਹੈ। ਨੀਟੂ ਉਸ
ਦੇ ਕੁਛੜ ਚਲਾ ਜਾਂਦਾ ਹੈ। ਉਹ ਹਿੱਕ ਨਾਲ ਲਾ ਕੇ ਪਿਆਰ ਕਰਦਾ ਹੈ।)
- ਰਾਏ : ਕਮਾਲ ਦੀ ਡਬਲ ਐਕਟਿੰਗ ਏ, ਮੇਰੇ ਦੋਸਤ, ਇੱਕ ਵਾਈਫ਼ ਇੰਡੀਆ
ਵਿੱਚ, ਇੱਕ ਸਮੁੰਦਰੇਂ ਪਾਰ।
(ਹਰਦੇਵ ਬੁੱਲ੍ਹ ਟੁੱਕ ਕੇ ਦਰਵਾਜ਼ੇ ਵਿੱਚ ਖੜੀ ਅੰਰਤ ਵੱਲ ਇਸ਼ਾਰਾ ਕਰਦਾ
ਹੈ ਜੋ ਉਹਦੇ ਖਿਆਲ ਵਿੱਚ ਮਰਸੀ ਹੈ)
- ਰਾਏ : ਸੋਗੀ, ਵੇਰੀ ਸੋਗੀ !
(ਚਲਾ ਜਾਂਦਾ ਹੈ।)
- ਸੁਖ : (ਹਰਦੇਵ ਤੋਂ ਨੀਟੂ ਨੂੰ ਲੈ, ਅੰਦਰਲੇ ਦਰਵਾਜ਼ੇ ਵੱਲ ਜਾਂਦਾ ਹੋਇਆ)
ਮੰਮੀ ਨੂੰ ਵੀ ਮਿਲੇ ਨੀਟੂ ਰਾਜੇ। ਇਹ ਤੁਹਾਡੇ ਮੰਮੀ।
(ਸਰਨਜੀਤ ਨੂੰ ਫੜਾ ਦੇਂਦਾ ਹੈ। ਨੀਟੂ ਗੋਰ ਨਾਲ ਉਸ ਦੇ ਮੂੰਹ ਵੱਲ ਵੇਖ
ਕੇ ਗਲ ਨੂੰ ਲਿਪਟ ਜਾਂਦਾ ਹੈ। ਉਹ ਚੁੰਮਦੀ ਹੈ। ਹਰਦੇਵ ਬਹੁਤ ਹੈਰਾਨ
ਹੁੰਦਾ ਹੈ ਤੇ ਪਰੇਸ਼ਾਨ ਵੀ। ਸੁਖ ਮੁਸਕਰਾਉਂਦਾ ਨੀਟੂ ਨੂੰ ਲੈ ਕੇ ਪਿਛਲੇ
ਕਮਰੇ ਵਿੱਚ ਚਲਾ ਜਾਂਦਾ ਹੈ।)

ਬਾਜਵਾ : ਮਰਸੀ ਡਾਰਲਿੰਗ, ਪਲੀਜ਼ ਮਿਸਅੰਡਰਸਨ ਟੈਂਡ ਨਾ ਕਰਨਾ, ਮੈਂ ਤੁਹਾਨੂੰ ਸਭ ਕੁਝ ਠੀਕ ਦੱਸ ਦਿਆਂਗਾ।

(ਸ਼ਰਨਜੀਤ ਚੁੱਪ ਰਹਿੰਦੀ ਹੈ)

ਡੀਅਰ ਮਰਸੀ, ਮਰਸੀ ਡੀਅਰ....

ਸ਼ਰਨ : ਬੱਸ ਕਰੋ, ਬੱਸ ਕਰੋ। ਮੈਂ ਮਰਸੀ ਨਹੀਂ ਸ਼ਰਨਜੀਤ ਆਂ।

ਬਾਜਵਾ : (ਗੁੱਸੇ ਵਿੱਚ) ਮਰਸੀ ਦੇ ਭੋਸ ਵਿੱਚ ?

ਸ਼ਰਨ : ਇਸ ਵਾਸਤੇ ਕਿ ਅੰਤਿਮ ਵਾਰ ਤੁਹਾਡੇ ਨਾਲ ਦੋ ਗੱਲਾਂ ਕਰ ਸਕਾਂ। ਸਮੁੰਦਰੋਂ ਪਾਰ ਮੈਂ ਏਸ ਲਈ ਨਹੀਂ ਆਈ ਕਿ ਪੱਕੇ-ਧੌੜੇ ਨਾਲ ਤੁਹਾਡੀ ਸਾਬਣ ਬਣ ਜਾਵਾਂ। ਮੈਨੂੰ ਪਤਾ, ਤੁਸੀਂ ਮੇਰੇ ਪਰਛਾਵੇਂ ਤੋਂ ਵੀ ਕੰਨੀ ਕਤਰਾਂਦੇ ਹੋ ਤੇ ਮੇਰੇ ਵਿੱਚ ਗ਼ੈਰਤ ਦੇ। ਗ਼ੈਰਤ ਨਾ ਹੁੰਦੀ ਤਾਂ ਮੈਂ ਕਦੇ ਦੀ ਮਰ-ਮੁੱਕ ਜਾਂਦੀ ਜਾਂ ਹੋਰ ਕਿਸੇ ਦੀ ਕੰਨੀ ਫੜ ਲੈਂਦੀ। ਆਪਣੇ ਕਿਸੇ ਗੁਨਾਹ ਦੀ ਮਾਫ਼ੀ ਮੰਗਣ ਮੈਂ ਨਹੀਂ ਆਈ। ਮੈਨੂੰ ਇਹ ਵੀ ਗਿਲ੍ਹਾ ਨਹੀਂ, ਕਿ ਮੇਰੇ ਨਾਲ ਕੋਈ ਵਧੀਕੀ ਹੋਈ ਏ। ਮੈਂ ਜ਼ਿੰਦਗੀ ਦੀ ਰਾਹ 'ਤੇ ਭਟਕ ਨਹੀਂ ਰਹੀ। ਮੈਨੂੰ ਆਪਣੀ ਸੋਧ ਦਾ ਪਤਾ।

ਬਾਜਵਾ : (ਤਲਸ਼ੀ ਨਾਲ) ਮੇਰਾ-ਤੇਰਾ ਜਦੋਂ ਵਾਸਤਾ ਈ ਕੋਈ ਨਹੀਂ, ਮੈਨੂੰ ਲੈਕਚਰ ਦੇਣ ਦਾ ਕੀ ਮਤਲਬ ?

ਸ਼ਰਨ : ਮੈਂ ਸਿਰਫ਼ ਇਹ ਪੁੱਛਣਾ ਚਾਹੁੰਦੀ ਆਂ, ਔਰਤ ਨੂੰ ਤੁਸੀਂ ਕੀ ਸਮਝਦੇ ਓ ? ਸ਼ਾਦੀ ਦਾ ਕੀ ਮਤਲਬ ਹੁੰਦਾ ?

ਬਾਜਵਾ : (ਕੜਕ ਕੇ) ਖੋਹ ਤੇ ਸਵਾਹ।
(ਸੁਖ ਦਰਵਾਜ਼ੇ ਵਿੱਚ ਆ ਜਾਂਦਾ ਹੈ।)

ਸ਼ਰਨ : ਫੇਰ ਮੇਰੇ ਮੱਥੇ 'ਤੇ ਇਸ ਖੋਹ-ਸਵਾਹ ਕਿਉਂ ਥੱਪੀ ਤੁਸਾਂ ? ਮੇਰਾ ਗੁਨਾਹ ਕੀ ਏ ? ਮੇਰਾ ਕਸੂਰ ਇਹੋ ਏ ਨਾ ਕਿ ਮੇਰਾ ਚਲਣ ਸੁੱਚਾ ਤੇ ਪਵਿੱਤਰ ਏ ? ਤੇ ਤੁਹਾਨੂੰ ਪੁੱਠੇ ਰਾਹੋਂ ਹੋਕਣ ਦੀ ਕੋਸ਼ਿਸ਼ ਕੀਤੀ। ਆਪਣੇ ਪੱਖਲੇ ਚਾਲ-ਚਲਣ ਨੂੰ ਮੇਰੇ ਨਾਲ ਸਾਂਵਾਂ ਕਰਨ ਲਈ ਤੁਸਾਂ ਮੇਰਾ ਮੂੰਹ ਵਲੂੰਧਰ ਕੇ ਝਰੀਟਾਂ ਪਾਣ ਦਾ ਕੋਝਾ ਯਤਨ ਕੀਤਾ। ਆਪਣੀਆਂ ਜ਼ਹਿਰੀ ਨਹੁੰਦਰਾਂ ਨਾਲ ਮੇਰਾ ਹਿਰਦਾ ਪੱਛਿਆ। ਆਪਣੇ ਗ਼ਲੀਜ਼ ਬੋਲਾਂ ਨਾਲ ਮੇਰੀ ਸਖ਼ਸੀਅਤ ਨੂੰ ਲਬੇੜ ਦਿੱਤਾ। ਮੈਨੂੰ ਲੋਕਾਂ ਸਾਹਮਣੇ ਕੱਖੋਂ ਹੌਲਿਆਂ ਕਰ ਦਿੱਤਾ।

ਬਾਜਵਾ : ਬੰਦ ਕਰ ਇਹ ਟਰ-ਟਰ, ਨਹੀਂ ਤੇ.....।
(ਪਸਤੌਲ ਤਾਣਦਾ ਹੈ।)

ਸ਼ਰਨ : ਤੇ ਜਦੋਂ ਲੋਕਾਂ ਨੇ ਏਸ ਜ਼ਹਿਰ ਦੀਆਂ ਕੁਰਲੀਆਂ ਮੇਰੇ ਮੂੰਹ 'ਤੇ ਮਾਰਨੀਆਂ ਸ਼ੁਰੂ ਕਰ ਦਿੱਤੀਆਂ, ਮੈਂ ਤੁਹਾਡੇ ਕੋਲੋਂ ਸਬੂਤ ਮੰਗਿਆ। ਤੁਸਾਂ ਘਰ ਛੱਡ ਦਿੱਤਾ, ਇਨਸਾਨੀਅਤ ਛੱਡ ਦਿੱਤੀ। ਸਮੁੰਦਰੋਂ ਪਾਰ ਤੁਸੀਂ ਏਸ ਵਾਸਤੇ

ਨਹੀਂ ਸੀ ਦੱਤੇ ਕਿ ਮੈਂ ਕੋਈ ਬੇਵਫ਼ਾਈ ਕੀਤੀ ਏ, ਸਗੋਂ ਏਸ ਵਾਸਤੇ ਦੱਤੇ ਸੀ ਕਿ ਆਪਣੇ ਗੁਨਾਹਾਂ 'ਤੇ ਪੜਦਾ ਪਾ ਸਕੇ। ਜੇ ਮੈਂ ਗੁਨਾਹਗਾਰ ਸਾਂ, ਤਾਂ ਅੱਜ ਆਪਣੇ ਭਰਾ ਦੇ ਸਾਹਮਣੇ ਦੱਸੋ, ਮੈਂ ਕੀ ਗੁਨਾਹ ਕੀਤਾ ਸੀ ? ਸਬੂਤ ਦਿਓ ਮੇਰੇ ਗੁਨਾਹ ਦਾ।

(ਸੁਖ ਅੰਦਰ ਆ ਜਾਂਦਾ ਹੈ। ਹਰਦੇਵ ਦੇ ਕਦਮ ਅੱਗੇ ਵਧਦਾ ਹੈ।)

ਬਾਜਵਾ : ਜਾਨ ਲੋੜੀਂਦੀ ਆ ਤਾਂ ਹੋਰ ਇੱਕ ਲਫਜ਼ ਨਾ ਬੋਲੀਂ, ਨਿਕਲ ਜਾ ਏਥੋਂ (ਕੜਕ ਕੇ) ਨਿਕਲ ਜਾ।

ਸਰਨ : ਮੈਂ ਬੇਇੱਜ਼ਤ ਹੋਣ ਵਾਸਤੇ ਨਹੀਂ ਏਡੀ ਦੂਰ ਆਈ। ਬੇਇੱਜ਼ਤੀ ਦਾ ਦਾਗ਼ ਮੈਂ ਮੱਥੇ ਤੋਂ ਧੋਣ ਆਈ ਆਂ। ਮੌਤ ਜਾਂ ਇੱਜ਼ਤ ਕੁਝ ਵੀ ਮਨਜ਼ੂਰ ਏ।

ਬਾਜਵਾ : ਤਾਂ ਮੌਤ ਮਿਲੇਗੀ।

(ਸੁਖ ਸਰਨਜੀਤ ਦੇ ਅੱਗੇ ਖਲੋ ਜਾਂਦਾ ਹੈ, ਹੌਲੀ-ਹੌਲੀ ਹਰਦੇਵ ਵਧਦਾ ਹੈ।)

ਸੁਖ : ਮੇਰੀ ਮੌਤ ਤੋਂ ਪਹਿਲਾਂ ਮੇਰੀ ਭਰਜਾਈ ਨਹੀਂ ਮਰੇਗੀ।

ਬਾਜਵਾ : ਹਟ ਜਾ ਅੱਗੋਂ।

ਸੁਖ : ਭਰਜਾਈ ਦੇ ਗੁਨਾਹ ਦਾ ਸਬੂਤ ਦਿਓ..... (ਪਸਤੌਲ ਖੋਲ੍ਹ ਲਈ ਝਪਟਦਾ ਹੈ) ਜੇ ਉਸ ਬੇਗੁਨਾਹ ਨੂੰ ਤੁਸੀਂ ਗੁਨਾਹਗਾਰ ਬਣਾਈ ਰੱਖਿਐ ਤਾਂ ਤੁਸੀਂ ਭਰਾ ਨਹੀਂ, ਇਨਸਾਨ ਨਹੀਂ।

ਸਰਨ : ਪਸ਼ੂਆਂ ਨੂੰ ਵੀ ਆਪਣੇ ਬੱਚਿਆਂ ਨਾਲ ਪਿਆਰ ਹੁੰਦੇ.....

ਬਾਜਵਾ : ਹਟ ਜਾ ਸੁਖ, ਮੈਂ ਸੂਟ ਕਰ ਦਿਆਂਗਾ, ਹਟ ਜਾ, ਹਟ ਜਾ.....

(ਦੋਵੇਂ ਝਪਟਦੇ ਹਨ। ਪਸਤੌਲ ਚੱਲ ਜਾਂਦਾ ਹੈ। ਗੋਲੀ ਸੁਖਦੇਵ ਦੇ ਮੱਥੇ ਵਿੱਚ ਲੱਗਦੀ ਹੈ। ਉਹ ਡਿਗ ਪੈਂਦਾ ਹੈ। ਨੀਟੂ ਰੋਂਦਾ ਆਉਂਦਾ ਹੈ। ਸਰਨਜੀਤ ਅਤਿਅੰਤ ਘਬਰਾਹਟ ਤੇ ਦੁੱਖ ਵਿੱਚ ਸੁਖ ਦੀ ਲੋਥ ਨੂੰ ਲਿਪਟ ਕੇ ਰੋਣ ਲੱਗ ਪੈਂਦੀ ਹੈ। ਹਰਦੇਵ ਧਾਹ ਮਾਰ ਕੇ ਸੁਖ ਦੀ ਲੋਥ ਨੂੰ ਲਿਪਟ ਜਾਂਦਾ ਹੈ।)

(ਪਰਦਾ)

ਸ਼ਬਦ - ਅਰਥ :

ਸੁਰਖਰੂ - ਫ਼ਾਰਗ, ਕਿਸੇ ਜ਼ੁਮੇਵਾਰੀ ਨੂੰ ਭੁਗਤਾ ਕੇ ਮੁਕਤ ਹੋ ਜਾਣਾ। ਫਿਜ਼ਾਵਾਂ - ਮਾਹੌਲ, ਵਾਤਾਵਰਨ। ਵਾਕਈ - ਅਸਲ ਵਿੱਚ। ਗਵਾਰ - ਅਗਿਆਨੀ, ਮੁਰਖ। ਜੁਰਅਤ - ਹਿੰਮਤ, ਤਾਕਤ। ਜਫ਼ਰ ਜਾਲਣਾ- ਮੁਸ਼ਕਲਾਂ ਦਾ ਸਾਹਮਣਾ ਕਰਨਾ। ਛੁੱਟੜ - ਉਹ ਇਸਤਰੀ ਜਿਸਨੂੰ ਪਤੀ ਨੇ ਛੱਡਿਆ ਹੋਵੇ। ਬਾਜੂਏ - ਬਾਂਹਵਾਂ ਵਿੱਚ। ਸ਼ੇਮਫੁਲ - ਸ਼ਰਮਨਾਕ। ਵੈਲਯੂਜ਼ - ਕਦਰਾਂ-ਕੀਮਤਾਂ। ਗੈਰਤ - ਸ਼ਰਮ, ਅਣਖ। ਗਲੀਜ਼ - ਮੈਲਾ, ਗੰਦਾ।

ਪਾਠ - ਅਭਿਆਸ

(1) ਹੇਠਾਂ ਦਿੱਤੀ ਵਾਰਤਾਲਾਪ ਨੂੰ ਧਿਆਨ ਨਾਲ ਪੜ੍ਹ ਕੇ ਹੇਠਾਂ ਦਿੱਤੇ ਪ੍ਰਸ਼ਨਾਂ ਦੇ ਉੱਤਰ ਦਿਓ।

ੳ. "ਉਹਨੂੰ ਮੈਂ ਸੱਤ ਸਮੁੰਦਰੋਂ ਪਾਰ ਧਰਮ-ਕਰਮ ਦੀ ਚੱਕੀ ਵਿੱਚ ਇਸਤਰੀ ਦਾ ਦਲੀਆ ਕਰਨ ਵਾਲੇ ਸਮਾਜ ਦੀ ਸ਼ਰਨ ਵਿੱਚ ਛੱਡ ਕੇ ਸੁਰਖਰੂ ਹੋ ਗਿਆ ਹਾਂ। ਇੰਗਲੈਂਡ ਦੀਆਂ ਅਜ਼ਾਦ ਫ਼ਿਜ਼ਾਵਾਂ ਨੇ ਮੈਨੂੰ ਮਰਸੀ ਬਖ਼ਸ਼ੀ ਹੋਈ ਏ। ਹੁਣ ਸ਼ਰਨਜੀਤ ਦਾ ਪਰਛਾਵਾਂ ਮੇਰੇ 'ਤੇ ਸੁਪਨੇ ਵਿੱਚ ਵੀ ਨਹੀਂ ਪੈ ਸਕੇਗਾ।"

1. ਹਰਦੇਵ ਬਾਜਵਾ, ਸ਼ਰਨਜੀਤ ਨੂੰ ਕਿਹੋ-ਜਿਹੇ ਸਮਾਜ ਵਿੱਚ ਛੱਡ ਕੇ ਗਿਆ ਸੀ ?
2. ਇਹਨਾਂ ਸਤਰਾਂ ਅਨੁਸਾਰ 'ਮਰਸੀ' ਕੌਣ ਸੀ ?
3. ਹਰਦੇਵ ਬਾਜਵਾ ਸ਼ਰਨਜੀਤ ਬਾਰੇ ਕੀ ਸੋਚਦਾ ਹੈ ?

ਅ. "ਮੈਨੂੰ ਪਹਿਲਾਂ ਈ ਸੱਕ ਸੀ। ਉਹ ਮੇਰੇ ਨਾਲ ਅੱਖਾਂ ਨਹੀਂ ਮੇਲ ਸਕਣਗੇ। ਉਹਨਾਂ ਦੀ ਸਰਾਫ਼ਤ ਦਾ ਝੁੰਗਲਮਾਟਾ ਪਾਟ ਜੁ ਜਾਣਾ ਹੋਇਆ ਤੇ ਫੇਰ ਮੈਂ ਵੀ ਪਾਣੀ ਰਿਤਕ ਕੇ ਕੀ ਲੈਣੈ ? ਨੀਟੂ ਬਾਰੇ ਤੁਸੀਂ ਪੁੱਛ ਲੈਣਾ, ਉਹ ਝੋਲੀ ਪਾਂਦੇ ਨੇ ਜਾਂ ਨਹੀਂ। ਜੀਅ ਤਾਂ ਮੇਰਾ ਨਹੀਂ ਕਰਦਾ, ਇਹਨੂੰ ਇਸ ਤਰ੍ਹਾਂ ਦੇ ਪਿਤਾ ਦਾ ਸਾਇਆ ਮਿਲੇ, ਪਰ.....ਪਰ ਮਜ਼ਬੂਰੀ ਏ, ਇਹ ਉਹਨਾਂ ਦੀ ਅਮਾਨਤ ਏ, ਅੱਜ ਵੀ ਏ ਤੇ ਕੱਲ੍ਹ ਵੀ।"

1. ਇਹ ਸ਼ਬਦ ਕਿਸ ਨੇ, ਕਿਸ ਨੂੰ ਅਤੇ ਕਦੋਂ ਕਹੇ ?
2. ਸ਼ਰਨਜੀਤ ਨੂੰ ਬਾਜਵੇ ਤੇ ਕੀ ਸੱਕ ਸੀ ?
3. ਸ਼ਰਨਜੀਤ ਨੀਟੂ ਬਾਰੇ ਕੀ ਸੋਚਦੀ ਹੈ ?

ੲ. "ਓ ਗੋਡ! ਹਮਾਰਾ ਸਾਥ ਕੈਸਾ ਸ਼ੇਮਵੁਲ ਢੇਕਾ ਹੁਆ। ਆਪ ਪੰਜਾਬੀ ਲੋਕ ਕਾ ਬਰਾਡਰੀ ਯਿਹ ਹੋਟਾ। ਆਪ ਔਰਟ ਕੇ ਘਰ ਮੇਂ ਭੀ ਐਸਾ ਡੀਸੀਵ ਕਰਟਾ ਔਰ ਦੂਸਰਾ ਮੁਲਕ ਮੇਂ ਜਾ ਕਰ ਕੀ ਡੀਸੀਵ ਕਰਟਾ ? ਸਰਮ ਕਾ ਬਾਟ, ਸ਼ੇਮ! ਸ਼ੇਮ!"

1. ਇਹ ਸ਼ਬਦ ਕਿਸ ਨੇ, ਕਿਸ ਨੂੰ ਕਹੇ ?
2. ਮਰਸੀ ਆਪਣੇ ਨਾਲ ਹੋਏ ਕਿਸ ਧੋਖੇ ਦੀ ਗੱਲ ਕਰਦੀ ਹੈ ?
3. ਮਰਸੀ 'ਸਰਮ ਕਾ ਬਾਟ, ਸ਼ੇਮ! ਸ਼ੇਮ!' ਕਿਉਂ ਕਹਿੰਦੀ ਹੈ ?

ਸ. "ਮੈਂ ਵੀ ਪੰਜਾਬ ਤੋਂ ਚੱਲਣ ਲੱਗਿਆ ਕਸਮ ਖਾਪੀ, ਆਪਣੀ ਭਰਜਾਈ ਦਾ ਸੁਹਾਗ ਉਹਨੂੰ ਲੈ ਕੇ ਦਿਆਂਗਾ। ਸਮੁੰਦਰੋਂ ਪਾਰ ਦੇ ਰਿਵਾਜ ਨਾਲ ਮਰਸੀ ਦਾ ਸੁਹਾਗ ਹੋਰ ਬਣ ਸਕਦੈ, ਸ਼ਰਨਜੀਤ ਦਾ ਨਹੀਂ ਤੇ ਹੁਣ ਸ਼ਰਨਜੀਤ ਮੇਰੀ

ਭਰਜਾਈ, ਛੁੱਟੜ ਵਾਪਸ ਨਹੀਂ ਜਾਵੇਗੀ। ਜੇ ਉਹ ਗਈ ਤਾਂ ਮੇਰੀ ਲਾਸ਼ ਤੇ ਲੰਘ ਕੇ ਜਾਵੇਗੀ।'

1. ਸੁਖਦੇਵ ਬਾਜਵਾ ਨੇ ਕਿਹੜੀ ਕਸਮ ਖਾਧੀ ਸੀ ?
 2. ਇਸ ਵਾਰਤਾਲਾਪ ਵਿੱਚ ਸੁਖਦੇਵ ਬਾਜਵਾ, ਮਰਸੀ ਬਾਰੇ ਕੀ ਕਹਿੰਦਾ ਹੈ ?
 3. ਸੁਖਦੇਵ ਬਾਜਵਾ ਦਾ ਸ਼ਰਨਜੀਤ ਨਾਲ ਕੀ ਰਿਸ਼ਤਾ ਸੀ ?
- (ਹ) ਹੇਠ ਲਿਖੇ ਪਾਤਰਾਂ ਦਾ ਪਾਤਰ-ਚਿਤਰਨ ਕਰੋ।
- (1) ਹਰਦੇਵ ਬਾਜਵਾ (2) ਸ਼ਰਨਜੀਤ (3) ਮਰਸੀ (4) ਬਲਵੰਤ ਢਿੱਲੋਂ
(5) ਸੁਖਦੇਵ ਬਾਜਵਾ।

* * * * *

ਡਾ. ਹਰਚਰਨ ਸਿੰਘ

(1914-2006)

ਲੇਖਕ ਬਾਰੇ :

ਡਾ. ਹਰਚਰਨ ਸਿੰਘ ਦਾ ਜਨਮ ਚੱਕ ਨੰਬਰ 576, ਜਿਲ੍ਹਾ ਸੇਖੂਪੁਰਾ (ਪਾਕਿਸਤਾਨ ਵਿੱਚ) ਸ. ਕਿਰਪਾ ਸਿੰਘ ਅਤੇ ਮਾਤਾ ਸ਼੍ਰੀਮਤੀ ਹੱਥੀ ਦੇ ਘਰ 10 ਦਸੰਬਰ, 1914 ਈ. ਨੂੰ ਹੋਇਆ। ਉਝਾਪੜ, ਜਿਲ੍ਹਾ ਸਹੀਦ ਭਗਤ ਸਿੰਘ ਨਗਰ, ਉਹਨਾਂ ਦਾ ਜੱਦੀ ਪਿੰਡ ਸੀ। ਉਹ ਇਤਿਹਾਸ ਅਤੇ ਪੰਜਾਬੀ ਦੀ ਐੱਮ. ਏ. ਅਤੇ ਪੀ. ਐੱਚ. ਡੀ. (ਪੰਜਾਬੀ) ਸਨ। ਉਹਨਾਂ ਦਾ ਕਿੱਤਾ ਅਧਿਆਪਨ ਰਿਹਾ ਹੈ। ਉਹ ਲਾਹੌਰ ਤੇ ਨਵੀਂ ਦਿੱਲੀ, ਗਿਆਨੀ ਤੇ ਬੁੱਧੀਮਾਨੀ ਪੜ੍ਹਾਉਂਦੇ ਰਹੇ। ਦਿੱਲੀ ਯੂਨੀਵਰਸਿਟੀ ਵਿੱਚ ਰੀਡਰ ਰਹੇ। ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਵਿੱਚ ਪੰਜਾਬੀ ਵਿਭਾਗ ਦੇ ਮੁਖੀ ਅਤੇ ਪ੍ਰੋਫੈਸਰ ਰਹੇ ਤੇ ਨਾਟਕ-ਵਿਭਾਗ ਦੇ ਇਨਚਾਰਜ ਵੀ ਰਹੇ।

ਉਹਨਾਂ ਦੀਆਂ ਮੁੱਖ-ਰਚਨਾਵਾਂ : 'ਕਮਲਾ ਕੁਮਾਰੀ', 'ਰਾਜਾ ਪੋਰਸ', 'ਜੀਵਨ ਲੀਲਾ', 'ਖੇਡਣ ਦੇ ਦਿਨ ਚਾਰ', 'ਪੰਜ ਗੀਟੜਾ', 'ਦੂਰ-ਦੂਰਾਡੇ ਸ਼ਹਿਰੋਂ', 'ਤੇਰਾ ਘਰ ਸੇ ਮੇਰਾ ਘਰ', 'ਮੁੜਕੇ ਦੀ ਖੁਸ਼ਬੂ', 'ਸੋਭਾ ਸ਼ਕਤੀ', 'ਰੱਤਾ ਸਾਲੂ', 'ਕੱਲ੍ਹ ਅੱਜ ਤੇ ਭਲਕ', 'ਹਿੰਦ ਦੀ ਚਾਦਰ', 'ਦੇਖ ਕਬੀਰਾ ਰੋਇਆ', 'ਮਸੀਹਾ ਸੂਲੀ ਤੇ ਮੁਸਕਰਾਇਆ', 'ਪੰਜਾਬ ਦੀ ਇੱਕੋ ਸਰਦ ਰਾਣੀ ਜਿੰਦਾਂ', 'ਜੀਵਨ ਲੀਲਾ', 'ਸਾਂਝਾ ਰਾਜ', 'ਪੰਜ ਗੀਟੜਾ', 'ਸਪਤ-ਰਿਸ਼ੀ', 'ਕਾਇਆ ਕਲਪ', 'ਪੱਛਮ ਦਾ ਮਾਇਆ ਜਾਲ' ਆਦਿ ਹਨ।

ਉਹਨਾਂ ਨੂੰ ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ 'ਸ਼੍ਰੋਮਣੀ ਪੰਜਾਬੀ ਸਾਹਿਤਕਾਰ' ਪੁਰਸਕਾਰ ਦੇ ਕੇ ਸਨਮਾਨਿਤ ਕੀਤਾ ਗਿਆ। 'ਕੱਲ੍ਹ-ਅੱਜ ਤੇ ਭਲਕ' ਨੂੰ ਸਾਹਿਤ ਅਕਾਦਮੀ ਦਿੱਲੀ ਵੱਲੋਂ ਪੁਰਸਕਾਰ ਮਿਲਿਆ। ਉਹਨਾਂ ਨੂੰ 'ਇਆਪਾ' ਕਨੇਡਾ ਅਤੇ ਪੰਜਾਬੀ ਸਾਹਿਤ ਅਕਾਦਮੀ, ਲੁਧਿਆਣਾ ਵੱਲੋਂ 'ਕਰਤਾਰ ਸਿੰਘ ਧਾਲੀਵਾਲ' ਸਰਬ-ਸ੍ਰੇਸ਼ਟ ਸਾਹਿਤਕਾਰ ਪੁਰਸਕਾਰ ਨਾਲ ਵੀ ਸਨਮਾਨਿਤ ਕੀਤਾ ਗਿਆ।

12 ਅਪ੍ਰੈਲ, 2006 ਨੂੰ ਉਹਨਾਂ ਦਾ ਦਿਹਾਂਤ ਹੋ ਗਿਆ। ਇਸ ਪੁਸਤਕ ਵਿੱਚ ਉਹਨਾਂ ਦਾ ਇਕਾਂਗੀ 'ਜਫ਼ਰਨਾਮਾ' ਸ਼ਾਮਲ ਕੀਤਾ ਗਿਆ ਹੈ।

ਇਕਾਂਗੀ ਬਾਰੇ :

'ਜਫ਼ਰਨਾਮਾ' ਇੱਕ ਇਤਿਹਾਸਿਕ ਇਕਾਂਗੀ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਨੇ 1705 ਈ. ਵਿੱਚ ਪਿੰਡ ਦੀਨਾ ਕਾਂਗੜ (ਮਾਲਵਾ) ਤੋਂ ਫਾਰਸੀ ਕਵਿਤਾ ਵਿੱਚ ਇੱਕ

ਖਤ ਲਿਖ ਕੇ ਭਾਈ ਦਇਆ ਸਿੰਘ ਹੱਥ ਔਰੰਗਜ਼ੇਬ ਨੂੰ ਭੇਜਿਆ ਸੀ। ਇਸ ਖਤ ਨੂੰ 'ਜਫਰਨਾਮਾ' ਕਿਹਾ ਜਾਂਦਾ ਹੈ।

ਇਸ ਜਫਰਨਾਮੇ ਨੂੰ ਪੜ੍ਹ ਕੇ ਔਰੰਗਜ਼ੇਬ ਦੀ ਜ਼ਮੀਰ ਝੰਜੋੜੀ ਗਈ। ਉਸ ਨੂੰ ਇਸ ਖਤ ਤੋਂ ਅਹਿਸਾਸ ਹੋਇਆ ਕਿ ਵਜ਼ੀਰਖਾਨ ਨੇ ਪਵਿੱਤਰ ਕੁਰਾਨ ਦੀਆਂ ਝੂਠੀਆਂ ਕਸਮਾਂ ਖਾ ਕੇ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਅਨੰਦਪੁਰ ਸਾਹਿਬ ਵਿੱਚੋਂ ਧੋਖੇ ਨਾਲ ਕਢਵਾ ਦਿੱਤਾ, ਉਹਨਾਂ ਦੇ ਵੱਡੇ ਦੋਵੇਂ ਸਾਹਿਬਜ਼ਾਦੇ ਜੰਗ ਵਿੱਚ ਸ਼ਹੀਦ ਹੋ ਗਏ ਅਤੇ ਛੋਟਿਆਂ ਦੋਹਾਂ ਨੂੰ ਨੀਹਾਂ ਵਿੱਚ ਚਿਣਵਾ ਦਿੱਤਾ ਗਿਆ।

ਇਸ ਚਿੱਠੀ ਦਾ ਔਰੰਗਜ਼ੇਬ ਦੇ ਮਨ 'ਤੇ ਡੂੰਘਾ ਅਸਰ ਪਿਆ। ਉਸ ਦੇ ਮਨ ਵਿੱਚ ਪਛਤਾਵਾ ਭਰ ਜਾਂਦਾ ਹੈ ਅਤੇ ਡਰ ਕਾਰਨ ਬੜੇ ਭਿਆਨਕ ਸੁਪਨੇ ਆਉਂਦੇ ਹਨ। ਇਸ ਵਿੱਚ ਦੋ ਅਵਾਜ਼ਾਂ ਬੋਲਦੀਆਂ ਹਨ। ਇੱਕ ਬਾਹਰਮੁਖੀ ਅਤੇ ਦੂਸਰੀ ਉਹਦੇ ਹੀ ਅੰਦਰ ਦੀ ਸੱਚੀ ਅਵਾਜ਼। ਦੋਹਾਂ ਅਵਾਜ਼ਾਂ ਵਿੱਚ ਘਿਰਿਆ ਔਰੰਗਜ਼ੇਬ ਦੁਖੀ ਅਤੇ ਪਰੇਸ਼ਾਨ ਹੈ।

ਇਹ ਇਕਾਂਗੀ 1966 ਈ: ਵਿੱਚ ਲਿਖਿਆ ਗਿਆ। ਚੰਡੀਗੜ੍ਹ ਵਿੱਚ ਹੋਏ ਇਕਾਂਗੀ ਮੁਕਾਬਲਿਆਂ ਵਿੱਚ ਇਹ ਇਕਾਂਗੀ ਖੇਡਿਆ ਗਿਆ ਅਤੇ ਪਹਿਲੇ ਦਰਜੇ 'ਤੇ ਰਿਹਾ। ਡਾ: ਹਰਚਰਨ ਸਿੰਘ ਨੂੰ ਰੰਗ-ਮੰਚ ਦੀ ਬੇਹੱਦ ਸੂਝ ਸੀ ਅਤੇ ਡੂੰਘਾ ਅਨੁਭਵ ਪ੍ਰਾਪਤ ਸੀ। ਉਹ ਨਾਟਕ ਲਿਖਦੇ ਹੀ ਨਹੀਂ, ਖੇਡਦੇ ਵੀ ਰਹੇ ਇਸ ਲਈ ਉਹਨਾਂ ਨੂੰ ਨਿਰਮਾਤਾ, ਨਿਰਦੇਸ਼ਕ ਅਤੇ ਅਭਿਨੇਤਾ ਹੋਣ ਦਾ ਮਾਣ ਹਾਸਲ ਹੈ।

* * * * *

ਪਾਤਰ :

ਔਰੰਗਜ਼ੇਬ - ਸ਼ਹਿਨਸ਼ਾਹ
ਜ਼ੀਨਤ-ਉਨ-ਨਿਸਾ - ਔਰੰਗਜ਼ੇਬ ਦੀ ਪੁੱਤਰੀ
ਬੇਗਮ ਉਦੇਪੁਰੀ - ਔਰੰਗਜ਼ੇਬ ਦੀ ਪਤਨੀ
ਅਸਦ ਖ਼ਾਨ
ਸ਼ਾਹੀ ਹਕੀਮ

ਸਮਾਂ : ਸੰਨ 1706 ਈ:
ਸਥਾਨ : ਅਹਿਮਦ ਨਗਰ (ਦੱਖਣ)
ਵਕਤ : ਸਵੇਰ-ਸਾਰ

ਦ੍ਰਿਸ਼ :

ਮੁਗਲ ਸ਼ਹਿਨਸ਼ਾਹ ਔਰੰਗਜ਼ੇਬ ਦਾ ਵਿਸ਼ਾਲ ਪਰ ਸਾਦਾ ਨਿੱਜੀ ਕਮਰਾ। ਕਮਰੇ ਵਿਚਕਾਰ ਆਲਮਗੀਰ ਦਾ ਬਿਸਤਰਾ, ਆਸ-ਪਾਸ ਕੁਝ ਕਿਤਾਬਾਂ, ਸੋਹਣੀ ਜਿਲਦ ਵਾਲਾ ਕੁਰਾਨ ਸਰੀਫ਼, ਲਿਖਣ ਦਾ ਸਮਾਨ, ਢਾਲ ਆਦਿ ਚੀਜ਼ਾਂ ਪਈਆਂ ਹਨ।

ਪਰਦਾ ਉੱਠਣ ਸਮੇਂ ਹਨੇਰੀ-ਝੱਖੜ ਦੀ ਸਾਂ-ਸਾਂ ਸੁਣਾਈ ਦੇਂਦੀ ਹੈ। ਹਵਾ ਨਾਲ ਦੋਹਾਂ ਦੀਵਿਆਂ ਦੀਆਂ ਲਾਟਾਂ ਟਿਮਟਿਮਾ ਰਹੀਆਂ ਹਨ।

ਔਰੰਗਜ਼ੇਬ-ਮਧਰਾ ਕੱਦ, ਕਮਜ਼ੋਰ, ਲੰਮਾ ਨੱਕ, ਸੁਰਖ ਗੋਰਾ ਹੰਗ, ਗੋਲ-ਸਫ਼ੈਦ ਦਾੜ੍ਹੀ, ਕੁਤਰੀਆਂ ਹੋਈਆਂ ਲਬਾਂ, ਤੇਜ਼ ਭਖਦੀਆਂ ਅੱਖਾਂ, ਉਮਰ ਦੇ ਭਾਰ ਨਾਲ ਝੁਕਿਆ ਹੋਇਆ ਲੱਕ, ਗਲ ਸਫ਼ੈਦ ਮਲਮਲ ਦਾ ਮੁਗਲ ਢੰਗ ਦਾ ਚੋਗਾ, ਜਿਸ ਦੀਆਂ ਤਣੀਆਂ ਸੱਜੇ ਮੋਢੇ ਹੇਠ ਬੰਨ੍ਹੀਆਂ ਹੋਈਆਂ, ਸੋਨੇ ਦੀਆਂ ਤਾਰਾਂ ਨਾਲ ਮੜ੍ਹੀ ਹੋਈ ਪਗੜੀ, ਸਿਲਕ ਦੇ ਕਮਰਬੰਦ ਵਿੱਚ ਟੁੰਗਿਆ ਹੋਇਆ ਖੰਜਰ, ਘਬਰਾਹਟ ਤੇ ਅਕਹਿ ਡਰ ਦੀ ਹਾਲਤ ਵਿੱਚ ਖੜ੍ਹਾ ਹੈ। ਉਸ ਦਾ ਖੱਬਾ ਹੱਥ ਖੰਜਰ ਉੱਤੇ ਹੈ। ਸੱਜਾ ਹੱਥ ਸੋਟੀ ਸਮੇਤ ਕੰਥ ਰਿਹਾ ਹੈ।

ਔਰੰਗਜ਼ੇਬ : ਹਰ ਗੱਲ ਮੇਰੀ ਮਰਜ਼ੀ ਦੇ ਖਿਲਾਫ਼ ਹੋ ਰਹੀ ਹੈ। ਕੁਦਰਤ ਵੀ ਕਹਿਰਵਾਨ ਹੋ ਗਈ ਹੈ। ਇਸ ਤਰ੍ਹਾਂ ਲੱਗਦਾ ਹੈ ਕਿ ਖੁਦਾ ਨੇ ਮੈਨੂੰ ਭੁਲਾ ਦਿੱਤਾ ਹੈ।
(ਇੱਕ-ਦਮ ਸ਼ੋਕ ਸਾਜ਼ਾ ਸਮੇਤ ਨੱਚਣ ਦੀ ਅਵਾਜ਼ ਸੁਣਾਈ ਦੇਂਦੀ ਹੈ)

ਔਰੰਗਜ਼ੇਬ : (ਅਤਿ ਹੈਰਾਨੀ ਤੇ ਗੁੱਸੇ ਨਾਲ) ਸਾਹੀ ਮਹੱਲ ਵਿੱਚ ਨਾਚ ? ਕਿਆ ਇਹਨਾਂ ਨੇ ਮੈਨੂੰ ਮੋਇਆ ਖਿਆਲ ਕਰ ਲਿਆ ਹੈ ? ਬੰਦ ਕਰੋ, ਇਹ ਨਾਚ ਔਰ ਸਾਜ਼।

ਅਵਾਜ਼ : ਬੁੱਢੇ ਬਿਮਾਰ ਬਾਦਸ਼ਾਹ, ਤੂੰ ਜ਼ਿੰਦਗੀ ਦੀ ਤੋਰ ਨੂੰ ਰੋਕਣ ਦੇ ਕਾਬਲ ਨਹੀਂ।
(ਰਾਗ ਦੀਆਂ ਉੱਚੀਆਂ ਧੁਨਾਂ ਸੁਣਾਈ ਦਿੰਦੀਆਂ ਹਨ।)

ਔਰੰਗਜ਼ੇਬ : (ਤਿਲਮਿਲਾ ਕੇ) ਇਹ ਕਿਆ ਬਦਤਮੀਜ਼ੀ ਹੈ ? ਫ਼ੌਰਨ ਬੰਦ ਕਰੋ ਇਹ ਰੰਗ ਔਰ ਰਾਗ। ਸਾਹੀ ਮਹੱਲ ਔਰ ਦਰਬਾਰ ਵਿੱਚ ਇਸ ਦੀ ਸਖ਼ਤ ਮਨਾਹੀ ਹੈ।

ਅਵਾਜ਼ : ਔਰੰਗਜ਼ੇਬ ਜ਼ਿੰਦਗੀ ਖੁਦ ਇੱਕ ਰੰਗ-ਤਮਾਸ਼ਾ ਹੈ, ਜਿਸ ਤੋਂ ਤੂੰ ਮਹਿਰੂਮ ਰਿਹਾ ਹੈਂ। ਇਸੇ ਵਾਸਤੇ ਤੇਰੀ ਜ਼ਿੰਦਗੀ ਰੰਗੀਨ ਅਤੇ ਤੂੰ ਸਖ਼ਤ ਮਜ਼ਾਜ਼ ਹੈਂ।

ਔਰੰਗਜ਼ੇਬ : ਪੱਲੇ ਹੱਥਾਂ ਨਾਲ਼ ਤਾਲੀ ਵਜਾ ਕੇ। ਚਬਦਾਰ ! ਹੈ, ਕਈ ਨਹੀਂ ਸੁਣ ਰਿਹਾ ?

(ਘਟੀਆਪਨ ਦਾ ਅਹਿਸਾਸ ਅਨੁਭਵ ਕਰਦਾ ਹੋਇਆ) ਕਿਆ ਗ਼ਮ 'ਤੇ ਬਿਮਾਰੀ ਨੇ ਮੈਨੂੰ ਇਤਨਾ ਕਮਜ਼ੋਰ ਕਰ ਦਿੱਤਾ ਹੈ ?

(ਸ਼ੇਅਰ ਦੇ ਪੜ੍ਹਨ ਪਿੱਛੋਂ ਦਾਦ ਵਿੱਚ ਬਹੁਤ ਸਾਰੇ ਨਸ਼ਈ ਬੰਦਿਆਂ ਦੇ ਉੱਚੀ ਹੱਸਣ ਦੀ ਅਵਾਜ਼ ਸੁਣਾਈ ਦਿੰਦੀ ਹੈ।)

ਔਰੰਗਜ਼ੇਬ : ਇਤਨਾ ਕੁਫ਼ਰ ? ਕੌਣ ਨੇ ਇਹ ਲੋਕ ਜੋ ਮੌਤ ਤੋਂ ਐਨੇ ਬੇਖ਼ਬਰ ਹਨ ?

ਅਵਾਜ਼ : ਅਦਨਾ ਸਾ ਇਨਸਾਨ, ਤੂੰ ਨਹੀਂ ਪਛਾਣਦਾ ਕਿ ਇਹ ਖ਼ੁਸ਼ੀ ਦੇ ਕਹਿਕਹੇ ਕੌਣ ਮਾਰ ਰਹੇ ਹਨ ?

ਔਰੰਗਜ਼ੇਬ : ਨਹੀਂ, ਕੌਣ ਹਨ ਇਹ ਸ਼ਖ਼ਸ ?

ਅਵਾਜ਼ : ਇਹ ਹਨ ਤੇਰੇ ਅਹਿਲਕਾਰ, ਫ਼ੌਜਦਾਰ, ਸੂਬੇਦਾਰ, ਉਮਰਾ ਔਰ ਉਲਿਆ, ਜੋ ਤੇਰੀ ਮੌਤ ਦੀਆਂ ਘੜੀਆਂ ਉਡੀਕ ਰਹੇ ਹਨ। ਉਹ ਸ਼ੇਅਰੇ-ਸ਼ਾਇਰੀ ਨਾਲ਼ ਤੈਨੂੰ ਚਿੜਾ ਰਹੇ ਹਨ ਕਿਉਂਕਿ ਤੂੰ ਸਾਰੀ ਉਮਰ ਇਹਨਾਂ ਨੂੰ ਕੁਫ਼ਰ ਦੇ ਠੇਕੇਦਾਰ ਕਹਿੰਦਾ ਰਿਹਾ ਹੈਂ। ਸ਼ਰਾਬ ਦੇ ਨਸ਼ੇ ਵਿੱਚ ਉਹ ਤੇਰੀ ਕਮਜ਼ੋਰੀ ਦਾ ਮਜ਼ਾਕ ਉਡਾ ਰਹੇ ਹਨ।

ਔਰੰਗਜ਼ੇਬ : ਇਹਨਾਂ ਦੀ ਇਤਨੀ ਜ਼ੁਰਅਤ ? ਇਹਨਾਂ ਨੂੰ ਇਲਮ ਨਹੀਂ ਕਿ ਸ਼ਰਾਬ-ਨੋਸ਼ੀ ਦੀ ਕਰੜੀ ਸਜ਼ਾ ਹੈ। ਮੈਂ ਸਭ ਦੀ ਗਰਿਫ਼ਤਾਰੀ ਦਾ ਹੁਕਮ ਦਿੰਦਾ ਹਾਂ।

ਅਵਾਜ਼ : (ਉੱਚੀ ਹਾਸੇ ਪਿੱਛੋਂ) ਇਹ ਤਾਂ ਅੱਗੇ ਹੀ ਬਾਗ਼ੀ ਤੇ ਆਕੀ ਹਨ, ਤੇਰੇ ਸਖ਼ਤ ਵਰਤਾਉ ਕਾਰਨ।

(ਫ਼ੌਜੀ ਬਿਗਲ ਅਤੇ ਰੌਲੇ-ਗੋਲੇ ਦੀ ਅਵਾਜ਼ ਸੁਣਾਈ ਦੇਂਦੀ ਹੈ।)

- ਔਰੰਗਜ਼ੇਬ : (ਡਰ ਨਾਲ ਕੰਬਦਾ ਹੋਇਆ) ਇਹ ਖਤਰਨਾਕ ਸ਼ੇਰ ਕੌਸਾ ਹੈ ?
- ਅਵਾਜ਼ : ਮੁਗਲ ਤਖ਼ਤੋ-ਤਾਜ਼ ਲਈ ਤੇਰੇ ਬੇਟਿਆਂ ਵਿੱਚ ਖ਼ਾਨਾ-ਜੰਗੀ ਸ਼ੁਰੂ ਹੈ।
- ਔਰੰਗਜ਼ੇਬ : (ਅਤਿ ਦੁੱਖ ਤੇ ਘਬਰਾਹਟ ਨਾਲ) ਯਾ ਖ਼ੁਦਾ! ਇਸੇ ਗੱਲ ਤੋਂ ਮੈਂ ਡਰਦਾ ਸਾਂ। ਮੈਂ ਹਰਗਿਜ਼ ਕੁਸ਼ਤੋ-ਖ਼ੁਨ ਨਹੀਂ ਹੋਣ ਦਿਆਂਗਾ।
- ਅਵਾਜ਼ : ਬੱਢੇ ਬਾਦਸ਼ਾਹ! ਭੁੱਲ ਗਿਆ ਹੈਂ ? ਤੂੰ ਵੀ ਆਪਣੇ ਬਾਪ ਸਾਹ ਜਹਾਨ ਦੀ ਮੌਤ ਦੀ ਇੰਤਜ਼ਾਰ ਨਹੀਂ ਸੀ ਕੀਤੀ।
- ਔਰੰਗਜ਼ੇਬ : ਮੈਂ ਗ਼ਲਤੀ 'ਤੇ ਸਾਂ। ਹਕੂਮਤ ਦੀ ਹਵਾਸ ਨੇ ਮੈਨੂੰ ਅੰਨ੍ਹਾ ਕੀਤਾ ਹੋਇਆ ਸੀ।
- ਅਵਾਜ਼ : ਤੇਰੇ ਬੇਟੇ ਤੇਰੀ ਗ਼ਲਤੀ ਦੁਹਰਾਉਣਗੇ। ਹੁਣ ਤੇਰੀਆਂ ਨਸੀਹਤਾਂ ਨਹੀਂ ਤੇਰੇ ਅਮਲ ਉਹਨਾਂ ਦੇ ਕਦਮਾਂ ਦੀ ਰਹਿਬਰੀ ਕਰਨਗੇ।
- ਔਰੰਗਜ਼ੇਬ : ਓ ਗੁਮਰਾਹ ਸ਼ਹਿਜ਼ਾਦਿਓ, ਮੇਰੀ ਗ਼ਲਤੀ ਹਰਗਿਜ਼ ਨਾ ਦੁਹਰਾਇਓ। ਹਮੇਸ਼ਾ ਲਈ ਮੈਂ ਮਨ ਤੇ ਰੂਹ ਦਾ ਚੈਨ ਗਵਾ ਬੈਠਾ ਹਾਂ।
- ਅਵਾਜ਼ : ਤੂੰ ਪੰਜਾਹ ਸਾਲ ਪਰਜਾ ਦੇ ਮਨ ਦਾ ਚੈਨ ਖੋਹਿਆ ਹੈ, ਹੁਣ ਤੇਰੇ ਅਮਨ ਦੀ ਕੌਣ ਪਰਵਾਹ ਕਰਦਾ ਹੈ!
- (ਦੂਰੋਂ 'ਸਤਿ ਸ੍ਰੀ ਅਕਾਲ' ਦੇ ਜੈਕਾਰੇ ਸੁਣਾਈ ਦੇਂਦੇ ਹਨ।)
- ਔਰੰਗਜ਼ੇਬ : ਹੈਂ ! ਇਹ ਕੌਸੇ ਖੰਡਨਾਕ ਨਾਹਰੇ ਹਨ !
- ਅਵਾਜ਼ : ਔਰੰਗਜ਼ੇਬ, ਇਹ ਜਿੱਤ ਦੇ ਜੈਕਾਰੇ ਹਨ। ਪੰਜਾਬ ਵਿੱਚ ਸਿੰਘ ਸੂਰਮੇ ਫੇਰ ਗੁਰੂ ਦੇ ਝੰਡੇ ਥੱਲੇ 'ਕੱਠੇ' ਹੋ ਗਏ ਹਨ। ਖਿਦਰਾਣੇ ਦੀ ਢਾਬ ਲਾਗੇ ਮੁਗ਼ਲ ਫ਼ੌਜਾਂ ਨੂੰ ਸ਼ਿਕੌਸਤ ਦੇ ਚੁੱਕੇ ਹਨ।
- (ਬਜ਼ਰੰਗ ਬਲੀ, ਹਰ-ਹਰ ਮਹਾਂਦੇਵ ਦੇ ਨਾਹਰੇ ਸੁਣਾਈ ਦੇਂਦੇ ਹਨ।)
- ਔਰੰਗਜ਼ੇਬ : ਓਹ ! ਇਹ ਬੜੇ ਹੀ ਅਜੀਬ ਨਾਹਰੇ ਹਨ ?
- ਅਵਾਜ਼ : ਸਤਨਾਮੀ ਸਾਧੂ ਵੀ ਜ਼ੋਰ-ਜ਼ੁਲਮ ਵਿਰੁੱਧ ਅਵਾਜ਼ ਬੁਲੰਦ ਕਰ ਰਹੇ ਹਨ। ਲੋਕਾਂ ਨੂੰ ਜਗਾ ਰਹੇ ਹਨ।
- ਔਰੰਗਜ਼ੇਬ : (ਹਿਰ ਡਰ ਕੇ) ਹੈਂ ! ਆਹ ਨਾਹਰੇ ਤਾਂ ਬਿਲਕੁਲ ਨਜ਼ਦੀਕ ਸੁਣਾਈ ਦੇਂਦੇ ਹਨ।
- ਅਵਾਜ਼ : ਮਹਾਰਾਸ਼ਟਰ ਦਾ ਬੱਚਾ-ਬੱਚਾ ਮੁਗ਼ਲਾਂ ਨੂੰ ਦੱਖਣ ਵਿੱਚੋਂ ਕੱਢਣ ਲਈ ਉੱਠ ਖੜ੍ਹਾ ਹੋਇਆ ਹੈ।
- ਔਰੰਗਜ਼ੇਬ : ਦਿੱਲੀ ਤੋਂ ਭਾਰੀ ਫ਼ੌਜ ਮੰਗਵਾ ਕੇ ਇਹਨਾਂ ਦੀ ਬਗ਼ਾਵਤ ਨੂੰ ਕੁਚਲ ਦਿਆਂਗਾ।
- ਅਵਾਜ਼ : ਸੁਮਾਲੀ ਹਿੰਦੁਸਤਾਨ ਵਿੱਚ ਤਾਂ ਅੱਗੇ ਹੀ ਕਈ ਸੂਬੇਦਾਰ ਹਕੂਮਤ ਦਾ ਜ਼ੁਲਾ ਲਾਹ ਦੇਣ ਦੀਆਂ ਗੱਦਾਂ ਗੂੰਦ ਰਹੇ ਨੇ।

- ਔਰੰਗਜ਼ੇਬ : ਜਿਉਂ-ਦੇ-ਜੀਅ ਮੈਂ ਮੁਗਲ ਹਕੂਮਤ ਨੂੰ ਹਰਗਿਜ਼ ਕਮਜ਼ੋਰ ਨਹੀਂ ਹੋਣ ਦਿਆਂਗਾ।
- ਅਵਾਜ਼ : ਮੁਗਲ ਸਲਤਨਤ ਤਾਂ ਅੱਗੇ ਹੀ ਤੇਰੇ ਵਾਂਗ ਬੁੱਢੀ ਤੇ ਜਰਜਰੀ ਹੋ ਚੁੱਕੀ ਹੈ। ਤੂੰ ਹੀ ਉਸ ਦੀਆਂ ਜੜ੍ਹਾਂ ਖੋਖਲੀਆਂ ਕਰਨ ਦਾ ਜੁੰਮੇਵਾਰ ਹੈਂ।
- ਔਰੰਗਜ਼ੇਬ : ਹਰਗਿਜ਼ ਨਹੀਂ। ਪੂਰੇ ਅਠਤਾਲੀ ਸਾਲ ਮੈਂ ਇਸ ਨੂੰ ਮਜ਼ਬੂਤ ਬਣਾਉਣ ਲਈ ਦਿਨ-ਰਾਤ ਇੱਕ ਕੀਤਾ ਹੈ। ਕਦੇ ਫ਼ਰਜ਼ ਤੋਂ ਕੋਤਾਹੀ ਨਹੀਂ ਕੀਤੀ। ਰੱਬ ਉਗਾਹ ਹੈ, ਮੈਂ ਮਿਹਨਤ, ਦਿਆਨਤਦਾਰੀ ਤੇ ਸੱਚਾਈ ਨਾਲ ਆਪਣਾ ਫ਼ਰਜ਼ ਨਿਭਾਇਆ ਹੈ।
- ਅਵਾਜ਼ : ਤੂੰ ਖੁਸ਼ਾਮਦੀ ਲੋਕਾਂ ਤੋਂ 'ਆਲਮਗੀਰ ਜ਼ਿੰਦਾਬਾਦ' ਦੇ ਨਾਹਰੇ ਸੁਣ-ਸੁਣ ਖੁਸ਼ ਫ਼ਹਿਮੀ ਵਿੱਚ ਰਿਹਾ ਹੈਂ। ਔਰੰਗਜ਼ੇਬ! ਕੀ ਤੂੰ ਜਾਣਦਾ ਹੈਂ, ਹਕੂਮਤ ਦੀਆਂ ਨੀਹਾਂ ਕੌਣ ਪੱਕੀਆਂ ਕਰਦਾ ਹੈ ?
- ਔਰੰਗਜ਼ੇਬ : ਹਕੁਮਰਾਨ ਦੇ ਮਜ਼ਬੂਤ ਹੱਥ ਔਰ ਪੁਖਤਾ ਇਰਾਦਾ।
- ਅਵਾਜ਼ : ਨਹੀਂ। ਤੂੰ ਭੁਲੇਖੇ ਵਿੱਚ ਰਿਹਾ ਹੈਂ। ਅਸ਼ੋਕ ਤੇ ਅਕਬਰ ਵਾਂਗ ਲੋਕਾਂ ਦੇ ਦਿਲਾਂ ਨੂੰ ਜਿੱਤਣ ਨਾਲ ਰਾਜ ਦੀਆਂ ਨੀਹਾਂ ਪੱਕੀਆਂ ਹੁੰਦੀਆਂ ਹਨ। ਸਿੱਖ, ਮਰਾਠੇ, ਰਾਜਪੂਤ, ਸੰਤ, ਸਾਧੂ, ਸ਼ੀਆ, ਸੂਫ਼ੀ, ਕੁੱਲ ਹਿੰਦੂ ਜਾਤੀ ਤੇਰੀ ਹਕੂਮਤ ਤੋਂ ਦੁਖੀ ਹੈ।
- ਔਰੰਗਜ਼ੇਬ : ਮੈਂ ਦੀਨਾਈਮਾਨ ਨਾਲ ਅਵਾਮ ਦੀ ਬਿਹਤਰੀ ਲਈ ਹਰ ਮੁਮਕਿਨ ਕੋਸ਼ਿਸ਼ ਕੀਤੀ ਹੈ।
- ਅਵਾਜ਼ : ਸਿਰਫ਼ ਮੁੱਠੀ ਭਰ ਲੋਕਾਂ ਦੀ ਬਿਹਤਰੀ ਨੂੰ ਸਾਹਮਣੇ ਰੱਖਿਆ ਹੈ। (ਔਰੰਗਜ਼ੇਬ ਮਾਨਸਿਕ ਧੌਕੇ ਨਾਲ ਡਿਗਣ ਲੱਗਦਾ ਹੈ ਪਰ ਜ਼ੀਨਤ ਉਸ ਨੂੰ ਹੱਥਾਂ 'ਤੇ ਬੋਝਦੀ ਹੈ।)
- ਜ਼ੀਨਤ : ਅੱਬਾ ਜਾਨ ! ਅੱਬਾ ਜਾਨ !!
- ਔਰੰਗਜ਼ੇਬ : (ਇੱਕ ਦਮ ਆਪਣੇ ਆਪ ਨੂੰ ਛੁਡਾ ਕੇ) ਮੈਨੂੰ ਨਾ ਮਾਰੋ। ਦੁੱਖ ਔਰ ਗ਼ਮ ਨਾਲ ਮੈਂ ਅੱਗੇ ਹੀ ਮਰਿਆ ਹੋਇਆ ਹਾਂ।
- ਜ਼ੀਨਤ : (ਝੁਣ ਕੇ ਜਗਾਉਂਦੀ ਹੋਈ) ਅੱਬਾ ਜਾਨ! ਮੈਂ ਹਾਂ ਆਪ ਦੀ ਬੇਟੀ ਜ਼ੀਨਤ।
- ਔਰੰਗਜ਼ੇਬ : ਮੈਨੂੰ ਮਾਰਨ ਦਾ ਤੈਨੂੰ ਕੀ ਫ਼ਾਇਦਾ ਹੋਵੇਗਾ ?
- ਜ਼ੀਨਤ : ਅੱਬਾ! ਹੋਸ਼ ਵਿੱਚ ਆਓ। ਆਪ ਦੀ ਪਿਆਰੀ ਬੇਟੀ ਜ਼ੀਨਤ ਤੋਂ ਬਿਨਾਂ ਹੋਰ ਕੋਈ ਨਹੀਂ ਇੱਥੇ।

- ਔਰੰਗਜ਼ੇਬ : (ਅੱਪ-ਹੋਸੀ ਵਿੱਚ) ਠੀਕ ਹੈ, ਤੂੰ ਕੋਈ ਬੇਟਾ ਹੈਂ ਜੋ ਮੇਰੇ ਖੂਨ ਦੀ ਪਿਆਸੀ ਹੋਵੇਗੀ।
 ਜੀਨਤ : ਅੱਬਾ, ਹਰ ਬੇਟੀ ਬਾਪ ਦਾ ਭਲਾ ਚਾਹੁੰਦੀ ਹੈ।
 ਔਰੰਗਜ਼ੇਬ : (ਹੋਸ ਵਿੱਚ ਆ ਕੇ) ਕੌਣ ? ਬੇਟੀ ਜੀਨਤ ? (ਸ਼ੱਕ ਨਾਲ ਆਲੇ-ਦੁਆਲੇ ਦੇਖ ਕੇ) ਤੂੰ ਬਿਨਾਂ ਇਜਾਜ਼ਤ ਅੰਦਰ ਕਿਉਂ ਆਈ ਹੈਂ ?
 ਜੀਨਤ : ਅੱਬਾ ਜਾਨ, ਤੁਹਾਡੀਆਂ ਚੀਖਾਂ ਸੁਣ ਕੇ ਮੈਂ ਰਹਿ ਨਾ ਸਕੀ।
 ਔਰੰਗਜ਼ੇਬ : (ਕੁਝ ਯਾਦ ਕਰਦਾ ਹੋਇਆ) ਮੇਰੀਆਂ ਚੀਖਾਂ ?
 ਜੀਨਤ : ਅੱਬਾ ਜਾਨ, ਮੈਦਾਨੇ ਜੰਗ ਵਿੱਚ ਵੀ ਤੁਸੀਂ ਨਮਾਜ਼ ਦਾ ਵਕਤ ਨਹੀਂ ਸੀ ਖੁੰਝਾਇਆ।
 ਔਰੰਗਜ਼ੇਬ : ਕਿਆ ਫਜ਼ਰ ਦੀ ਨਮਾਜ਼ ਦਾ ਵਕਤ ਹੋ ਚੁੱਕਾ ਹੈ ? (ਯਾਦ ਕਰ ਕੇ ਉਛ! ਬੇਟੀ ਜੀਨਤ, ਅੱਜ ਮੈਨੂੰ ਨਹਾਇਤ ਖੇਡਨਾਕ ਖਾਬ ਆਇਆ ਹੈ। ਐਸੀ ਡਰਾਉਣੀ ਰਾਤ ! ਤੋਬਾ-ਤੋਬਾ! ਸਾਰੀ ਰਾਤ ਇੱਕ ਪਲ ਨਹੀਂ ਸੌ ਸਕਿਆ। ਯਾ ਮੇਰੇ ਮੌਲਾ, ਰਹਿਮ ਕਰ।
 ਜੀਨਤ : ਅੱਬਾ ਜਾਨ, ਤੁਸੀਂ ਜਿਆਦਾ ਫ਼ਿਕਰਮੰਦ ਰਹਿੰਦੇ ਹੋ। ਸੁਪਨਾ ਕਿਆ ਸੀ ?
 ਔਰੰਗਜ਼ੇਬ : ਬੇਟੀ ਦੌਸਣ ਵਾਲੀ ਗੱਲ ਨਹੀਂ। ਪਹਿਲਾਂ ਮੈਨੂੰ ਮਸਜਦ ਤੱਕ ਲੈ ਚੱਲ। ਮੈਂ ਅਬਾਦਤ ਕਰ ਆਵਾਂ, ਮਤੇ ਮੇਰੇ ਮਨ ਨੂੰ ਚੈਨ ਆਵੇ।
 ਜੀਨਤ : (ਦਿਲੀ ਹਮਦਰਦੀ ਨਾਲ ਹੱਥ ਫੜ ਕੇ) ਚੱਲ, ਅੱਬਾ ਜਾਨ!
 ਔਰੰਗਜ਼ੇਬ : ਬੇਟੀ, ਹੋਰ ਵੀ ਕਿਸੇ ਨੂੰ ਮੇਰੀ ਹਾਲਤ ਦਾ ਪਤਾ ਲੱਗਾ ਹੈ ?
 ਜੀਨਤ : (ਡਰਦੀ ਹੋਈ) ਅੰਮੀ ਬੇਗਮ ਨੇ ਹੀ ਮੈਨੂੰ ਜਗਾਇਆ ਸੀ। ਉਹਨਾਂ ਨੇ ਤਾਂ ਸਾਰੀ ਹਕੀਮ ਨੂੰ ਵੀ ਬੁਲਾ ਭੇਜਿਆ ਹੈ, ਸਾਇਦ.....
 ਔਰੰਗਜ਼ੇਬ : ਬੇਗਮ ਮੇਰੀ ਆਦਤ ਤੋਂ ਵਾਕਫ਼ ਹੈ, ਉਸ ਨੇ ਕਿਉਂ ਹਕੀਮ ਨੂੰ ਬੁਲਾਇਆ ?
 ਜੀਨਤ : ਅੱਬਾ ਜਾਨ, ਆਪ ਦੀ ਹਾਲਤ ਦੇਖ ਕੇ ਕੰਧਾਂ ਵੀ ਕੰਬ ਰਹੀਆਂ ਸਨ।
 ਔਰੰਗਜ਼ੇਬ : ਮੈਂ ਖੁਦ ਵੀ ਜ਼ਿੰਦਗੀ ਵਿੱਚ ਇਤਨਾ ਕਦੇ ਨਹੀਂ ਡਰਿਆ। ਮੇਰਾ ਸਾਰਾ ਵਜੂਦ ਕੰਬ ਗਿਆ ਹੈ। ਛੇਤੀ ਚੱਲ।
 (ਉਹਨਾਂ ਦੇ ਜਾਣ ਪਿੱਛੋਂ ਬਜ਼ੁਰਗ ਬੇਗਮ ਉਦੈਪੁਰੀ (ਔਰੰਗਜ਼ੇਬ ਦੀ ਇਤਾਲਵੀ ਤੀਜੀ ਥੀਵੀ, ਸ਼ਹਿਜ਼ਾਦਾ ਕਾਮ ਬਖਸ਼ ਦੀ ਮਾਂ, ਜਿਸ ਨੂੰ ਔਰੰਗਜ਼ੇਬ ਸਭ ਤੋਂ ਵੱਧ ਚਾਹੁੰਦਾ ਸੀ ਤੇ ਜਿਸ ਨੇ ਪਿਛਲੀ ਉਮਰ ਵਿੱਚ ਉਸ ਦੀ ਬਹੁਤ ਸੇਵਾ ਕੀਤੀ ਸੀ)) ਡਰਦੀ-ਡਰਦੀ ਅੰਦਰ ਦਾਖਲ ਹੁੰਦੀ ਹੈ।
 ਬੇਗਮ ਉਦੈਪੁਰੀ : ਹਕੀਮ ਸਾਹਿਬ! ਅੰਦਰ ਆ ਜਾਓ।
 ਸ਼ਾਹੀ ਹਕੀਮ : (ਝੁਕ ਕੇ ਸਲਾਮ ਕਰਦਾ ਹੋਇਆ) ਆਦਾਬ ਅਰਜ਼ ਬੇਗਮ ਸਾਹਿਬਾ!
 (ਆਲੇ-ਦੁਆਲੇ ਦੇਖ ਕੇ) ਜਹਾਨ ਪਨਾਹ ਨਜ਼ਰ ਨਹੀਂ ਆ ਰਹੇ।

ਬੇਗਮ : ਨਮਾਜ਼ ਤੋਂ ਵਾਪਸ ਨਹੀਂ ਆਏ।

ਸਾਹੀ ਹਕੀਮ : ਬੇਗਮ ਸਾਹਿਬਾ, ਜ਼ਰਾ ਗ਼ੌਰ ਨਾਲ ਦੇਖੋ, ਸਭ ਚੀਜ਼ਾਂ ਖਿੰਡਰੀਆਂ ਹੋਈਆਂ ਹਨ।

ਬੇਗਮ : (ਕੁਝ ਚੁੱਕ ਕੇ) ਆਹ ਤਸਬੀਹ ਵੀ ਡਿਗੀ ਪਈ ਹੈ।

ਹਕੀਮ : ਸਾਫ਼ ਜ਼ਾਹਰ ਹੈ, ਹਜ਼ੂਰ ਦੇ ਮਨ ਦੀ ਹਾਲਤ ਗ਼ੌਰ-ਮਾਮੂਲੀ ਤੌਰ 'ਤੇ ਖ਼ਰਾਬ ਹੈ।

ਬੇਗਮ : ਖ਼ਾਨ ਬਹਾਦਰ, ਆਪ ਵੀ ਆ ਗਏ ? ਤਸ਼ਰੀਫ਼ ਲੈ ਆਓ ਅੰਦਰ।

ਅਸਦ ਖ਼ਾਨ : (ਝੁਕ ਕੇ) ਸਲਾਮ, ਬੇਗਮ ਸਾਹਿਬਾ।

ਸਾਹੀ ਹਕੀਮ : ਆਦਾਬ ਅਰਜ਼, ਖ਼ਾਨ ਬਹਾਦਰ।

ਅਸਦ ਖ਼ਾਨ : (ਉਸ ਨੂੰ ਸਿਰ ਨਾਲ ਜਵਾਬ ਦੇ ਕੇ) ਕਿਆ ਹੁਕਮ ਹੈ, ਬੇਗਮ ਸਾਹਿਬਾ ?

ਬੇਗਮ : ਜਹਾਨ ਪਨਾਹ ਅੱਜ ਨਹਾਇਤ ਪਰੇਸ਼ਾਨ ਹੈ। ਹਜ਼ੂਰ ਦੀ ਅਵਾਜ਼ ਸੁਣ ਕੇ ਮੈਂ ਬੇਟੀ ਜ਼ੀਨਤ ਨੂੰ ਜਗਾਇਆ। ਪਹਿਲਾਂ ਤਾਂ ਅਸੀਂ ਬਹੁਤ ਡਰੀਆਂ ਅਖ਼ੀਰ ਮੁਸ਼ਕਲ ਨਾਲ ਬੇਟੀ ਨੂੰ ਕਮਰੇ ਅੰਦਰ ਜਾਣ ਲਈ ਮਜ਼ਬੂਰ ਕੀਤਾ।

ਅਸਦ ਖ਼ਾਨ : ਬੜੀ ਚਿੰਤਾ ਦੀ ਬਾਤ ਹੈ। ਜਹਾਨ ਪਨਾਹ ਤਾਂ ਨਹਾਇਤ ਪੁਖਤਾ ਇਰਾਦੇ ਦੇ ਮਾਲਕ ਹਨ। ਖੁਦਾ-ਪ੍ਰਸਤ ਹੋਣ ਕਰਕੇ ਆਪ ਔਖੇ ਤੋਂ ਔਖੇ ਵਕਤ ਸਾਬਤ-ਕਦਮ ਰਹਿੰਦੇ ਹਨ।

ਸਾਹੀ ਹਕੀਮ : ਇਹ ਹੀ ਮੈਂ ਸੋਚ ਰਿਹਾ ਹਾਂ-ਐਨੇ ਮੁਸ਼ਤਕਿਲ-ਮਿਜਾਜ਼ ਕਮ ਇਨਸਾਨ ਹੈ। (ਹਕੀਮ ਇੱਕ-ਦਮ ਇਸ਼ਾਰਾ ਕਰਦਾ ਹੈ। ਸਾਰੇ ਸਹਿਮ ਜਾਂਦੇ ਹਨ ਅਤੇ ਅਦਬ ਨਾਲ ਝੁਕਦੇ ਹਨ।)

ਔਰੰਗਜ਼ੇਬ : (ਸੱਕੀ ਨਜ਼ਰ ਨਾਲ ਵੇਖਦਾ ਹੋਇਆ) ਕਿਆ ਸਾਜ਼ਸ਼ ਹੋ ਰਹੀ ਹੈ ?

ਬੇਗਮ : (ਡਰਦੀ ਹੋਈ) ਕੋਈ ਸਾਜ਼ਸ਼ ਨਹੀਂ ਆਕਾ, ਹਜ਼ੂਰ ਦੀ ਸਿਹਤ ਦੇ ਫ਼ਿਕਰ ਵਿੱਚ ਖੜ੍ਹੇ ਹਾਂ।

ਔਰੰਗਜ਼ੇਬ : (ਮੁਸ਼ਕਰਾਂਦਾ ਹੋਇਆ) ਤੂੰ ਕਿਤੇ ਕਾਮ ਬਖ਼ਸ਼ ਨੂੰ ਇਤਲਾਹ ਤਾਂ ਨਹੀਂ ਭੇਜ ਦਿੱਤੀ?

ਬੇਗਮ : (ਕੰਨਾਂ ਨੂੰ ਹੱਥ ਲਾ ਕੇ) ਹਜ਼ੂਰ ਦੇ ਹੁਕਮ ਤੋਂ ਬਿਨਾਂ ਮੈਂ ਕਦੇ ਐਸਾ ਕਦਮ ਨਹੀਂ ਪੁੱਟ ਸਕਦੀ।

ਔਰੰਗਜ਼ੇਬ : ਅਸਦ ਖ਼ਾਨ ਨੂੰ ਕਿਸ ਨੇ ਬੇਵਕਤ ਤਕਲੀਫ਼ ਦਿੱਤੀ ਹੈ ?

ਅਸਦ ਖ਼ਾਨ : (ਝੁਕਦਾ ਹੋਇਆ) ਬੇਟੀ ਜ਼ੀਨਤ ਦਾ ਪੈਗਾਮ ਗਿਆ ਸੀ ਕਿ ਜਹਾਨ ਪਨਾਹ ਦੀ ਤਬੀਅਤ ਸਖ਼ਤ ਨਾਸਾਜ਼ ਹੈ।

- ਔਰੰਗਜ਼ੇਬ : (ਜੀਨਤ ਵੱਲ ਪਿਆਰ ਨਾਲ ਦੇਖਦਾ ਹੋਇਆ) ਮੇਰੀ ਬੇਟੀ ਨੂੰ ਜ਼ਰੂਰਤ ਤੋਂ ਜ਼ਿਆਦਾ ਮੇਰੀ ਫ਼ਿਕਰ ਰਹਿੰਦੀ ਹੈ। ਪਿਛਲੇ ਤੀਹ ਸਾਲਾਂ ਤੋਂ ਇਹ ਮੇਰੀ ਖ਼ਿਦਮਤ ਕਰ ਰਹੀ ਹੈ। ਖ਼ੁਦਾ ਹਰ ਬਸ਼ਰ ਨੂੰ ਐਸੀ ਨੇਕ ਬਖ਼ਤ ਬੇਟੀ ਦੇ।
- ਬੇਗਮ : ਜਹਾਨ ਪਨਾਹ ਦੀ ਖ਼ਿਦਮਤ ਤੋਂ ਬਿਨਾਂ ਮੇਰੀ ਵੀ ਜ਼ਿੰਦਗੀ ਦਾ ਕੋਈ ਮਕਸਦ ਨਹੀਂ।
- ਔਰੰਗਜ਼ੇਬ : (ਮੁਸਕਰਾਂਦਾ ਹੋਇਆ) ਬੇਗਮ ਉਦੇਪੁਰੀ, ਤੂੰ ਆਪਣੀ ਜਗ੍ਹਾ ਹੈਂ, ਬੇਟੀ ਆਪਣੀ ਜਗ੍ਹਾ ਹੈ।
- ਅਸਦ ਖ਼ਾਨ : (ਆਪਣੇ ਆਪ ਨੂੰ ਫ਼ਾਲਤੂ ਸਮਝਦਾ ਹੋਇਆ) ਖ਼ਾਦਮ ਨੂੰ ਕਿਆ ਹੁਕਮ ਹੈ ?
- ਔਰੰਗਜ਼ੇਬ : ਬੇਟੀ, ਖ਼ਾਨ ਬਹਾਦਰ ਨੂੰ ਤੂੰ ਬੜੀ ਤਕਲੀਫ਼ ਦਿੱਤੀ ਹੈ। ਜ਼ਰਾ ਠਹਿਰੋ, ਮੈਂ ਕੁਝ ਜ਼ਰੂਰੀ ਬਾਤ ਕਰਨੀ ਹੈ।
- ਹਕੀਮ : ਜਹਾਨ ਪਨਾਹ, ਹਜ਼ੂਰ ਦੇ ਚਿਹਰੇ ਤੇ ਅੱਖਾਂ ਦੀ ਅਲਾਮਤ ਚਿੰਤਾ ਭਰੀ ਹੈ। ਅਰਾਮ ਦੀ ਸਖ਼ਤ ਜ਼ਰੂਰਤ ਹੈ।
- ਔਰੰਗਜ਼ੇਬ : ਤਿੰਨ ਘੰਟਿਆਂ ਤੋਂ ਜ਼ਿਆਦਾ ਮੈਂ ਕਈ ਸਾਲਾਂ ਤੋਂ ਨਹੀਂ ਸੁੱਤਾ ਪਰ ਅੱਜ ਤਾਂ ਨੀਂਦ ਹੀ ਹਰਾਮ ਹੋ ਗਈ ਹੈ।
- ਹਕੀਮ : ਇਸ ਹਾਲਤ ਵਿੱਚ ਨੀਂਦ ਅਜ਼ਹਦ ਜ਼ਰੂਰੀ ਹੈ ਕਿਉਂਕਿ ਇਸ ਦਾ ਜ਼ਿਹਨ ਨਾਲ਼ ਤਅੱਲੁਕ ਹੈ।
- ਔਰੰਗਜ਼ੇਬ : ਨੀਂਦ ਲਿਆਉਣ ਵਾਲੀ ਕੋਈ ਅੱਛੀ ਦਵਾ ਹੈ ਤੇਰੇ ਪਾਸ ?
- ਹਕੀਮ : ਨਹਾਇਤ ਅੱਛੀ, ਜਹਾਨ ਪਨਾਹ।
- ਔਰੰਗਜ਼ੇਬ : (ਮੁਸਕਰਾਂਦਾ ਹੋਇਆ) ਹਮੇਸ਼ਾਂ ਦੀ ਨੀਂਦ ਸੁਲਾਉਣ ਵਾਲੀ ਤਾਂ ਨਹੀਂ ?
- ਹਕੀਮ : ਜਹਾਨ ਪਨਾਹ ਦੇ ਇਕਬਾਲ ਨਾਲ਼ ਸਾਰਾ ਹਿੰਦੁਸਤਾਨ ਸੁੱਖ ਦਾ ਸਾਹ ਲੈ ਰਿਹਾ ਹੈ।
- ਔਰੰਗਜ਼ੇਬ : ਤੇਰੀਆਂ ਗੱਲਾਂ ਵਾਂਗ ਤੇਰੀ ਦਵਾ ਵੀ ਬੁਠੀ ਹੀ ਹੋਵੇਗੀ। ਦਿਖਾ ਕਿਹੜੀ ਦਵਾ ਹੈ ?
- ਹਕੀਮ : ਜਹਾਨ ਪਨਾਹ ਦੀ ਜ਼ਿਹਨੀ ਪਰੇਸ਼ਾਨੀ ਲਈ ਬਹੁਤ ਮੁਫ਼ੀਦ ਰਹੇਗੀ।
- ਔਰੰਗਜ਼ੇਬ : (ਚੰਗੀ ਤਰ੍ਹਾਂ ਦੇਖ ਕੇ) ਇਸ ਨੂੰ ਪਹਿਲਾਂ ਮੇਰੇ ਸਾਹਮਣੇ ਚੱਖ ਕੇ ਦਿਖਾ।
- ਹਕੀਮ : ਮੈਂ ਵਾਰੀ ਜਹਾਨ ਪਨਾਹ, ਇਹ ਤਾਂ ਜ਼ਿਹਨੀ ਕੁੱਵਤ ਲਈ ਅਕਸੀਰ ਹੈ। ਹਜ਼ੂਰ ਦੇ ਦਿਮਾਗ਼ ਨੂੰ ਘੜੀ-ਪਲ ਵਿੱਚ ਅਰਾਮ ਮਹਿਸੂਸ ਹੋਣ ਲੱਗ ਜਾਵੇਗਾ।

ਔਰੰਗਜ਼ੇਬ : ਬੇਟੀ, ਆਹ ਦਵਾ ਰੱਖ ਲੈ। ਮੈਂ ਠਹਿਰ ਕੇ ਖਾਵਾਂਗਾ। ਤਸਰੀਫ਼ ਲੈ ਜਾ ਸਕਦੇ ਹੋ।

ਹਕੀਮ : (ਝੁਕ ਕੇ) ਜੇ ਹੁਕਮ, ਜਹਾਨ ਪਨਾਹ।

ਔਰੰਗਜ਼ੇਬ : (ਬੇਗਮ ਨੂੰ) ਆਪ ਦੀ ਸਿਹਤ ਵੀ ਠੀਕ ਨਹੀਂ, ਜਾਓ ਅਰਾਮ ਕਰੋ।

ਬੇਗਮ : (ਅਪਮਾਨ ਅਨੁਭਵ ਕਰਦੀ ਹੋਈ) ਜੇ ਹੁਕਮ ਜਹਾਨ ਪਨਾਹ।

ਔਰੰਗਜ਼ੇਬ : ਬੇਟੀ ਜੀਨਤ, ਬੇੜਾ, ਜਿਹਾ ਗਰਮ ਪਾਣੀ ਮੰਗਵਾ।

ਜੀਨਤ : (ਉਸ ਦਾ ਭਾਵ ਸਮਝਦੀ ਹੋਈ) ਔਥਾ ਜਾਨ, ਮੈਂ ਆਪ ਲੈ ਕੇ ਆਉਂਦੀ ਹਾਂ।

(ਔਰੰਗਜ਼ੇਬ ਕੁਝ ਚਿਰ ਦਰਵਾਜ਼ੇ ਵੱਲ ਦੇਖਦਾ ਰਹਿੰਦਾ ਹੈ।)

ਔਰੰਗਜ਼ੇਬ : ਅਸਦ ਖ਼ਾਨ, ਤੂੰ ਮੇਰਾ ਆਹਲਾ ਅਹਿਲਕਾਰ ਹੀ ਨਹੀਂ, ਦਿਲੀ ਦੋਸਤ ਵੀ ਹੈਂ। ਬੇਸ਼ੱਕ ਕਈ ਰਾਜ ਮੈਂ ਤੇਰੇ ਪਾਸੋਂ ਵੀ ਲੁਕਾ ਕੇ ਰੱਖਦਾ ਹਾਂ ਪਰ ਅੱਜ ਆਪਣੇ ਦਿਲ ਦਾ ਭੇਤ ਤੇਰੇ ਸਾਹਮਣੇ ਜਾਹਰ ਕਰਦਾ ਹਾਂ।

ਅਸਦ ਖ਼ਾਨ : ਹਜ਼ੂਰ ਦੀ ਜ਼ੋਰਾ-ਨਿਵਾਜ਼ੀ ਹੈ।

ਔਰੰਗਜ਼ੇਬ : ਮੈਂ ਆਪਣੀ ਕਮਜ਼ੋਰੀ ਕਿਸੇ ਸਾਹਮਣੇ ਜਾਹਰ ਨਹੀਂ ਕਰਨੀ ਚਾਹੁੰਦਾ। ਤੇਰੇ ਉੱਤੇ ਮੈਨੂੰ ਮੁਕੰਮਲ ਭਰੋਸਾ ਹੈ। ਤੂੰ ਮੈਨੂੰ ਜ਼ਰੂਰ ਸਹੀ ਮਸ਼ਵਰਾ ਦੇਵੇਂਗਾ।

ਅਸਦ ਖ਼ਾਨ : ਜਹਾਨ ਪਨਾਹ, ਜਲਦੀ ਆਪਣੇ ਦਿਮਾਗ਼ ਦਾ ਭਾਰ ਹੌਲਾ ਕਰੋ।

ਔਰੰਗਜ਼ੇਬ : ਦੋਸਤ, ਸੱਚ ਤਾਂ ਇਹ ਹੈ ਕਿ ਜ਼ਿੰਦਗੀ ਭਰ ਮੈਂ ਇਤਨਾ ਪਰੇਸ਼ਾਨ ਨਹੀਂ ਹੋਇਆ, ਜਿਤਨਾ ਇੱਕ ਰਾਤ ਵਿੱਚ। ਨਾ ਹੀ ਅੱਜ ਤੱਕ ਕਿਸੇ ਨੇ ਮੇਰੀ ਜ਼ਮੀਰ ਨੂੰ ਇਤਨਾ ਝੰਜੋੜਿਆ ਹੈ।

ਅਸਦ ਖ਼ਾਨ : (ਉਤਸੁਕਤਾ ਨਾਲ) ਹਜ਼ੂਰ! ਕੱਲ੍ਹ ਅਜਿਹਾ ਕਿਹੜਾ ਵਾਕਿਆ ਹੋਇਆ ਹੈ?

ਔਰੰਗਜ਼ੇਬ : ਕੱਲ੍ਹ ਪੰਜਾਬ ਤੋਂ ਦਯਾ ਸਿੰਘ ਨਾਂ ਦਾ ਇੱਕ ਸਿੱਖ ਆਪਣੇ ਪੀਰ ਗੋਬਿੰਦ ਸਿੰਘ ਦਾ ਖਤ ਲੈ ਕੇ ਮਿਲਿਆ ਹੈ।

ਅਸਦ ਖ਼ਾਨ : ਇਹ ਤਾਂ ਮੈਂ ਵੀ ਸੁਣਿਆ ਹੈ।

ਔਰੰਗਜ਼ੇਬ : (ਸ਼ੱਕ ਨਾਲ) ਕਿਆ ਤੂੰ ਉਸ ਖਤ ਦੇ ਮਜ਼ਮੂਨ ਬਾਰੇ ਵੀ ਕੁਝ ਸੁਣਿਆ ਹੈ?

ਅਸਦ ਖ਼ਾਨ : (ਡਰ ਕੇ) ਨਹੀਂ ਜਹਾਨ ਪਨਾਹ। ਬੱਸ ਇਹੋ ਸੁਣਿਆ ਸੀ ਕਿ ਉਸ ਸਿੰਘ ਨੂੰ ਕਈ ਮਹੀਨੇ ਇੰਤਜ਼ਾਰ ਕਰਨੀ ਪਈ ਮੁਲਾਕਾਤ ਲਈ।

ਔਰੰਗਜ਼ੇਬ : ਕਿਉਂਕਿ ਉਹ ਆਪਣੇ ਹੱਥਾਂ ਨਾਲ ਖ਼ਤ ਮੈਨੂੰ ਦੇਣਾ ਚਾਹੁੰਦਾ ਸੀ।

- ਅਸਦ ਖਾਨ : ਫੇਰ ਤਾਂ ਹਜ਼ੂਰ ਖਾਸ ਪੈਗਾਮ ਹੋਵੇਗਾ।
- ਔਰੰਗਜ਼ੇਬ : ਹਾਂ, ਖਾਸ ਉਲ ਖਾਸ-ਇੱਕ ਜ਼ਫ਼ਰਨਾਮਾ।
- ਅਸਦ ਖਾਨ : ਜਹਾਨ ਪਨਾਹ, ਉਸ ਖ਼ਤ ਵਿੱਚ ਐਸੀ ਕਿਹੜੀ ਗੱਲ ਹੈ ਜੋ ਹਜ਼ੂਰ ਦੇ ਦਿਮਾਗ ਨੂੰ ਇਤਨਾ ਪਰੇਸ਼ਾਨ ਕਰ ਰਹੀ ਹੈ ?
- ਔਰੰਗਜ਼ੇਬ : ਉਸ ਵਿੱਚ ਸਿੱਖਾਂ ਦੇ ਪੀਰ ਨੇ ਐਸੀ ਬੇਬਾਕੀ ਨਾਲ ਮੈਨੂੰ ਲਾਹਨਤਾਂ ਪਾਈਆਂ ਹਨ ਕਿ ਮੇਰੀ ਜ਼ਮੀਰ ਥਰਥਰਾ ਗਈ ਹੈ, ਮੇਰਾ ਵਜੂਦ ਪਿੰਜਿਆ ਗਿਆ ਹੈ। ਪਤਾ ਨਹੀਂ ਉਸ ਦਾ ਜ਼ਿਹਨ ਉੱਤੇ ਕਿਆ ਅਸਰ ਹੋਇਆ, ਸਾਰੀ ਰਾਤ ਇੱਕ ਪਲ ਨੀਂਦ ਨਹੀਂ ਆਈ। ਸਵੇਰ ਸਾਰ ਜਰਾ ਅੱਖ ਲੱਗੀ ਤਾਂ ਐਸਾ ਖ਼ੌਫ਼ਨਾਕ ਖ਼ਾਬ ਆਇਆ ਜੋ ਬਿਆਨੋਂ ਬਾਹਰ ਹੈ।
- ਅਸਦ ਖਾਨ : ਅੱਲਾਹ ਦੇ ਆਸ਼ਕਾਂ ਨੂੰ ਕਿਸੇ ਦਾ ਡਰ-ਭੈ ਨਹੀਂ ਹੁੰਦਾ। ਖਰੀਆਂ-ਖਰੀਆਂ ਲਿਖ ਦਿੱਤੀਆਂ ਹੋਣਗੀਆਂ, ਜੋ ਹਜ਼ੂਰ ਦੀ ਜ਼ਮੀਰ ਨੂੰ ਟੁੰਬ ਰਹੀਆਂ ਹਨ।
- ਔਰੰਗਜ਼ੇਬ : ਦੋਸਤ, ਸੱਚ ਜਾਣ, ਅੱਜ ਤੱਕ ਕਿਸੇ ਨੇ ਮੇਰੇ ਅਕੀਦੇ ਅੱਗੇ ਅਮਲਾਂ ਦੀ ਐਸੀ ਨਿਖੇਧੀ ਨਹੀਂ ਕੀਤੀ। ਉਸ ਦੇ ਜ਼ਫ਼ਰਨਾਮੇ ਨੇ ਮੇਰੇ ਇਨਸਾਨੀ ਜਜ਼ਬੇ ਨੂੰ ਹਲੂਣ ਦਿੱਤਾ ਹੈ।
- ਅਸਦ ਖਾਨ : ਇਹ ਤਾਂ ਸਭ ਮੰਨਦੇ ਹਨ ਕਿ ਉਹ ਅਜ਼ਮਤ ਵਾਲਾ ਪੀਰ ਹੈ। ਹਜ਼ੂਰ ਨੂੰ ਯਾਦ ਹੋਵੇਗਾ ਕਿ ਫ਼ੌਜਦਾਰ ਸੈਦ ਖ਼ਾਂ ਤੇ ਰਮਜ਼ਾਨ ਖ਼ਾਂ ਉਸ ਪੀਰ ਨਾਲ ਜਾ ਰਲੇ ਸਨ। ਜਹਾਨ ਪਨਾਹ, ਮੈਂ ਸਮਝ ਨਹੀਂ ਸਕਿਆ ਇਸ ਵਿੱਚ ਦਿਲ 'ਤੇ ਲਾਉਣ ਵਾਲੀ ਕਿਹੜੀ ਗੱਲ ਹੈ ?
- ਔਰੰਗਜ਼ੇਬ : ਵਜ਼ੀਰ ਖ਼ਾਂ ਨੇ ਮੇਰੇ ਨਾਂ 'ਤੇ ਪਹਿਲਾਂ ਕੁਰਾਨ ਸ਼ਰੀਫ ਦੀਆਂ ਕਸਮਾਂ ਖਾਧੀਆਂ, ਫੇਰ ਉਸ ਪੀਰ ਨੂੰ ਅਨੰਦਪੁਰ ਛੱਡਣ ਲਈ ਮਜਬੂਰ ਕੀਤਾ, ਪਿੱਛੋਂ ਧੌਖੇ ਨਾਲ ਹਮਲਾ ਕਰ ਦਿੱਤਾ, ਅੱਗ ਲੜਾਈ ਵਿੱਚ ਉਸ ਦੇ ਬੇਟੇ ਮਾਰੇ ਗਏ।
- ਅਸਦ ਖਾਨ : (ਦਿਲੋਂ ਦੁੱਖ ਮਹਿਸੂਸ ਕਰ ਕੇ) ਬਹੁਤ ਬੁਰੀ ਖ਼ਬਰ ਹੈ। ਫ਼ਕੀਰਾਂ ਦੀ ਬਦ-ਦੁਆ ਤੋਂ ਖ਼ੁਦਾ ਬਚਾਏ।
- ਔਰੰਗਜ਼ੇਬ : (ਅੰਤਰੀਵ ਡਰ ਅਧੀਨ) ਬੇਸ਼ੱਕ ਮੈਂ ਉਸ ਦੇ ਬਾਪ ਤੇਗ ਬਹਾਦਰ ਦੇ ਕਤਲ ਦਾ ਹੁਕਮ ਦਿੱਤਾ ਸੀ, ਮਗਰ ਉਹ ਮੁਲਕੀ ਮਾਮਲਾ ਸੀ ਪਰ ਵਜ਼ੀਰ ਖ਼ਾਨ ਨੇ ਮੇਰਾ ਨਾਂ ਬਦਨਾਮ ਕੀਤਾ ਹੈ ਅੱਗੇ ਇਸਲਾਮ ਦੀ ਤੌਹੀਨ ਕੀਤੀ ਹੈ, ਦੱਸ ਉਸ ਨੂੰ ਕਿਆ ਸਜ਼ਾ ਦਿੱਤੀ ਜਾਵੇ ?

- ਅਸਦ ਖਾਨ : ਡੂੰਘੀ ਸੋਚ ਵਾਲੀ ਬਾਤ ਹੈ, ਜਹਾਨ ਪਨਾਹ! ਅੱਗੇ ਗੋਲਕੁੰਡਾ ਤੇ ਬੀਜਾਪੁਰ ਫਤਿਹ ਕਰਕੇ ਅਸੀਂ ਮਰਾਠਿਆਂ ਦਾ ਰਸਤਾ ਸਾਫ਼ ਕਰ ਦਿੱਤਾ ਹੈ। ਇਸ ਵਕਤ ਮੁਲਕ ਦੀ ਹਾਲਤ ਬਹੁਤ ਨਾਜ਼ਕ ਹੈ। ਆਖਰ ਪੰਜਾਬ ਵਿੱਚ ਵਜ਼ੀਰ ਖਾਨ ਨੇ ਸਿੱਖਾਂ ਨੂੰ ਕਾਬੂ ਵਿੱਚ ਰੱਖਿਆ ਹੋਇਆ ਹੈ।
- ਔਰੰਗਜ਼ੇਬ : ਸਭ ਪਹਿਲੂ ਮੈਂ ਅੱਛੀ ਤਰ੍ਹਾਂ ਸੋਚੇ ਹਨ। ਮੈਨੂੰ ਕੋਈ ਠੀਕ ਰਾਹ ਨਜ਼ਰ ਨਹੀਂ ਆਉਂਦਾ।
- ਅਸਦ ਖਾਨ : ਮੇਰਾ ਖਿਆਲ ਹੈ ਕਿ ਗੁਰੂ ਨੂੰ ਬਾਇੱਜ਼ਤ ਇੱਥੇ ਬੁਲਾਇਆ ਜਾਏ, ਉਹਨਾਂ ਦੀ ਤਸੱਲੀ ਕਰ ਕੇ ਸੁਲਾਹ ਕਰ ਲਈ ਜਾਏ।
- ਔਰੰਗਜ਼ੇਬ : ਅੱਗੇ ਦੋ ਦਫ਼ਾ ਮੈਂ ਪੈਗ਼ਾਮ ਭੇਜ ਚੁੱਕਾ ਹਾਂ। ਹੁਣ ਉਹ ਪੀਰ ਕਿਸੇ ਹਾਲਤ ਵਿੱਚ ਸਾਡੀ ਕਿਸੇ ਗੱਲ 'ਤੇ ਯਕੀਨ ਨਹੀਂ ਕਰੇਗਾ।
- ਅਸਦ ਖਾਨ : ਉਸ ਨੇ ਜ਼ਫ਼ਰਨਾਮੇ ਦੇ ਅਖੀਰ ਤੇ ਕਿਆ ਲਿਖਿਆ ਹੈ ?
- ਔਰੰਗਜ਼ੇਬ : ਮੈਨੂੰ ਮਾਲਵੇ ਦੇ ਕਾਂਗੜ ਨਗਰ ਵਿੱਚ ਮਿਲਣ ਦਾ ਪੈਗ਼ਾਮ ਘੱਲਿਆ ਹੈ।
- ਅਸਦ ਖਾਨ : ਇਸ ਵਕਤ ਦੱਖਣ ਵਿੱਚ ਸਾਡੀ ਹਾਲਤ ਇਤਨੀ ਖ਼ਰਾਬ ਹੈ ਕਿ ਹਜ਼ੂਰ ਇੱਕ ਦਿਨ ਲਈ ਵੀ ਐਧਰ-ਓਧਰ ਨਹੀਂ ਜਾ ਸਕਦੇ।
- ਔਰੰਗਜ਼ੇਬ : ਤਾਂ ਫਿਰ ਕਿਆ ਢੰਗ ਵਰਤਿਆ ਜਾਵੇ ?
- ਅਸਦ ਖਾਨ : ਹਜ਼ੂਰ, ਆਪਣੇ ਹੱਥੀ ਖ਼ਤ ਲਿਖ ਕੇ ਇਤਬਾਰ-ਯੋਗ ਕਾਸਦ ਹੱਥ ਭੇਜੋ।
- ਔਰੰਗਜ਼ੇਬ : (ਜਿਵੇਂ ਕੋਈ ਗੱਲ ਜਚ ਗਈ ਹੁੰਦੀ ਹੈ) ਮੇਰਾ ਵੀ ਇਹੋ ਖਿਆਲ ਹੈ। ਖ਼ਾਸ ਕਾਸਦ ਨੂੰ ਭੇਜ ਕੇ ਗੁਰੂ ਨੂੰ ਸੁਲਾਹ-ਸਫ਼ਾਈ ਲਈ ਇੱਥੇ ਬੁਲਾਂਦਾ ਹਾਂ। ਉਹਨਾਂ ਦੀ ਹਿਫ਼ਾਜ਼ਤ ਦਾ ਖ਼ਾਤਰ-ਖ਼ਵਾਹ ਇੰਤਜ਼ਾਮ ਕਰਦਾ ਹਾਂ। ਜਾਓ, ਮੀਰ ਮੁਨਸ਼ੀ ਔਰ ਦਯਾ ਸਿੰਘ ਨੂੰ ਦਰਬਾਰੇ-ਖ਼ਾਸ ਵਿੱਚ ਹਾਜ਼ਰ ਕਰੋ। ਮੈਂ ਤਿਆਰ ਹੋ ਕੇ ਜਲਦੀ ਆਉਂਦਾ ਹਾਂ।
- ਅਸਦ ਖਾਨ : ਜੋ ਹੁਕਮ ਜਹਾਨ ਪਨਾਹ।
- ਔਰੰਗਜ਼ੇਬ : ਦੇਖੋ, ਕਿਸੇ ਨਾਲ ਬਾਤ ਨਹੀਂ ਕਰਨੀ।
- ਅਸਦ ਖਾਨ : ਹਰਗਿਜ਼ ਨਹੀਂ, ਜਹਾਨ ਪਨਾਹ।
(ਸਿਰ ਝੁਕਾ ਕੇ ਜਾਂਦਾ ਹੈ। ਔਰੰਗਜ਼ੇਬ ਬੇਚੈਨ ਕਮਰੇ ਅੰਦਰ ਘੁੰਮਦਾ ਹੈ।
ਫੇਰ ਮਾਲਾ ਫੇਰਨ ਲੱਗ ਜਾਂਦਾ ਹੈ। ਜਦੋਂ ਮਨ ਨੂੰ ਫਿਰ ਵੀ ਟਿਕਾਓ ਨਹੀਂ ਮਿਲਦਾ ਤਾਂ ਜ਼ਫ਼ਰਨਾਮਾ ਲੈ ਕੇ ਉੱਚੀ-ਉੱਚੀ ਪੜ੍ਹਦਾ ਹੈ।)
- ਅਵਾਜ਼ : ਐ ਖ਼ੁਦਾ, ਤੂੰ ਅਲੌਕਿਕ ਤਾਕਤ ਦਾ ਸਿਖਰ, ਹਮੇਸ਼ਾਂ ਰਹਿਣ ਵਾਲਾ, ਮਿਹਰਬਾਨ ਹੈਂ। ਤੂੰ ਖ਼ੁਸ਼ੀਆਂ ਦੇਣ ਵਾਲਾ, ਰਾਜਕ, ਮੁਕਤੀ-ਦਾਤਾ ਔਰ ਰਹਿਮ ਕਰਨ ਵਾਲਾ ਹੈਂ। ਮੈਂ ਹੁਣ ਤੇਰੀ ਕੁਰਾਨ ਦੀ ਕਸਮ ਦਾ ਕਿਆ

ਇਤਬਾਰ ਕਰਾਂ ? ਵਰਨਾ ਤੂੰ ਹੀ ਦੱਸ, ਮੇਰਾ ਲੜਾਈ-ਭਿੜਾਈ ਨਾਲ
ਕਿਆ ਵਾਸਤਾ ਹੈ ? ਮੈਨੂੰ ਇਹ ਪਤਾ ਨਹੀਂ ਸੀ ਕਿ ਇਕਰਾਰ ਤੋੜਨ
ਵਾਲਾ ਔਰੰਗਜ਼ੇਬ ਧਨ-ਦੌਲਤ ਦਾ ਮੁਰੀਦ ਹੈ, ਧਰਮ-ਈਮਾਨ ਨੂੰ ਪਰੇ
ਸੁੱਟ ਦੇਣ ਵਾਲਾ ਹੈ, ਔਰੰਗਜ਼ੇਬ, ਨਾ ਤੂੰ ਦੀਨ-ਈਮਾਨ ਉੱਤੇ ਕਾਇਮ
ਹੈਂ, ਨਾ ਹੀ ਤੂੰ ਸਰੂ-ਸਰੂਅਤ ਦਾ ਪਾਬੰਦ ਹੈਂ। ਨਾ ਤੈਨੂੰ ਰੱਬ ਦੀ
ਪਛਾਣ ਹੈ ਅਤੇ ਨਾ ਹੀ ਤੇਰਾ ਹਜ਼ਰਤ ਮੁਹੰਮਦ ਉੱਤੇ ਯਕੀਨ ਹੈ।
ਕੀ ਹੋਇਆ ਜੇ ਮੇਰੇ ਚਾਰ ਬੇਟੇ ਮਾਰੇ ਗਏ ਹਨ। ਅਜੇ ਤਾਂ ਕੁੰਡਲੀਦਾਰ
ਖ਼ਾਲਸਾ ਬਾਕੀ ਹੈ।

(ਜ਼ੀਨਤ ਬੇਟੀ ਨੂੰ ਆਉਂਦੀ ਦੇਖ ਕੇ ਇਕਦਮ ਚੁੱਪ ਹੋ ਜਾਂਦਾ ਹੈ ਅਤੇ
ਜ਼ਫ਼ਰਨਾਮਾ ਲੁਕਾ ਲੈਂਦਾ ਹੈ।)

ਜ਼ੀਨਤ : ਅੱਥਾ ਜਾਨ, ਮੈਂ ਕਈ ਸਾਲਾਂ ਤੋਂ ਆਪ ਦੀ ਦਿਲੋਂ ਖ਼ਿਦਮਤ ਕਰ ਰਹੀ
ਹਾਂ, ਪਰ ਅਫ਼ਸੋਸ ਮੈਂ ਆਪ ਦਾ ਯਕੀਨ ਹਾਸਲ ਨਹੀਂ ਕਰ ਸਕੀ।

ਔਰੰਗਜ਼ੇਬ : ਬੇਟੀ, ਤੂੰ ਗ਼ਲਤ ਸਮਝ ਰਹੀ ਹੈਂ। ਮੈਨੂੰ ਆਪਣੇ ਆਪ 'ਤੇ ਵੀ ਯਕੀਨ
ਨਹੀਂ ਰਿਹਾ।

ਜ਼ੀਨਤ : ਅੱਥਾ ਜਾਨ, ਆਪ ਮੇਰੇ ਪਾਸੋਂ ਕੋਈ ਭੇਦ ਛੁਪਾ ਰਹੇ ਹੋ, ਜੋ ਆਪ ਦੇ ਮਨ
ਨੂੰ ਪਰੇਸ਼ਾਨ ਕਰ ਰਿਹਾ ਹੈ।

ਔਰੰਗਜ਼ੇਬ : ਬੇਟੀ, ਤੂੰ ਇਹਨਾਂ ਬਾਤਾਂ ਵਿੱਚ ਨਾ ਹੀ ਪਵੇਂ ਤਾਂ ਅੱਛਾ ਹੈ।

ਜ਼ੀਨਤ : ਜਹਾਨ ਪਨਾਹ, ਹੋਰ ਕਿਸੇ ਚੀਜ਼ ਦੀ ਜ਼ਰੂਰਤ ਹੈ ਤਾਂ ਫ਼ਰਮਾਓ।

ਔਰੰਗਜ਼ੇਬ : ਬੇਟੀ, ਠਹਿਰ ਤੂੰ ਨਰਾਜ਼ ਹੋ ਗਈ ਹੈਂ। ਸਾਰੀ ਦੁਨੀਆਂ ਹੀ ਮੇਰੇ ਕੋਲੋਂ
ਤੰਗ ਹੈ।

ਜ਼ੀਨਤ : ਅੱਥਾ ਜਾਨ, ਮੈਨੂੰ ਦੁੱਖ ਹੈ ਕਿ ਤੁਸੀਂ ਮੇਰੇ ਉੱਤੇ ਇਤਬਾਰ ਨਹੀਂ ਕਰ
ਰਹੇ।

ਔਰੰਗਜ਼ੇਬ : ਬੇਟੀ, ਸੱਚ ਜਾਣਨਾ ਚਾਹੁੰਦੀ ਹੈਂ ?

ਜ਼ੀਨਤ : ਤੁਹਾਡੀ ਭਲਾਈ ਖ਼ਾਤਰ, ਅੱਥਾ ਜਾਨ।

ਔਰੰਗਜ਼ੇਬ : ਇਹ ਭੇਦ ਦੱਸਦਿਆਂ ਮੈਨੂੰ ਡਰ ਲੱਗ ਰਿਹਾ ਹੈ। ਮੇਰੀ ਬੇਟੀ ਮੈਨੂੰ
ਨਹਾਇਤ ਘਟੀਆ ਇਨਸਾਨ ਖ਼ਿਆਲ ਕਰਨ ਲੱਗ ਜਾਏਗੀ। ਅੱਗੋਂ
ਉਹ ਮੇਰੀਆਂ ਬੁਰੀਆਂ ਆਦਤਾਂ ਤੋਂ ਅੱਛੀ ਤਰ੍ਹਾਂ ਵਾਕਫ਼ ਹੈ।

ਜ਼ੀਨਤ : ਅੱਥਾ ਜਾਨ, ਇਹ ਕਿਸੇ ਹਾਲਤ ਵਿੱਚ ਨਹੀਂ ਹੋ ਸਕਦਾ। ਮੈਂ ਸਮਝਦੀ
ਹਾਂ ਆਪ ਵਿੱਚ ਆਹਲਾ ਇਨਸਾਨ ਵਾਲੀਆਂ ਬਹੁਤ ਖ਼ੂਬੀਆਂ ਹਨ।
ਕਮੀਆਂ ਕਿਸ ਇਨਸਾਨ ਵਿੱਚ ਨਹੀਂ ਹੁੰਦੀਆਂ। ਮੈਂ ਫ਼ੌਰਨ ਜਾਣਨਾ
ਚਾਹੁੰਦੀ ਹਾਂ, ਕਿਹੜਾ ਭੇਤ ਰਾਤ ਦਾ ਤੁਹਾਡੇ ਦਿਮਾਗ਼ ਨੂੰ ਪਰੇਸ਼ਾਨ ਕਰ
ਰਿਹਾ ਹੈ।

- ਔਰੰਗਜ਼ੇਬ : ਬੇਟੀ, ਗੁਰੂ ਗੋਬਿੰਦ ਸਿੰਘ ਦਾ ਪੰਜਾਬ ਤੋਂ ਆਹ ਦੂਜਾ ਖ਼ਤ ਆਇਆ ਹੈ।
 ਜੀਨਤ : ਤੁਸੀਂ ਪਹਿਲਾਂ ਵੀ ਮੇਰੇ ਪਾਸੋਂ ਛੁਪਾਈ ਰੱਖਿਆ ਹੈ।
 ਔਰੰਗਜ਼ੇਬ : ਕਿਉਂਕਿ ਤੂੰ ਤੇ ਮੁਅੱਜ਼ਮ ਹਮੇਸ਼ਾਂ ਗੁਰੂ ਦੇ ਹੱਕ ਵਿੱਚ ਬੋਲਦੇ ਰਹੇ ਹੋ, ਸ਼ਾਇਦ ਨੰਦ ਲਾਲ ਗੋਯਾ ਦੇ ਅਸਰ ਕਰ ਕੇ।
 ਜੀਨਤ : ਇਸ ਖ਼ਤ ਵਿੱਚ ਐਸੀ ਕਿਹੜੀ ਥਾਤ ਹੈ ਜੋ ਮੇਰੇ ਅੱਥਾ ਦੀ ਜ਼ਮੀਰ ਨੂੰ ਹਲੂਣ ਗਈ ਹੈ ?
 ਔਰੰਗਜ਼ੇਬ : ਉਸ ਪੀਰ ਨਾਲ ਮੇਰੇ ਹੱਥੋਂ ਸਖ਼ਤ ਧੋਖਾ ਹੋਇਆ ਹੈ। ਬਾਬਰ ਨੇ ਬਾਬਾ ਨਾਨਕ ਅੱਗੇ ਸਿਰ ਬੁਕਾਇਆ ਸੀ ਪਰ ਮੈਂ ਉਸ ਗੁਰੂ ਘਰ ਨਾਲ ਮੱਥਾ ਲਾਇਆ ਹੈ।
 ਜੀਨਤ : ਗੁਰੂ ਤੇਗ਼ ਬਹਾਦਰ ਦੀ ਸ਼ਹੀਦੀ ਵੱਲ ਇਸ਼ਾਰਾ ਕਰ ਰਹੇ ਹੋ ?
 ਔਰੰਗਜ਼ੇਬ : ਨਹੀਂ। ਇਸ ਖ਼ਤ ਦਾ ਨਾਂ ਹੈ 'ਜ਼ਫ਼ਰਨਾਮਾ'। ਯਕੀਨਨ ਗੁਰੂ ਦੀ ਫ਼ਤਿਹ ਔਰ ਮੇਰੀ ਸ਼ਿਕਸਤ ਹੋਈ ਹੈ।
 ਜੀਨਤ : (ਕਾਹਲੀ ਪੈ ਕੇ) ਮੈਨੂੰ ਕੁਝ ਸਮਝ ਨਹੀਂ ਆਈ, ਅੱਥਾ ਜਾਨ!
 ਔਰੰਗਜ਼ੇਬ : ਵਜ਼ੀਰ ਖ਼ਾਂ ਨੇ ਮੇਰੇ ਨਾਂ 'ਤੇ ਬੁਠੀਆਂ ਕਸਮਾਂ ਖਾ ਕੇ ਗੁਰੂ ਨੂੰ ਅਨੰਦਪੁਰ ਤੋਂ ਕਢਵਾਇਆ, ਪਿੱਛੋਂ ਧੋਖੇ ਨਾਲ ਹਮਲਾ ਕਰ ਦਿੱਤਾ।
 ਜੀਨਤ : ਅੱਥਾ ਜਾਨ, ਇਹ ਹੱਥਿਆਰ ਤਾਂ ਤੁਸੀਂ ਰੋਜ਼ ਮਰਾਠਿਆਂ ਦੇ ਖ਼ਿਲਾਫ਼ ਇਸਤੇਮਾਲ ਕਰਦੇ ਹੋ।
 ਔਰੰਗਜ਼ੇਬ : ਪਰ ਮੈਂ ਮੁਕੱਦਮ ਕੁਰਾਨ ਦੀ ਕਸਮ ਕਦੇ ਨਹੀਂ ਖਾਧੀ।
 ਜੀਨਤ : ਅੱਥਾ, ਤੁਸੀਂ ਅਸਲ ਗੱਲ ਅਜੇ ਵੀ ਛੁਪਾ ਰਹੇ ਹੋ, ਤੁਹਾਡਾ ਚਿਹਰਾ ਸਾਫ਼ ਦੱਸਦਾ ਹੈ।
 ਔਰੰਗਜ਼ੇਬ : ਗੁਰੂ ਦੇ ਵੱਡੇ ਦੇ ਬੇਟੇ ਲੜਦੇ ਹੋਏ ਮਾਰੇ ਗਏ।
 ਜੀਨਤ : ਛੋਟੇ ਤਾਂ ਸਹੀ-ਸਲਾਮਤ ਹਨ ?
 ਔਰੰਗਜ਼ੇਬ : ਇਹ ਗੱਲ ਮੇਰੇ ਪਾਸੋਂ ਨਾ ਪੁੱਛ।
 ਜੀਨਤ : ਅੱਥਾ ਜਲਦੀ ਮਨ ਦਾ ਭਾਰ ਹੌਲਾ ਕਰੋ।
 ਔਰੰਗਜ਼ੇਬ : ਵਜ਼ੀਰ ਖ਼ਾਂ ਨੇ ਗੁਰੂ ਦੇ ਦੋਵੇਂ ਛੋਟੇ ਬੇਟੇ ਜੀਉਂਦੇ ਨੀਹਾਂ ਵਿੱਚ ਚਿਣਾ ਕੇ ਮਰਵਾ ਦਿੱਤੇ ਹਨ।
 ਜੀਨਤ : (ਚੀਕ ਮਾਰ ਕੇ ਬੇਹੋਸ਼ੀ ਵਿੱਚ) ਅੱਥਾ! ਇਹ ਤਾਂ ਜ਼ੁਲਮ ਦੀ ਇੰਤਹਾ ਹੈ। ਖ਼ੁਦਾ ਤੁਹਾਨੂੰ ਕਦੇ ਮੁਆਫ਼ ਨਹੀਂ ਕਰੇਗਾ।
 ਔਰੰਗਜ਼ੇਬ : ਬੇਟੀ, ਇਸੇ ਵਾਸਤੇ ਮੈਂ ਇਹ ਖ਼ਬਰ ਦੱਸਣ ਤੋਂ ਘਬਰਾਉਂਦਾ ਸਾਂ। ਤੂੰ ਤੇ ਮੁਅੱਜ਼ਮ ਹਮੇਸ਼ਾਂ ਮੈਨੂੰ ਇਸ ਰਾਹ ਤੋਂ ਰੋਕਦੇ ਰਹੇ ਹੋ ਪਰ ਮੈਨੂੰ ਗ਼ਲਤ ਖ਼ਬਰਾਂ ਪੁੱਜਦੀਆਂ ਰਹੀਆਂ।

- ਜੀਨਤ : (ਰੋਂਦੀ ਹੋਈ) ਅੱਥਾ, ਜਦੋਂ ਤੁਹਾਡਾ ਬਾਗ਼ੀ ਬੇਟਾ ਅਕਬਰ ਫੌਤ ਹੋਇਆ ਸੀ ਤਾਂ ਤੁਸੀਂ ਕਿੰਨਾ ਰੋਏ ਸੀ। ਜਿਸ ਵਕਤ ਤੁਹਾਡੀ ਬਾਗ਼ੀ ਸ਼ਾਇਰ ਬੇਟੀ ਜੇਬ-ਉਨ-ਨਿਸਾ ਚੱਲ ਵਸੀ ਤਾਂ ਤੁਸੀਂ ਜ਼ਾਰੋ-ਜ਼ਾਰ ਰੋਏ ਸੀ ਪਰ ਅੱਜ ਮਸੂਮ ਬੱਚਿਆਂ ਦੀ ਸ਼ਹੀਦੀ 'ਤੇ ਤੁਸੀਂ ਚੁੱਪ ਖੜ੍ਹੇ ਹੋ।
- ਅਰੰਗਜ਼ੇਬ : ਬੇਟੀ, ਅੱਜ ਮੇਰੀ ਰੂਹ ਰੋ ਰਹੀ ਹੈ। ਮੇਰਾ ਰੋਮ-ਰੋਮ ਕੰਬ ਰਿਹਾ ਹੈ। ਸਾਰੀ ਰਾਤ ਮੈਂ ਸੂਲੀ 'ਤੇ ਟੰਗਿਆ ਰਿਹਾ ਹਾਂ। ਸੱਤ ਔਰ ਨੌਂ ਸਾਲਾਂ ਦੇ ਬੱਚਿਆਂ ਉੱਤੇ ਜ਼ੁਲਮ ਕਰਨ ਦੀ ਇਸਲਾਮ ਹਰਗਿਜ਼ ਇਜਾਜ਼ਤ ਨਹੀਂ ਦੇਂਦਾ। ਮਗਰ ਮੈਂ ਮਜ਼ਬੂਰ ਹਾਂ।
- ਜੀਨਤ : ਤੁਸੀਂ ਵਜ਼ੀਰ ਖ਼ਾਂ ਨੂੰ ਸਖ਼ਤ ਤੋਂ ਸਖ਼ਤ ਸਜ਼ਾ ਦੇ ਕੇ ਸਿੱਖਾਂ ਦਾ ਦਿਲ ਠੰਢਾ ਕਰ ਸਕਦੇ ਹੋ।
- ਅਰੰਗਜ਼ੇਬ : ਬੇਟੀ, ਬੱਸ ਇਹੋ ਗ਼ਮ ਹੈ ਕਿ ਮੈਂ ਇਸ ਵਕਤ ਉਸ ਨੂੰ ਸਜ਼ਾ ਨਹੀਂ ਦੇ ਸਕਦਾ। ਰੱਬ ਹੀ ਉਸ ਨੂੰ ਸਜ਼ਾ ਦੇਵੇਗਾ।
- ਜੀਨਤ : (ਗੁੱਸੇ ਦੇ ਪਾਗਲ-ਪਨ ਵਿੱਚ) ਸਜ਼ਾ ਵੀ ਨਹੀਂ ਦੇ ਸਕਦੇ ? ਫੇਰ ਅੱਥਾ ਤੁਹਾਡੇ ਇਸ਼ਾਰੇ 'ਤੇ ਹੀ ਇਹ ਗੁਨਾਹ ਹੋਇਆ ਹੈ। ਭਰਾਵਾਂ ਨੂੰ ਕਤਲ ਕਰਨ ਨਾਲੋਂ ਵੀ ਕਿੰਨਾ ਭਾਰੀ ਹੈ, ਇਹ ਗੁਨਾਹ। ਅੱਥਾ, ਤੁਹਾਡੀ ਰੂਹ ਨੂੰ ਕਦੀ ਚੈਨ ਨਹੀਂ ਆਏਗਾ।
- ਅਰੰਗਜ਼ੇਬ : ਬੇਟੀ, ਮੇਰੀ ਬਾਤ ਤਾਂ ਸੁਣ, ਮੈਂ ਠੀਕ ਹੀ ਭਾਰੀ ਗੁਨਾਹਗਾਰ ਹਾਂ। ਇਹ ਰੂਹਾਨੀ ਗ਼ਮ ਮੈਨੂੰ ਜਲਦੀ ਖ਼ਤਮ ਕਰ ਦੇਵੇਗਾ। ਮੈਂ ਇਸ ਦੀ ਤਲਾਸ਼ੀ ਚਾਹੁੰਦਾ ਹੋਇਆ ਵੀ ਬੇਵੱਸ ਹਾਂ।
- ਜੀਨਤ : ਅੱਥਾ, ਤੂੰ ਮੁਸਲਮਾਨ ਹੁੰਦਾ ਹੋਇਆ ਵੀ ਰੱਬ ਨੂੰ ਨਹੀਂ ਪਛਾਣ ਸਕਿਆ। ਤੂੰ ਰੱਬ ਤੋਂ ਡਰਦਾ ਜ਼ਰੂਰ ਹੈਂ ਮਗਰ ਉਸ ਨੂੰ ਪਿਆਰ ਨਹੀਂ ਕਰਦਾ, ਇਸ ਕਰਕੇ ਉਸ ਦੀ ਖ਼ਲਕ ਨੂੰ ਤੂੰ ਸਾਰੀ ਉਮਰ ਦੁਖੀ ਕੀਤਾ ਹੈ। ਖ਼ੁਦਾ ਰਹਿਮ ਕਰੇ !
- ਅਰੰਗਜ਼ੇਬ : ਬੇਟੀ, ਮੈਂ ਸਭ ਕੁਛ ਸਮਝਦਾ ਹਾਂ। ਲੋਕੀ ਮੈਨੂੰ ਇਨਸਾਨ ਵੀ ਖ਼ਿਆਲ ਨਹੀਂ ਕਰਨਗੇ। ਮੈਂ ਅਣਗਿਣਤ ਲੜਾਈਆਂ ਜਿੱਤ ਕੇ ਵੀ ਜ਼ਿੰਦਗੀ ਦੀ ਬਾਗ਼ੀ ਹਾਰ ਕੇ ਜਾ ਰਿਹਾ ਹਾਂ। ਮੈਂ ਖ਼ਾਲੀ ਹੱਥ ਇਸ ਦੁਨੀਆਂ ਵਿੱਚ ਆਇਆ ਸਾਂ, ਗੁਨਾਹਾਂ ਦੇ ਭਾਰ ਨਾਲ ਲੱਦਿਆ ਜਾਵਾਂਗਾ। ਬੇਟੀ ਜੀਨਤ! ਤੂੰ ਮੇਰੀ ਆਖ਼ਰੀ ਉਮਰ ਦਾ ਸਹਾਰਾ ਹੈਂ। ਠਹਿਰ, ਬੁਝ ਰਹੇ ਦੀਵੇ ਨੂੰ ਫੁਕ ਨਾ ਮਾਰ। ਮੇਰੀਆਂ ਯਾਦਾਂ ਕੌੜੀਆਂ ਜ਼ਹਿਰ ਹਨ। ਮੈਂ ਆਪਣੇ ਬੇਟਿਆਂ ਦੇ ਨਾਂ ਵਸੀਅਤ ਲਿਖਣੀ ਚਾਹੁੰਦਾ ਹਾਂ। ਬੇਟੀ ਜੀਨਤ, ਮੇਰੀ ਮਦਦ ਕਰ।
- (ਦੀਵੇ ਟਿਮਟਿਮਾਉਂਦੇ ਹਨ। ਅਰੰਗਜ਼ੇਬ 'ਜੀਨਤ ਬੇਟੀ', 'ਜੀਨਤ ਬੇਟੀ' ਕਹਿੰਦਾ ਹੋਇਆ ਕਮਰੇ ਤੋਂ ਬਾਹਰ ਲੜਖੜਾਉਂਦਾ ਚਲਾ ਜਾਂਦਾ ਹੈ।)

(ਪਰਦਾ)

ਸ਼ਬਦ - ਅਰਥ :

ਆਲਮਗੀਰ - ਦੁਨੀਆ ਨੂੰ ਕਾਬੂ ਰੱਖਣ ਵਾਲਾ। ਔਰੰਗਜ਼ੇਬ ਦਾ ਇੱਕ ਖਿਤਾਬ। ਉਮਰਾ - ਅਮੀਰ ਲੋਕ। ਉਲਮਾ - ਵਿਦਵਾਨ, ਪੰਡਤ। ਕੁਫ਼ਰ - ਬੂਠ। ਸ਼ਰਾਬਨੋਸ਼ੀ - ਸ਼ਰਾਬ ਪੀਣਾ। ਕੁਸ਼ਤੋਖੂਨ - ਕਤਲ। ਰਹਿਬਰੀ - ਅਗਵਾਈ। ਸ਼ਿਕਸਤ - ਹਾਰ। ਸ਼ਮਾਲੀ - ਉੱਤਰੀ। ਸਲਤਨਤ - ਰਾਜ। ਅਬਾਦਤ - ਬੰਦਗੀ। ਪੁਖਤਾ - ਪੱਕਾ। ਮੁਸਤਕਿਲ - ਪੱਕਾ, ਦ੍ਰਿੜ੍ਹ। ਤੁਅੱਲਕ - ਸੰਬੰਧ। ਖ਼ਾਦਮ - ਖਿਦਮਤ ਕਰਨ ਵਾਲਾ। ਕੁੱਵਤ - ਸ਼ਕਤੀ। ਜ਼ੋਰ-ਨਿਵਾਜ਼ੀ - ਬਖ਼ਸ਼ਿਸ਼। ਕਾਸਦ - ਸੁਨੇਹਾ ਪੁਚਾਉਣ ਵਾਲਾ। ਖਲਕਤ - ਪਰਜਾ।

ਪਾਠ-ਅਭਿਆਸ

(1) ਹੇਠ ਲਿਖੀ ਵਾਰਤਾਲਾਪ ਨੂੰ ਧਿਆਨ ਨਾਲ ਪੜ੍ਹੋ ਅਤੇ ਪੁੱਛੇ ਗਏ ਪ੍ਰਸ਼ਨਾਂ ਦੇ ਉੱਤਰ ਦਿਓ :

ੳ. "ਨਹੀਂ! ਤੂੰ ਭੁਲੇਖੇ ਵਿੱਚ ਰਿਹਾ ਹੈਂ। ਅਸ਼ੋਕ ਤੇ ਅਕਬਰ ਵਾਂਗ ਲੋਕਾਂ ਦੇ ਦਿਲਾਂ ਨੂੰ ਜਿੱਤਣ ਨਾਲ ਰਾਜ ਦੀਆਂ ਨੀਹਾਂ ਪੱਕੀਆਂ ਹੁੰਦੀਆਂ ਹਨ। ਸਿੱਖ, ਮਰਾਠੇ, ਰਾਜਪੂਤ, ਸੰਤ, ਸਾਧੂ, ਸ਼ੀਆ, ਸੂਫ਼ੀ, ਕੁੱਲ ਹਿੰਦੂ ਜਾਤੀ ਤੇਰੀ ਹਕੂਮਤ ਤੋਂ ਦੁਖੀ ਹੈ।"

1. ਰਾਜ ਦੀਆਂ ਨੀਹਾਂ ਕਿਵੇਂ ਪੱਕੀਆਂ ਹੁੰਦੀਆਂ ਹਨ ?
2. ਅਸ਼ੋਕ ਤੇ ਅਕਬਰ ਨੇ ਆਪਣੇ ਰਾਜ ਦੀਆਂ ਨੀਹਾਂ ਕਿਵੇਂ ਪੱਕੀਆਂ ਕੀਤੀਆਂ ਸਨ ?
3. ਔਰੰਗਜ਼ੇਬ ਦੀ ਹਕੂਮਤ ਤੋਂ ਦੁਖੀ ਕਿਹੜੇ ਲੋਕਾਂ ਦਾ ਜ਼ਿਕਰ ਕੀਤਾ ਗਿਆ ਹੈ ?

ਅ. "ਮੇਰਾ ਵੀ ਇਹੋ ਖ਼ਿਆਲ ਹੈ। ਖ਼ਾਸ ਕਾਸਦ ਨੂੰ ਭੇਜ ਕੇ ਗੁਰੂ ਨੂੰ ਸੁਲਾਹ-ਸਫ਼ਾਈ ਲਈ ਇੱਥੇ ਬੁਲਾਂਦਾ ਹਾਂ। ਉਹਨਾਂ ਦੀ ਹਿਫ਼ਾਜ਼ਤ ਦਾ ਖ਼ਾਤਰ-ਖ਼ਵਾਹ ਇੰਤਜ਼ਾਮ ਕਰਦਾ ਹਾਂ। ਜਾਓ, ਮੀਰ ਮੁਨਸ਼ੀ ਔਰ ਦਯਾ ਸਿੰਘ ਨੂੰ ਦਰਬਾਰੇ-ਖ਼ਾਸ ਵਿੱਚ ਹਾਜ਼ਰ ਕਰੋ। ਮੈਂ ਤਿਆਰ ਹੋ ਕੇ ਜਲਦੀ ਆਉਂਦਾ ਹਾਂ।"

1. ਇਹ ਸ਼ਬਦ ਕੌਣ, ਕਿਸ ਨੂੰ ਆਖਦਾ ਹੈ ?
2. ਔਰੰਗਜ਼ੇਬ ਕਾਸਦ ਨੂੰ ਕਿਹੜਾ ਕੰਮ ਕਰਨ ਲਈ ਬੁਲਾਉਂਦਾ ਹੈ ?
3. ਦਰਬਾਰੇ-ਖ਼ਾਸ ਵਿੱਚ ਕਿਨ੍ਹਾਂ ਨੂੰ ਹਾਜ਼ਰ ਹੋਣ ਲਈ ਕਿਹਾ ਗਿਆ ਹੈ ?

ੲ. "ਬੇਸ਼ੱਕ ਮੈਂ ਉਸ ਦੇ ਬਾਪ ਤੇਗ਼ ਬਹਾਦਰ ਦੇ ਕਤਲ ਦਾ ਹੁਕਮ ਦਿੱਤਾ ਸੀ, ਮਗਰ ਉਹ ਮੁਲਕੀ ਮਾਮਲਾ ਸੀ ਪਰ ਵਜ਼ੀਰ ਖ਼ਾਨ ਨੇ ਮੇਰਾ ਨਾਂ ਬਦਨਾਮ ਕੀਤਾ ਹੈ ਔਰ ਇਸਲਾਮ ਦੀ ਤੌਹੀਨ ਕੀਤੀ ਹੈ। ਦੱਸ ਉਸ ਨੂੰ ਕਿਆ ਸਜ਼ਾ ਦਿੱਤੀ ਜਾਵੇ ?"

1. ਇਹ ਸ਼ਬਦ ਕੌਣ, ਕਿਸ ਨੂੰ ਕਹਿੰਦਾ ਹੈ ?
 2. ਇਹਨਾਂ ਸਤਰਾਂ ਵਿਚਲੇ ਸ਼ਬਦ 'ਉਸ ਦੇ ਬਾਪ' ਕਿਸ ਸ਼ਖ਼ਸੀਅਤ ਵੱਲ ਇਸ਼ਾਰਾ ਕਰਦੇ ਹਨ ?
 3. ਵਜ਼ੀਰ ਖ਼ਾਨ ਨੇ ਔਰੰਗਜ਼ੇਬ ਦਾ ਨਾਂ ਕਿਵੇਂ ਬਦਨਾਮ ਕੀਤਾ ?
- (2) ਹੇਠ ਲਿਖੇ ਪਾਤਰਾਂ ਦਾ ਪਾਤਰ-ਚਿਤਰਨ ਕਰੋ।

- (ੳ) ਔਰੰਗਜ਼ੇਬ
- (ਅ) ਜ਼ੀਨਤ-ਉਨ-ਨਿਸਾ
- (ੲ) ਬੋਗਮ ਉਦੈਪੁਰੀ
- (ਸ) ਅਸਦ ਖ਼ਾਨ
- (ਹ) ਸ਼ਾਹੀ ਹਕੀਮ

* * * * *

ਸੰਤ ਸਿੰਘ ਸੇਖੋਂ

(1908-1997)

ਲੇਖਕ ਬਾਰੇ :

ਸੰਤ ਸਿੰਘ ਸੇਖੋਂ ਦਾ ਜਨਮ ਚੱਕ ਨੰਬਰ 70, ਝੰਗ ਬਰਾਂਚ ਜ਼ਿਲ੍ਹਾ ਲਾਇਲਪੁਰ (ਪਾਕਿਸਤਾਨ) ਵਿੱਚ ਮਾਤਾ ਪ੍ਰੇਮ ਕੌਰ ਅਤੇ ਪਿਤਾ ਸ੍ਰੀ ਹੁਕਮ ਸਿੰਘ ਦੇ ਘਰ 31 ਮਈ, 1908 ਈ: ਵਿੱਚ ਹੋਇਆ। ਉਹਨਾਂ ਨੇ ਅੰਗਰੇਜ਼ੀ ਅਤੇ ਅਰਥ-ਸ਼ਾਸਤਰ ਵਿੱਚ ਐੱਮ. ਏ. ਕੀਤੀ। ਉਹਨਾਂ ਦਾ ਦਾਦਕਾ ਪਿੰਡ ਦਾਖਾ, ਜ਼ਿਲ੍ਹਾ ਲੁਧਿਆਣਾ ਹੈ। ਕਾਲਜਾਂ ਵਿੱਚ ਪ੍ਰੋਫੈਸਰ ਦੀ ਨੌਕਰੀ ਕਰਨ ਤੋਂ ਬਿਨਾਂ ਉਹ 'ਮਾਤਾ ਗੁਜਰੀ ਕਾਲਜ ਫਤਿਹਗੜ੍ਹ ਸਾਹਿਬ', 'ਖ਼ਾਲਸਾ ਕਾਲਜ ਪਟਿਆਲਾ' ਅਤੇ 'ਗੁਰੂ ਗੋਬਿੰਦ ਸਿੰਘ ਰੀਪਬਲਿਕ ਕਾਲਜ ਜੰਡਿਆਲਾ' ਦੇ ਪ੍ਰਿੰਸੀਪਲ ਰਹੇ।

ਉਹਨਾਂ ਦੇ ਪ੍ਰਮੁੱਖ ਕਹਾਣੀ-ਸੰਗ੍ਰਹਿ: 'ਸਮਾਚਾਰ', 'ਕਾਮੇ ਤੇ ਯੋਧੇ', 'ਅੱਧੀ ਵਾਟ', 'ਤੀਜਾ ਪਹਿਰ', 'ਬਾਰਾਂ ਦਰੀ' ਆਦਿ ਹਨ। ਸੇਖੋਂ ਦੇ ਪ੍ਰਮੁੱਖ ਨਾਟਕ: 'ਕਲਾਕਾਰ', 'ਨਾਰਕੀ', 'ਮੋਇਆਂ ਸਾਰ ਨ ਕਾਈ', 'ਭੂ-ਦਾਨ', 'ਵਾਰਿਸ', 'ਮਿੱਤਰ-ਪਿਆਰਾ', 'ਦਮਯੰਤੀ' ਆਦਿ ਹਨ। ਉਹਨਾਂ ਦੇ ਲਗ-ਪਗ ਦਸ ਇਕਾਂਗੀ-ਸੰਗ੍ਰਹਿ: 'ਛੇ ਘਰ', 'ਤਪਿਆ ਕਿਉਂ ਖਪਿਆ', 'ਨਾਟ-ਸੁਨੇਹੇ' ਆਦਿ ਹਨ। ਉਹਨਾਂ ਦਾ ਪ੍ਰਸਿੱਧ ਨਾਵਲ 'ਲਹੂ-ਮਿੱਟੀ' ਹੈ। ਉਹਨਾਂ ਨੇ ਅੰਗਰੇਜ਼ੀ ਵਿੱਚ, ਪੰਜਾਬੀ ਸਾਹਿਤ ਦਾ ਇਤਿਹਾਸ ਲਿਖਿਆ।

ਉਹਨਾਂ ਨੇ ਆਪਣੀਆਂ ਰਚਨਾਵਾਂ ਵਿੱਚ ਸਮਾਜਵਾਦੀ ਪੱਖ ਅਪਣਾਇਆ। ਸੇਖੋਂ ਨੇ ਬੌਧਿਕ ਚਿੰਤਨ ਪੱਖੋਂ ਨਵੇਂ ਦਿਸ਼ਾਵਾਂ ਵੱਲ ਧਿਆਨ ਦਿੱਤਾ ਅਤੇ ਮਾਰਕਸਵਾਦੀ ਦ੍ਰਿਸ਼ਟੀ ਨੂੰ ਅਪਣਾਇਆ ਜਿਸ ਕਾਰਨ ਆਪਣੀਆਂ ਰਚਨਾਵਾਂ ਵਿੱਚ ਇਤਿਹਾਸਿਕ, ਰਾਜਨੀਤਿਕ ਅਤੇ ਸੱਭਿਆਚਾਰਿਕ ਦ੍ਰਿਸ਼ਟੀ ਅਗਰਗਾਮੀ ਹੈ। ਉਹਨਾਂ ਦੇ ਨਾਟਕ ਕਿਸੇ ਗੰਭੀਰ ਖਿਆਲ ਦੇ ਧੁਰੇ ਦੁਆਲੇ ਘੁੰਮਦੇ ਹਨ। ਸੇਖੋਂ ਦੇ ਨਾਟਕ ਖੇਡੇ ਘੱਟ, ਪੜ੍ਹੇ ਬਹੁਤੇ ਜਾਂਦੇ ਹਨ। ਨਾਟਕ 'ਮਿੱਤਰ ਪਿਆਰਾ' ਨੂੰ 'ਸਾਹਿਤ ਅਕਾਦਮੀ' (ਦਿੱਲੀ) ਵੱਲੋਂ ਪੁਰਸਕ੍ਰਿਤ ਕੀਤਾ ਗਿਆ। ਭਾਰਤ ਸਰਕਾਰ ਨੇ ਆਪ ਦੀਆਂ ਸਾਹਿਤਿਕ ਸੇਵਾਵਾਂ ਕਾਰਨ ਆਪ ਨੂੰ 'ਪਦਮ ਸ੍ਰੀ' ਦੀ ਉਪਾਧੀ ਨਾਲ ਅਲੰਕ੍ਰਿਤ ਕੀਤਾ।

ਸੰਤ ਸਿੰਘ ਸੇਖੋਂ ਨਾਟਕਕਾਰ, ਕਹਾਣੀਕਾਰ ਅਤੇ ਆਲੋਚਕ ਸਨ। ਉਹਨਾਂ ਦੀ ਪੁਸਤਕ 'ਸਾਹਿਤਾਰਥ' ਪੰਜਾਬੀ ਆਲੋਚਨਾ ਵਿੱਚ ਇੱਕ ਮੀਲ-ਪੱਥਰ ਹੈ। 7 ਅਕਤੂਬਰ, 1997 ਈ: ਵਿੱਚ ਆਪ ਦਾ ਦਿਹਾਂਤ ਹੋ ਗਿਆ।

ਹਥਲੀ-ਪੁਸਤਕ ਵਿੱਚ ਇਹਨਾਂ ਦਾ ਇਕਾਂਗੀ 'ਦੂਜਾ ਵਿਆਹ' ਸ਼ਾਮਲ ਕੀਤਾ ਗਿਆ ਹੈ।

ਇਕਾਂਗੀ ਬਾਰੇ :

ਇਸ ਇਕਾਂਗੀ ਵਿੱਚ ਜਗੀਰਦਾਰੀ ਪ੍ਰਥਾ ਦੇ ਸਮੇਂ ਤੋਂ ਪ੍ਰਚਲਿਤ ਦੂਜੇ ਵਿਆਹ ਦੀ ਸਮੱਸਿਆ ਨੂੰ ਬਹੁਤ ਹੀ ਭਾਵ-ਪੂਰਿਤ ਢੰਗ ਨਾਲ ਪੇਸ਼ ਕੀਤਾ ਗਿਆ ਹੈ। ਇਕਾਂਗੀ ਵਿੱਚ ਨਿਹਾਲ ਕੌਰ ਆਪਣੀ ਨੂੰਹ ਮਨਜੀਤ ਨੂੰ ਹਰ ਵਕਤ ਤਾਹਨੇ-ਮਿਹਣੇ ਦਿੰਦੀ ਹੈ ਅਤੇ ਪੁੱਤਰ ਦੇ ਦੂਜੇ ਵਿਆਹ ਦੇ ਡਰਾਵੇ ਦਿੰਦੀ ਰਹਿੰਦੀ ਹੈ। ਜਦੋਂ ਉਸ ਨੂੰ ਪਤਾ ਲੱਗਦਾ ਹੈ ਕਿ ਉਸ ਦਾ ਜਵਾਈ ਦੂਜਾ ਵਿਆਹ ਕਰਵਾਉਣ ਜਾ ਰਿਹਾ ਹੈ ਤਾਂ ਉਸ ਦੀ ਮਾਨਸਿਕ ਅਵਸਥਾ ਵੇਖਣ ਵਾਲੀ ਹੁੰਦੀ ਹੈ।

ਇਕਾਂਗੀ ਵਿੱਚ ਨੂੰਹ-ਪੁੱਤਰ ਦੇ ਰੂਪ ਵਿੱਚ ਮਨਜੀਤ ਅਤੇ ਸੁਖਦੇਵ ਦਾ ਵਿਹਾਰ ਸਹੀ ਸੇਧ ਦੇਣ ਵਾਲਾ ਹੈ। ਮਨਜੀਤ ਆਪਣੀ ਸੱਸ ਨਾਲ ਬਹੁਤ ਹੀ ਨਿਮਰਤਾ ਨਾਲ ਪੇਸ਼ ਆਉਂਦੀ ਹੈ। ਉਸ ਦਾ ਇਸਤਰੀ-ਸਭਾ ਦੀ ਮੈਂਬਰ ਦੇ ਰੂਪ ਵਿੱਚ ਕਾਰਜਸ਼ੀਲ ਹੋਣਾ ਔਰਤ ਜਾਤੀ ਦਾ ਆਪਣੇ ਹੱਕਾਂ ਪ੍ਰਤਿ ਚੇਤੰਨ ਹੋਣ ਦਾ ਪ੍ਰਤੀਕ ਹੈ। ਮਨਜੀਤ ਆਪਣੀ ਨਣਾਨ ਦੇ ਪਤੀ ਵੱਲੋਂ ਦੂਜਾ ਵਿਆਹ ਕਰਵਾਉਣ ਦੀ ਖਬਰ ਸੁਣ ਕੇ ਢੇਰੀ ਨਹੀਂ ਢਾਹੁੰਦੀ ਸਗੋਂ ਇਸਤਰੀ-ਸਭਾ ਰਾਹੀਂ ਇਸ ਮਸਲੇ ਨੂੰ ਹੱਲ ਕਰਨ ਦੀ ਗੱਲ ਕਰਦੀ ਹੈ।

ਇਸ ਇਕਾਂਗੀ ਵਿੱਚ ਸੰਤ ਸਿੰਘ ਸੇਖੋਂ ਨੇ ਭਾਰਤੀ ਸੱਭਿਆਚਾਰ ਦਾ ਸਹੀ ਅਤੇ ਪ੍ਰਭਾਵਸ਼ਾਲੀ ਚਿੱਤਰ ਪੇਸ਼ ਕੀਤਾ ਹੈ। ਨਿਹਾਲ ਕੌਰ ਵੱਲੋਂ ਆਪਣੇ ਪੁੱਤਰ ਦਾ ਦੂਜਾ ਵਿਆਹ ਕਰਨ ਦੀ ਗੱਲ ਵਾਰ-ਵਾਰ ਕਰਨ ਦਾ ਸੰਬੰਧ ਮਨੁੱਖੀ ਮਾਨਸਿਕਤਾ ਨਾਲ ਵੀ ਜੁੜਿਆ ਹੋਇਆ ਹੈ ਕਿਉਂਕਿ ਉਸ ਦੇ ਆਪਣੇ ਪਤੀ ਨੇ ਇੱਕ ਵਾਰ ਸੰਤਾਨ-ਪ੍ਰਾਪਤੀ ਲਈ ਦੂਜਾ ਕਰਵਾ ਲਿਆ ਸੀ।

ਪਾਤਰ : (ਮਨਜੀਤ ਨੂੰ ਵੇਖਦੇ ਹੋਏ) ਮਨਜੀਤ, ਤੂੰ ਕੌਣ ਹੈਂ ?

ਨਿਹਾਲ ਕੌਰ : ਸੁਖਦੇਵ ਦੀ ਮਾਂ
ਮਨਜੀਤ : ਸੁਖਦੇਵ ਦੀ ਵਹੁਟੀ
ਸੁਖਦੇਵ

(ਮਨਜੀਤ ਚੁੱਲ੍ਹੇ-ਚੌਂਕੇ ਵਿੱਚ ਦੁਪਹਿਰ ਦੀ ਰੋਟੀ ਦਾ ਆਹਰ-ਪਾਹਰ ਕਰਦੀ ਇੱਕ ਥਾਂ ਤੋਂ ਦੂਜੀ, ਦੂਜੀ ਤੋਂ ਤੀਜੀ ਥਾਂ ਘੁੰਮਦੀ ਫਿਰਦੀ ਹੈ। ਥੋੜ੍ਹੀ ਵਿੱਥ ਉੱਤੇ ਇੱਕ ਨੁੱਕਰ ਵਿੱਚ ਚਰਖਾ ਡਾਹੀ ਨਿਹਾਲ ਕੌਰ ਕੱਤ ਰਹੀ ਹੈ।)

ਨਿਹਾਲ ਕੌਰ : ਰੋਜ਼ ਕੁਰਲਾਉਨੀਆਂ ਬਈ ਰੋਟੀ-ਟੁੱਕ ਵੇਲੇ ਸਿਰ ਕਰ ਲਿਆ ਕਰ ਪਰ ਏਸ ਬਹੁ ਦੇ ਦੀਦੇ ਨੀ ਵੜਦੀ। ਦੇਖ ਤਾਂ ਸਈ, ਕਿੱਡੀ ਧੁੱਪ ਚੜ੍ਹ ਆਈ ਐ, ਇਹ ਅਜੇ ਸਬਜ਼ੀ ਚੀਰਦੀ ਫਿਰਦੀ ਐ।

ਮਨਜੀਤ : ਕੋਈ ਨਹੀਂ, ਮਾਂ ਜੀ, ਐਡਾ ਕੁਵੇਲਾ ਨਹੀਂ ਹੋਇਆ। ਵੇਲਾ ਈ ਐ, ਦਸ ਈ ਵੱਜੇ ਨੇ ਅਜੇ। ਮੈਂ ਗਿਆਰਾਂ ਵਜੇ ਨੂੰ ਰੋਟੀ-ਟੁੱਕ ਐਨ ਤਿਆਰ ਕਰ ਦਉਂ। ਬਾਪੂ ਜੀ ਤਾਂ ਬਾਰਾਂ ਵਜੇ ਤੋਂ ਪਹਿਲਾਂ ਨਹੀਂ ਰੋਟੀ ਖਾਂਦੇ।

ਨਿਹਾਲ ਕੌਰ : ਵਜੇ ਦੇਖ-ਦੇਖ ਈ ਪੈਰ ਧਰਦੀ ਐ। ਦਸ ਨੀ ਵੱਜੇ ਹਾਲੇ, ਧੁੱਪ ਤਾਂ ਦੇਖ ਕਿੱਥੇ ਆ ਚੱਲੀ ਐ !

ਮਨਜੀਤ : ਰੁੱਤ ਬਦਲ ਰਹੀ ਐ, ਮਾਂ ਜੀ। ਸੂਰਜ ਹੁਣ ਛੇਤੀ ਚੜ੍ਹ ਜਾਂਦਾ ਏ।

ਨਿਹਾਲ ਕੌਰ : ਘੜੀ ਦੇ ਗਿਆ ਵਜੇ ਦੇਖਣ ਨੂੰ ! ਪਤਾ ਨਹੀਂ ਕੀ ਸਿਰ ਪਾ ਲਿਆ ਮੁੰਡੇ ਦੇ! ਅਸੀਂ ਤਾਂ ਉਮਰਾਂ ਨੰਘਾ ਲਈਆਂ, ਕਦੇ ਘੜੀ-ਘੜੀ ਨਾ ਦੇਖੀ ਤੇ ਨਾ ਸਾਨੂੰ ਇਹ ਦੇਖਣੀ ਆਉਂਦੀ ਐ। ਧੁੱਪ ਦੇ ਹਿਸਾਬ ਸਾਰੇ ਕੰਮ ਵੇਲੇ ਸਿਰ ਕਰ ਲਈਦੇ ਸੀ। ਇਹ ਹੁਣ ਘੜੀ ਦੀਆਂ ਸੁਕੀਠਾਂ ਘੜੀ ਦੇਖੇ ਬਿਨਾਂ ਮੰਜੇ ਤੋਂ ਨਹੀਂ ਉੱਠਦੀਆਂ।

ਮਨਜੀਤ : (ਹੱਸ ਕੇ) ਤੁਸੀਂ ਵੀ ਘੜੀ ਦੇਖਣੀ ਸਿੱਖ ਲਓ, ਮਾਂ ਜੀ।

ਨਿਹਾਲ ਕੌਰ : ਹਾਂ, ਹੁਣ ਸਿਖਾਵੇਂਗੀ ਮੈਨੂੰ ਘੜੀ ਦੇਖਣ। ਹੋਰ ਵੀ ਬਹੁਤ ਕੁਛ ਸਿਖਾਵੇਂਗੀ।

ਮਨਜੀਤ : (ਗੱਲ ਨੂੰ ਹਾਸੇ ਵਿੱਚ ਪਾਣ ਲਈ) ਹੋਰ ਹੁਣ ਤੁਹਾਨੂੰ ਕੀ ਸਿੱਖਣ ਦੀ ਲੋੜ ਐ, ਮਾਂ ਜੀ ? ਸੁੱਖ ਨਾਲ ਸਾਰਾ ਟੱਬਰ ਤੁਹਾਡੇ ਅਨੁਸਾਰ ਚਲਦੈ, ਇੱਕ ਮੈਂ ਹੀ ਜ਼ਰਾ ਮੱਤ ਦੀ ਹੋਲੀ ਆਂ।

- ਨਿਹਾਲ ਕੌਰ : ਅਨੁਸਾਰ ਚਲਦੇ ਟੱਬਰ! ਤੈਨੂੰ ਬੁਰਾ ਲੱਗਦਾ ਇ ਬਈ ਮੁੰਡਾ ਮੇਰੇ ਕਹਿਣੇ ਵਿੱਚ ਕਿਉਂ ਐਂ। ਸਿਖਾ ਲਈਂ ਹੁਣ ਆ ਜਾਊਗਾ ਤਾਂ।
- ਮਨਜੀਤ : ਮੈਂ ਕੀ ਸਿਖਾਉਣੈ, ਮਾਂ ਜੀ ? ਮੈਨੂੰ ਕੋਈ ਦੁੱਖ ਐ ਤੁਹਾਡੇ ਰਾਜ ਵਿੱਚ ? ਤੇ ਫੇਰ ਮੈਂ ਕੌਣ ਆਂ ਸਿਖਾਉਣ ਵਾਲੀ ਉਹਨਾਂ ਏਨੇ ਪੜ੍ਹਿਆਂ-ਲਿਖਿਆਂ ਨੂੰ ? ਉਹਨਾਂ ਤੋਂ ਤਾਂ ਦੁਨੀਆ ਸਿੱਖਦੀ ਐਂ।
- ਨਿਹਾਲ ਕੌਰ : ਟਿੱਲ ਤਾਂ ਬਥੇਰਾ ਲਾਉਨੀਂ ਐਂ, ਮੇਰਾ ਪੁੱਤ ਐ, ਨਹੀਂ ਸਿੱਟਦਾ ਮੇਰੀ ਗੱਲ। ਤੇਰੇ ਵੱਲੋਂ ਤਾਂ ਕੋਈ ਕਸਰ ਨਹੀਂ।
- ਮਨਜੀਤ : ਕਿਉਂ, ਮੈਂ ਕੀ ਕਰਦੀ ਆਂ, ਮਾਂ ਜੀ ? ਮੈਂ ਕੋਈ ਤੁਹਾਡੀ ਗੱਲ ਸਿੱਟਦੀ ਆਂ, ਬਈ ਉਹਨਾਂ ਨੂੰ ਸੁੱਟਣ ਲਈ ਆਖਾਂ ?
- ਨਿਹਾਲ ਕੌਰ : ਆਖ ਲਈਂ, ਆਜੂਗਾ ਪਰਸੋਂ ਨੂੰ। ਤਿੰਨਾਂ-ਚੌਹ ਦਿਨਾਂ ਦੀ ਬਥੇਰੇ ਅਛਨੇ-ਪਛਨੇ ਕਰਦੀ ਐਂ। ਸੋਹਣੀ ਬਣਕੇ ਦਿਖਾਵੇਂਗੀ ਉਹਨੂੰ।
- ਮਨਜੀਤ : ਮਾਂ ਜੀ, ਇਹ ਭਲਾ ਕੀ ਗੱਲ ਕੀਤੀ ਤੁਸੀਂ ? ਉਹਨਾਂ ਨੂੰ ਨਾ ਸੋਹਣੀ ਬਣਕੇ ਦਿਖਾਵਾਂ ਤਾਂ ਹੋਰ ਕੀਹਨੂੰ ਦਿਖਾਵਾਂ ?
- ਨਿਹਾਲ ਕੌਰ : ਚੰਗਾ, ਜਵਾਬੋਂ ਨੀ ਤੂੰ ਖੁੰਝਦੀ। ਜਵਾਬ ਹਰੇਕ ਗੱਲ ਦਾ ਤੁਰਤ ਦੇਣ ਜਾਣਦੀ ਐਂ। ਗੋਡੀ ਦੇਖ ਕਿੱਡੀ-ਕਿੱਡੀ ਕੱਟੀ ਐ। ਡੰਗਰਾਂ ਨੇ ਖਾਣੀ ਐ ਇਹ ?
- ਮਨਜੀਤ : ਨਹੀਂ, ਮਾਂ ਜੀ। ਬਾਪੂ ਜੀ ਬਹੁਤੀ ਛੋਟੀ ਕੱਟੀ ਹੋਈ ਪਸੰਦ ਨਹੀਂ ਕਰਦੇ।
- ਨਿਹਾਲ ਕੌਰ : ਬਾਪੂ ਜੀ, ਬਾਪੂ ਜੀ, ਐਹ ਕਹਿੰਦੇ ਨੇ, ਬਾਪੂ ਜੀ, ਐਹ ਕਹਿੰਦੇ ਨੇ। ਬਾਪੂ ਜੀ ਕੀ ਕਹੇ ਹੁਣ ਸਿਆਣਾ ਆਦਮੀ ? ਵੱਡੀ ਕੱਟ ਦਿੰਨੀ ਐਂ ਤਾਂ ਉਹ ਵੱਡੀ-ਵੱਡੀ ਖਾ ਲੈਂਦਾ ਏ। ਸਾਡੇ ਸਮੇਂ ਤਾਂ ਬਾਪੂ ਜੀ ਵੀ ਬਥੇਰਾ ਚੜ੍ਹਦੇ ਤੋਂ ਚੜ੍ਹਦਾ ਸੀ। ਸਾਡੇ ਕੋਲੋਂ ਤਾਂ ਕਿਤੇ ਸਬਜ਼ੀ-ਭਾਜੀ ਵਿੱਚ ਕੋਈ ਨੁਕਸ ਰਹਿ ਜਾਂਦਾ ਸੀ ਤਾਂ ਥਾਲ ਮੱਥੇ ਵਿੱਚ ਮਾਰਦੇ ਸੀ। ਅੱਜ-ਕੱਲ੍ਹ ਦੀਆਂ ਨੂੰਹਾਂ ਤਾਂ ਸਹੁਰਿਆਂ ਨੂੰ ਵੀ ਡਰਾ ਲੈਂਦੀਆਂ ਨੇ।
- ਮਨਜੀਤ : ਮੈਂ ਕਾਹਨੂੰ ਕਿਸੇ ਨੂੰ ਡਰਾਉਣੈ, ਮਾਂ ਜੀ ? ਮੈਂ ਤਾਂ ਤੁਹਾਡੀ ਸਭ ਦੀ ਸੇਵਕ ਆਂ।
- ਨਿਹਾਲ ਕੌਰ : ਤਾਂ ਹੀ ਸਭ ਕੰਮ ਫੁਰਤੀ ਨਾਲ ਕਰ ਦਿੰਨੀ ਐਂ। ਬੱਡੀ ਸੇਵਕ ਹੁਣ ਬਹੁਤੀ-ਬਹੁਤੀ ਅੱਗ ਬਾਲ ਕੇ ਕਰ ਲਵੇਂਗੀ ਸਬਜ਼ੀ ਤਿਆਰ ਤੇ ਉਹ ਭਲਾਮਾਣਸ ਵੀ ਖਾ ਜਾਊ ਅੱਧ-ਰਿੱਝੀ।
- ਮਨਜੀਤ : ਨਹੀਂ, ਮਾਂ ਜੀ, ਬਾਪੂ ਜੀ ਭਾਜੀ ਬਹੁਤ ਰਿੱਝੀ ਪਸੰਦ ਨਹੀਂ ਕਰਦੇ, ਖੜ੍ਹਵੀਂ ਖਾ ਕੇ ਖੁਸ਼ ਨੇ।
- ਨਿਹਾਲ ਕੌਰ : ਚੰਗਾ ! ਹੋਰ ਮੱਤਾਂ ਨਾ ਦੇਹ ਮੈਨੂੰ। ਦਿਨ ਵੱਲ ਦੇਖ ਜ਼ਰਾ। (ਆਪਣੇ ਗਲੋਟਿਆਂ ਵੱਲ ਦੇਖ ਕੇ) ਮੈਂ ਤਿੰਨ ਗਲੋਟੇ ਲਾਹ ਲਏ ਨੇ ਸਵੇਰ ਦੇ। ਚੌਥਾ ਭਰਿਆ ਹੋਇਆ। ਇਹਦੇ ਕੋਲੋਂ ਹਾਰ-ਸ਼ਿੰਗਾਰ ਈ ਮਸਾਂ ਪੂਰਾ ਹੋਇਆ।

- ਮਨਜੀਤ : ਮਾਂ ਜੀ, ਮੈਂ ਜ਼ਰਾ ਪੜ੍ਹਨ ਬੈਠ ਗਈ ਸੀ। ਨ੍ਹਾਉਣ-ਧੋਣ 'ਤੇ ਤਾਂ ਮੈਂ ਪੰਦਰਾਂ ਮਿੰਟ ਵੀ ਨਹੀਂ ਲਾਏ।
- ਨਿਹਾਲ ਕੌਰ : ਪੜ੍ਹਨ ਬੈਠ ਗਈ ਸੀ। ਇਹ ਵੀ ਕੰਮ ਸੀ ਮੇਰਾ! ਪੜ੍ਹਾ ਦਿੱਤੀ ਐ ਮਾਂ ਨੇ ਚਾਰ ਅੱਖਰ ਤੇ ਦਿਖਾਉਂਦੀ ਐ ਸਭ ਨੂੰ ਵਿਦਵਾਨ ਬਣ ਕੇ। ਇੱਕ ਗੁਆਂਢਣ ਮਿਲ ਗਈ ਐ, ਓਹੀ-ਜਿਹੀ ਇਹਨੂੰ।
- ਮਨਜੀਤ : (ਚੁੱਲ੍ਹੇ ਤੇ ਸਬਜ਼ੀ ਰੱਖਦੀ ਹੋਈ ਖੜ੍ਹੀ ਹੋ ਕੇ) ਰੱਬ ਦਾ ਵਾਸਤਾ, ਮਾਂ ਜੀ, ਗੁਆਂਢਣ ਵਿਚਾਰੀ ਨੂੰ ਨਾ ਕੁਛ ਕਹੋ।
- ਨਿਹਾਲ ਕੌਰ : ਕਿਉਂ ਨਾ ਕਹਾਂ ? ਉਹੀ ਤਾਂ ਤੈਨੂੰ ਪੁੱਠੀਆਂ ਮੱਤਾਂ ਦਿੰਦੀ ਐ।
- ਮਨਜੀਤ : (ਕੁਝ ਖਿਝ ਕੇ) ਕੀ ਪੁੱਠੀਆਂ ਮੱਤਾਂ ਦਿੰਦੀ ਐ ਮੈਨੂੰ ?
- ਨਿਹਾਲ ਕੌਰ : ਬਣਾ ਲਈ ਐ ਸਭਾ ਮਾਂ ਵਾਲੀ। ਜੱਗ ਜਿੱਤ ਲਉ-ਗੀਆਂ ਇਹ ਸਭਾਵਾਂ ਬਣਾ ਕੇ। ਰਾਤ ਬੈਠੀ ਰਹੀ ਐ ਅੱਧੀ ਰਾਤ ਤੱਕ ਉਹਦੇ ਕੋਲ। ਹੋਰ ਮਿਲ ਗਈਆਂ ਨੇ ਬਥੇਰੀਆਂ ਉਹਦੀ ਚੌਂਕੀ ਭਰਨ ਨੂੰ। ਅਖੇ ਮੀਟਣ ਹੁੰਦੀ ਐ ਸਾਡੀ।
- ਮਨਜੀਤ : ਅੱਧੀ ਰਾਤ ਕਿਹੜੀ, ਮਾਂ ਜੀ ? ਪੰਦਰਾਂ ਮਿੰਟ ਲਈ ਗਈ ਸੀ, ਉਹ ਵੀ ਤੁਹਾਥੋਂ ਪੁੱਛ ਕੇ।
- ਨਿਹਾਲ ਕੌਰ : ਹਾਂ, ਮੈਥੋਂ ਪੁੱਛ ਕੇ! ਮੇਰੇ ਪੁੱਛਣ ਨੂੰ ਬਹੁਤ ਉਡੀਕਦੀ ਐਂ ਤੂੰ ! ਕਹਿ ਗਈ ਹੋਵੇਗੀ ਜਾਂਦੀ-ਜਾਂਦੀ। ਮੈਨੂੰ ਪੁੱਛਿਆ ਸੀ, ਸਭਾ ਦੀ ਮੰਬਰ ਬਣਨ ਲੱਗੀ ਨੇ ? ਹੋਰ ਨਵਾਂ ਢੰਗ ਕੱਢਿਐ ਏਹਨਾਂ ਨੇ ਖਸਮਾਂ ਨੂੰ ਵੱਸ ਕਰਨ ਦਾ। ਇਉਂ ਤੂੰ ਮੇਰੇ ਮੁੰਡੇ ਦੇ ਲੈਕ ਬਣ ਜਾਵੇਗੀ ਸਭਾ ਦੀ ਮੰਬਰ ਬਣ ਕੇ ?
- ਮਨਜੀਤ : ਲਾਇਕ ਨੂੰ ਮੇਰੇ ਵਿੱਚ ਕੀ ਨੁਕਸ ਐ, ਮਾਂ ਜੀ ? ਮੈਂ ਅੰਨ੍ਹੀ ਆਂ, ਕਾਣੀ ਆਂ, ਗੁੰਗੀ ਆਂ, ਬੋਲੀ ਆਂ ?
- ਨਿਹਾਲ ਕੌਰ : ਗੁੰਗੀ ਤੈਨੂੰ ਕੌਣ ਬਣਾਉਂਦਾ ਐ ? ਬਥੇਰੀ ਚੱਲਦੀ ਐ ਲੁਤਰ-ਲੁਤਰ ਜ਼ਬਾਨ। ਬਣਾ ਲੈ ਜਿਹੜੀਆਂ ਸਭਾਵਾਂ ਬਣਾਉਣੀਆਂ ਨੇ। ਕਰ ਲੈ ਮਨਸੂਬੇ ਗੁਆਂਢਣ ਨਾਲ। ਮੇਰੇ ਮੁੰਡੇ ਦੇ ਲੈਕ ਨੀ ਬਣਨ ਲੱਗੀ ਤੂੰ।
- ਮਨਜੀਤ : ਮੁੰਡਾ ਤਾਂ ਬਥੇਰਾ ਚੰਗਾ, ਮਾਂ ਜੀ, ਤੇਰੇ ਈ ਲਾਇਕ ਨਹੀਂ ਮੈਂ।
- ਨਿਹਾਲ ਕੌਰ : ਚੱਲ ਏਵੇਂ ਸਈ, ਮੈਂ ਹੀ ਕਹਿੰਦੀ ਸਈ ਮੁੰਡੇ ਨੂੰ ਵਿਆਹ ਕਰਾਉਣ ਨੂੰ ਦੂਜਾ। ਮੇਰਾ ਕੀ ਵੱਗ ਨਾ ਛਿੜਨ ਦੇਵੇਗੀ ਤੂੰ ?
- ਮਨਜੀਤ : ਗੱਲ ਤਾਂ ਹਾਹ ਇ। ਏਸੇ ਗੱਲੋਂ ਤਾਂ ਮੇਰੀ ਸਬਜ਼ੀ ਵਿੱਚ ਨੁਕਸ ਫੜੀ ਦੇ ਨੇ। ਚਲੋ, ਮਾਂ ਜੀ ਵਿਆਹ ਦੇਣਾ ਤੁਸੀਂ ਮੁੰਡੇ ਨੂੰ ਦੂਜੇ ਥਾਉਂ, ਐਵੇਂ ਰੋਜ਼ ਦਾ ਕਲੇਸ਼ ਕਾਹਨੂੰ ਕਰਦੇ ਓ ? ਮੈਂ ਵੀ ਸਭਾ ਦਾ ਕੰਮ ਕਰਨ ਨੂੰ ਵੇਹਲੀ ਹੋ ਜਾਉਂਗੀ।

- ਨਿਹਾਲ ਕੌਰ : ਵੇਹਲੀ ਤਾਂ ਤੂੰ ਹੋਣਾ ਚਾਹੁੰਨੀ ਐਂ ਗੁਆਂਢਣ ਆਂਗੂ। ਉਹਦਾ ਤਾਂ ਲੁਕਿਆ ਫਿਰਦਾ ਇ ਦਰ- ਬਦਰ ਧੱਕੇ ਖਾਂਦਾ। ਅਪੇ ਜੀ ਅਸੀਂ ਲੋਕਾਂ ਦੀ ਸੇਵਾ ਕਰਦੇ ਆਂ ਤੇ ਸਾਨੂੰ ਸਰਕਾਰ ਕਰਨ ਨਹੀਂ ਦਿੰਦੀ।
- ਮਨਜੀਤ : ਆਹੋ, ਓਸ ਵਿਚਾਰੇ ਨੇ ਕੀ ਵਿਗਾੜਿਐ ਕਿਸੇ ਦਾ ? ਲੋਕਾਂ ਦੇ ਭਲੇ ਦੀ ਗੱਲ ਈ ਕਰਦਾ ਸੀ ਕੋਈ।
- ਨਿਹਾਲ ਕੌਰ : ਏਸੇ ਗੱਲੋਂ ਤਾਂ ਮੈਂ ਡਰਦੀ ਆਂ। ਮੇਰੇ ਮੁੰਡੇ ਨੂੰ ਵੀ ਕਿਤੇ ਆਪਣੇ ਅਰਗਾ ਨਾ ਬਣਾ ਲਈਂ। ਹੋਰ ਉਹਦੀ ਨੌਕਰੀ ਤੁੜਾਉਂਦੀ ਹੋਵੇਂ।
- ਮਨਜੀਤ : ਤਾਂ ਹੀ ਤੁਸੀਂ ਦੂਜੀ ਨੌਂਹ ਲਿਆਉਣ ਨੂੰ ਤਾਂਘਦੇ ਓਂ। ਕਿਸੇ ਥਾਣੇਦਾਰ ਦੀ ਧੀ ਲਿਆਇਓ, ਮਾਂ ਜੀ, ਜਿਹੜੀ ਨੌਕਰੀ ਨਾ ਟੁੱਟਣ ਦੇਵੇ।
- ਨਿਹਾਲ ਕੌਰ : ਠਾਣੇਦਾਰ ਦੀਆਂ ਧੀਆਂ ਦਾ ਘਾਟਾ ਨਹੀਂ ਮੇਰੇ ਮੁੰਡੇ ਨੂੰ।
- ਮਨਜੀਤ : ਮੈਂ ਹੀ ਆਪਣੇ ਪਿਤਾ ਜੀ ਨੂੰ ਕਹਾ ਭੇਜਦੀ ਆਂ, ਥਾਣੇਦਾਰੀ ਵਿੱਚ, ਦਰਖਾਸਤ ਦੇ ਦੇਣ। ਤੁਸੀਂ ਉਹਨਾਂ ਨੂੰ ਥਾਣੇਦਾਰ ਬਣਵਾ ਦਿਓ।
- ਨਿਹਾਲ ਕੌਰ : ਮਖੌਲ ਕਰਨ ਬਥੇਰੇ ਜਾਣਦੀ ਐਂ।
- ਮਨਜੀਤ : ਪੁੱਪ ਆ ਗਈ ਐ, ਮਾਂ ਜੀ, ਤੁਹਾਡੇ ਚਰਖੇ ਨੂੰ। ਲਿਆਓ ਮੈਂ ਤੁਹਾਡਾ ਚਰਖਾ ਛਾਵੇਂ ਕਰ ਦਿਆਂ। (ਚਰਖਾ ਚੁੱਕ ਕੇ ਛਾਵੇਂ ਕਰਦੀ ਹੈ। ਨਿਹਾਲ ਕੌਰ ਪੀਹੜੀ ਚੁੱਕ ਕੇ ਨਵੇਂ ਥਾਉਂ ਜਾ ਬੈਠਦੀ ਹੈ। ਮਨਜੀਤ ਗਲੋਟਿਆਂ, ਪੂਣੀਆਂ ਦਾ ਬੋਹੀਆ ਚੁੱਕ ਕੇ ਨਿਹਾਲ ਕੌਰ ਕੋਲ ਲਿਆ ਰੱਖਦੀ ਹੈ ਤੇ ਫਿਰ ਅੰਦਰ ਨੂੰ ਚਲੀ ਜਾਂਦੀ ਹੈ।)
- ਨਿਹਾਲ ਕੌਰ : ਆਹ ਕੀ ਭਾਂਬੜ ਬਾਲ ਗਈ ਐਂ ? ਮੱਠੀ ਕਰ ਆ ਕੇ ਅੱਗ। ਧੁਆਂਖ ਜਾਉਂਗੀ ਸਾਰੀ ਸਬਜ਼ੀ ਨਹੀਂ ਤਾਂ।
- ਮਨਜੀਤ : (ਅੰਦਰੋਂ ਹੀ) ਆਈ, ਮਾਂ ਜੀ, ਆਟਾ ਛਾਣ ਲਿਆਵਾਂ।
- ਨਿਹਾਲ ਕੌਰ : ਬਾਹਰ ਆ ਕੇ ਛਾਣ ਲੈਂਦੀ ਆਟਾ। ਛਾਣਨੀ ਚੱਕਣੀ ਭਾਰੀ ਹੋਈ-ਹੋਈ ਐ ਇਹਨੂੰ। (ਉੱਠਦੀ ਹੈ।) ਆਪ ਈ ਅੱਗ ਮੱਠੀ ਕਰ ਦਿਆਂ।
- ਮਨਜੀਤ : (ਥਾਲੀ ਵਿੱਚ ਆਟਾ ਬਾਹਰ ਲਿਆ ਕੇ ਨਿਹਾਲ ਕੌਰ ਨੂੰ ਜੇ ਹੁਣ ਮੁੜ ਚਰਖੇ ਉੱਤੇ ਆ ਬੈਠੀ ਐ, ਦਿਖਾਉਂਦੀ ਹੋਈ) ਬਥੇਰਾ ਇ, ਮਾਂ ਜੀ, ਆਟਾ ?
- ਨਿਹਾਲ ਕੌਰ : ਨੀ ਐਨਾ ਆਟਾ ? ਕਿਹੜੀ ਦੱਖਣ-ਦੇਹਲ ਦੇਣੀ ਐਂ ਤੂੰ ?
- ਮਨਜੀਤ : (ਹੱਸਦੀ ਹੋਈ) ਕਾਂ ਕੁਰਲਾਉਂਦੈ, ਮਾਂ ਜੀ, ਸਵੇਰ ਦਾ। ਖ਼ਬਰਾ ਕੋਈ ਪਰਾਹੁਣਾ ਹੀ ਆ ਜਾਵੇ !
- ਨਿਹਾਲ ਕੌਰ : ਮੇਰੇ ਪੁੱਤ ਨੇ ਤਾਂ ਅਜੇ ਪਰਸੇਂ ਨੂੰ ਆਉਣੈ। ਹੋਰ ਕਿਹੜਾ ਇ ਤੇਰੇ ਪਰਾਹੁਣਾ ਆਉਣ ਵਾਲਾ ?

- ਮਨਜੀਤ : ਖਬਰਾ ਮੇਰਾ ਵੀਰ ਈ ਆ ਜਾਵੇ !
- ਨਿਹਾਲ ਕੌਰ : ਤੇਰੇ ਵੀਰ ਨੇ ਕੀ ਕਰਨ ਆਉਣੈ ?
- ਮਨਜੀਤ : (ਮਖੌਲ ਨਾਲ) ਭੈਣ ਨੂੰ ਮਿਲਣ। ਨਾਲੇ ਭਣੇਈਏ ਦੀ ਖ਼ਾਤਰਦਾਰੀ ਲਈ
ਦੋ ਦਿਨ ਪਹਿਲੋਂ ਈ ਹਾਜ਼ਰ ਹੋਣਾ ਜੋਗ ਐ।
- ਨਿਹਾਲ ਕੌਰ : ਐਡਾ ਤਾਬਿਆਦਾਰ ਭਣੇਈਏ ਦਾ, ਛੋਟੀਉਂ ਜਾ ਕੇ ਲੈ ਆਵੇ।
- ਮਨਜੀਤ : ਲੁਦਿਹਾਣੇ ਤਾਂ ਜਾ ਈ ਮਿਲੂ ਆਉਂਦਿਆਂ ਨੂੰ। ਮੈਂ ਵੀ ਚਲੀ ਜਾਵਾਂ
ਨਾਲ ਲੁਦਿਹਾਣੇ ਤੁਹਾਡੇ ਪੁੱਤ ਨੂੰ ਮਿਲਣ ਮੁਹਰਿਉਂ ?
- ਨਿਹਾਲ ਕੌਰ : ਆਹੋ ! ਲੁਦੇਹਾਣੇ ਜਾ ਕੇ ਮੁਹਰਿਉਂ ਮਿਲੋਂਗੇ ਤਾਂ ਹੀ ਸਿਖਾਉਂਗੇ ਕੁਛ।
- ਮਨਜੀਤ : (ਮਖੌਲ ਨਾਲ) ਘਰ ਆਇਆਂ ਨੂੰ ਤਾਂ ਤੁਸੀਂ ਸਿਖਾਉਣ ਨੀ ਦੇਣਾ।
- ਨਿਹਾਲ ਕੌਰ : ਗੁਆਂਢਣ ਨੂੰ ਵੀ ਲੈ ਜਾਈਂ ਨਾਲ।
- ਮਨਜੀਤ : ਗੁਆਂਢਣ ਨਾਲ ਤੁਹਾਨੂੰ ਕਾਹਦੀ ਜ਼ਿਦ ਹੋ ਗਈ, ਮਾਂ ਜੀ ? ਓਸ
ਵਿਚਾਰੀ ਨੇ ਤੁਹਾਡਾ ਕੀ ਵਿਗਾੜਿਐ ?
- ਨਿਹਾਲ ਕੌਰ : ਮੇਰਾ ਕੀ ਵਿਗਾੜ ਸਕਦੀ ਐ ? ਵਿਗਾੜੇ ਆਪਣੇ ਘਰ ਦਿਆਂ ਦਾ, ਜਾਂ
ਵਿਗਾੜ ਤੇਰੇ ਅਰਗੀਆਂ ਮਗਰ ਲੱਗਣ ਵਾਲੀਆਂ ਦਾ।
- ਮਨਜੀਤ : ਚੰਗਾ, ਮਾਂ ਜੀ, ਜਿਵੇਂ ਤੁਹਾਡੀ ਮਰਜ਼ੀ। (ਚੋਂਕੇ ਵਿੱਚ ਜਾ ਕੇ ਆਟਾ
ਗੁੰਨਣ ਲੱਗ ਜਾਂਦੀ ਹੈ।)
- ਨਿਹਾਲ ਕੌਰ : ਨੀ, ਕੱਢ ਦਿੰਦੀ ਕੁਛ ਆਟਾ।
- ਮਨਜੀਤ : ਮਾਂ ਜੀ, ਇੱਕ ਜਣੇ ਜੋਗਾ ਵਾਧੂ ਈ ਚੰਗਾ ਹੁੰਦਾ ਇ।
- ਨਿਹਾਲ ਕੌਰ : ਆਉਣਾ ਹੋਊ ਕਿਸੇ ਨੇ ਤੇਰੇ ਪੇਕਿਆਂ ਤੋਂ, ਦੱਸਦੀ ਨੀ ਤੂੰ, ਬੜੀ ਮਿੰਨ੍ਹੀ
ਐਂ।
- ਮਨਜੀਤ : ਆਹੋ, ਮਾਂ ਜੀ, ਸੁਖਰਾਜ ਨੇ ਆਉਣੈ!
- ਨਿਹਾਲ ਕੌਰ : ਨੀ ਉਹ ਕੌਣ ਐਂ ? ਤੇਰੇ ਭਰਾ ਦਾ ਨਾਉਂ ਤਾਂ ਕੁਛ ਹੋਰ ਐ।
- ਮਨਜੀਤ : ਮਾਂ ਜੀ, ਇਹ ਸਾਡੀ ਜ਼ਿਲ੍ਹੇ ਦੀ ਸਭਾ ਦੀ ਸਕੱਤਰ ਐ।
- ਨਿਹਾਲ ਕੌਰ : ਇਹ ਕਿੱਥੋਂ ਦੀ ਐ ? ਗੁਆਂਢਣ ਅਰਗੀ ਤਾਂ ਨਹੀਂ ਕੋਈ ਛੁੱਟੜ ?
- ਮਨਜੀਤ : ਮਾਂ ਜੀ, ਗੁਆਂਢਣ ਤੇ ਐਨੀ ਕਰੋਪੀ ਕਾਹਦੀ ਆਉਂਦੀ ਐਂ ਤੁਹਾਨੂੰ ?
- ਨਿਹਾਲ ਕੌਰ : ਆਵੇ ਨਾ ? ਤੇਰੇ ਅਰਗੀਆਂ ਨੂੰ ਵਿਗਾੜਦੀ ਐ। ਸਭਾ ਬਣਾਉਂਦੀਆਂ
ਨੇ ਇਹ। ਕੀ ਕਰੋਂਗੀਆਂ ਤੁਸੀਂ ਸਭਾ ਨਾਲ ? ਜਮੀਨਾਂ 'ਚੋਂ ਹਿੱਸੇ
ਦਵਾਉਣਗੀਆਂ ਇਹ। ਆਪਣੇ ਪਿਓ ਦੀ ਜਮੀਨ 'ਚੋਂ ਲਿਆ ਤਾਂ
ਪਹਿਲਾਂ ਤੂੰ ਹੀ ਹਿੱਸਾ।
- ਮਨਜੀਤ : ਫੇਰ ਤਾਂ ਨਹੀਂ ਤੂੰ ਆਪਣੇ ਪੁੱਤ ਦਾ ਦੂਜਾ ਵਿਆਹ ਕਰਾਵੇਂਗੀ, ਮਾਂ
ਜੀ ?

ਨਿਹਾਲ ਕੌਰ : ਤਾਂ ਏਸੇ ਗੱਲ ਦੇ ਸਾਰੇ ਪ੍ਰਭਾਵ ਨੇ। ਮੇਰੇ ਮੁੰਡੇ ਦਾ ਵਿਆਹ ਰੋਕਣ ਨੂੰ ਇਸਤ੍ਰੀ ਸਭਾ ਬਣਾਈ ਐ।

ਮਨਜੀਤ : ਤੇਰੇ ਮੁੰਡੇ ਨੂੰ ਖਾਸ ਇਜਾਜ਼ਤ ਲੈ ਦਿਆਂਗੇ, ਮਾਂ ਜੀ, ਸਭਾ ਤੋਂ।

ਨਿਹਾਲ ਕੌਰ : ਤੇਰੀ ਸਭਾ ਦੀ ਇਜਾਜ਼ਤ ਨਾਲ਼ ਈ ਵਿਆਹ ਹੋਣੈ ਭਲਾ ਮੇਰੇ ਮੁੰਡੇ ਨੇ।

ਮਨਜੀਤ : (ਆਟਾ ਗੁੰਨ ਕੇ, ਗਿੱਲਾ ਪੋਣਾ ਦੇ ਕੇ ਜਾਲੀ ਵਿੱਚ ਰੱਖਦੀ ਹੈ ਤੇ ਫਿਰ ਨਿਹਾਲ ਕੌਰ ਕੋਲ ਆਉਂਦੀ ਹੈ)। ਇੱਕ ਗੱਲ ਦੀ ਹੋਰ ਮਨਜ਼ੂਰੀ ਦਿਓ, ਮਾਂ ਜੀ। ਆਉਣ ਆਲੇ ਪਰਾਹੁਣੇ ਲਈ ਕੋਈ ਮਿੱਠੀ ਚੀਜ਼ ਬਣਾ ਲਵਾਂ ?

ਨਿਹਾਲ ਕੌਰ : ਨੀ, ਆਉਣਾ ਕੀਹਨੇ ਐਂ ਤੇਰੇ ? ਮੇਰੇ ਮੂੰਹੋਂ ਕੁਛ ਹੋਰ ਸੁਣਦੀ ਐਂ।

ਮਨਜੀਤ : ਲਗਦੇ ਨੇ, ਕਹਿ ਦੇਹ, ਮਾਂ ਜੀ ! ਕਾਹਨੂੰ ਰੱਖਦੀ ਐਂ ਦਿਲ ਵਿੱਚ ?

ਨਿਹਾਲ ਕੌਰ : ਦੇਖਿਆ ! ਆਪੇ ਮੇਰੇ ਮੂੰਹ ਵਿੱਚ ਗੱਲ ਪਾਉਂਦੀ ਐ, ਫੇਰ ਕਹੁਰੀ ਗਾਲਾਂ ਕੱਢਦੀ ਐ। ਨੀ ਬੜੀ ਖੇਖਣਹਾਰੀ ਐ ਤੂੰ।

ਮਨਜੀਤ : ਚੰਗਾ, ਮਾਂ ਜੀ, ਤੁਸੀਂ ਤਾਂ ਕਿਸੇ ਲੋਟ ਵੀ ਰਾਸ ਨਹੀਂ ਆਉਣਾ। (ਅੰਦਰ ਨੂੰ ਚਲੀ ਜਾਂਦੀ ਹੈ)।

ਨਿਹਾਲ ਕੌਰ : ਏਹ ਬਹੁ ਕਰਦੀ ਕੀ ਫਿਰਦੀ ਐ! (ਆਪਣੇ-ਆਪ ਨੂੰ) ਮੈਨੂੰ ਤਾਂ ਟਿੱਚ ਈ ਜਾਣਦੀ ਐ। ਇਹ ਸਮਝਦੀ ਹੈ ਮੁੰਡਾ ਮੇਰੇ ਨਾਲ਼ ਰਾਜ਼ੀ ਐ ਤਾਂ ਮੈਨੂੰ ਕਿਸੇ ਦੀ ਕੀ ਪਰਵਾਹ ਇ। ਇਹਨੂੰ ਇਹ ਨੀ ਪਤਾ, ਮੁੰਡਾ ਦੂਜਾ ਵਿਆਹ ਕਰਾਉਣ ਤੋਂ ਮੈਂ ਈ ਰੋਕਿਆ ਹੋਇਐ। ਹੁਣ ਨੀਂ ਮੈਂ ਰੋਕਣਾ। ਇਹਦੇ ਜਿਹੜੀ ਕੁਥਾਉਂ ਬੁਰਕੀ ਪਈ ਐ।

ਮਨਜੀਤ : (ਅੰਦਰੋਂ ਹੀ) ਮਾਂ ਜੀ, ਖੰਡ ਤਾਂ ਮੁੱਕ ਚੱਲੀ। ਪਰਸੋਂ ਤੁਹਾਡੇ ਪੁੱਤ ਨੇ ਆਉਣਾ ਇ। ਬਾਪੂ ਜੀ ਤੋਂ ਹੋਰ ਮੰਗਾ ਲਓ।

ਨਿਹਾਲ ਕੌਰ : ਆਹੋ, ਮੁੱਕ ਨਾ ਤਾਂ ਹੋਰ ਕੀ ਹੋਊ ? ਜਦੋਂ ਕੁਣਕੇ ਕਰ-ਕਰ ਖੁਆਵੇਂਗੀ ਸਭਾ ਵਾਲੀਆਂ ਨੂੰ।

ਮਨਜੀਤ : (ਅੰਦਰੋਂ ਹੀ) ਮਾਂ ਜੀ ! ਬੜੇ ਵੱਡੇ ਘਰ ਦੀ ਐ, ਇਹ ਸਾਡੀ ਸਕੱਤਰ। ਐਵੇਂ ਨਾ ਸਮਝ ਛੱਡੀਂ।

ਨਿਹਾਲ ਕੌਰ : ਹੋਣੀ ਐ ਕੋਈ ਛੁੱਟੜ। ਵੱਡੇ ਅਫ਼ਸਰਾਂ ਦੀਆਂ ਬਹੁਆਂ ਤਾਂ ਏਸ ਸਭਾ ਦੀਆਂ ਮੰਬਰ ਈ ਬਣਨਗੀਆਂ। ਹੋਰ ਉਹਨਾਂ ਨੂੰ ਕੰਮ ਐਂ ਕੋਈ !

ਮਨਜੀਤ : (ਅੰਦਰੋਂ ਥਾਲੀ ਵਿੱਚ ਖੰਡ ਤੇ ਘਿਉ ਲੈ ਕੇ ਬਾਹਰ ਆਉਂਦੀ ਹੈ)। ਤੁਹਾਨੂੰ ਤਾਂ ਸਭ ਕੋਈ ਛੁੱਟੜ ਈ ਲਗਦੈ, ਮਾਂ ਜੀ ! ਕਿਉਂ ਵਿਚਾਰੀਆਂ ਭਲੇ ਘਰਾਂ ਦੀਆਂ ਨੂੰ ਬੋਲ-ਕਬੋਲ ਬੋਲਦੇ ਓ ? ਮੈਨੂੰ ਈ ਕਹਿ ਲਿਆ ਕਰੋ ਜੋ ਕੁਛ ਕਹਿਣਾ ਹੁੰਦੈ।

ਨਿਹਾਲ ਕੌਰ : ਆਹੋ, ਤੇਰਾ ਤਾਂ ਛੁੱਟੜ ਹੋਣ ਨੂੰ ਜੀਅ ਕਰਦਾ ਈ ਐ।

- ਮਨਜੀਤ : ਮੇਰਾ ਤਾਂ ਕੋਈ ਨਹੀਂ ਕਰਦਾ ਜੀਅ, ਤੁਸੀਂ ਆਪਣੇ ਪੁੱਤ ਦੇ ਦੂਜੇ ਵਿਆਹ ਦੇ ਡਰਾਵੇ ਦਿੰਦੇ ਰਹਿੰਦੇ ਓ। ਪਰ ਮਾਂ ਜੀ, ਮੈਂ ਮਗਰੋਂ ਨਹੀਂ ਲਹਿਣ ਵਾਲੀ ਐਡੀ ਸੌਖੀ। ਤੁਸੀਂ ਕਰੋ ਸਈ ਆਪਣੇ ਪੁੱਤ ਦਾ ਦੂਜਾ ਵਿਆਹ, ਮੈਂ ਤੁਹਾਡੇ ਦਰ 'ਤੇ ਸ਼ਹੀਦ ਹੋ ਕੇ ਨਾ ਮਰ ਜਾਵਾਂ। ਮਰਨ-ਬਰਤ ਧਾਰ ਲਊਂ ਗਾਂਧੀ ਵਾਂਗੂੰ।
- ਨਿਹਾਲ ਕੌਰ : ਇਹ ਮਰਨ ਦੇ ਡਰਾਵੇ ਤੂੰ ਖੁਸ਼ੀ ਦੇਹ।
- ਮਨਜੀਤ : (ਚੌਂਕੇ ਵੱਲ ਨੂੰ ਜਾਂਦੀ ਹੋਈ) ਚੰਗਾ, ਬਈ, ਫੇਰ ਤਾਂ ਭੁੱਖੇ ਮਰਨਾ ਈ ਪੈਣੈ, ਹੁਣ ਤਾਂ ਕੁਣਕੇ ਖਾ ਲਈਏ ਤੇ ਖੁਆ ਲਈਏ ਸਹੇਲੀਆਂ ਨੂੰ।
- ਨਿਹਾਲ ਕੌਰ : ਚੰਗਾ, ਕਰ ਲੈ ਮਨ ਦੀਆਂ ਮਰਜ਼ੀਆਂ। ਆ ਲੈਣ ਦੇ ਮੁੰਡੇ ਨੂੰ। ਮੈਂ ਹੀ ਨਰਮ ਟੱਕਰੀ ਆਂ ਤੈਨੂੰ। ਹੋਰ ਜੱਟੀਆਂ ਵਰਗੀ ਹੋਵਾਂ ਤਾਂ ਖੰਡ ਘਿਉ ਨੂੰ ਜਿੰਦੇ ਨਾ ਲਾ ਕੇ ਰੱਖਾਂ ?
- ਮਨਜੀਤ : ਨਰਮ ਤਾਂ ਮਾਂ ਜੀ, ਤੁਸੀਂ ਬੜੇ ਓ। ਕੜਾਹ ਨਾਲੋਂ ਵੀ ਕੁਲੇ ਓ।
- ਨਿਹਾਲ ਕੌਰ : ਚਬਰ-ਚਬਰ ਨਾ ਕਰੀ ਜਾ, ਐਵੇਂ ਮਸ਼ੌਲ ਈ ਜਾਣ ਲਿਆਏ ਇਹਨੇ ਮੈਨੂੰ। ਆਉਣ ਦੇ ਤੇਰੀ ਸਕੱਤਰ ਨੂੰ, ਖੁਆਉਂ ਉਹਨੂੰ ਕੜਾਹ। ਗੁੱਤੋਂ ਫੜ ਕੇ ਬਾਹਰ ਨਾ ਕੱਢ ਦੇਵਾਂ ਦੋਹਾਂ ਨੂੰ ! (ਬਾਹਰ ਟਾਂਗੇ ਦਾ ਖੜਾਕ ਸੁਣਾਈ ਦਿੰਦਾ ਹੈ।)
- ਮਨਜੀਤ : (ਉੱਬਲਦੀ ਚਾਸ ਨੂੰ ਥੱਲੇ ਲਾਹ ਕੇ, ਨੱਸੀ ਜਾਂਦੀ ਹੈ) ਸਕੱਤਰ ਆ ਗਈ, ਮਾਂ ਜੀ। (ਸਟੇਜ ਦੇ ਪਿੱਛੇ ਚਲੀ ਜਾਂਦੀ ਹੈ।)
- ਨਿਹਾਲ ਕੌਰ : ਨੀ ਕਿੱਧਰ ਨੱਠ ਚੱਲੀ ਹੁਣ। ਦੇਖੋ ਤਾਂ ਸਈ, ਐਂ ਦਗੜ-ਦਗੜ ਫਿਰਦੀ ਐ ਜਿਵੇਂ ਪੇਕਾ ਘਰ ਹੁੰਦੈ। (ਆਪਣੇ-ਆਪ ਨੂੰ) ਠੀਕ ਈ ਕੋਈ ਤਕੜੇ ਘਰ ਦੀ ਹੋਣੀ ਐਂ ਜਿਹੜੀ ਟਾਂਗੇ 'ਤੇ ਆਈ ਐ। ਗੁਆਂਢਣ ਅਰਗੀ ਕੰਗਾਲ ਨੇ ਕੀ ਟਾਂਗਾ ਕਰ ਲਿਜਾਣੈ ਪਰ ਨੌਂਹ-ਧੀ ਨੂੰ ਐਡਾ ਆਪ ਮੁਹਾਰਾ ਨਹੀਂ ਹੋਣਾ ਚਾਹੀਦਾ। ਇੱਕ ਇਹਦੇ ਸਹੁਰੇ ਨੇ ਵੀ ਇਹ ਮਸਤਾ ਦਿੱਤੀ, ਘੁੰਡ ਚਕਾ ਕੇ। ਹੁਣ ਇਹ ਕਿਸੇ ਤੋਂ ਵੀ ਪੱਲਾ ਨੀ ਕਰਦੀ। ਬੀਹੀ ਵਿੱਚ ਨੰਗੇ ਮੂੰਹ ਉਘਾੜ ਜਾ ਖੜ੍ਹਦੀ ਐ।
- (ਸਟੇਜ ਦੇ ਪਿੱਛੇ ਸੁਖਦੇਵ ਸਿੰਘ ਤੇ ਮਨਜੀਤ ਆਉਂਦੇ ਹਨ, ਇੱਕ-ਦੂਜੇ ਦੇ ਹੱਥ-ਕੰਘੀ ਪਾਈ। ਨਿਹਾਲ ਕੌਰ ਦੇਖ ਕੇ ਹੱਕੀ-ਬੱਕੀ ਰਹਿ ਜਾਂਦੀ ਹੈ।)
- ਸੁਖਦੇਵ : ਮਾਂ ਜੀ, ਮੱਥਾ ਟੇਕਦਾਂ।
- ਨਿਹਾਲ ਕੌਰ : ਜੁਗ-ਜੁਗ ਜੀ, ਪੁੱਤ ਤੂੰ ਤਾਂ ਪਰਸੋਂ ਆਉਣਾ ਸੀ। ਅੱਜ ਕਿਵੇਂ ਆ ਗਿਆ ? ਉਂ ਤਾਂ ਚੰਗਾ ਹੋਇਆ। (ਅੱਗੋਂ ਵਧ ਕੇ ਸੁਖਦੇਵ ਦਾ ਸਿਰ ਆਪਣੀ ਹਿੱਕ ਨਾਲ ਲਾਉਂਦੀ ਹੈ।)

- ਸੁਖਦੇਵ : ਤੈਨੂੰ ਕੀਹਨੇ ਕਿਹਾ ਸੀ, ਮਾਂ ਜੀ, ਬਈ ਮੈਂ ਪਰਸੋਂ ਆਉਣੈ ?
- ਨਿਹਾਲ ਕੌਰ : ਬੇ ਭਾਈ ਮੁੰਡਿਆਂ, ਤੇਰੀ ਬਹੁ ਤਾਂ ਬੜੀ ਚਲਾਕ ਐ। ਏਸੇ ਖੇਖਣਹਾਰੀ ਨੇ ਮੈਨੂੰ ਦੱਸਿਆ ਸੀ ਬਈ ਸਤਾਈ ਤਰੀਕ ਨੂੰ ਆਉਣੈ।
(ਮਨਜੀਤ ਮੁਸਕਰਾਈ ਜਾ ਰਹੀ ਹੈ।)
- ਸੁਖਦੇਵ : ਪਰ ਮੈਂ ਤਾਂ ਬਾਪੂ ਜੀ ਨੂੰ ਚਿੱਠੀ ਲਿਖੀ ਸੀ। ਉਹਦੇ ਵਿੱਚ ਭੀ ਪੰਝੀ ਤਰੀਕ ਹੀ ਲਿਖੀ ਸੀ।
- ਮਨਜੀਤ : ਸੁਖਦੇਵ ਜੀ, ਬਾਪੂ ਜੀ ਨੇ ਤੇ ਮੈਨੂੰ ਵੀ ਦੱਸਿਆ ਤਾਂ ਪੰਝੀ ਤਾਰੀਖ ਹੀ ਸੀ। ਦੋ ਕੁ ਦਿਨਾਂ ਬਾਅਦ ਇਹ ਸਤਾਈ ਕਹਿਣ ਲੱਗ ਪਏ ਤਾਂ ਮੈਂ ਸਮਝਿਆ ਹੁਣ ਇਹਨਾਂ ਨੂੰ ਏਸ ਭੁਲੇਖੇ ਵਿੱਚ ਹੀ ਰਹਿਣ ਦੇਈਏ। ਕਿਉਂ, ਚੰਗਾ ਨੀ ਹੋਇਆ, ਮਾਂ ਜੀ, ਦੋ ਦਿਨ ਪਹਿਲੋਂ ਆ ਗਏ ਸੁਖਦੇਵ ਜੀ ?
- ਨਿਹਾਲ ਕੌਰ : ਚੰਗਾ ਤਾਂ ਹੋਇਆ ਪਰ ਤੂੰ ਮੁੰਡੇ ਦਾ ਨਾਉਂ ਕਦੇ ਦੀ ਲੈਣ ਲੱਗ ਪਈ ?
- ਮਨਜੀਤ : ਇਹਨਾਂ ਨੇ ਆਪ ਈ ਲਾਇਆ, ਮਾਂ ਜੀ। ਪਿਛਲੀ ਵਾਰੀ ਜਦੋਂ ਛਾਉਣੀ ਰਹੀ ਆਂ ਤਾਂ ਇਹਨਾਂ ਨੇ ਨਾਉਂ ਲੈਣ ਲਾ ਲਿਆ। ਹੁਣ, ਮਾਂ ਜੀ, ਤੁਹਾਡੇ ਸਾਹਮਣੇ ਲੈਣਾ ਤਾਂ ਨਹੀਂ ਸੀ ਪਰ ਮੂੰਹ 'ਤੇ ਚੜ੍ਹਿਆ ਹੋਇਆ ਕਿੱਥੇ ਲਹਿੰਦੇ ?
- ਨਿਹਾਲ ਕੌਰ : ਕਿਉਂ, ਵੇ ਮੁੰਡਿਆ, ਕੀ ਕਹਿੰਦੀ ਐ ?
- ਸੁਖਦੇਵ : ਨਾਉਂ ਲੈਣ ਵਿੱਚ ਕੀ ਔਗੁਣ ਐ, ਮਾਂ ਜੀ ? ਆਪਣੇ ਪਿੰਡ ਦੀ ਰੱਜੀ, ਮਿੱਤ ਦਾ ਨਾਉਂ ਲੈਂਦੀ ਹੈ ਤੇ ਰੂੜੀ ਤਾਂ ਰੱਤਨੇ ਨੂੰ ਕਹਿੰਦੀ ਈ ਬੋਲਾ ਇ।
- ਨਿਹਾਲ ਕੌਰ : ਚੰਗੇ ਲੱਭ ਲਏ ਨੇ ਗਵਾਹ ਨਜ਼ੀਰ ਦੇਣ ਨੂੰ।
- ਸੁਖਦੇਵ : ਮਾਂ ਜੀ, ਆਦਮੀ ਨੂੰ ਘਰ ਦੀ ਤੀਵੀਂ ਸਰਦਾਰ ਜੀ ਕਹਿੰਦੀ ਬੁਰੀ ਲੱਗਦੀ ਐ, ਸਾਨੂੰ ਤਾਂ। ਦੁਨੀਆ ਦੇ ਕਹਿਣ ਦੇ ਤਾਂ ਕੁਝ ਅਰਥ ਹੋਏ। ਜੇ ਇਹ ਮੈਨੂੰ ਸਰਦਾਰ ਜੀ ਕਹੇ ਤਾਂ ਮੈਂ ਇਹਨੂੰ ਸਰਦਾਰਨੀ ਜੀ ਕਿਹਾ ਕਰਾਂ ? ਮੇਰਾ ਮਿੱਤਰ ਸੋਹਣ ਸਿੰਘ ਆਪਣੀ ਵਹੁਟੀ ਨੂੰ ਸਰਦਾਰਨੀ ਕਹਿੰਦੇ, ਸਾਨੂੰ ਤਾਂ ਹਾਸਾ ਆਉਂਦੈ।
- ਮਨਜੀਤ : ਚੰਗਾ, ਮਾਂ ਜੀ, ਤੁਸੀਂ ਏਸ ਝਗੜੇ ਨੂੰ ਨਿਪਟਾਉ, ਮੈਂ ਕੜਾਹ ਬਣਾ ਲਵਾਂ। (ਅਹੁਲ ਕੇ ਚੌਂਕੇ ਵੱਲ ਨੂੰ ਜਾਂਦੀ ਹੈ।)
- ਨਿਹਾਲ ਕੌਰ : ਚੰਗਾ ਭਾਈ, ਬੁਆਡੇ ਨਵੇਂ ਪੋਚ ਦੇ ਨਵੇਂ ਰਾਹ। ਮੈਂ ਵੀ ਹੁਣ ਤੇਰੇ ਬਾਪੂ ਜੀ ਦਾ ਨਾਉਂ ਈ ਲਿਆ ਕਰੂੰ।
- ਮਨਜੀਤ : (ਚੌਂਕੇ ਵਿੱਚ) ਮਾਂ ਜੀ ਦੇਖਿਓ ਕਿਤੇ ਬਾਪੂ ਜੀ ਨੂੰ ਗੁੱਸੇ ਨਾ ਕਰ ਲਿਉ, ਹੋਰ ਕਿਤੇ.....।

ਨਿਹਾਲ ਕੌਰ : ਹੋਰ ਕਿਤੇ ਕੀ ਵਿਆਹ ਕਰਾ ਲਊ ਦੂਜਾ ਉਹ ?

ਮਨਜੀਤ : ਸਾਨੂੰ ਕੀ ਪਤਾ, ਮਾਂ ਜੀ ? ਦੂਜੇ ਵਿਆਹ ਦਾ ਰਿਵਾਜ ਤਾਂ ਤੁਹਾਡੇ ਪਿੰਡ
ਈ ਹੋਣੈ, ਸਾਡੇ ਪਿੰਡ ਤਾਂ ਕੋਈ ਦੂਜੇ ਵਿਆਹ ਦਾ ਨਾਉਂ ਨਹੀਂ ਲੈਂਦਾ।

ਨਿਹਾਲ ਕੌਰ : ਬੁਆਡੇ ਪਿੰਡ ਨਾਉਂ ਵੀ ਲੈਂਦੀਆਂ ਹੋਣਗੀਆਂ ਤੀਵੀਆਂ ਆਪਣੇ
ਆਦਮੀਆਂ ਦਾ ?

ਮਨਜੀਤ : ਤੁਹਾਡੇ ਪਿੰਡ ਨਹੀਂ ਲੈਂਦੀਆਂ ? ਹੁਣੇ ਤਾਂ ਗਿਣਾਈਆਂ ਨੇ ਦੋ ਸੁਖਦੇਵ
ਜੀ ਨੇ।

ਨਿਹਾਲ ਕੌਰ : (ਤਪ ਕੇ) ਬੱਸ, ਨੀ ਬਹੂ ! ਮੂੰਹ ਸੰਭਾਲ ਕੇ ਬੋਲ। ਮੈਂ ਨੀ ਏਸ ਘਰ ਵਿੱਚ
ਤੈਨੂੰ ਨਾਉਂ ਲੈਣ ਦੇਣਾ ਆਪਣੇ ਪੁੱਤ ਦਾ।

ਸੁਖਦੇਵ : ਮਾਂ ਜੀ, ਸਰਦਾਰ ਜੀ ਮੈਂ ਵੀ ਨਹੀਂ ਕਹਾਉਣਾ।

ਮਨਜੀਤ : ਚੰਗਾ, ਫੇਰ, ਮੈਂ, ਮਾਂ ਜੀ ਦੇ ਪੁੱਤ ਜੀ ਕਹਿ ਦਿਆਂ ਕਰੂੰ।

ਨਿਹਾਲ ਕੌਰ : ਦੇਖ ਲੈ ! ਹੈ ਬੜਦੀ ਜ਼ਬਾਨ ਮੂੰਹ 'ਚ ?

ਸੁਖਦੇਵ : ਪਰ, ਮਾਂ ਜੀ ! ਹੋਰ ਕਹੇ ਵੀ ਕੀ ? ਜੇ ਕੋਈ ਮੁੰਡਾ-ਕੁੜੀ ਹੋਵੇ ਤਾਂ ਉਹਨਾਂ
ਦਾ ਪਿਉ ਕਹਿ ਕੇ ਈ ਬੁਲਾ ਲਿਆ ਕਰੇ। ਹੁਣ ਤਾਂ ਤੇਰਾ ਪੁੱਤ ਕਹਿ ਕੇ
ਈ ਬੁਲਾਉਣਾ ਪਊ।

ਨਿਹਾਲ ਕੌਰ : (ਗੁੱਸੇ ਨਾਲ) ਮੁੰਡਾ-ਕੁੜੀ ਹੋ ਚੁੱਕੇ ਇਹਦੇ, ਢਾਈ ਸਾਲ ਹੋਏ ਵਿਆਹ ਨੂੰ
ਤੇ ਮੁੰਡਾ-ਕੁੜੀ ਹੁੰਦੇ ਨੂੰ।

ਮਨਜੀਤ : ਏਸੇ ਕਰਕੇ ਤਾਂ ਮਾਂ ਜੀ ਨੇ ਤੁਹਾਡਾ ਦੂਜੇ ਵਿਆਹ ਦਾ ਪ੍ਰਬੰਧ ਕਰ
ਛੱਡਿਆ ਹੋਇਐ।

ਨਿਹਾਲ ਕੌਰ : ਪ੍ਰਬੰਧ ਕੀਤਾ ਤਾਂ ਨਹੀਂ ਪਰ ਕਰਨਾ ਪਊ ਤੇਰੇ ਇਹਨਾਂ ਲੱਛਣਾਂ ਤੋਂ।

ਸੁਖਦੇਵ : ਹਾਂ, ਬੜੀ ਖੁਸ਼ੀ ਨਾਲ ਕਰੇ ਪ੍ਰਬੰਧ, ਮਾਂ ਜੀ, ਮੇਰੇ ਦੂਜੇ ਵਿਆਹ ਦਾ।
ਮਨਜੀਤ ਮੇਰੇ ਕੋਲ ਛਾਉਣੀ ਰਿਹਾ ਕਰੂ ਤੇ ਤੁਹਾਡੀ ਦੂਜੀ ਨੌਹ ਤੁਹਾਡੀ
ਸੇਵਾ ਕਰਿਆ ਕਰੂ।

ਨਿਹਾਲ ਕੌਰ : ਕਿਉਂ ਮੇਰੀ ਸੇਵਾ ਕਿਉਂ ਕਰਿਆ ਕਰੂ ਉਹ ਸੁੱਖੀ ਸਾਂਦੀ ?

ਮਨਜੀਤ : ਨਹੀਂ ਜੀ, ਮਾਂ ਜੀ ਦੀ ਸੇਵਾ ਕਰਨ ਨੂੰ ਮੈਂ ਰਹੂੰ ਏਥੇ। ਮਾਂ ਜੀ ਨੂੰ ਮੇਰੀ
ਸੇਵਾ ਬਹੁਤ ਪਸੰਦ ਆਈ ਲੱਗਦੀ ਐ।

ਨਿਹਾਲ ਕੌਰ : (ਸੁਖਦੇਵ ਵੱਲ) ਵੇ ਆ ਪੁੱਤ ਮੂੰਹ-ਹੱਥ ਧੋ ਤੇ ਕੱਪੜੇ ਬਦਲ, ਥੱਕਿਆ
ਹੋਵੇਗਾ। ਇਹਨੇ ਕੇਹਾ ਵਿਆਹ ਵਿੱਚ ਬੀ ਦਾ ਲੇਖਾ ਪਾ ਦਿੱਤਾ।

ਮਨਜੀਤ : ਨਹੀਂ, ਮਾਂ ਜੀ, ਕੜਾਹ ਵਿੱਚ ਵਿਆਹ ਦਾ ਲੇਖਾ। ਕੜਾਹ ਤਾਂ ਤਿਆਰ
ਹੋ ਗਿਆ, ਵਿਆਹ ਦੀ ਦੇਖੋ।

ਸੁਖਦੇਵ : ਆਓ, ਮਾਂ ਜੀ ਕੋਈ ਹੋਰ ਗੱਲ ਕਰੀਏ।

(ਸੁਖਦੇਵ ਤੇ ਨਿਹਾਲ ਕੌਰ ਸਟੇਜ ਦੇ ਪਿੱਛੇ ਜਾਂਦੇ ਹਨ।)

- ਮਨਜੀਤ : (ਉੱਚੀ) ਮੈਂ ਕਿਹਾ ਜੀ, ਸੁਖਦੇਵ ਜੀ ਕਹਾਂ ਤਾਂ ਮਾਂ ਜੀ ਗੁੱਸੇ ਹੁੰਦੇ ਨੇ, ਸਰਦਾਰ ਜੀ ਕਹਾਂ ਤਾਂ ਤੁਸੀਂ ਨੀ ਮੰਨਦੇ, ਮੈਂ ਹੁਣ ਕਹਾਂ ਕੀ ?
- ਸੁਖਦੇਵ : ਕਿਉਂ, ਕੀ ਗੱਲ ਹੈ, ਮਨਜੀਤ ਜੀ ?
- ਮਨਜੀਤ : ਪਾਣੀ ਗਰਮ ਐ, ਗੁਸਲਖਾਨੇ ਵਿੱਚ ਰੱਖਾਂ ਕਿ ਬਾਹਰ ਹੀ ਪਟੜਾ ਰੱਖ ਦਿਆਂ ?
- ਸੁਖਦੇਵ : (ਅੰਦਰੋਂ ਬਾਹਰ ਆਉਂਦਾ ਹੋਇਆ) ਗੁਸਲਖਾਨੇ ਵਿੱਚ ਰੱਖੋ।
- ਮਨਜੀਤ : ਜਾਉ ਤੁਸੀਂ ਚੌਂਕੇ ਵਿੱਚ ਇੱਕ ਮਿੰਟ ਖੜ੍ਹੇ ਹੋਵੋ, ਮੈਂ ਪਾਣੀ ਰੱਖ ਆਵਾਂ। (ਮਨਜੀਤ ਪਾਣੀ ਦੀ ਬਾਲਟੀ ਚੁੱਕ ਕੇ ਸਟੇਜ ਪਿੱਛੇ ਜਾਂਦੀ ਹੈ।)
- ਸੁਖਦੇਵ : ਮਾਂ ਜੀ, ਅੱਜ ਰਸੋਈ ਵਿੱਚੋਂ ਬੜੀਆਂ ਖੁਸ਼ਬੋਆਂ ਆਉਂਦੀਆਂ ਨੇ।
- ਨਿਹਾਲ ਕੌਰ : (ਬਾਹਰ ਆਉਂਦੀ ਹੋਈ) ਕਿਉਂ ਨਾ ਆਉਣ ਖੁਸ਼ਬੋਆਂ, ਪੁੱਤ ? ਸਾਨੂੰ ਤਾਂ ਚੰਦ ਚੜ੍ਹ ਗਿਆ, ਤੇਰੇ ਆਏ 'ਤੇ।
- ਸੁਖਦੇਵ : ਦਿਨੇ ਹੀ ਚੰਦ ਚੜ੍ਹ ਗਿਆ, ਮਾਂ ਜੀ ?
- ਨਿਹਾਲ ਕੌਰ : ਆਹੋ, ਦਿਨੇ ਈ। ਥੋਡੇ ਨੀ ਬਾਰੇ ਆ ਹੁੰਦਾ ਗੱਲਾਂ ਵਿੱਚ, ਤੀਵੀਂ, ਖਸਮ ਦੇ।
- ਸੁਖਦੇਵ : ਤੇ ਜੇ ਦੋ ਤੀਵੀਆਂ ਹੋ ਗਈਆਂ ਫੇਰ ?
- ਮਨਜੀਤ : (ਬਾਹਰ ਆਉਂਦੀ ਹੋਈ) ਚਲੇ ਜੀ, ਤੁਸੀਂ ਨਹਾ ਲਉ, ਜਲਦੀ-ਜਲਦੀ, ਰੋਟੀ ਤਿਆਰ ਹੈ। (ਨਿਹਾਲ ਕੌਰ ਨੂੰ) ਕਿਉਂ, ਮਾਂ ਜੀ, ਆਟਾ ਬਹੁਤਾ ਤਾਂ ਨਹੀਂ ? ਠੀਕ ਕੁਰਲਾਂਦਾ ਸੀ ਕਾਉਂ ਕਿ ਨਹੀਂ ? ਹੁਣ ਤੁਸੀਂ ਚਰਖਾ ਚੁੱਕ ਦਿਉ ਤੇ ਰਸੋਈ ਵੱਲ ਜ਼ਰਾ ਧਿਆਨ ਦਿਓ। ਮੈਂ ਤੁਹਾਡੇ ਪੁੱਤ ਦਾ ਗੁਸਲ ਕਰਾ ਦੇਵਾਂ।
- ਸੁਖਦੇਵ : ਮਨਜੀਤ ਜੀ, ਕਰੋ ਕੰਮ ਤੁਸੀਂ। ਮੈਂ ਕਰ ਲਉਂ ਗੁਸਲ ਆਪੇ। ਬਾਪੂ ਜੀ ਖੇਤੋਂ ਕਦ ਕੁ ਆਉਣਗੇ ?
- ਮਨਜੀਤ : ਆਉਣ ਵਾਲੇ ਈ ਨੇ। ਉਹਨਾਂ ਨੂੰ ਤਾਂ ਤੁਹਾਡੇ ਆਉਣ ਦੀ ਉਡੀਕ ਅੱਜ ਹੈਗੀ।
- ਸੁਖਦੇਵ : ਚੰਗਾ, ਮੈਂ ਨਹਾ ਕੇ ਆਪ ਹੀ ਜਾ ਮਿਲੂੰ, ਖੇਤ ਵਿੱਚ, ਜੇ ਉਹ ਨਾ ਆਏ। ਰੋਟੀ ਵੀ ਮੈਂ ਹੀ ਲੈ ਜਾਉਂ ਉਹਨਾਂ ਦੀ। (ਸਟੇਜ ਪਿੱਛੇ ਗੁਸਲਖਾਨੇ ਵਿੱਚ ਚਲਾ ਜਾਂਦਾ ਹੈ)।
- ਨਿਹਾਲ ਕੌਰ : ਆਹੋ, ਹੁਣ ਨੱਠ ਜਾਈਂ ਖੇਤ ਨੂੰ, ਸਾਡੇ ਕੋਲ ਨਾ ਬੈਠੀਂ ਭੇਰਾ ਚਿਰ।
- ਮਨਜੀਤ : ਕੋਈ ਨੀ, ਮਾਂ ਜੀ, ਬਾਪੂ ਜੀ ਤਾਂ ਆਉਣ ਵਾਲੇ ਨੇ, ਉਹਨਾਂ ਦੀ ਰੋਟੀ ਦਾ ਵੀ ਵੇਲਾ ਹੋਇਆ ਹੋਇਐ। ਖ਼ਬਰਾ ਹੱਟੀ 'ਤੇ ਅਟਕ ਗਏ ਹੋਣ, ਕਿਸੇ ਨਾਲ ਗੱਲੀ ਪੈ ਗਏ ਹੋਣ।

- ਨਿਹਾਲ ਕੌਰ : ਅੱਜ ਡਾਕੀਏ ਨੇ ਵੀ ਆਉਣੇ। ਬੀਬੀ ਦੀ ਚਿੱਠੀ ਨੀ ਆਈ ਕਿੰਨੇ ਚਿਰ ਦੀ, ਸੁੱਖ ਹੋਵੇ।
- ਮਨਜੀਤ : ਸੁੱਖ ਈ ਹੋਊ, ਮਾਂ ਜੀ, ਚਿੱਠੀ ਨਾ ਆਵੇ ਤਾਂ ਸੁੱਖ ਈ ਹੁੰਦੀ ਐ।
- ਨਿਹਾਲ ਕੌਰ : ਆਹੋ ! ਸੁੱਖ ਈ ਹੁੰਦੀ ਐ। ਤੈਨੂੰ ਕੋਈ ਤੇਹ ਐ ਮੇਰੀ ਧੀ ਦਾ ਬਈ ਉਹਦੀ ਚਿੱਠੀ ਉਡੀਕੇ।
- ਮਨਜੀਤ : ਤੇਹ ਤੋਂ ਬਿਨਾਂ ਈ, ਮਾਂ ਜੀ, ਦੋ ਚਿੱਠੀਆਂ ਪਾ ਚੁੱਕੀ ਆਂ? ਆਪਣੀ ਧੀ ਨੂੰ ਤਾਂ ਪੁੱਛਿਓ ਕਦੇ, ਕਿੰਨਾ ਪਿਆਰ ਕਰਦੀ ਆਂ ਉਹਨੂੰ।
- ਨਿਹਾਲ ਕੌਰ : ਨੀ ਓਹੀ ਤੈਨੂੰ ਪਿਆਰ ਕਰਦੀ ਨੀ ਰੱਜਦੀ। ਤੂੰ ਕਿੱਥੋਂ ਪਿਆਰ ਕਰਨ ਵਾਲੀ ਖੁਟਰੀ।
- ਮਨਜੀਤ : ਚੰਗਾ, ਮਾਂ ਜੀ ਨਾ ਮੰਨੋ, ਤਕੜੇ ਦਾ ਸੱਤੀ ਵੀਹੀਂ ਸੌ (ਜ਼ਰਾ ਕੁ ਅਟਕ ਕੇ) ਮੇਰਾ ਖਿਆਲ ਐ ਮੈਂ ਚਟਣੀ ਵੀ ਰਗੜ ਲਵਾਂ ਪੁਦੀਨੇ ਦੀ।
- ਨਿਹਾਲ ਕੌਰ : ਨਹੀਂ, ਤੂੰ ਫੁਲਕੇ ਲਾਹ ਲੈ, ਮੈਂ ਚਟਣੀ ਰਗੜਦੀ ਆਂ, ਪੁਦੀਨਾ ਤੇੜ ਲਿਆਵਾਂ ਹਵੇਲੀ 'ਚੋਂ। (ਨਿਹਾਲ ਕੌਰ ਸਟੇਜ ਪਿੱਛੇ ਚਲੀ ਜਾਂਦੀ ਹੈ ਤੇ ਮਨਜੀਤ ਫੁਲਕੇ ਲਾਹੁਣ ਲੱਗ ਜਾਂਦੀ ਹੈ।)
- ਮਨਜੀਤ : ਸੁਖਦੇਵ ਜੀ, ਕਰ ਚੁੱਕੇ ਇਸ਼ਨਾਨ ? ਕੋਈ ਚੀਜ਼ ਤਾਂ ਨਹੀਂ ਚਾਹੀਦੀ ?
- ਸੁਖਦੇਵ : (ਨਹਾ ਕੇ ਸਟੇਜ 'ਤੇ ਆਉਂਦਾ ਹੈ) ਚਾਹੀਦਾ ਤਾਂ ਬਹੁਤ ਕੁਝ ਹੈ, ਪਰ ਦੁਨੀਆ 'ਚ ਜਿੰਨਾ ਕੁਝ ਮਿਲੇ ਉਹਦੇ ਨਾਲ ਹੀ ਗੁਜ਼ਾਰਾ ਕਰਨਾ ਪੈਂਦਾ ਇ।
- ਮਨਜੀਤ : ਦੂਜੇ ਵਿਆਹ ਦੀ ਘਾਟ ਐ ਤਾਂ ਉਹ ਤਾਂ ਮਾਂ ਜੀ ਕਰਵਾ ਦੇਣ ਨੂੰ ਤਿਆਰ ਨੇ।
- ਸੁਖਦੇਵ : (ਮੁਸਕਰਾ ਕੇ) ਮਾਂ ਜੀ ਵਿਚਾਰੀ ਦਾ ਵੀ ਕੀ ਇਹਦੇ ਵਿੱਚ ਕਸੂਰ ਐ, ਮਨਜੀਤ ਜੀ ? ਸਾਰੀ ਉਮਰ ਬਾਪੂ ਜੀ ਵੱਲੋਂ ਵਿਚਾਰੀ ਨੂੰ ਦੂਜਾ ਵਿਆਹ ਕਰਵਾ ਲੈਣ ਦੀਆਂ ਧਮਕੀਆਂ ਮਿਲਦੀਆਂ ਰਹੀਆਂ। ਸੋ, ਇਹਦੇ ਭਾਣੇ ਇਸਤਰੀ ਉੱਤੇ ਕਾਬੂ ਰੱਖਣ ਲਈ ਦੂਜੇ ਵਿਆਹ ਦੀ ਧਮਕੀ ਵੀ ਓਨੀ ਹੀ ਜ਼ਰੂਰੀ ਹੈ ਜਿਤਨੀ ਟਾਂਗੇ ਦੇ ਘੋੜੇ ਲਈ ਛਾਂਟ।
- ਮਨਜੀਤ : ਤੇ ਕਦੇ-ਕਦੇ ਇਹ ਛਾਂਟ ਵੱਜ ਵੀ ਜਾਂਦੀ ਐ, ਕਿਸੇ ਹਮਾਤੜ ਦੇ।
- ਸੁਖਦੇਵ : ਪਰ ਅਸਾਂ ਤਾਂ ਇਹ ਛਾਂਟ ਸੁੱਟ ਹੀ ਛੱਡੀ ਹੋਈ ਐ।
- ਮਨਜੀਤ : ਤੁਹਾਡੀ ਸੁੱਟੀ ਮਾਂ ਜੀ ਨੇ ਚੁੱਕ ਲਈ ਜਾਪਦੀ ਐ ਪਰ ਬਾਪੂ ਜੀ ਐਡੇ ਸਖ਼ਤ ਹੁੰਦੇ ਸਨ ਦੂਜੇ ਵਿਆਹ ਦਾ ਡਰਾਵਾ ਦੇਣ ਵਾਲੇ ?
- ਸੁਖਦੇਵ : ਜਦੋਂ ਬਾਪੂ ਜੀ ਸਿਪਾਹੀ ਭਰਤੀ ਹੋਏ ਤਾਂ ਉਹਨਾਂ ਦਾ ਵਿਆਹ ਹੋਇਆ ਸੀ। ਸਰਦਾਰ ਬਣਨ ਵੇਲੇ ਤੱਕ ਇੱਕ ਮੁੰਡਾ ਤੇ ਇੱਕ ਕੁੜੀ, ਮੈਂ ਤੇ ਭੈਣ

ਜੀ ਹੀ ਪੈਦਾ ਹੋਏ ਤੇ ਬਾਪੂ ਜੀ ਨੇ ਸ਼ਾਇਦ ਫੌਜੀ ਨੁਕਤੇ ਤੋਂ ਐਨੀ ਕੁ ਸੰਤਾਨ ਨੂੰ ਕਾਫੀ ਨਾ ਸਮਝਿਆ ਤੇ ਦੂਜਾ ਵਿਆਹ ਕਰਵਾ ਲਿਆ ਪਰ ਸਾਡੀ ਮਾਂ ਜੀ ਦੀ ਕਿਸਮਤ ਸਮਝੋ ਜਾਂ ਕੁਛ ਹੋਰ, ਸਾਡੀ ਮਤਰੇਈ ਦੇ ਕੋਈ ਸੰਤਾਨ ਨਾ ਹੋਈ ਤੇ ਉਹ ਪੰਜ ਕੁ ਸਾਲ ਬਾਅਦ ਹੀ ਬਿਮਾਰ ਹੋ ਕੇ ਮਰ ਗਈ। ਮਾਂ ਜੀ ਸ਼ਾਇਦ ਉਸ ਸੁਕਣਤ ਦਾ ਬਦਲਾ ਕਿਸੇ ਤੋਂ ਲੈਣਾ ਚਾਹੁੰਦੇ ਨੇ। ਉਹ ਪੰਜ ਸਾਲ ਮਾਂ ਜੀ ਦੇ ਬਹੁਤ ਕਲੇਸ਼ ਦੇ ਗੁਜਰੇ ਸਨ ਤੇ ਸ਼ਾਇਦ ਮਾਂ ਜੀ ਨੂੰ ਪੋਤਾ-ਪੋਤੀ ਨਾ ਹੋਣ ਦਾ ਵੀ ਰੋਸ ਹੈ ਤੇਰੇ 'ਤੇ।

ਮਨਜੀਤ : (ਅਵਾਜ਼ ਦਿੰਦੀ ਹੈ) ਮਾਂ ਜੀ, ਆ ਜਾਓ। ਬੇਬੇਰਾ ਹੋ ਗਿਆ ਹੋਣਾ ਇੰ ਪੁਦੀਨਾ।

ਨਿਹਾਲ ਕੌਰ : (ਸਟੇਜ 'ਤੇ ਆਉਂਦੀ ਹੋਈ) ਕੀ ਚੁਗਲੀਆਂ ਕਰਦੇ ਸੀ ਮੇਰੀਆਂ ?

ਮਨਜੀਤ : ਨਹੀਂ, ਮਾਂ ਜੀ ਤੁਹਾਡੀਆਂ ਚੁਗਲੀਆਂ ਨਹੀਂ ਸੀ ਕਰਦੇ, ਦੂਜੇ ਵਿਆਹ ਦੀਆਂ ਸਲਾਹਾਂ ਕਰਦੇ ਸੀ।

ਨਿਹਾਲ ਕੌਰ : ਗੱਲਾਂ ਆਉਂਦੀਆਂ ਨੇ ਭੁਟ-ਭੁਟ। ਮੁੰਡਾ ਮੇਰਾ ਮੌਮ ਦੀ ਨੱਕ ਐ, ਜਿੱਧਰ ਮਰਜ਼ੀ ਐ ਢਾਲ ਲੈ।

ਸੁਖਦੇਵ : ਨਹੀਂ, ਮਾਂ ਜੀ, ਮੈਂ ਹੀ ਕਹਿੰਦਾ ਸੀ ਕਿ ਮਾਂ ਜੀ ਦਾ ਉਲਾਂਭਾ ਲਾਹ ਦੇਈਏ, ਪੰਜ ਕੁ ਸਾਲ ਲਈ ਦੂਜਾ ਵਿਆਹ ਕਰਵਾ ਈ ਲਈਏ।

ਨਿਹਾਲ ਕੌਰ : (ਕੁੰਡੀ ਵਿੱਚ ਪੁਦਨਾ ਤੇ ਗੰਢੇ ਕੱਟ ਕੇ ਪਾਉਂਦੀ ਹੋਈ) ਮੈਂ ਸਮਝ ਗਈ ਤੇਰੀ ਗੱਲ, ਪੁੱਤ।

ਸੁਖਦੇਵ : ਪਰ ਜੇ ਪੰਜਾਂ ਸਾਲਾਂ ਬਾਅਦ ਉਹ ਨਾ ਮਰੀ ਤਾਂ ਫੇਰ ਕੀ ਕਰਾਂਗੇ ?

ਨਿਹਾਲ ਕੌਰ : ਸਮਝ ਗਈ ਮੈਂ, ਮੈਨੂੰ ਮੂਲੋਂ ਈ ਭੋਲੀ ਨਾ ਸਮਝੋ।

ਮੇਰੀ ਗੱਲ ਈ ਮੇਰੇ ਪੇਸ਼ ਲਿਆਉਨੇ ਓਂ ਤੁਸੀਂ ਪਰ ਮੈਂ ਤਾਂ ਬੇ-ਗੁਨਾਹ ਸੀ, ਤਾਂ ਰੱਬ ਨੇ ਮੇਰੀ ਸੁਣ ਲਈ।

ਸੁਖਦੇਵ : ਤੇ ਮਨਜੀਤ ਨੇ ਕੀ ਗੁਨਾਹ ਕੀਤੇ, ਮਾਂ ਜੀ! ਤੇ ਉਸ ਵਿਚਾਰੀ ਨੇ ਕੀ ਗੁਨਾਹ ਕੀਤੇ ਜੀਹਨੂੰ ਵਿਆਹ ਕੇ ਲਿਆਈਏ ਤੇ ਪੰਜ ਸਾਲਾਂ ਬਾਅਦ ਮਾਰ ਦੇਈਏ ?

ਨਿਹਾਲ ਕੌਰ : ਵੇ, ਮੈਂ ਮਾਰੀ ਸੀ ਉਹ ?

ਸੁਖਦੇਵ : ਉਹ ਤਾਂ ਨਹੀਂ ਸੀ ਤੂੰ ਮਾਰੀ, ਇਹ ਤਾਂ ਮਾਰਨੀ ਪਈ ਨਾ ?

ਨਿਹਾਲ ਕੌਰ : ਬੱਸ ਕਰ, ਵੇ ਮੁੰਡਿਆ, ਐਵੇਂ ਵਾਧੂ ਗੱਲਾਂ ਦੀ ਆਦਤ ਐ। ਲਓ, ਹੁਣ ਫੁਲਕੇ ਪੱਕ ਗਏ। ਤੁਸੀਂ ਮਾਂ-ਪੁੱਤ ਰੋਟੀ ਖਾਓ ਬੈਠ ਕੇ। ਤੁਸੀਂ ਵੀ ਸੁਖਦੇਵ ਹੋਰਾਂ ਕੋਲ ਈ ਚੱਲ ਬੈਠੋ, ਦੂਜੀ ਕੁਰਸੀ 'ਤੇ। ਮੈਂ ਸਟੂਲ ਰੱਖਦੀ ਆਂ ਤੇ ਤੁਹਾਨੂੰ ਰੋਟੀ ਪਾਉਂਦੀ ਆਂ।

- ਨਿਹਾਲ ਕੌਰ : ਮੈਂ ਫੇਰ ਖਾ ਲਊਂ, ਤੂੰ ਮੁੰਡੇ ਨੂੰ ਖੁਆ ਪਹਿਲੋਂ, ਕੱਲ੍ਹ ਦਾ ਭੁੱਖਾ ਹੋਊ।
ਗੱਡੀ ਵਿੱਚ ਕੋਈ ਰੋਟੀ ਦਾ ਹੱਜ ਹੁੰਦੇ ?
- ਸੁਖਦੇਵ : ਮਾਂ ਜੀ, ਤੁਸੀਂ ਮੇਰੇ ਕੋਲ ਆ ਜਾਓ। ਮਨਜੀਤ ਖਵਾਦੀ ਐ ਰੋਟੀਆਂ
ਆਪਾਂ ਦੋਹਾਂ ਨੂੰ।
- ਨਿਹਾਲ ਕੌਰ : ਚੰਗਾ ਭਾਈ, ਮੈਂ ਤੇਰੇ ਕੋਲ ਬੈਠ ਜਾਨੀ ਆਂ ਪਰ ਰੋਟੀ ਤੇਰੇ ਪਿਉ ਆਏ
ਤੋਂ ਖਾਊਂ। (ਉੱਠ ਕੇ ਸੁਖਦੇਵ ਕੋਲ ਕੁਰਸੀ 'ਤੇ ਆ ਬੈਠਦੀ ਐ।
ਮਨਜੀਤ ਦੋਹਾਂ ਅੱਗੇ ਇੱਕ ਤਿਪਾਈ ਲਿਆ ਰੱਖਦੀ ਹੈ ਤੇ ਥਾਲੀ ਵਿੱਚ
ਰੋਟੀ ਪਾ ਲਿਆਉਂਦੀ ਹੈ।)
- ਸੁਖਦੇਵ : (ਕੜਾਹ ਵੱਲ ਦੇਖ ਕੇ) ਐਨਾ ਕੜਾਹ ਤਾਂ ਨਹੀਂ ਮੈਂ ਖਾਣਾ, ਮਨਜੀਤ
ਜੀ ! ਅੱਧਾ ਕਰ ਲਿਆਓ।
- ਨਿਹਾਲ ਕੌਰ : ਵੇ ਪੁੱਤ, ਐਨਾ ਕੜਾਹ ਤਾਂ ਮੈਂ ਖਾ ਲੈਨੀ ਆਂ, ਤੂੰ ਅੱਧਾ ਕਰਾਉਂਨਾ ਇੰ।
- ਸੁਖਦੇਵ : ਦੋ ਵਾਰੀ ਕਰਕੇ ਤਾਂ ਖਾ ਲਊਂ, ਮਾਂ ਜੀ, ਭਰੀ ਹੋਈ ਪਲੇਟ ਤੋਂ ਤਾਂ ਡਰ
ਆਉਂਦੈ।
- ਮਨਜੀਤ : ਖਾ ਲਓ, ਬਚਦਾ ਮੈਂ ਖਾ ਲਊਂ।
- ਸੁਖਦੇਵ : ਤੇ ਆ, ਤੂੰ ਵੀ ਬੈਠ ਜਾ।
- ਮਨਜੀਤ : ਨਹੀਂ, ਰਸੋਈ ਵਿੱਚ ਕਾਉਂ-ਕੁੱਤੇ ਪੈਣਗੇ। ਮੈਂ ਫੇਰ ਖਾ ਲਊਂ।
- ਭਾਕੀਆ : (ਸਟੇਜ ਪਿੱਛੋਂ) ਬੇਬੇ ਜੀ, ਚਿੱਠੀ ਲੈ ਲਓ।
- ਮਨਜੀਤ : (ਭਾਕੀਏ ਵੱਲ ਨੂੰ ਜਾਂਦੀ ਹੋਈ) ਲਿਆ, ਭਾਈ (ਚਿੱਠੀ ਲੈ ਕੇ ਸੁਖਦੇਵ
ਪਾਸ ਲਿਆ ਰੱਖਦੀ ਹੈ ਤੇ ਸੁਖਦੇਵ ਨੂੰ) ਤੁਸੀਂ ਰੋਟੀ ਖਾ ਲਓ, ਫੇਰ
ਚਿੱਠੀਆਂ ਖੋਲ੍ਹਣਾ। ਹੋਰ ਫੁਲਕਾ ਲਿਆਵਾਂ ?
- ਸੁਖਦੇਵ : (ਸਿਰ ਮਾਰਕੇ) ਨਹੀਂ, ਬੱਸ।
- ਮਨਜੀਤ : (ਚਿੱਠੀਆਂ ਵਿੱਚੋਂ ਇੱਕ ਚੁੱਕ ਕੇ) ਆਹ ਤਾਂ ਬੀਬੀ ਜੀ ਦੀ ਚਿੱਠੀ ਐ।
(ਪਾੜ ਲੈਂਦੀ ਹੈ ਤੇ ਛੇਤੀ-ਛੇਤੀ ਪੜ੍ਹ ਕੇ ਵਾਪਸ ਰੱਖ ਦੇਂਦੀ ਹੈ। ਸੁਖਦੇਵ
ਜਦ ਰੋਟੀ ਖਾ ਲੈਂਦਾ ਹੈ ਤਾਂ ਚਿੱਠੀ ਚੁੱਕਦਾ ਹੈ।)
- ਸੁਖਦੇਵ : (ਮਨਜੀਤ ਨੂੰ) ਕਿਉਂ, ਕੀ ਲਿਖਿਆ ਭੈਣ ਜੀ ਨੇ ?
- ਮਨਜੀਤ : (ਉਦਾਸ ਅਵਾਜ ਵਿੱਚ) ਪੜ੍ਹ ਲਵੇ।
- ਨਿਹਾਲ ਕੌਰ : ਸੁਣਾ, ਪੁੱਤ, ਪੜ੍ਹ ਕੇ ਮੇਰੀ ਧੀ ਦੀ ਚਿੱਠੀ।
- ਸੁਖਦੇਵ : ਕੀ ਸੁਣਾਵਾਂ, ਮਾਂ ਜੀ, ਭੈਣ ਜੀ ਤਾਂ ਬੜੇ ਦੁਖੀ ਨੇ।
- ਨਿਹਾਲ ਕੌਰ : ਇਹ ਤਾਂ ਮੈਨੂੰ ਪਤਾ ਈ ਸੀ, ਪਰਾਹੁਣਾ ਨੀ ਸਾਡਾ ਕਿਸੇ ਕੰਮ ਦਾ। ਕੀ
ਲਿਖਦੀ ਐ ਬੀਬੀ ?

- ਸੁਖਦੇਵ : ਲਿਖਦੀ ਐ, ਬਈ ਬਲਵੰਤ ਸਿੰਘ ਹੋਰੀਂ ਸਰਾਬ ਪੀਣ ਲੱਗ ਪਏ ਨੇ, ਅੱਧੀ-ਅੱਧੀ ਰਾਤ ਤੱਕ ਘਰ ਨਹੀਂ ਆਉਂਦੇ, ਭੈਣ ਜੀ ਅੱਗੋਂ ਕੁਝ ਬੋਲਦੇ ਨੇ ਤਾਂ ਮਾਰਨ ਪੈਂਦੇ ਨੇ ਤੇ ਆਖਦੇ ਨੇ ਮੈਂ ਦੂਜਾ ਵਿਆਹ ਕਰਵਾ ਲੈਣੈ।
- ਨਿਹਾਲ ਕੌਰ : (ਅੱਖਾਂ ਵਿੱਚ ਹੰਝੂ ਭਰ ਕੇ) ਕਿਉਂ, ਦੂਜਾ ਵਿਆਹ ਕਿਉਂ ਕਰਵਾ ਲੈਣਾ ਇੰ ? ਤੇ ਬੀਬੀ ਕਾਹਨੂੰ ਰੋਕਦੀ ਐ ਸਰਾਬ ਤੋਂ ? ਪਿਆ ਹੋਵੇ, ਪੀ ਲਵੇ ਜਿੰਨੀ ਸਰਾਬ ਪੀ ਹੁੰਦੀ ਐ। ਉਹ ਐਵੇਂ ਮੁਖਤ ਦਾ ਆਪਣੀ ਜਾਨ ਨੂੰ ਕਲੇਸ਼ ਪਾਉਂਦੀ ਐ।
- ਸੁਖਦੇਵ : ਪਰ ਵਿਆਹ ਤਾਂ ਉਹ ਇਸ ਕਰਕੇ ਕਰਾਉਣਾ ਚਾਹੁੰਦੇ ਨੇ ਕਿ ਭੈਣ ਜੀ ਦੇ ਮੁੰਡਾ ਕੋਈ ਨਹੀਂ।
- ਨਿਹਾਲ ਕੌਰ : ਹੋ ਜੂ ਮੁੰਡਾ। ਮੇਰੀ ਧੀ ਕੋਈ ਬੁੜੀ ਹੋ ਗਈ ਹੁਣੇ ? ਦੋ ਕੁੜੀਆਂ ਵੀ ਕੋਈ ਬਹੁਤੀਆਂ ਹੁੰਦੀਆਂ ਨੇ ? ਦੂਜੀ ਨੂੰ ਵੀ ਜੇ ਕੁੜੀਆਂ ਹੋਈਆਂ, ਫੇਰ ਕੀ ਕਰੂ ?
- ਸੁਖਦੇਵ : ਫੇਰ ਤੀਜਾ ਵਿਆਹ ਕਰਾ ਲਊ ਪਰ ਆਪਾਂ ਨੂੰ ਤਾਂ ਹੁਣ ਦੂਜੇ ਦਾ ਦੀ ਦੁੱਖ ਐ ਨਾ ?
- ਨਿਹਾਲ ਕੌਰ : (ਫੁਸਕ ਕੇ) ਨੀ ਬਹੂ, ਮੈਨੂੰ ਮਾਫ਼ ਕਰੀਂ ਮੈਂ ਤੇਰੇ ਨਾਲ ਜਿਹੜੀਆਂ ਦੂਜੇ ਵਿਆਹ ਦੀਆਂ ਗੱਲਾਂ ਕੀਤੀਆਂ ਨੇ। ਮੈਂ ਭੁੱਲੀ। ਮੈਂ ਤਾਂ ਆਪ ਏਸ ਦੂਜੇ ਵਿਆਹ ਦਾ ਬਖੇਰਾ ਦੁੱਖ ਭੋਗ ਚੁੱਕੀ ਆਂ। ਮੇਰੀ ਧੀ 'ਤੇ ਇਹ ਹੋਣੀ ਕਿਹੜੇ ਪਾਪ ਦਾ ਫਲ ਹੋ ਕੇ ਬੀਤਦੀ ਐ ? ਜਿਹੜੇ, ਬਹੂ, ਮੈਂ ਤੈਨੂੰ ਬੋਲ-ਕਬੋਲ ਕਹੇ ਨੇ, ਉਹਨਾਂ ਬੋਲਾਂ ਦੀ ਮੈਂ ਤੈਤੋਂ ਤੇ ਵਾਹਗੁਰੂ ਤੋਂ ਮਾਫ਼ੀ ਮੰਗਦੀ ਆਂ।
- ਮਨਜੀਤ : ਕੋਈ ਨਹੀਂ, ਮਾਂ ਜੀ, ਰੇਵੇ ਨਾ। ਹੁਣ ਜ਼ਮਾਨਾ ਬਦਲ ਰਿਹੈ। ਇਸਤਰੀ ਦੀ ਜਾਤ ਹੁਣ ਐਨੀ ਬੇਵੱਸ ਨਹੀਂ। ਬੀਬੀ ਦੇ ਏਸ ਦੁੱਖ ਦਾ ਇਲਾਜ ਸਾਡੀ ਇਸਤਰੀ-ਸਭਾ ਕਰ ਲਉਗੀ।
- ਨਿਹਾਲ ਕੌਰ : ਇਸਤਰੀ-ਸਭਾ ਕੀ 'ਲਾਜ ਕਰੂ ? ਦੱਸ ਨੀ, ਬਹੂ, ਛੇਤੀ ਮੇਰੇ ਮਨ ਨੂੰ ਹੋਸਲਾ ਹੋਵੇ।
- ਸੁਖਦੇਵ : ਇਹ ਇਸਤਰੀ ਸਭਾ ਕੀ ਹੈ, ਮਨਜੀਤ ਜੀ ?
- ਮਨਜੀਤ : ਸਾਰੇ ਪੰਜਾਬ ਵਿੱਚ, ਸੁਖਦੇਵ ਜੀ, ਅਸਾਂ ਹੁਣ ਲੋਕ-ਇਸਤਰੀ ਸਭਾ ਬਣਾਈ ਹੈ। ਜ਼ਿਲ੍ਹੇ-ਜ਼ਿਲ੍ਹੇ, ਪਿੰਡ-ਪਿੰਡ ਵਿੱਚ ਉਹਦੀਆਂ ਸ਼ਾਖਾਂ ਬਣ ਰਹੀਆਂ ਨੇ ਤੇ ਪੰਜਾਬ ਦੀ ਇਸਤਰੀ ਆਪਣੇ ਦੁੱਖਾਂ ਦੀ ਨਵਿਰਤੀ ਤੇ ਹੱਕਾਂ ਦੀ ਰਾਖੀ ਲਈ ਜਥੇਬੰਦ ਹੋ ਰਹੀ ਹੈ। ਮੈਨੂੰ ਪਤਾ ਇ ਭੈਣ ਜੀ ਦੇ

ਪਿੰਡ ਵੀ 'ਲੋਕ-ਇਸਤਰੀ ਸਭਾ' ਦੀ ਸ਼ਾਖ ਹੈ। ਓਥੋਂ ਦੀ ਪ੍ਰਬੰਧਕ ਸਤਵੰਤ ਕੌਰ, ਤਾਂ ਬੜੀ ਧੜਲੇਦਾਰ ਇਸਤਰੀ ਐ। ਮੈਂ ਹੁਣੇ ਉਹਦੇ ਵੱਲ ਸੁਨੇਹਾ ਭੇਜਦੀ ਆਂ ਗੁਆਂਢਣ ਦੇ ਹੱਥ। ਸਭਾ ਬਲਵੰਤ ਸਿੰਘ ਨੂੰ ਝਬਦੇ ਹੀ ਸਿੱਧੇ ਰਾਹ 'ਤੇ ਲਿਆ ਦੇਵੇਗੀ।

ਨਿਹਾਲ ਕੌਰ : ਪੰਨ ਨੀ, ਬਹੁ, ਤੁਸੀਂ ਤੇ ਪੰਨ ਬੋਡੀ ਇਸਤਰੀ-ਸਭਾ, ਜੇ ਤੁਸੀਂ ਮੇਰੀ ਧੀ ਦਾ ਦੁੱਖ ਨਵਿਰਤ ਕਰ ਦੇਵੋ। ਮੈਂ ਤਾਂ ਗੁਆਂਢਣ ਤੋਂ ਵੀ ਜਾ ਕੇ ਆਪਣੀ ਭੁੱਲ ਬਖਸ਼ਾਉਂਦੀ ਹੀ ਜੀਹਨੂੰ ਮੈਂ ਏਸ ਸਭਾ ਬਾਰੇ ਐਨੇ ਬੋਲ-ਕਬੋਲ ਕਰੇ ਨੇ।

(ਸੁਖਦੇਵ ਸਿੰਘ ਦਾ ਪਿਤਾ ਗੁਰਦਿੱਤ ਸਿੰਘ ਅੰਦਰ ਆਉਂਦਾ ਹੈ।)

ਸੁਖਦੇਵ : ਅੱਹ, ਬਾਪੂ ਜੀ ਵੀ ਆ ਗਏ (ਉੱਠ ਕੇ) ਬਾਪੂ ਜੀ, ਸਤਿ ਸ੍ਰੀ ਅਕਾਲ।

ਗੁਰਦਿੱਤ ਸਿੰਘ : ਸਤਿ ਸ੍ਰੀ ਅਕਾਲ। ਸੁਣਾ, ਸੁਖਦੇਵ, ਕਿੰਨਾ ਕੁ ਚਿਰ ਹੋ ਗਿਆ ਤੈਨੂੰ ਆਏ ਨੂੰ ?

ਸੁਖਦੇਵ : ਬੇੜਾ ਈ ਚਿਰ ਹੋਇਆ, ਬਾਪੂ ਜੀ। ਬੱਸ, ਆ ਕੇ ਨਹਾ ਕੇ ਰੋਟੀ ਖਾਣ ਲੱਗਾ ਸਾਂ।

ਗੁਰਦਿੱਤ ਸਿੰਘ : ਬਹਿ ਜਾ, ਖਾਹ ਤੂੰ ਰੋਟੀ।

ਮਨਜੀਤ : ਤੁਸੀਂ ਵੀ ਬੈਠੋ, ਬਾਪੂ ਜੀ, ਰੋਟੀ ਖਾਣ।

ਗੁਰਦਿੱਤ ਸਿੰਘ : ਮੈਂ ਵੀ ਖਾ ਲੈਨਾਂ। ਪਰ ਇਹ ਸੁਖਦੇਵ ਦੀ ਮਾਂ ਕਿਉਂ ਇਉਂ ਬੁੱਲ੍ਹ ਢਿੱਲੋਂ ਕਰੀ ਖੜ੍ਹੀ ਐ ? ਕੀ ਗੱਲ ਐ, ਸੁਖਦੇਵ ਦੀ ਮਾਂ ?

ਨਿਹਾਲ ਕੌਰ : (ਭੁਸਕਦੀ ਹੋਈ) ਆਹ ਬੀਬੀ ਦੀ ਚਿੱਠੀ ਆਈ ਐ।

ਗੁਰਦਿੱਤ ਸਿੰਘ : ਕਿਉਂ, ਸੁੱਖ ਤਾਂ ਹੈ ?

ਨਿਹਾਲ ਕੌਰ : ਉਂ ਤਾਂ ਸੁੱਖ-ਸਾਂਦ ਈ ਐ ਪਰ ਓਹੀ ਗੱਲ, ਪਰਾਹੁਣਾ ਕਿਸੇ ਕੰਮ ਦਾ ਨਹੀਂ।

ਗੁਰਦਿੱਤ ਸਿੰਘ : ਕੀ ਆਖਦੇ ਪਰਾਹੁਣਾ ?

ਨਿਹਾਲ ਕੌਰ : ਆਹੀ, ਮੁੰਡੇ ਨੇ ਪੜ੍ਹ ਕੇ ਸੁਣਾਇਆ ਇ। ਬੀਬੀ ਬਚਾਰੀ ਦੁਖੀ ਐ।

ਗੁਰਦਿੱਤ ਸਿੰਘ : ਦੁਖੀ ਤਾਂ ਹੈ ਪਰ ਗੱਲ ਕੀ ਐ ? ਦੁਖੀ ਦਾ ਤਾਂ ਮੈਨੂੰ ਪਤਾ ਈ ਐ। ਜਗੀਰਦਾਰਾਂ ਦੇ ਘਰ ਧੀ ਨੂੰ ਵਿਆਹ ਕੇ ਤੂੰ ਸੁੱਖ ਦੀ ਆਸ ਰੱਖੀ ਹੋਣੀ ਐ ?

ਨਿਹਾਲ ਕੌਰ : ਤੁਸੀਂ ਤਾਂ ਬਖੇਰਾ ਕਹਿੰਦੇ ਸੀ, ਜਗੀਰਦਾਰਾਂ ਨਾਲ ਆਪਣੀ ਨਿਭਣੀ ਨੀ। ਮੇਰੀ ਮੱਤ ਨੂੰ ਖਬਰ ਨੀ ਕੀ ਹੋ ਗਿਆ ਸੀ। ਕਿਸਮਤ ਧੀ ਦੀ।

ਗੁਰਦਿੱਤ ਸਿੰਘ : ਪਰ ਹੁਣ ਗੱਲ ਵੀ ਕੋਈ ?

- ਸੁਖਦੇਵ ਸਿੰਘ : ਗੱਲ ਕੀ ਹੋਣੀ ਸੀ, ਬਾਪੂ ਜੀ ? ਬਲਵੰਤ ਸਿੰਹੁ ਕਹਿੰਦੇ ਮੈਂ
ਵਿਆਹ ਹੋਰ ਕਰਵਾ ਲੈਣੇ।
- ਗੁਰਦਿੱਤ ਸਿੰਘ : ਕਰਾ ਲਵੇ। ਕੱਲ੍ਹ ਕਰਾਉਂਦਾ ਅੱਜ ਕਰਾ ਲਵੇ। ਮੈਂ ਧੀ ਨੂੰ ਬੁਲਾ
ਲਉਂ ਐਥੇ ਆਪਣੇ ਕੋਲ। ਮੇਰੇ ਕੋਲ ਧੀ ਦੀ ਉਮਰ ਨੰਘਾ ਦੇਣ
ਜੋਗਾ ਬਥੇਰਾ ਇ ਗੁਰੂ ਦਾ ਦਿੱਤਾ ਹੋਇਆ।
- ਸੁਖਦੇਵ : ਕੋਈ ਨਹੀਂ, ਬਾਪੂ ਜੀ, ਵਿਆਹ ਕਰਾ ਲਉ ਉਹ ਦੂਜਾ ! ਮਖੌਲ
ਈ ਐ ਦੂਜਾ ਵਿਆਹ ! ਅਸੀਂ ਮਰ ਗਏ ! ਮੁਜਾਰਿਆਂ ਨਾਲੋਂ ਵੀ
ਮਾੜੇ ਆਂ ਅਸੀਂ ? ਮੁਜਾਰਿਆਂ ਤੋਂ ਤਾਂ ਪਹਿਲਾਂ ਬਹਿੜਾ ਛੁਡਾ
ਲਵੇ।
- ਮਨਜੀਤ : ਉਹਨਾਂ ਨਾਲ ਕਿਹੜਾ ਸੁਰ ਨਾਲ ਵਰਤਦੇ ? ਨਿੱਤ-ਦਿਹਾੜੀ ਦਾ
ਵੇਰ ਚੁੱਕਿਆ ਹੋਇਐ। ਬੀਬੀ ਕਹਿੰਦੀ ਸੀ ਹਰ ਦਮ ਜਾਨ ਦਾ
ਖਤਰਾ ਰਹਿੰਦਾ ਇ।
- ਗੁਰਦਿੱਤ ਸਿੰਘ : ਖਤਰਿਆਂ ਨੂੰ ਕੀ ਸਮਝਦੇ ਨੇ ਏਹੋ-ਜਿਹੇ। ਇਹਨਾਂ ਜਗੀਰਦਾਰਾਂ
ਨਾਲ ਤਾਂ ਸੰਬੰਧ ਪੌਣ ਵਾਲਾ ਪਰਲੇ ਦਰਜੇ ਦਾ ਅਹਮਕ ਹੁੰਦੇ।
(ਬਾਹਰ ਟਾਂਗੇ ਦਾ ਖੜਾਕ ਸੁਣਾਈ ਦੇਂਦਾ ਹੈ।)
- ਮਨਜੀਤ : ਆਹ ਟਾਂਗਾ ਹੋਰ ਕੀਹਦਾ ਆ ਗਿਆ ? ਆਪਣੇ ਘਰ ਨੂੰ ਈ
ਔਂਦੇ।
(ਟਾਂਗਾ ਦਰਵਾਜ਼ੇ ਵਿੱਚ ਆ ਕੇ ਖਲੇ ਗਿਆ ਹੈ ਤੇ ਉਸ ਵਿੱਚੋਂ
ਉੱਤਰ ਕੇ ਸੁਖਦੇਵ ਕੌਰ ਦੇ ਬੱਚੀਆਂ, ਪੰਜ ਤੇ ਤਿੰਨ ਸਾਲ ਦੀਆਂ,
ਨਾਲ ਸਟੇਜ 'ਤੇ ਦਿਖਾਈ ਦਿੰਦੀ ਹੈ।)
- ਸੁਖਦੇਵ : ਲਓ, ਔਹ ਬੀਬੀ ਆਪ ਆ ਗਈ।
- ਮਨਜੀਤ : ਹੈਂ ਬੀਬੀ ! ਆਪ (ਉੱਠ ਕੇ ਬੀਬੀ ਵੱਲ ਨੂੰ ਅਹੁਲਦੀ ਹੈ) ਮੈਂ
ਉਡੀਕਦੀ ਤਾਂ ਸੀ ਬੀਬੀ ਨੂੰ ਪਰ ਏਸ ਚਿੱਠੀ ਨੇ ਸਭ ਕੁਝ ਭੁਲਾ
ਦਿੱਤਾ ਸੀ। (ਨੱਸ ਕੇ ਜਾ ਕੇ ਸੁਖਦੇਵ ਕੌਰ ਨੂੰ ਜੱਫੀ ਪਾ ਲੈਂਦੀ ਹੈ।)
- ਨਿਹਾਲ ਕੌਰ : (ਸੁਖਦੇਵ ਕੌਰ ਵੱਲ ਨੂੰ ਹੀ ਅਹੁਲਦੀ ਹੋਈ) ਬੀਬੀ, ਸੁੱਖ ਨਾਲ ਤਾਂ
ਆਈ ਐਂ ? (ਛੋਟੀ ਬੱਚੀ ਨੂੰ ਗੋਦੀ ਵਿੱਚ ਲੈ ਲੈਂਦੀ ਹੈ।)
- ਸੁਖਦੇਵ ਕੌਰ : ਸੁੱਖ ਨਾਲ ਈ ਆਈ ਆਂ। ਮੇਰੀ ਚਿੱਠੀ ਦਾ ਫਿਕਰ ਨਾ ਕਰੋ
ਬਹੁਤ। (ਮਨਜੀਤ ਦੀ ਜੱਫੀ ਛੱਡਦੀ ਹੋਈ) ਮੈਂ ਤਾਂ ਵੀਰ ਨੂੰ
ਮਿਲਣ ਆਈ ਆਂ। (ਸੁਖਦੇਵ ਵੱਲ) ਤੂੰ ਵੀਰ, ਲਿਖਿਆ ਜੋ ਸੀ
ਬਈ ਮੈਂ ਛੇਤੀ ਮੁੜ ਜਾਣੈ। ਮੈਂ ਆਖਿਆ ਕਾਹਨੂੰ ਕੋਈ ਦਿਨ
ਖੁੰਝਾਵਾਂ।

- ਸੁਖਦੇਵ : ਬਹੁਤ ਚੰਗਾ ਕੀਤਾ, ਬੀਬੀ। ਸਤਿ ਸ੍ਰੀ ਅਕਾਲ। (ਵੱਡੀ ਬੱਚੀ ਨੂੰ ਪਿਆਰ ਦੇਂਦਾ ਹੈ।) ਸਤਿ ਸ੍ਰੀ ਅਕਾਲ, ਗੋਰੀ।
- ਗੋਰੀ : (ਹੌਲੀ ਜਿਹੀ) ਸਤਿ ਸ੍ਰੀ ਅਕਾਲ, ਮਾਮਾ ਜੀ।
- ਸੁਖਦੇਵ ਕੌਰ : ਬਾਪੂ ਜੀ, ਸਤਿ ਸ੍ਰੀ ਅਕਾਲ। (ਨਿਹਾਲ ਕੌਰ ਜੱਫੀ ਪਾ ਕੇ ਮਿਲਦੀ ਹੋਈ) ਤੁਸੀਂ ਚੁਪ-ਚਾਪ ਖੜ੍ਹੇ ਓ ?
- ਗੁਰਦਿੱਤ ਸਿੰਘ : ਸਤਿ ਸ੍ਰੀ ਅਕਾਲ, ਪਰ ਆਹ ਚਿੱਠੀ ਕੀ ਕਹਿੰਦੀ ਐ ? ਤੇਰੀ ਈ ਚਿੱਠੀ ਐ, ਨਾ ? (ਚਿੱਠੀ ਉਸ ਨੂੰ ਫੜਾਂਦਾ ਹੈ।)
- ਸੁਖਦੇਵ ਕੌਰ : ਚਿੱਠੀ ਤਾਂ ਮੇਰੀ ਈ ਐ ਪਰ ਕਿਹੜੀ ਐਡੀ ਫ਼ਿਕਰ ਵਾਲੀ ਗੱਲ ਐ ਇਹਦੇ 'ਚ ? ਸ਼ਰਾਬ ਕੋਈ ਨਵੀਂ ਗੱਲ ਐ ਉਹਨਾਂ ਲਈ ਕਿ ਸਾਡੇ ਘਰ ਦਾ ਕਲੇਸ਼ ਤੁਹਾਡੇ ਲਈ ਕੋਈ ਨਵੀਂ ਗੱਲ ਐ ?
- ਮਨਜੀਤ : ਪਰ, ਬੀਬੀ, ਇਹਦੇ 'ਚ ਤਾਂ ਕੁਝ ਹੋਰ ਵੀ ਲਿਖਿਆ ਹੋਇਆ ਇ। ਬਈ ਬਲਵੰਤ ਸਿੰਹ ਹੋਰੀ ਦੂਜਾ ਵਿਆਹ ਕਰਦੇ ਨੇ।
- ਸੁਖਦੇਵ ਕੌਰ : (ਚਿੱਠੀ ਨੂੰ ਖੋਲ੍ਹ ਕੇ ਦੇਖਦੀ ਹੋਈ) ਹੈ! ਦੂਜਾ ਵਿਆਹ ? ਇਹੀ-ਜਿਹੀ ਤਾਂ ਹਾਲੇ ਕੋਈ ਗੱਲ ਨਹੀਂ ਹੋਈ। ਕੱਲ੍ਹ ਨੂੰ ਹੋ ਜਾਵੇ ਤਾਂ ਕੋਈ ਚਰਜ ਵੀ ਨਹੀਂ। (ਚਿੱਠੀ ਪੜ੍ਹ ਕੇ) ਅੱਛਾ !
- ਮਨਜੀਤ : ਕਿਉਂ ?
- ਸੁਖਦੇਵ : ਇਹ ਗੱਲ ਉਹਨਾਂ ਨੇ ਆਪ ਵਧਾ ਦਿੱਤੀ। ਅੱਛਾ ਡਰਾਵੇ ਦਿੰਦੇ ਨੇ ਦੂਜੇ ਵਿਆਹ ਦੇ ਤੁਹਾਨੂੰ !
- ਸੁਖਦੇਵ ਕੌਰ : ਉਹਨਾਂ ਨੇ ਆਪ ਲਿਖ ਦਿੱਤੀ ਇਹ ਗੱਲ ?
- ਸੁਖਦੇਵ ਕੌਰ : ਤੇ ਹੋਰ ? (ਚਿੱਠੀ ਸੁਖਦੇਵ ਸਿੰਘ ਨੂੰ ਫੜਾਂਦੀ ਹੋਈ)
- ਤੁਸੀਂ ਉਹਨਾਂ ਦਾ ਵੱਖਰਾ ਦਸਤਖਤ ਨਹੀਂ ਪਛਾਣਿਆ ?
- ਸੁਖਦੇਵ : (ਚਿੱਠੀ ਨੂੰ ਦੇਖਦਾ ਹੋਇਆ) ਵਾਹ, ਬਈ ਵਾਹ, ਸਾਡਾ ਤਾਂ ਚੰਗਾ ਮੌਜੂ ਬਣਾਇਆ ਪਰ ਮਾਂ ਜੀ ਦਾ ਮੌਜੂ ਨਹੀਂ ਬਣਿਆ। ਇਹਨਾਂ ਨੂੰ ਤਾਂ ਚੰਗੀ ਸੁਹਣੀ ਸਿੱਖਿਆ ਮਿਲਣੀ ਚਾਹੀਦੀ ਐ।
- ਨਿਹਾਲ ਕੌਰ : ਮਿਲ ਗਈ, ਵੇ ਪੁੱਤ, ਸਿੱਖਿਆ। ਹੁਣ ਮੇਰੇ ਮਗਰ ਇਹ ਗੱਲ ਨਾ ਪਾ ਦਿਓ।
- ਸੁਖਦੇਵ ਕੌਰ : ਕੀ ਸਿੱਖਿਆ ਮਿਲ ਗਈ ਮਾਂ ਜੀ ਨੂੰ ?
- ਸੁਖਦੇਵ : ਆਪੇ ਦੱਸ ਦੇਣਗੇ ਤੈਨੂੰ।
- ਮਨਜੀਤ : (ਸੁਖਦੇਵ ਕੌਰ ਨੂੰ ਜੱਫੀ ਪਾਂਦੀ ਹੋਈ) ਬੜੇ ਮੌਕੇ 'ਤੇ ਆਈ ਐ, ਬੀਬੀ ਤੂੰ। (ਜੱਫੀ ਛੱਡ ਕੇ) ਹੁਣ ਚੱਲ ਮੂੰਹ-ਹੱਥ ਧੋ ਕੇ ਰੋਟੀ ਖਾਣ ਦੀ ਤਿਆਰੀ ਕਰ। (ਸੁਖਦੇਵ ਪਾਸੋਂ ਬੱਚੀ ਨੂੰ ਫੜ ਕੇ ਮੂੰਹ ਚੁੰਮਦੀ ਹੈ।)
- (ਪਰਦਾ)

ਸ਼ਬਦ-ਅਰਥ :

ਟਿੱਲ ਲਾਉਣਾ - ਜੋਰ ਲਾਉਣਾ। ਗਲੋਟੇ - ਸੂਤਰ ਦਾ ਮੁੱਢਾ, ਚਰਖੇ 'ਤੇ ਕੱਤ ਕੇ ਬਣਾਇਆ ਹੋਇਆ ਸੂਤ ਦਾ ਪਿੰਨਾ ਜੋ ਆਂਡੇ ਦੇ ਆਕਾਰ ਦਾ ਹੁੰਦਾ ਹੈ। ਵਿਦਵਾਨ - ਉਹ ਜਿਸ ਨੇ ਵਿੱਦਿਆ ਪੜ੍ਹੀ ਹੋਵੇ। ਮਨਸੂਬੇ - ਮਨਸਾ, ਇਰਾਦਾ, ਸਕੀਮ। ਕਲੇਸ਼ - ਝਗੜਾ। ਪੂਣੀਆਂ - ਕੱਤਣ ਲਈ ਪੂਣ-ਸਲਾਈ 'ਤੇ ਵਲੂਟ ਕੇ ਤਿਆਰ ਕੀਤੀ ਹੋਈ ਪਿੰਜੀ ਹੁੰ। ਤਾਬਿਆਦਾਰ - ਆਗਿਆ ਵਿੱਚ ਰਹਿਣ ਵਾਲਾ। ਛੁੱਟੜ - ਛੱਡੀ ਜਾਂ ਤਿਆਗੀ ਹੋਈ ਤੀਵੀਂ। ਇਜਾਜਤ - ਆਗਿਆ, ਮਨਜ਼ੂਰੀ। ਖੇਖਨਹਾਰੀ - ਪਖੰਡ ਜਾਂ ਮਕਰ ਕਰਨ ਵਾਲੀ ਚਲਾਕ ਤੀਵੀਂ। ਕੁਣਕੇ - ਕੜਾਹ। ਗੁਸਲ ਕਰਨਾ - ਇਸਨਾਨ ਕਰਨਾ। ਹਮਾਤੜ - ਸਾਡੇ ਵਰਗਾ, ਸਿੱਧਾ-ਸਾਦਾ ਆਮ ਆਦਮੀ ਜੋ ਕਿਸੇ ਵਿਸ਼ੇਸ਼ਤਾ ਦਾ ਮਾਲਕ ਨਾ ਹੋਵੇ।

ਪਾਠ - ਅਭਿਆਸ

(1) ਹੇਠ ਲਿਖੀ ਵਾਰਤਾਲਾਪ ਨੂੰ ਧਿਆਨ ਨਾਲ ਪੜ੍ਹ ਕੇ ਹੇਠਾਂ ਦਿੱਤੇ ਪ੍ਰਸ਼ਨਾਂ ਦੇ ਉੱਤਰ ਦਿਓ।

ਉ. 'ਮੇਰਾ ਤਾਂ ਕੋਈ ਨਹੀਂ ਕਰਦਾ ਜੀਅ, ਤੁਸੀਂ ਆਪਣੇ ਪੁੱਤਰ ਦੇ ਦੂਜੇ ਵਿਆਹ ਦੇ ਡਰਾਵੇ ਦਿੰਦੇ ਰਹਿੰਦੇ ਓ'। ਪਰ, ਮਾਂ ਜੀ, ਮੈਂ ਮਗਰੋਂ ਨਹੀਂ ਲਹਿਣ ਵਾਲੀ ਐਂਡੀ ਸੋਖੀ। ਤੁਸੀਂ ਕਰੋ ਸਈ ਆਪਣੇ ਪੁੱਤ ਦਾ ਦੂਜਾ ਵਿਆਹ, ਮੈਂ ਤੁਹਾਡੇ ਦਰ 'ਤੇ ਸ਼ਹੀਦ ਹੋ ਕੇ ਨਾ ਮਰ ਜਾਵਾਂ।'

1. ਇਹ ਸ਼ਬਦ ਕਿਸ ਨੇ, ਕਿਸ ਨੂੰ ਕਹੇ ?
2. ਮਨਜੀਤ ਦੀ ਸੱਸ ਉਸ ਨੂੰ ਕਿਸ ਗੱਲ ਦਾ ਡਰਾਵਾ ਦਿੰਦੀ ਹੈ ?
3. ਸੱਸ ਵੱਲੋਂ ਦਿੱਤੇ ਡਰਾਵੇ ਦੇ ਸੰਬੰਧ ਵਿੱਚ ਮਨਜੀਤ ਕੀ ਆਖਦੀ ਹੈ ?

ਅ. 'ਜਦੋਂ ਬਾਪੂ ਜੀ ਸਿਪਾਹੀ ਭਰਤੀ ਹੋਏ ਤਾਂ ਉਹਨਾਂ ਦਾ ਵਿਆਹ ਹੋਇਆ ਸੀ। ਸਰਦਾਰ ਬਣਨ ਵੇਲੇ ਤੱਕ ਇੱਕ ਮੁੰਡਾ ਤੇ ਇੱਕ ਕੁੜੀ, ਮੈਂ ਤੇ ਭੈਣ ਜੀ, ਹੀ ਪੈਦਾ ਹੋਏ ਤੇ ਬਾਪੂ ਜੀ ਨੇ ਸ਼ਾਇਦ ਫ਼ੌਜੀ ਨੁਕਤੇ ਤੋਂ ਐਨੀ ਕੁ ਸੰਤਾਨ ਨੂੰ ਕਾਫ਼ੀ ਨਾ ਸਮਝਿਆ ਤੇ ਦੂਜਾ ਵਿਆਹ ਕਰਵਾ ਲਿਆ।'

1. ਇਹ ਸ਼ਬਦ ਕਿਸ ਨੇ ਕਿਸ ਨੂੰ ਕਹੇ ?
2. ਬਾਪੂ ਜੀ ਦੇ ਸਰਦਾਰ ਬਣਨ 'ਤੇ ਪਰਿਵਾਰ ਵਿੱਚ ਕੀ ਵਾਧਾ ਹੋਇਆ ?
3. ਬਾਪੂ ਜੀ ਦੇ ਦੂਜਾ ਵਿਆਹ ਕਰਵਾਉਣ ਪਿੱਛੇ ਉਹਨਾਂ ਦੀ ਕਿਹੜੀ ਸੋਚ ਕੰਮ ਕਰਦੀ ਸੀ ?

ੲ. "ਦੁਖੀ ਤਾਂ ਹੈ, ਪਰ ਗੱਲ ਕੀ ਐ ? ਦੁਖੀ ਦਾ ਤਾਂ ਮੈਨੂੰ ਪਤਾ ਈ ਐ। ਜਗੀਰਦਾਰਾਂ ਦੇ ਘਰ ਧੀ ਨੂੰ ਵਿਆਹ ਕੇ ਤੂੰ ਸੁੱਖ ਦੀ ਆਸ ਰੱਖੀ ਹੋਣੀ ਐ ?"

1. ਇਹ ਸ਼ਬਦ ਕਿਸ ਨੇ, ਕਿਸ ਨੂੰ ਕਹੇ ?
2. ਗੁਰਦਿੱਤ ਸਿੰਘ ਨੂੰ ਕਿਸ ਗੱਲ ਦਾ ਪਤਾ ਹੈ ?
3. ਗੁਰਦਿੱਤ ਸਿੰਘ ਅਨੁਸਾਰ ਉਸ ਦੀ ਧੀ ਦੇ ਦੁਖੀ ਹੋਣ ਦਾ ਕੀ ਕਾਰਨ ਹੈ ?

ਸ. "ਨੀ ਬਹੂ, ਮੈਨੂੰ ਮਾਫ਼ ਕਰੀਂ, ਮੈਂ ਤੇਰੇ ਨਾਲ ਜਿਹੜੀਆਂ ਦੂਜੇ ਵਿਆਹ ਦੀਆਂ ਗੱਲਾਂ ਕੀਤੀਆਂ ਨੇ। ਮੈਂ ਭੁੱਲੀ ! ਮੈਂ ਤਾਂ ਆਪ ਏਸ ਦੂਜੇ ਵਿਆਹ ਦਾ ਬਥੇਰਾ ਦੁੱਖ ਭੋਗ ਚੁੱਕੀ ਆਂ। ਮੇਰੀ ਧੀ 'ਤੇ ਇਹ ਹੋਣੀ ਕਿਹੜੇ ਪਾਪ ਦਾ ਫਲ ਹੋ ਕੇ ਬੀਤਦੀ ਐ ? ਜਿਹੜੇ, ਬਹੂ, ਮੈਂ ਤੈਨੂੰ ਬੋਲ-ਕਬੋਲ ਕਰੇ ਨੇ, ਉਹਨਾਂ ਬੋਲਾਂ ਦੀ ਮੈਂ ਤੈਤੋਂ ਤੇ ਵਾਹਗੁਰੂ ਤੋਂ ਮਾਫ਼ੀ ਮੰਗਦੀ ਆਂ।"

1. ਇਹ ਸ਼ਬਦ ਕਿਸ ਨੇ ਕਿਸ ਨੂੰ ਕਹੇ ?
 2. ਨਿਹਾਲ ਕੌਰ ਆਪਣੀ ਨੂੰਹ ਤੋਂ ਮਾਫ਼ੀ ਕਿਉਂ ਮੰਗਦੀ ਹੈ ?
 3. ਨਿਹਾਲ ਕੌਰ ਆਪਣੀ ਧੀ ਦੀ ਕਿਹੜੀ 'ਹੋਣੀ' ਦੀ ਗੱਲ ਕਰਦੀ ਹੈ ?
- (2) ਹੇਠ ਲਿਖੇ ਪਾਤਰਾਂ ਦਾ ਪਾਤਰ ਚਿਤਰਨ ਕਰੋ।

(ੳ) ਨਿਹਾਲ ਕੌਰ (ਅ) ਮਨਜੀਤ (ੲ) ਸੁਖਦੇਵ
